
मन्दिर 


मातृ-प्रेम! तुझे धन्य हें! संसार में ओर जो कुछ हें, मिथ्या हें, निस्सार 
हैं। मातृ-प्रेम ही सत्य हें, अक्षय हें, अनश्वर हैं। तीन दिन से 
सुखिया के मुँह में न अन्न का एक दाना गया था,न पानी की 
एक बूँद, सामने पुआल पर माता का ननन्‍्हा-सा लाल पड़ा कराह 
रहा था। आज तीन दिन से उसने आँखें न खोली थीं। कभी उसे 
गोद में उठा लेती, कभी पुआल पर सुला देती, हँसते-खेलते बालक 
को अचानक क्‍या हो गया, यह कोई नहीं बताता। ऐसी दशा में 
माता को भूख ओर प्यास कहाँ? एक बार पानी का एक घूँट मुँह 
में लिया था, पर कंठ के नीचे न ले जा सकी, इस दुखिया की 
विपत्ति का वारपार न था। साल-भर भीतर ही दो बालक गंगाजी 
की गोद में सॉंप चुकी थी, पतिदेव पहले ही सिधार चुके थे, अब 
उस अभागिनी के जीवन का आधार, अवलम्ब जो कुछ था, यही 
बालक था। हाय! क्‍या ईश्वर इसे भी इसकी गोद से छीन लेना 
चाहता हैं? - 


यह कल्पना करते ही माता की आँखों से झर-झर आँसू बहने 
लगते थे। इस बालक को वह क्षण-भर के लिए भी अकेला न 


छोड़ती थी। उसे साथ लेकर घास छीलने जाती, घास बेचने 
बाजार जाती तो बालक गोद में होता। उसके लिए उसने नन्‍हीं- 
सी खुरपी ओर नन्‍हीं-सी खांची बनवा दी थी। जियावन माता के 
साथ घास छीलता ओर गर्व से कहता -- अम्माँ, हमें भी बड़ी-सी 
खुरपी बना दो, हम बहुत-सी घास छीलेंगे, तुम द्वारे माची पर बेठी 
रहना अम्माँ, में घास बेच लाऊँगा। 


माँ पूछती -- हमारे लिए क्या-क्या लाओगे, बेटा? 


जियावन लाल-लाल साड़ियों का वादा करता। अपने लिए बहुत-सा 
गुड़ लाना चाहता था। वे ही भोली-भोली बातें इस समय याद आ- 
आकर माता के हृदय को शूल के समान बेध रही थी। जो 
बालक देखा, यही कहता कि किसी की डीठ (नजर) हैं, पर किसकी 
डीठ हैं? इस विधवा का भी संसार में कोई वेरी हैं? अगर उसका 
नाम मालूम हो जाता तो सुखिया जाकर उसके चरणों में गिर 
पड़ती ओर बालक को उसकी गोद में रख देती, क्या उसका 
हृदय दया से न पिघल जाता? पर नाम कोई नहीं बताता, हाय! 
किससे पूछे, क्या करे? 


तीन पहर रात बीत चुकी थी। सुखिया का चिन्ता-व्यथित चंचल 
मन कोठे-कोठे दोड़ रहा था। किस देवी की शरण जाए, किस 
देवता की मनोती करें, इसी सोच में पड़े-पड़े उसे एक झपकी आ 
गई, क्‍या देखती हैं कि उसकी स्वामी आकर बालक के सिरहाने 
खड़ा हो जाता हैं ओर बालक के सिर पर हाथ फेरकर कहता हैं 
-- रो मत, सुखिया! तेरा बालक अच्छा हो जाएगा। कल ठाकुरजी 
की पूजा कर दे, वही तेरे सहायक होंगे। यह कहकर वह चला 
गया। सुखिया की आँख खुल गई, अवश्य ही उसके पतिदेव आए 
थे, इसमें सुखिया को जरा भी सन्देह न हुआ। उन्हें अब भी मेरी 
सुधि हैं, यह सोचकर उसका हृदय आशा से परिप्लावित हो उठा, 
पति के प्रति श्रद्धा ओर प्रेम से उसकी आँखें सजग हो गई। 
उसने बालक को गोद में उठा लिया ओर आकाश की ओर 
ताकती हुई बोली -- भगवन्‌, मेरा बालक अच्छा हो जाए, तो में 
तुम्हारी पूजा करूँगी। अनाथ विधवा पर दया करो। 


उसी समय जिलावन की आँखें खुल गई। उसने पानी माँगा, माता 
ने दोड़कर कटोरे में पानी लिया ओर बालक को पिला दिया। 


जियाबन ने पानी पीकर कहा -- अम्माँ रात हैं कि दिन? 
सुखिया -- अभी तो रात हें बेटा, तुम्हारा जी केसा हें? 


जियावन -- अच्छा हें अम्माँ, अब में अच्छा हो गया। 


सुखिया -- तुम्हारे मुँह में घी-शक्कर, बेटा, भगवान करे तुम जल्द 
अच्छे हो जाओ, कुछ खाने को जी चाहता हें? 

जियावन -- हाँ अम्माँ, थोड़ा-सा गुड़ दे दो। 

सुखिया -- गुड़ मत खाओ भेया, अवगुन करेगा, कहो तो खिचड़ी 
बना दूँ। 

जियावन -- नहीं मेरी अम्माँ, जरा-सा गुड़ दे दो, तेरे पेरों पड़ूँ। 
माता इस आग्रह को न टाल सकी, उसने थोड़ा-सा गुड़ निकालकर 
जियावन के हाथ पर रख दिया ओर हाँडी का ढक्कन लगाने जा 
रही थी कि किसी ने बाहर से आवाज दी, हाँडी छोड़कर वह 
किवाड़ खोलने गई, जियावन में गुड़ की दो पिंडियाँ निकाल ली 
ओर जल्दी-जल्दी से चट कर गया। 


दिन-भर जियावन की तबीयत अच्छी रही, उसने थोड़ी-सी खिचड़ी 
खाई, दो-एक बार धीरे-धीरे द्वार पर भी आया ओर हमजोलियों के 
साथ खेल न सकने पर भी उन्हें खेलते देखकर उसकी जी बहल 
गया। सुखिया ने समझा, बच्चा अच्छा हो गया। दो-एक दिन में 


जब पेसे हाथ में आ जाएँगे तो वह एक दिन ठाकुरजी की पूजा 
करने चली जाएगी। जाड़े के दिन झाड़ू-बहारू, नहाने-धोने ओर 
खाने-पीने में कट गए, मगर जब सन्ध्या समय फिर जियावन का 
जी भारी हो गया, तो सुखिया घबरा उठी, तुरन्त मन में शंका 
उत्पन्न हुई कि पूजा में विलम्ब करने से ही बालक फिर से 
मुरझा गया हे, अभी थोड़ा-सा दिन बाकी था। बच्चे को लेटाकर 
वह पूजा का सामान तैयार करने लगी। फूल तो जमींदार के 
बगीचे में मिल गए, तुलसीदल द्वार पर ही था, पर ठाकुर जो के 
भोज के लिए कुछ मिष्ठान्न तो चाहिए, नहीं तो गाँव वालों को 
बाँटेगी क्या? चढ़ाने के लिए कम-से-कम एक आना तो चाहिए, 
सारा गाँव छान आई, कहीं पेसे उधार न मिले। अब वह हताश 
हो गई। हाय रे अदिन, कोई चार आने पेसे भी नहीं देता। 
आखिर उसने अपने हाथों के चाँदी के कड़े उतारे और दोड़ी हुई 
बनिये की दुकान पर गई। कड़े गिरवी रखे, बतासे लिये ओर 
दोड़ी हुई घर आई। पूजा का सामान तेयार हो गया तो उसने 
बालक को गोद में उठाया ओर दूसरे हाथ में पूजा की थाली लिए 
मंदिर की ओर चली। 

मन्दिर में आरती का घंटा बज रहा था। दस-पाँच भक्तजन खड़े 


स्तुति कर रहे थे। इतने में सुखिया जाकर मन्दिर के सामने खड़ी 
हो गई। 


पुजारी ने पूछा - क्या हे रे? क्या करने आई हे? 


सुखिया चबूतरे पर आकर बोली -- ठाकुर॒जी की मनोती की थी 
महाराज, पूजा करने आई हूँ। 


पुजारीजी दिन-भर जमींदार के असामियों की पूजा किया करते थे 
ओर शाम-सबेरे ठाकुरजी की। रात को मन्दिर में ही सोते थे, 
मन्दिर में ही अपना भोजन भी बनता था, जिससे ठाकुरद्वारे की 
सारी अस्तरकारी काली पड़ रही थी। स्वभाव के बड़े दयालु थे, 
निष्ठावान ऐसे कि चाहे कितनी ही ठंड पड़े, कितनी ठंडी हवा 
चले, बिना स्नान किए मुँह में पानी तक न डालते थे। अगर इस 
पर भी उनके हाथों ओर पेरों में मेल की मोटी तह जमी हुई थी 
तो इसमें उनका कोई दोष न था। 


पुजारीजी बोला -- तो क्या भीतर आएँगी? हो तो चुकी पूजा, यहाँ 
आकर भरभ्रष्ट करेगी। 

एक भक्तजन ने कहा -- ठाकुरजी को पवित्र करने आई हे? 
सुखिया ने बड़ी दीनता से कहा -- ठाकुरजी के चरन छूने आई 
हूँ, सरकार! पूजा की सब सामग्री लाई हूँ। 


पुजारी -- कैसी बेसमझी की बात करती हे रे, कुछ पगली तो 
नहीं हो गई हे! भला तू ठाकुर॒जी को केसे छुयेगी। 


सुखिया को अब तक कभी ठाकुरद्वारे में आने का अवसर न मिला 
था। आश्चर्य से बोली -- सरकार, वह तो संसार के मालिक हे। 
उनके दरसन से तो पापी भी तर जाता हे, मेरे छूने से उन्हें छूत 
लग जाएगी! 


पुजारी -- अरे, तू चमारिन है कि नहीं रे? 


सुखिया -- तो क्‍या भगवान ने चमारों को नहीं सिरजा हे? चमारों 
का भगवान कोई ओर हे? इस बच्चे की मनोती है सरकार! 


इस पर वही भक्त महोदय, जो अब स्तुति समाप्त कर चुके थे, 
डपटकर बोले -- मार के भगा दो चुड़ेल को। भरभश्रष्ट करने 
आई हे, फेंक दो थाली-वाली। संसार में तो आप ही आग लगी 
हुई हे, चमार भी ठाकुरजी की पूजा करने लगेंगे तो पृथ्वी रहेगी 
कि रसातल को चली जाएगी? 

दूसरे भक्त महाशय बोले -- अब बेचारे ठाकुरजी को भी चमारों 
के हाथ का भोजन करना पड़ेगा। अब परलय होने में कुछ कसर 
नहीं है। 

ठंड पड़ रही थी, सुखिया काँप रही थी ओर यहाँ धर्म के ठेकेदार 
लोग समय की गति पर आलोचनाएँ कर रहे थे। बच्चा मारे ठंड 
के उसकी छाती में घुसा जाता था, किन्तु सुखिया वहाँ से हटने 
का नाम न लेती थी। ऐसा मालूम होता था कि उसके दोनों पाँव 


भूमि में पड़ गए हे। रह-रहकर उसके हृदय में ऐसा उद्गार 
उठता था कि जाकर ठाकुरजी के चरणों में गिर पड़े। ठाकुरजी 
क्या इन्हीं के हे, हम गरीबों का उनसे कोई नाता नहीं है, ये लोग 
कोन होते है रोकने वाले? पर भय होता था कि इन लोगों ने कहीं 
सचमुच थाली-वाली फेंक दी तो क्‍या करूँगी? दिल में ऐँंठकर रह 
जाती थी। सहसा एक सूझी। वह वहाँ से कुछ दूर जाकर एक 
व॒क्ष के नीचे अंधेरे में छिपकर इन भक्तजनों के जाने की राह 
देखने लगी। 


आरती ओर स्तुति के पश्चात्‌ भक्तजन बड़ी देर तक श्रीमद्‌ 
भागवत का पाठ करते रहे। उधर पुजारीजी ने चूल्हा जलाया 
ओर खाना पकाने लगे। चूल्हे के सामने बेठे हुए 'हूँ-हूँ'करते जाते 
थे और बीच-बीच में टिप्पणियाँ भी करते जाते थे। दस बजे रात 
तक कथा-वार्ता होती रही ओर सुखिया वृक्ष के नीचे ध्यानावस्था 
में खड़ी रही। 


सारे भक्त लोगों ने एक-एक करके घर की राह ली। पुजारीजी 
अकेले रह गए। अब सुखिया आकर मन्दिर के बरामदे के सामने 


खड़ी हो गई, जहाँ पुजारीजी अकेले आसन जमाए बटलोई का 
क्षुधावर्द्क मधुर संगीत सुनने में मगन थे। पुजारी ने आहट 
पाकर गरदन उठाई, तो सुखिया को खड़ी देखा। चिढ़कर बोले -- 
क्यों रे तू अभी तक खड़ी हे! 


सुखिया ने थाली जमीन पर रखी दी और एक हाथ फैलाकर 
भिक्षा-प्रा्थना करती हुई बोली -- महाराजजी, में अभागिन हूँ। यही 
बालक मेरे जीवन का अलम हे, मुझ पर दया करो। तीन दिन से 
इसने सिर नहीं उठाया। तुम्हें बड़ा जस होगा महाराजजी! 


यह कहते-कहते सुखिया रोने लगी। पुजारीजी दयालु तो थे, पर 
चमारिन को ठाकुरजी के समीप जाने देने का अश्रुतपूर्व घोर 
पातक वह केसे कर सकते थे?न जाने ठाकुरजी इसका क्‍या दंड 
दे? आखिर उनके भी बाल-बच्चे थे। कहीं ठाकुरजी कुपित होकर 
गाँव का सर्वनाश कर दें, तो? बोले -- घर जाकर भगवान का 
नाम ले, तेरा बालक अच्छा हो जाएगा। में यह तुलसीदल देता हूँ 
बच्चे को खिला दे, चरणामृत उसकी आँखों में लगा दे, भगवान 
चाहेंगे तो सब अच्छा ही होगा। 


सुखिया -- ठाकुर॒जी के चरणों पर गिरने न दोगे महाराजजी? बड़ी 
दुखिया हूँ, उधार लेकर पूजा की सामग्री जुटाई है। मेंने कल 
सपना देखा था, महाराजजी कि ठाकुरजी की पूजा कर, तेरा बालक 


अच्छा हो जाएगा। तभी दोड़ी आई हूँ। मेरे पास एक रुपया हे। 
वह मुझसे ले लो, पर मुझे एक छन-भर ठाकुरजी के चरणों पर 
गिर लेने दो। 


इस प्रलोभन ने पंडितजी को एक क्षण के लिए विचलित कर 
दिया, किन्तु मूर्खता के कारण ईश्वर का भय उनके मन में कुछ- 
कुछ बाकी था। सम्भलकर बोले -- अरी पगली, ठाकुरजी भक्तों 
के मन का भाव देखते है कि चरन पर गिरना देखते है। सुना 
नहीं है -- मन चंगा तो कठोती में गंगा। 'मन में भक्त न हो तो 
लाख कोई भगवान के चरणों में गिरे, कुछ न होगा। मेरे पास 
एक जन्‍्तर है। दाम तो उसका बहुत है, पर तुझे एक ही रुपए 
में दे दूँगा। उसे बच्चे के गले में बाँध देना,बस बच्चा कल 
खेलने लगेगा। 

सुखिया -- ठाकुर॒जी की पूजा न करने दोगे? 


पुजारी -- तेरे लिए इतनी ही पूजा बहुत हे। जो बात कभी नहीं 
हुई, वह आज में कर दूँ ओर गाँव पर कोई आफत-विपत आ पड़े 
तो क्‍या हो, इसे भी तो सोचो! तू यह जन्तर ले जा, भगवान चाहेंगे 
तो रात ही भर में बच्चे का क्लेश कट जाएगा। किसी का डीठ 
पड़ गई है। है भी तो चोंचला। मालूम होता हे, छत्तरी बंस हे। 


सुखिया -- जबसे इसे ज्वर हे, मेरे प्राण नहों में समाये हुए है। 


पुजारी -- बड़ा होनहार बालक है। भगवान इसे जिला दें तो तेरे 
सारे संकट हर लेगा। यहाँ तो बहुत खेलने आया करता था। 
इधर दो-तीन दिन से नहीं देखा था। 


सुखिया -- तो जन्तर को केसे बाँधूँगी, महाराज? 


पुजारी -- कपड़े में बाँधकर देता हूँ। बस, गले में पहना देना। 
अब तू इस बेला में नवीन वस्तर कहाँ खोजने जाएगी। 


सुखिया ने दो रुपए पर कड़े गिरों रखे थे। एक पहले ही भंज 
चुका था। दूसरा पुजारीजी को भेंट किया और जन्तर लेकर मन 
को समझाती हुई घर लोट आई। 


सुखिया ने घर पहुँचकर बालक के गले में जन्तर बाँध दिया। 
ज्यों-ज्यों रात गुजरती थी, उसका ज्वर भी बढ़ता जाता था। यहाँ 
तक कि तीन बजते-बजते उसके हाथ-पाँव शीतल होने लगे। तब 
वह घबरा उठी और सोचने लगी -- हाय! में व्यर्थ ही संकोच में 
पड़ी रही ओर बिना ठाकुरजी के दर्शन किए चली आई। अगर में 
अन्दर चली जाती ओर भगवान के चरणों पर गिर पड़ती तो कोई 


मेरा क्या कर लेता? यहीं न होता कि लोग मुझे धक्के देकर 
निकाल देते। शायद मारते भी, पर मेरा मनोरथ तो पूरा हो 
जाता। यदि में ठाकुरजी के चरणों को अपने आँसुओं से भिगो 
देती और बच्चे को उनके चरणों में सुला देती तो क्‍या उन्हें दया 
न आती? वह तो दयामय भगवान हे, दीनों की रक्षा करते हे, कया 
मुझ पर दया नहीं करते? यह सोचकर सुखिया का मन अधीर हो 
उठा। नहीं, अब विलम्ब करने का समय न था। वह अवश्य 
जाएँगी ओर ठाकुरजी के चरणों पर गिरकर रोयेगी। उस अबला 
के आशंकित हृदय का अब इसके सिवा ओर कोई अवलम्ब, कोई 
आसरा न था। मन्दिर के द्वार बन्द होंगे तो वह ताले तोड़ 
डालेगी। ठाकुरजी क्‍या किसी के हाथों बिक गए है कि कोई 
उन्हें बन्द कर रखे। 


रात के तीन बज गए थे। सुखिया ने बालक को कम्बल से 
ढाँपकर गोद में उठाया, एक हाथ से थाली उठाई ओर मन्दिर की 
ओर चली। घर से बाहर निकलते ही शीतल वायु के झोंकों से 
उसका कलेजा काँपने लगा। शीत से पाँव शिथिल हुए जाते थे। 
उस पर चारों ओर अन्धकार छाया हुआ था। रास्ता दो फरलांग 
से कम न था। पगडंडी वृक्षों के नीचे-नीचे गई थी। कुछ दूर 
दाहिनी ओर एक पोखरा था, कुछ दूर बाँस की कोठियाँ। पोखरे 
में एक धोबी मर गया था ओर बाँस की कोटियों में चुड़ेलों का 


अड्डा था। बाई ओर हरे-भरे खेत थे। चारों ओर सन-सन हो रहा 
था, अन्धकार सांय-सांय कर रहा था। सहसा गीदड़ों के कर्कश 
स्वर में हुआँ-हुआँ करना शुरू किया। हाय! अगर कोई उसे एक 
लाख रुपया भी देता तो भी इस समय वह यहाँ न आती, पर 
बालक की ममता सारी शंकाओं को दबाए हुए थी। 'हे भगवान! 
अब तुम्हारा ही आसरा है!'यह जपती हुई वह मन्दिर की ओर 
चली जा रही थी। 


मन्दिर के द्वार पर पहुँचकर सुखिया मे जंजीर टटोलकर देखी। 
ताला पड़ा हुआ था। पुजारी जी बरामदे से मिली हुई कोठरी में 
किवाड़ बन्द किए सो रहे थे। चारों ओर अन्धेरा छाया हुआ था। 
सुखिया चबूतरे के नीचे से एक ईट उठा लाई और जोर-जोर से 
ताले पर पटकने लगी। उसके हाथों में न जाने इतनी शक्ति कहाँ 
से आ गई थी। दो ही तीन चोटों में ताला ओर ईट दोनों टूटकर 
चोखट पर गिर पड़े। सुखिया ने द्वार खोल दिया और अन्दर 
जाना ही चाहती थी कि पुजारी किवाड़ खोलकर हड़बड़ाये हुए 
बाहर निकल आए ओर 'चोर-चोर!' का शोर मचाते हुए गाँव की 
ओर दोड़े। जाड़ों में प्रातः पहर रात रहे ही लोगों की नींद खुल 
जाती है। यह शोर सुनते ही कई आदमी इधर-उधर से लालटेनें 
लिए हुए निकल पड़े ओर पूछने लगे -- कहाँ है? कहाँ है? किधर 
गया? 


पुजारी -- मन्दिर का द्वार खुला पड़ा है। मेने खट-खट की 
आवाज सुनी। 

सहसा सुखिया बरामदे से निकलकर चबूतरे पर आई और बोली 
-- चोर नहीं हे, में हूँ,ठाकुरजी की पूजा करने आई थी। अभी तो 
अन्दर गई भी नहीं, मार हल्ला मचा दिया। 


पुजारी ने कहा -- अब अनर्थ हो गया! सुखिया ने मन्दिर में जाकर 
ठाकुरजी को भ्रष्ट कर आई! 


फिर क्‍या था, कई आदमी झललाये हुए लपके और सुखिया पर 
लातों ओर घूँसों की मार पड़ने लगी। सुखिया एक हाथ से बच्चे 
को पकड़े हुए थी ओर एक हाथ से उसकी रक्षा कर रही थी। 
एकाएक बलिष्ठ ठाकुर ने उसे इतनी जोर से धक्का दिया कि 
बालक उसके हाथ से छूटकर जमीन पर गिर पड़ा, मगर वह न 
रोया, न बोला, न साँस ली। सुखिया भी गिर पड़ी। सम्भलकर 
बच्चे को उठाने लगी, तो उसके मुख से एक चीख निकल गई। 
बच्चे का माथा छूकर देखा। सारी देह ठंडी हो गई थी। एक 
लम्बी साँस खींचकर वह उठ खड़ी हुई। उसकी आँखों में आँसू 
न आए। उसका मुख क्रोध का ज्वाला से तमतमा उठा। आँखों 
से अंगारे बरसने लगे, दोनों मुट्टियाँ बंध गई। दाँत पिसकर बोली 
-- पापियों, मेरे बच्चे के प्राण लेकर दूर क्‍यों खड़े हो? मुझे भी 


क्यों नहीं उसी के साथ मार डालते? मेरे छू लेने से ठाकुरजी को 
छूत लग गई? पारस को छूकर लोहा सोना हो जाता है, पारस 
लोहा नहीं होता। मेरे छूने से ठाकुरजी अपवित्र हो जाएँगे। मुझे 
बनाया तो छूत नहीं लगी? लो, अब कभी ठाकुरजी को छूने नहीं 
आऊँगी। ताले में बन्द रखो, पहरा बेठा हो। हाय, तुम्हें दया छू 
भी नहीं गई! तुम इतने कठोर हो! बाल-बच्चे वाले होकर भी तुम्हें 
एक अभागिन माता पर दया न आई! तिस पर धरम के ठेकेदार 
बनते हो! तुम सब-के-सब हत्यारे हो, निपट हत्यारे हो। डरो मत, 
में थाना-पुलिस नहीं जाऊँगी। मेरा न्याय भगवान करेंगे, अब 
उन्हीं के दरबार में फरियाद करूँगी। 


किसी ने चूँ न की, कोई मिनमिनाया तक नहीं। पाषाण-मूर्तियों की 
भाँति सब-के-सब सिर झुकाए खड़े रहे। 


इतनी देर में सारा गाँव जमा हो गया। सुखिया ने एक बार फिर 
बालक के मुँह की ओर देखा। मुँह से निकला -- हाय मेरे 
लाला! फिर वह मूच्छित होकर गिर पड़ी। प्राण निकल गए। 
बच्चें के लिए प्राण दे दिए। 


माता, तू धन्य है। तुम जेसी निष्ठा, तुझ जेसी श्रद्धा, तुझ जैसा विश 
वास देवताओं को भी दुर्लभ हे। 


निमंत्रण 


पंडित मोटेराम शास्त्री ने अन्दर जाकर अपने विशाल उदर पर 
हाथ फेरते हुए यह पद पंचम स्वर में गाया -- 

अजगर करे न चाकरी, पंछी करे न काम। 

दास मूलका कह गए, सबके दाता राम॥ 
सोना ने प्रफुल्लित होकर पूछा -- कोई मीठी-ताजी खबर हे क्‍या? 


शास्त्रीजी ने पेंतरे बदलकर कहा -- मार लिया आज। ऐसा 
ताककर मारा कि चारों खाने चित्त। सारे घर का नेवता! सारे घर 
का। वह बढ़-बढ़कर हाथ मारूँगा कि देखने वाले दंग रह 
जाएँगे। उदर महाराज अभी से अधीर हो रहे हे। 


सोना -- कहीं पहले की भाँति अब की धोखा न हो। पक्का-पोढ़ा 
कर लिया है न? 

मोटेराम ने मुँछें ऐंठते हुए कहा -- ऐसा असगुन मुँह से न 
निकालो। बड़े जप-तप के बाद यह शुभ दिन आया है। जो 
तैयारियाँ करनी हों, कर लो। 


सोना -- वह तो करूँगी ही। क्‍या इतना भी नहीं जानती? जन्म- 
भर घास थेड़े ही खोदती रही हूँ, मगर है घर-भर का न? 


मोटेराम -- अब ओर केसे कहूँ, पूरे घर-भर का है। इसका अर्थ 
समझ में न आया हो तो मुझसे पूछो। विद्वानों की बात समझना 
सबका काम नहीं। अगर उनकी बात सभी समझ ले, तो उनकी 
विद्वत्ता का महत्त्व ही क्या रहे, बताओ, समझी? में इस समय बहुत 
ही सरल भाषा में बोल रहा हूँ, मगर तुम नहीं समझ सकी। 
बताओ, विद्गत्ता किसे कहते है? महत्त्व ही का अर्थ बताओ। घर- 
भर का निमन्त्रण देना क्‍या दिल्‍लगी हे? हाँ, ऐसे अवसर पर विद्वान 
लोग राजनीति से काम लेते है ओर उसका वही आशय निकालते 
है, जो अपने अनुकूल हो। मुरादपुर की रानी साहिबा सात 
ब्राह्मणों को इच्छापूर्ण भोजन करना चाहती है। कौन-कोन 
महाशय मेरे साथ जाएँगे, यह निर्णय करना मेरा काम हे। 
अलग्राम शास्त्री, बेनीशास्त्री, छेदीराम शास्त्री, भवानीराम शास्त्री, 
फेकूराम शास्त्री आदि जब इतने आदमी अपने घर ही में है, तब 
बाहर कोन ब्राहमणों को खोजने जाए। 


सोना -- ओर सातवाँ कोन? 
मोटेराम -- बुद्धि दोड़ाओ। 


सोना -- एक पत्तल घर लेते आना। 


मोटेराम -- फिर वही बात कही, जिसमें बदनामी हो। छिः छि:! 
पत्तल घर लाऊँ! उस पत्तल में वह स्वाद कहाँ जो जजमान के 
घर बेठकर भोजन करने में हे। सुनो, सातवें महाशय है -- पंडित 
सोनाराम शास्त्री। 

सोना -- चलो, दिल्‍लगी करते हो। भला में केसे जाऊँगी? 
मोटेराम -- ऐसे ही कठिन अवसरों पर तो विद्या का आवश्यकता 
पड़ती है। विद्वान आदमी अवसर को अपना सेवक बना देता हे, 
मूर्ख भाग्य को रोता हे। परिधान का अर्थ समझती हो? परिधान 
'पहनावे' को कहते है। इसी साड़ी को मेरी तरह बाँध लो, मेरी 
मिरजई पहन लो, ऊपर से चादर ओढ़ लो। पगड़ी में बाँध दूँगा। 
फिर कोन पहचान सकता हे? 

सोना ने हँसकर कहा -- मुझे तो लाज लगेगी। 

मोटेराम -- तुम्हें करना ही क्‍या हे? बातें तो हम करेंगे। 

सोना ने मन-ही-मन आने वाले पदार्थों का आनन्द लेकर कहा -- 
बड़ा मजा होगा! 

मोटेराम -- बस, अब विलम्ब न करो। तेयारी करो, चलो। 

सोना -- कितनी फंकी बना लूँ? 


मोटेराम -- यह में नहीं जानता। बस, यही आदर्श सामने रखो कि 
अधिक-से-अधिक लाभ हो। 

सहसा सोनादेवी को एक बात याद आ गई। बोली -- अच्छा, इन 
बिछुओं का क्‍या करूँगी? 

मोटेराम ने त्योरी चढ़ाकर कहा -- इन्हें उतारकर रख देना, ओर 
क्या करोगी? 

सोना -- हाँ जी, क्‍यों नही, उतारकर रख क्‍यों दूँगी? 

मोटेराम -- तो क्या तुम्हारे बिछुए पहनने ही से में जी रहा हूँ? 
जीता हूँ पोष्टिक पदार्थों के सेवन से। तुम्हारे बिछुओं के पुण्य से 
नहीं जीता। 

सोना -- नहीं भाई, में बिछुए न उताऊँगी? 

मोटेराम ने सोचकर कहा -- अच्छा, पहने चलो, कोई हानि नहीं। 
गोवर्धनधारी यह बाधा भी हर लेंगे। बस, पाँव में बहुत-से कपड़े 
लपेट लेना। में कह दूँगा, इन पंडितजी को फीलपाँव हो गया। 
केसी सूझी? 

पंडिताइन ने पतिदेव को प्रशंसासूचक नेत्रों से देखकर कहा -- 
जन्म-भर पढ़ा नहीं है। 


सन्ध्या समय पंडितजी ने पाँचों पुत्रों को बुलाया ओर उपदेश देने 
लगे -- पुत्रों कोई काम करने के पहले खूब सोच-समझ लेना 
चाहिए कि केसे क्‍या होगा। मान लो, रानी साहिबा ने तुम लोगों 
का पता-ठिकाना पूछना आरम्भ किया तो तुम लोग कया उत्तर 
दोगे? यह तो महान मूर्खता होगी कि तुम सब मेरा नाम लो। 
सोचो, कितने कलंक और लज्जा की बात होगी कि मुझ जेसा 
विद्वान केवल भोजन के लिए इतना बड़ा कुचक्र रचे। इसलिए 
तुम सब थोड़ी देर के लिए भूल जाओ कि मेरे पुत्र हो। कोई 
मेरा नाम न बतलाए। संसार में नामों की कमी नहीं, कोई अच्छा- 
सा नाम चुनकर बता देना। पिता का नाम बदल देने से कोई 
गाली नहीं लगती। यह कोई अपराध नहीं। 


अलगू -- आप ही बता दीजिए। 


मोटेराम -- अच्छी बात हे, बहुत अच्छी बात है। हाँ, इतने महत्त्व 
का काम मुझे स्वयं करना चाहिए। अच्छा सुनो -- अलगूराम के 
पिता का नाम हे पंडित केशव पांडे, खूब याद कर लो। बेनीराम 
के पिता का नाम पंडित मंगरू ओझा, खूब याद रखना। छेंदीराम 
के पिता है पंडित दमड़ी तिवारी, भूलना नहीं। भवानी, तुम गंगू 


पांडे बताना, खूब याद कर लो। अब रहे फेकूराम, तुम बेटा 
बतलाना सेतूराम पाठक। हो गया नामकरण! अच्छा अब में 
परीक्षा लूँगा। होशियार रहना। बोलो अलगू, तुम्हारे पिता का 
क्या नाम हे? 


अलगू - पंडित केशव पांडे। 

'बेनीराम, तुम बताओ। ' 

'दमड़ी तिवारी। ' 

छेंदीराम -- यह तो मेरे पिता का नाम हे। 
बेनीराम -- में तो भूल गया। 


मोटेराम -- भूल गए! पंडित के पुत्र होकर तुम एक नाम भी नहीं 
याद कर सकते! बड़े दुःख की बात हे। मुझे पाँचों नाम याद हे, 
तुम्हें एक नाम भी याद नहीं? सुनो, तुम्हारे पिता का नाम हे पंडित 
मंगरू ओझा। 


पंडितजी लड़को की परीक्षा ले ही रहे थे कि उनके परम मित्र 
पंडित चिन्तामणि ने द्वार पर आवाज दी। पंडित मोटेराम ऐसे 
घबराए कि सिर-पेर की सुधि न रही। लड़कों को भगाना ही 
चाहते थे कि चिन्तामणि अन्दर चले आए। दोनों सज्जनों में 
बचपन से गाढ़ी मेत्री थी। दोनों बहुधा साथ-साथ भोजन करने 


जाया करते थे, ओर यदि पंडित मोटेराम अव्वल रहते तो पंडित 
चिन्तामणि के द्वितीय पर में कोई बाधक न हो सकता था, पर 
आज मोटेरामजी अपने मित्र को साथ नहीं ले जाना चाहते थे। 
उनको साथ ले जाना अपने घर वालों में से किसी एक को छोड़ 
देना था ओर इतना महान आत्मत्याग करने के लिए वे तेयार न 
थे। 
चिन्तामणि ने यह समारोह देखा तो प्रसन्न होकर बोले -- क्‍यों 
भाई, अकेले-ही-अकेले! मालूम होता है, आज कहीं गहरा हाथ मारा 
है। 
मोटेराम ने मुँह लटकाकर कहा -- केसी बातें करते हो, मित्र! 
ऐसा तो कभी नहीं हुआ कि मुझे अवसर मिला हो ओर तुम्हें 
सूचना न दी हो। कदाचित कुछ समय ही बदल गया या किसी 
ग्रह का फेर है। कोई झूठ को भी नहीं बुलाता। 
पंडित चिन्तामणि ने अविश्वास के भाव से कहा -- कोई-न-कोई 
बात तो मित्र अवश्य है, नहीं तो ये बालक क्‍यों जमा हें? 
मोटेराम -- तुम्हारी इन्हीं बातों पर मुझे क्रोध आता हैं। लड़कों 
की परीक्षा ले रहा हूँ। ब्राह्मण के लड़के हे, चार अक्षर पढ़े बिना 
इनको कोन पूछेगा? 


चिन्तामणि को अब भी विश्वास न आया। उन्होंने सोचा -- 
लड़कों से ही इस बात का पता लग सकता है। फेकूराम सबसे 
छोटा था। उसी से पूछा -- कया पढ़ रहे हो बेटा! हमें भी 
सुनाओ। 

मोटेराम ने फेकूराम को बोलने का अवसर न दिया। डरे कि यह 
तो सारा भंडा फोड़ देगा,फिर बोले -- अभी यह क्‍या पढ़ेगा, दिन- 
भर खेलता हे। 


फेकूराम इतना बड़ा अपराध अपने नन्‍्हे-से सिर पर क्‍यों लेता। 
बाल-सुलभ गर्व से बोला -- हमको याद हे, पंडित सेतूराम 
पाठक। यह याद भी कर लें, इस पर भी कहते है, हरदम खेलता 
हे! 

यह कहते हुए फेकूराम ने रोना शुरू कर दिया। 

चिन्तामणि ने बालक को गले लगा लिया ओर बोले -- नहीं बेटा, 
तुमने पाठ याद सुना दिया है। तुम खूब पढ़ते हो। यह सेतुराम 
पाठक कोन हे बेटा? 

मोटेराम ने बिगड़कर कहा -- तुम भी लड़कों की बातों में आते 
हो। सुन लिया होगा किसी का नाम, (फेकू से) जा, बाहर खेल। 


चिन्तामणि अपने मित्र की घबराहट देखकर समझ गए कि कोई- 
न-कोई रहस्य अवश्य है। बहुत दिमाग लड़ाने पर भी सेतुराम 
पाठक का आशय उनकी समझ में न आया। अपने परम मित्र 
की इस कुटिलता पर मन में दुःखित होकर बोले -- अच्छा, आप 
पाठ पढ़ाइए ओर परीक्षा लीजिए, में जाता हूँ। तुम इतने स्वार्थी 
हो, इसका मुझे गुमान तक न था। आज तुम्हारी मित्रता की 
परीक्षा हो गई। 


पंडित चिन्तामणि बाहर चले गए। मोटेरामजी के पास उन्हें मनाने 
का समय न था। फिर परीक्षा लेने लगे। 


सोना ने कहा -- मना लो, मना लो, रूठे जाते हे। फिर परीक्षा 
लेना। 


मोटेराम -- जब कोई काम पड़ेगा मना लूँगा। निमंत्रण की 
सूचना पाते ही इनका सारा क्रोध शान्त हो जाएगा! हाँ भवानी, 
तुम्हारे पिता का क्‍या नाम हे, बोलो। 


भवानी - गंगू पांडे। 

मोटेराम -- और तुम्हारे पिता का नाम फेकू? 

फेकूराम -- बता तो दिया, उस पर कहते हो, पढ़ता नहीं! 
मोटेराम -- हमें भी बता दो। 


फेकूराम -- सेतूराम पाठक तो हे। 


मोटेराम -- बहुत ठीक, हमारा लड़का बड़ा राजा है। आज तुम्हें 
अपने साथ बेठायेंगे ओर सबसे अच्छा माल तुम्हीं को खिलाएँगे। 


सोना -- हमें भी कोई नाम बता दो। 


मोटेराम ने रसिकता से मुस्कराकर कहा -- तुम्हारा नाम है पंडित 
मोहनस्वरूप सुकुल। 


सोनादेवी ने लजाकर सिर झुका लिया। 


सोनादेवी तो लड़कों को कपड़े पहनाने लगीं। उधर फेकू आनन्द 
की उमंग में घर से बाहर निकला। पंडित चिन्तामणि रूठकर तो 
चले गए थे, पर कुतृहलवश अभी द्वार पर दुबके खड़े थे। जिन 
बातों की भनक इतनी देर में पड़ी, उससे यह तो ज्ञात हो गया कि 
कहीं निमंत्रण हे, पर कहाँ है, कौन-कोन-से लोग निमंत्रित है, यह 
ज्ञात न हुआ। इतने में फेकू बाहर निकला तो उन्होंने उसे गोद 
में उठा लिया और बोले -- कहाँ नेवता हे, बेटा? 


अपनी जान में तो उन्होंने बहुत धीरे से पूछा था,पर न-जाने केसे 
पंडित मोटेराम के कान में भनक पड़ गई। तुरन्त बाहर निकल 
आए। देखा तो चिन्तामणि जी फेकू को गोद में लिए कुछ पूछ 
रहे है। लपककर लड़के का हाथ पकड़ लिया और चाहा कि 
उसे अपने मित्र की गोद से छीन लें, मगर चिन्तामणिजी को अभी 
तक प्रश्न का उत्तर न मिला था। अतएव ने लड़के का हाथ 
छुड़ाकर उसे लिए हुए अपने घर की ओर भागे। मोटेराम भी यह 
कहते हुए उनके पीछे दोड़े -- उसे क्‍यों लिए जाते हो? धूर्त कहीं 
का, दुष्ट! चिन्तामणि, में कहे देता हूँ,इसका नतीजा अच्छा न होगा, 
फिर कभी किसी निमंत्रण में न ले जाऊँगा। भला चाहते हो, तो 
उसे उतार दो। 


मगर चिन्तामणि ने एक न सुनी, भागते ही चले गए। उनकी देह 
अभी सँभाल के बाहर न हुई थी, दोड़ सकते थे। मगर मोटेराम 
को एक-एक पग आगे बढ़ाना दुस्तर हो रहा था। भेंसे की भाँति 
हाँफते थे ओर नाना प्रकार के विशेषणों का प्रयोग करते दुलकी 
चाल से चले जाते थे। ओर यघ्यपि प्रतिक्षण अन्तर बढ़ता जाता 
था ओर पीछा न छोड़ते थे। अच्छी घुड़दोड़ थी। नगर के दो 
महात्मा दोड़ते हुए जान पड़ते थे, मानो दो गेंडे चिड़िया-घर से भाग 
आए हों। सेकड़ों आदमी तमाशा देखने लगे। कितने ही बालक 
उनके पीछे तालियाँ बजाते हुए दोड़े। कदाचित यह दोड़ पंडित 


चिन्तामणि के घर पर ही समाप्त होती, पर पंडित मोटेराम धोती 
के ढीली हो जाने के कारण उलझकर गिर पड़े। चिन्तामणि ने 
पीछे फिरकर यह दृश्य देखा तो रुक गए ओर फेकूराम से पूछा 
-- क्यों बेटा, कहाँ नेवता हे? 

फेकूराम -- बता दें तो हमें मिठाई दोगे न? 

चिन्तामणि -- हाँ, दूँगा, बताओ। 

फेकूराम -- रानी के यहाँ। 

चिन्तामणि -- कहाँ की रानी। 

फेकूराम -- यह में नहीं जानता, कोई बड़ी रानी है। 

नगर में कई बड़ी-बड़ी रानियाँ थीं। पंडितजी ने सोचा, सभी रानियों 
के द्वार पर चक्कर लगाऊँगा। जहाँ भोज होगा, वहाँ कुछ भीड़-भाड़ 
होगी ही, पता चल जाएगा। यह निश्चय करके वे लोटे। 
सहानुभूति प्रकट करने में अब कोई बाधा न थी। मोटेरामजी के 
पास आए तो देखा कि वे पड़े कराह रहे थे। उठने का नाम नहीं 
लेते। घबराकर पूछा -- गिर केसे पड़े मित्र, यहाँ कहीं गड्ढा भी 
तो नहीं हे! 

मोटेराम -- तुम्हें क्या मतलब! तुम लड़के को ले जाओ, जो कुछ 
पूछना चाहो, पूछो । 


चिन्तामणि -- में यह कपट व्यवहार नहीं करता। दिल्‍लगी की 
थी, तुम बुरा मान गए। ले उठकर बेठ जा राम का नाम लेके। 
में सच कहता हूँ, मेंने कुछ नहीं पूछा। 


मोटेराम -- चल झूठा। 

चिन्तामणि -- जनेऊ हाथ में लेकर कहता हूँ। 

मोटेराम -- तुम्हारी शपथ का विश्वास नहीं। 

चिन्तामणि -- तुम मुझे इतना धूर्त समझते हो? 

मोटेराम -- इससे कहीं अधिक। तुम गंगा में डूबकर शपथ 
खाओ तो भी मुझे विश्वास न आए। 

चिन्तामणि -- दूसरा यह बात कहता तो मूँछ उखाड़ लेता। 
मोटेराम -- तो फिर आ जाओ! 

चिन्तामणि -- पहले पंडिताइन से पूछ आओ। 


मोटेराम यह भस्मक व्यंग्य न सह सके। चट उठ बैठे और 
पंडित चिन्तामणि का हाथ पकड़ लिया। दोनों मित्र में मल्‍्ल-युद्ध 
होने लगा। दोनों हनुमानजी की स्तुति कर रहे थे और उतने जोर 
से गरज-गरजकर मानो सिंह दहाड़ रहे हों। बस ऐसा जान पड़ता 
था, मानो दो पीपे आपस में टकरा रहे हों। 


मोटेराम -- महाबली विक्रम बजरंगी। 
चिन्तामणि -- भूत-पिशाच निकट नहिं आवे। 
मोटेराम -- जय-जय-जय हनुमान गोसाई। 
चिन्तामणि -- प्रभु, रखिए लाज हमारी। 
मोटेराम -- (बिगड़कर) यह हनुमान चालीसा में नहीं हे। 


चिन्तामणि -- यह हमने स्वयं रचा है। क्‍या तुम्हारी तरह की 
यह रटंत विद्या है! जितना कहा, उतना रच दे। 


मोटेराम -- अबे, हम रचने पर आ जाएँ तो एक दिन में एक 
लाख स्तुतियाँ रच डाले, किन्तु इतना अवकाश किसे हे। 


दोनों महात्मा अलग खड़े होकर अपने-अपने रचना-कोशल की 
डींगें मार रहे थे, मल्‍ल-युद्ध शास्त्रार्थ का रूप धारण करने लगा, 
जो विद्वानों के लिए उचित हे! इतने में किसी ने चिन्‍्तामणि के घर 
जाकर कह दिया कि पंडित मोटेराम और चिन्तामणि में बड़ी 
लड़ाई हो रही हे। चिन्तामणि तीन महिलाओं के स्वामी थे। 
कुलीन ब्राह्मण थे, पूरे बीस बिस्वे। उस पर विद्वान्‌ भी उच्चकोटि 
के, दूर-दूर तक यजमानी मिलती थी। ऐसे पुरुषों को सब 
अधिकार है। कन्या के साथ-साथ जब प्रचुर दक्षिणा भी मिलती 
हो, तब केसे इनकार किया जाए। इन तीनों महिलाओं का सारे 


मुहल्ले में आतंक छाया हुआ था। पंडितजी ने उनके नाम बहुत 
ही रसीले रखे थे। बड़ी स्त्री को 'अमरती', मँझली को 'गुलाब- 
जामुन' और छोटी को 'मोहनभोग' कहते थे, पर मुहल्ले वालों के 
लिए तीनों महिलाएँ त्रयताप से कम न थीं। घर में नित्य आँसुओं 
की नदी बहती -- खून की नदी तो पंडितजी ने भी कभी नहीं 
बहाई, अधिक-से-अधिक शब्दों की ही नदी बहाई थी,पर मजाल न 
थी कि बाहर का आदमी किसी को कुछ कह जाए। संकट के 
समय तीनों एक हो जाती थीं। यह पंडितजी के नीति-चातुर्य का 
सुफल था। ज्यों ही खबर मिली थी कि पंडित चिन्तामणि पर 
संकट पड़ा हुआ हे, तीनों त्रिदोषों की भाँति कुपित होकर घर से 
निकलीं ओर उनमें से जो अन्य दोनों जेसी मोटी नहीं थी, सबसे 
पहले समर भूमि में जा पहुँची। पंडित मोटेराम ने उसे आते देखा 
तो समझ गए कि अब कुशल नहीं। अपना हाथ छुड़ाकर बगटठुट 
भागे, पीछे फिरकर भी न देखा। चिन्तामणि ने बहुत ललकारा, पर 
मोटेराम के कदम न रुके। 


चिन्तामणि -- अजी, भागे क्‍यों? ठहरो, कुछ मजा तो चखते जाओ। 
मोटेराम -- में हार गया भाई, हार गया। 
चिन्तामणि -- अजी, कुछ दक्षिणा तो लेते जाओ। 


मोटेराम ने भागते हुए कहा -- दया करो भाई, दया करो। 


आठ बजते-बजते पंडितजी मोटेराम ने स्नान ओर पूजा करके कहा 
-- अब विलम्ब नहीं करना चाहिए, फंकी तैयार है न? 


सोना -- फंकी लिए तो कब से बेठी हूँ, तुम्हें तो जेसे किसी बात 
की सुधि ही नहीं रहती, रात को कौन देखता है कि कितनी देर 
तक पूजा करता हो। 


मोटेराम -- में तुमसे एक नहीं, हजार बार कह चुका कि मेरे 
कामों में मत बोला करो, तुम नहीं समझ सकती कि मेंने इतना 
विलम्ब क्‍यों किया। तुम्हें ईश्वर ने इतनी बुद्धि ही नहीं दी। 
जल्दी जाने से अपमान होता है, यजमान समझता हे, लोभी हे, 
भुक्खड़ है। इसलिए चतुर लोग विलम्ब किया करते हे, जिससे 
यजमान समझे कि पंडितजी को इसकी सुधि ही नहीं है, भूल गए 
होंगे। बुलाने को आदमी भेजें। इस प्रकार जाने में जो मान- 
महत्त्व है, वह मरभूखों की तरह जाने में क्या कभी हो सकता हे? 
में बुलाने की प्रतीक्षा कर रहा हूँ। कोई-न-कोई आता ही होगा। 
लाओ थोड़ी फंकी। बालकों को खिला दी है न? 


सोना - उन्हें तो मेंने साँस ही को खिला दी थी। 


मोटेराम -- कोई सोया तो नहीं? 


सोना -- आज भला कोन सोएगा? सब भूख-भूख चिल्ला रहे थे तो 
मेंने एक पेसे का चबेना मँगवा दिया। सब-के-सब ऊपर बेठे खा 
रहे हे। सुनते नहीं हो, मार-पीट हो रही हे। 

मोटेराम ने दाँत पीसकर कहा -- जी चाहता है कि तुम्हारी गर्दन 
पकड़ कर ऐंठ दूँ। भला इस बेला में चबेना मँगाने का क्‍या 
काम था? चबेना खा लेंगे तो वहाँ क्‍या तुम्हारा सिर खाएँगे? छिः 
छिः! जरा भी बुद्धि नहीं! 

सोना ने अपराध स्वीकार करते हुए कहा - हाँ, भूल तो हुई, पर 
सब-के-सब इतना कोलाहल मचाये हुए थे कि सुना नहीं जाता 

था। 

मोटेराम -- रोते ही थे न, रोने देती। रोने से उनका पेट न भरता, 
बल्कि ओर भूख खुल जाती। 

सहसा एक आदमी ने बाहर से आवाज दी -- पंडितजी, महारानी 
बुला रही है, ओर लोगों को लेकर जल्दी चलो। 

पंडितजी ने पत्नी की ओर गर्व से देखकर कहा -- देखा, इसे 
निमंत्रण कहते है। अब तेयारी करनी चाहिए। 


बाहर आकर पंडितजी ने इस आदमी से कहा -- तुम एक क्षण 
ओर न आते तो में कथा सुनाने चला गया होता। मुझे बिल्कुल 
याद न थी। चलो, हम बहुत शीघ्र आते हे। 


नो बजते-बजते पंडित मोटेराम बाल-गोपाल सहित राना साहिबा के 
द्वार पर जा पहुँचे। रानी बड़ी विशालकाय एवं तेजस्वी महिला 
थीं। इस समय ने कारचोबीदार तकिया लगाए तख्त पर बेठी हुई 
थीं। दो आदमी हाथ बाँधे पीछे खड़े थे। बिजली का पंखा चल 
रहा था। पंडितजी को देखते ही रानी ने तख्त से उठकर चरण- 
स्पर्श किया ओर इस बालक-मंडल को देखकर मुस्कराती हुई 
बोलीं -- इन बच्चों को आप कहाँ से पकड़ लाएँ? 


मोटेराम -- करता क्या? सारा नगर छान मारा, किसी पंडित ने 
आना स्वीकार न किया, कोई किसी के यहाँ निमंत्रित है, कोई 
किसी के यहाँ। तब तो में बहुत चकराया। अन्त में मैंने उनसे 
कहा -- अच्छा, आप नहीं चलते तो हरि इच्छा, लेकिन ऐसा 
कीजिए कि मुझे लज्जित न होना पड़े। तब जबरदस्ती प्रत्येक 


घर से जो बालक मिला, उसे पकड़ लाना पड़ा। क्‍यों फेक्राम, 
तुम्हारे पिता का क्‍या नाम हे? 


फेकूराम ने गर्व से कहा -- पंडित सेतुराम पाठक। 
रानी -- बालक तो बड़ा होनहार हे। 


ओर बालकों को भी उत्कंठा हो रही थी कि हमारी भी परीक्षा ली 
जाए, लेकिन जब पंडितजी ने उनसे कोई प्रश्न किया ओर उधर 
रानी ने फेकूराम की प्रशंसा कर दी, तब तो वे अधीर हो उठे। 
भवानी बोला -- मेरे पिता का नाम हें पंडित गंगू पांडे। 


छेदी बोला -- मेरे पिता का नाम हे दमड़ी तिवारी! 

बेनीराम ने कहा -- मेरे पिता का नाम हे पंडित मंगरू ओझा। 
अलगूराम समझदार था। चुपचाप खड़ा रहा। 

रानी ने उससे पूछा -- तुम्हारे पिता का नाम क्‍या हे? 


अलगू को इस वक्त पिता का निर्दिष्ट नाम याद न आया। न 
यहीं सूझा कि कोई नाम ले ले। हतबुद्धि-सा खड़ा रहा। पंडित 
मोटेराम ने जब उसकी ओर दाँत पीसकर देखा, तब रहा-सहा 
हवास भी गायब हो गया। 


फेकूराम ने कहा -- हम बता दें, भैया भूल गए। 


रानी ने आश्चर्य से कहा -- क्‍या अपने पिता का नाम भूल गया? 
यह तो विचित्र बात देखी। 


मोटेराम ने अलगू के पास जाकर कहा - केसे हे। 
अलगूराम बोल उठा -- केशव पांडे। 

रानी -- अब तक क्‍यों चुप था? 

मोटेराम -- कुछ ऊँचा सुनता हे, सरकार। 


रानी -- मैंने सामान तो बहुत-सा मँगवाया हे सब खराब होगा, 
लड़के क्‍या खाएँगे? 


मोटेराम -- सरकार इन्हें बालक न समझें इनमें जो सबसे छोटा 
है, यह दो पत्तल खाकर उठेगा। 


जब सामने पत्तलें पड़ गई ओर भंडारी चाँदी की थालों में एक-से- 
एक उत्तम पदार्थ ला-लाकर परोसने लगा, तब पंडित मोटेरामजी 
आँखें खुल गई। उन्हें आए दिन निमंत्रण मिलते रहते थे पर ऐसे 
अनुपम पदार्थ कभी सामने न आए थे। घी की ऐसी सोंधी सुगन्ध 
उन्हें कभी न मिली थी। प्रत्येक वस्तु से केवड़े ओर गुलाब की 


लपटें उड़ रही थी। घी टपक रहा था। पंडितजी ने सोचा -- 
ऐसे पदार्थों से कभी पेट भर सकता हे! मनों खा जाऊँ फिर भी 
ओर खाने को जी चाहे। देवतागण इनसे उत्तम ओर कोन-से 
पदार्थ खाते होंगे? इनसे उत्तम पदार्थों की तो कल्पना भी नहीं हो 
सकती। 


पंडितजी को इस वक्त अपने परममित्र पंडित चिन्तामणि की याद 
आई। अगर वे होते, तो रंग जम जाता। उनके बिना रंग फीका 
रहेगा। यहाँ दूसरा कोन है जिससे लाग-डाट करूँ। लड़के तो दो 
फत्तलों में चें बोल जाएँगे। सोना कुछ साथ देगी, मगर कब तक! 
चिन्तामणि के बिना रंग न गठेगा। वे मुझे ललकारेंगे, में उन्हें 
ललकारूँगा। उस उमंग में पत्तलों की कोन गिनती? हमारी देखा- 
देखी लड़के भी डट जाएँगे। ओह, बड़ी भूल हो गई। यह ख्याल 
मुझे पहले न आया। रानी साहिबा से कहूँ, बुरा तो न मानेंगी। 
उँह! जो कुछ हो, एक बार जोर लगाना ही चाहिए। तुरन्त खड़े 
होकर रानी साहिबा से बोले -- सरकार! आज्ञा हो तो कुछ कहूँ? 


रानी -- कहिए, कहिए महाराज, कया किसी वस्तु की कमी रह गई 
है? 


मोटेराम -- नहीं सरकार, किसी बात की कमी नहीं, ऐसे उत्तम 
पदार्थ तो मेंने कभी देखे भी न थे। सारे नगर में आपकी कीर्ति 


फैल जाएगी। मेरे एक परममित्र पंडित चिन्तामणिजी हे, आज्ञा हो 
तो उन्हें भी बुला लूँ। बड़े विद्वान कर्मनिष्ठ ब्राह्मण है। उनके 
जोड़ का इस नगर में दूसरा नहीं हे। में उन्हें निमन्‍्त्रण देना भूल 
गया। अभी सुधि आई। 

रानी -- आपकी इच्छा हो तो बुला लीजिए, मगर आने-जाने में देर 
होगी ओर भोजन परोस दिया गया है। 

मोटेराम -- में अभी आता हूँ सरकार, दोड़ता हुआ जाऊँगा। 

रानी -- मेरी मोटर ले लीजिए। 

जब पंडितजी चलने को तेयार हुए, तब सोना ने कहा -- तुम्हें 
आज क्‍या हो गया हे, जी! उसे क्‍यों बुला रहे हो? 

मोटेराम -- कोई साथ देने वाला भी तो चाहिए? 

सोना -- मैं कया तुमसे दब जाती? 


पंडितजी ने मुस्कराकर कहा -- तुम जानती नहीं,घर की बात 
ओर हे, दंगल की बात ओर। पुराना खिलाड़ी मेदान में जाकर 
जितना नाम करेगा, उतना नया पद्ठा नहीं कर सकता। बहुत बल 
का काम नहीं, साहस का काम है। बस यहाँ भी वही हाल 
समझो। झंडे गाड़ दूगा। समझ लेना। 


सोना -- कहीं लड़के सो जाएँ तो? 


मोटेराम -- और भूख खुल जाएगी। जगा तो में लूँगा। 


सोना -- देंख लेना, आज वह तुम्हें पछाड़ देगा। उनके पेट में तो 
शनीचर हे। 


मोटेराम -- बुद्धि की सर्वत्र प्रधानता रहती है। यह न समझो कि 
भोजन करने की कोई विद्या ही नहीं। इसका भी एक शास्त्र हे, 
जिसे मथुरा के शनीचरानन्द महाराज ने रचा है। चतुर आदमी 
थोड़ी-सी जगह में गृहस्थी का सब सामान रख लेता है। अनाड़ी 
बहुत-सी जगह में भी यही सोचता हे कि कोन-सी वस्तु कहाँ 

रखूँ। गँवार आदमी पहले से ही हबक-हबककर खाने लगता है 
और चट एक लोटा पानी पीकर अफर जाता है। चतुर आदमी 
बड़ी सावधानी से खाता है, उसको कोर नीचे उतारने के लिए पानी 
की आवश्यकता नहीं पड़ती। देर तक भोजन करते रहने से वह 
सुपाच्य भी हो जाता है। चिन्तामणि मेरे सामने कया ठहरेगा! 


चिन्तामणि अपने आँगन में उदास बेठे थे। जिस प्राणी को वह 
अपना परम हितेषी समझते थे, जिसके लिए वे अपने प्राण तक देने 
को तैयार रहते थे,उसी ने आज उनके साथ बेवफाई की। 


बेवफाई ही नहीं की उन्हें उठाकर दे मारा। पंडित मोटेराम के 
घर से तो कुछ जाता न था। अगर वे चिन्तामणिजी को साथ ले 
जाते तो क्‍या रानी साहिबा उन्हें दुत्कार देती? स्वार्थ के आगे 
कोन किसको पूछता है? उस अमूल्य पदार्थों की कल्पना करके 
चिन्तामणि के मुँह से लार टपक पड़ती थी। अब सामने पत्तल 
आ गई होगी! अब थालों में अमरतियाँ लिए भंडारी जी आए होंगे। 
ओहो! कितने सुन्दर, कोमल, कुरकुरी, रसीली अमरतियाँ होंगी। अब 
बेसन के लह्डू होंगे, मुँह में रखते ही घुल जाते होंगे, जीभ भी न 
डुलानी पड़ती होगी। आह! अब मोहनभोग आया होगा! हाय रे 
दुर्भाग्य! में यहाँ पड़ा सड़ रहा हूँ ओर वहाँ यह बहार! बड़े निर्दयी 
हो मोटेराम, तुमसे इस निष्ठुरता की आशा न थी। 


अमरतीदेवी बोली -- तुम इतना दिल छोटा क्‍यों करते हो? 
पितृपक्ष तो आ ही रहा हे, ऐसे-ऐसे न जाने कितने आएँगे। 


चिन्तामणि -- आज किसी अभागे का मुँह देखकर उठा था। 
लाओ तो पत्रा देखूँ, केसा मुहूर्त है! अब नहीं रहा जाता। सारा 
नगर छान डालूँगा, कहीं तो पता चलेगा, नासिका तो दाहिनी चल 
रही है। 


एकाएक मोटर की आवाज आई। उसके प्रकाश से पंडितजी का 
सारा घर जगमगा उठा। वे खिड़की से झाँकने लगे तो मोटेराम 


को उतरते देखा। एक लम्बी साँस लेकर चारपाई पर गिर पड़े। 
मन में कहा -- दुष्ट भोजन करके अब यहाँ मुझसे बखान करने 
आया हे। 

अमरतीदेवी ने पूछा -- कोन हे डाढ़ीजार, इतनी रात को जगावत 
है? 

मोटेराम -- हम है हम! गाली न दो। 

अमरती -- थरे दुर मुँहझोंसे, तें कोन है। कहते है, हम हे हम, को 
जाने तें कोन हस? 

मोटेराम -- अरे, हमारी बोली नहीं पहचानती हो? खूब पहचान 
लो। हम हे, तुम्हारे देवर। 

अमरती - ऐ दुर, तेरे मुँह में का लागे, तोर लहास उठे। हमार 
देवर बनत हे, डाढ़ीजार। 

मोटेराम -- अरे हम हे मोटेराम शास्त्री। क्‍या इतना भी नहीं 
पहचानती? चिन्तामणि घर में हे? 


अमरती ने किवाड़ खोल दिया ओर तिरस्कार भाव से बोली -- 
अरे तुम थे। तो नाम क्‍यों नहीं बताते थे? जब इतनी गालियाँ खा 
लीं तो निकला। क्‍या हे, क्या? 


मोटेराम -- कुछ नहीं, चिन्‍्तामणि को शुभ-संवाद देने आया हूँ। 
रानी साहिबा ने उन्हें याद किया हे। 

अमरती -- भोजन के बाद बुलाकर क्‍या करेंगी? 

मोटेराम -- अभी भोजन कहाँ हुआ है। मैंने जब इनकी विद्या, 
कर्मनिष्ठा, सद्गिचार की प्रशंसा की, तब मुग्ध हो गई। मुझसे कहा 
कि उन्हें मोटर पर लाओ। क्‍या सो गए? 

चिन्तामणि चारपाई पर पड़े-पड़े सुन रहे थे। जी में आता था, 
चलकर मोटेराम के चरणों पर गिर पडूँ। उनके विषय में अब 
तक जितने भी कुत्सित विचार उठे थे, सब लुप्त हो गए। ग्लानि 
का आविर्भाव हुआ। रोने लगे। 

'अरे भाई, आते हो या रोते ही रहोगे।'-यह कहते हुए मोटेराम 
उसके सामने जाकर खड़े हो गए। 

चिन्तामणि -- तब क्‍यों न ले गए? जब इतनी दुर्दशा कर लिए, 
तब आए। अभी तक पीठ में दर्द हो रहा हे। 

मोटेराम -- अजी, वह तर माल खिलाऊँगा कि सारा दर्द-वर्द भाग 
जाएगा, तुम्हारे यजमानों को भी ऐसे पदार्थ न हुए होंगे। आज 
तुम्हें बदकर पछाडूँगा? 


चिन्तामणि -- तुम बेचारे मुझे कया पछाड़ोगे, सारे शहर में तो 
कोई ऐसा माई का लाल दिखाई नहीं देता। हमें शनीचर का 
इष्ट हे। 
मोटेराम -- अजी, यहाँ बरसों तपस्या की हे। भंडारे का भंडारा 
साफ कर दें ओर इच्छा ज्यों-की-त्यों बनी रहे। बस,यही समझ 
लो कि भोजन करके हम खड़े नहीं रह सकते। चलना तो दूसरी 
बात है। गाड़ी पर लदकर आते हे। 

चिन्तामणि -- तो यह कोन बड़ी बात है। यहाँ तो टिकटी पर 
उठाकर लाए जाते है। ऐसी-ऐसी डकारें लेते हे कि जान पड़ता 
है, बम-गोला छूट रहा है। एक बार खुफिया पुलिस ने बम-गोले 
के सन्देह में घर की तलाशी तक ली थी। 
मोटेराम -- झूठ बोलते हो। कोई इस तरह नहीं डकार सकता। 


चिन्तामणि -- अच्छा, तो आकर सुन लेना। डरकर भाग न जाओ 
तो सही। 


एक क्षण में दोनों मित्र मोटर पर बेठे ओर मोटर चल पड़ी। 


रास्ते में पंडित चिन्तामणि को शंका हुई कि कहीं ऐसा न हो कि 
में पंडित मोटेराम का पिछलग्गू समझा जाऊँ ओर मेरा यथेष्ठ 
सम्मान न हो। उधर पंडित मोटेराम को भी भय हुआ कि कहीं 
ये महाशय मेरे प्रतिद्वंद्वी न बन जाएँ ओर रानी साहिबा पर अपना 
रंग जमा लें। 

दोनों अपने-अपने मनसूबे बाँधने लगे। ज्यों ही मोटर रानी के 
भवन में पहुँची, दोनों महाशय उतरे। अब मोटेराम चाहते थे कि 
पहले में रानी के पास पहुँच जाऊँ ओर कह दूँ कि पंडित को ले 
आया, ओर चिन्तामणि चाहते थे कि पहले में रानी के पास पहुँचूँ 
ओर अपना रंग जमा दूँ। दोनों कदम बढ़ाने लगे। चिन्तामणि 
हल्के होने के कारण जरा आगे बढ़ गए तो पंडित मोटेराम दोड़ने 
लगे। चिन्तामणि भी दोड़ पड़े। घुड़दोड़-सी होने ली। मालूम 
होता था कि दो गेंड़े भागे जा रहे हे। 


अन्त में मोटेराम ने हाँफते हुए कहा -- राजसभा में दोड़ते हुए 
जाना उचित नहीं हे। 


चिन्तामणि -- तो तुम धीरे-धीरे आओ न, दोड़ने को कोन कहता 
हे!' 


मोटेराम -- जरा रुक जाओ, मेरे पेर में काँटा गड़ गया हे। 


चिन्तामणि -- तो निकाल लो, तब तक में चलता हूँ। 


मोटेराम -- मैं न कहता तो रानी तुम्हें पूछती भी न। 


मोटेराम ने बहुत बहाने किए, पर चिन्तामणि ने एक न सुनी। 
भवन में पहुँचे। रानी साहिबा बेठी कुछ लिख रही थी ओर रह- 
रहकर द्वार की ओर ताक लेती थी कि सहसा पंडित चिन्तामणि 
उनके सामने आ खड़े हुए ओर यों स्तुति करने लगे -- 

हे हे यशोदे, तू बालकेशव, मुरारनामा... 


रानी -- क्या मतलब? अपना मतलब कहो? 


चिन्तामणि -- सरकार को आशीर्वाद देता हूँ सरकार ने इस दास 
चिन्तामणि को निमंत्रित करके कितना अनुग्रसित (अनुग्रहित) किया 
है। उसका बखान शेषनाग अपनी सहस्न जिह्वा द्वारा भी नहीं कर 
सकते। 
रानी -- तुम्हारा ही नाम चिन्तामणि हे? वे कहाँ रह गए -- पंडित 
मोटेराम शास्त्री? 


चिन्तामणि -- पीछे आ रहा है, सरकार। मेरे बराबर आ सकता 
है, भला! मेरा तो शिष्य हे। 


रानी -- अच्छा, तो वे आपके शिष्य हे। 


चिन्तामणि -- में अपने मुँह से अपनी बढ़ाई नहीं करना चाहता 
सरकार। विद्वानों को नग्न होना चाहिए, पर जो यथार्थ है, वह तो 


संसार जानता है। सरकार, में किसी बाद-विवाद नहीं करता, यह 
मेरा अनुशीलन (अभीष्ट) नहीं। मेरे शिष्य भी बहुधा मेरे गुरु बन 
जाते हे, पर में किसी से कुछ नहीं कहता। जो सत्य है, वह सभी 
जानते हे। 

इतने में पंडित मोटेराम भी गिरते-पड़ते हाँफते हुए आ पहुँचे ओर 
यह देखकर कि चिन्तामणि भद्गता ओर सभ्यता की मूर्ति बने खड़े 
है, वे देवोपम शान्ति के साथ खड़े हो गए। 

रानी -- पंडित चिन्तामणि बड़े साधु प्रवृति एवं विद्वान है। आप 
उनके शिष्य है, फिर भी वे आपको अपना शिष्य नहीं कहते हे। 
मोटेराम -- सरकार, में इनका दासानुदास हूँ। 

चिन्तामणि -- जगतारिणी, में इनकी चरण-रज हूँ। 

मोटेराम -- रिपुदलसंहारिणी, में इनके द्वार का कूकर हूँ। 

रानी -- आप दोनों सज्जन पूज्य हे। एक से एक बढ़े हुए। 
चलिए, भोजन कीजिए। 


सोनारानी बेठी पंडित मोटेराम की राह देख रही थीं। पति की 
इस मित्र-भक्ति पर उन्हें बड़ा क्रोध आ रहा था। 


बड़े लड़कों के विषय में तो कोई चिन्ता न थी, लेकिन छोटे बच्चों 
के सो जाने का भय था। उन्हें किस्से-कहानियाँ सुना-सुनाकर 
बहला रही थी कि भंडारी ने आकर कहा - महाराज, चलो। 


दोनों पंडित आसन पर बेठ गए। फिर क्या था, बच्चे कूद-कृदकर 
भोजनशाला में जा पहुँचे। देखा तो दोनों पंडित दो वीरों की भाँति 
आमने-सामने डटे बेठे हे। दोनों अपना-अपना पुरुषार्थ दिखाने के 
लिए अधीर हो रहे थे। 


चिन्तामणि -- भंडारीजी, तुम परोसने में बड़ा विलम्ब करते हो। 
क्या भीतर जाकर सोने लगते हो? 
भंडारी -- चुपाई मारे बेठे रहो, जोन कुछ होई, सब आय जाई। 
घबराए का नहीं होत। तुम्हारे सिवाय और कोई जिवेया नहीं बेठा 
है। 
मोटेराम -- भैया, भोजन करने के पहले कुछ देर सुगन्ध का 
स्वाद तो लो। 

चिन्तामणि -- अजी, सुगन्ध गया चूल्हे में, सुगन्ध देवता लोग लेते 
है। अपने लोग तो भोजन करते हे। 


मोटेराम -- धीरज धरो भैया, सब पदार्थों को आ जाने दो। 
ठाकुरजी का भोग तो लग जाए। 


चिन्तामणि -- तो बेठे क्‍यों हो, तब तक भोग ही लगाओ। एक 
बाधा तो मिटे, नहीं तो लाओ, में चटपट भोग लगा दूँ। व्यर्थ देरी 
करोगे। 


इतने में रानी आ गई। चिन्तामणि सावधान हो गए। रामायण 
की चोपाइयों का पाठ करने लगे -- 


रहा एक दिन अवध अधारा। समुझत मन दुख भयउ अपारा॥ 
कोौशलेश दशरथ के जाए। हम पितु बचन मानि बन आए॥ 
उलटि पलटि लंका कपि जारी। कूदि पड़ा तब सिन्धु मझारी॥ 
जेहि पर जाकर सत्य सनेहू। सो तेहि मिले न कछु सन्देहू॥ 
जामवन्त के वचन सुहाए। सुनि हुनमान हृदय अति भाए॥ 

पंडित मोटेराम ने देखा कि चिन्तामणि का रंग जमता जाता है तो 
वे भी अपनी विद्वत्ता प्रकट करने को व्याकुल हो गए। बहुत 
दिमाग लड़ाया, पर कोई श्लोक, कोई मंत्र, कोई कविता याद न 
आई तब उन्होंने सीधे-सीधे राम-नाम का पाठ आरम्भ कर दिया। 


'राम भज, राम भज, राम भज रे मन'- इन्होंने इतने ऊँचे स्वर से 
जाप करना शुरू किया कि चिन्तामणि को भी अपना स्वर ऊँचा 
करना पड़ा। मोटेराम और जोर से गरजने लगे। 


इतने भंडारी ने कहा -- महाराज, अब भोग लगाइए। 


यह सुनकर उस प्रतिस्पर्द्धा का अन्त हुआ। भोग की तेयारी हुई। 
बाल वृंद सजग हो गया। किसी ने घंटा लिया, किसी ने घड़ियाल, 
किसी ने शंख, किसी ने करताल ओर चिन्तामणि ने आरती उठा 
ली। मोटेराम मन में ऐंठकर रह गए। रानी के समीप जाने का 
यह अवसर उनके हाथ से निकल गया। 


पर यह किसे मालूम था कि विधि-वाम उधर कुछ और ही 
कुटिल-कीड़ा कर रहा है। आरती समाप्त हो गई थी। भोजन 
शुरू होने को ही था कि एक कुत्ता न-जाने किधर से आ 
निकला। पंडित चिंतामणि के हाथ से लड्डू थाल में गिर पड़ा। 
पंडित मोटेराम अचकचाकर रह गए। सर्वनाश! 


चिन्तामणि ने मोटेराम से इशारे में कहा -- अब क्‍या कहते हो 
मित्र? कोई उपाय निकालो, यहाँ तो कमर टूट गई। 

मोटेराम ने लम्बी साँस खींचकर कहा -- अब क्‍या हो सकता हे? 
यह ससुर आया किधर से? 

रानी पास ही खड़ी थी, उन्होंने कहा -- अरे, कुत्ता किधर से आ 
गया? यह रोज बँधा रहता था, आज केसे छूट गया? अब तो रसोई 


भ्रष्ट हो गई। 


चिन्तामणि -- सरकार, आचार्यो ने इस विषय में ...। 
मोटेराम -- कोई हर्ज नहीं है, सरकार, कोई हर्ज नहीं हे। 


सोना -- भाग्य फूट गया। जोहत-जोहत आधी रात बीत गई, तब 
ई विपत्त फाट परी। 


चिन्तामणि -- सरकार स्वान के मुख में अमृत... । 
मोटेराम -- तो अब आज्ञा हो तो चले। 


रानी -- हाँ और क्‍या। मुझे बड़ा दुःख हे कि इस कुत्ते ने आज 
इतना बड़ा अनर्थ कर डाला। तुम बड़े गुस्ताख हो गए, टामी। 
भंडारी ये पत्तल उठाकर मेहतर को दे दो। 

चिन्तामणि -- (सोना से) छाती फटी जाती हे। 
सोना को बालकों पर दया आई। बेचारे इतनी देर देवोषम थेर्य 
के साथ बेठे थे। बस चलता, तो कुत्ते का गला घोंट देती,फिर 
बोली -- लरकन का तो दोष नहीं परत है। इन्हें काहे नहीं 
खवाय देत कोऊ। 

चिन्तामणि -- मोटेराम महादुष्ट है, इसकी बुद्धि भ्रष्ट हो गई है। 


सोना -- ऐसे तो विद्वान्‌ बने रहे। अब काहे नाही बोलत बनत। 
मुँह में दही जम गया, जीभे नहीं खुलत है। 


चिन्तामणि -- सत्य कहता हूँ, रानी को चमका दे देता। उस दुष्ट 
के मारे सब खेल बिगड़ गया। सारी अभिलाषाएँ मन में रह गई। 
ऐसे पदार्थ अब कहाँ मिल सकते हे? 


सोना -- सारी मनुसई निकल गई। घर ही में गरजे के सेर हे। 


रानी ने भंडारी को बुलाकर कहा -- इन छोटे-छोटे तीन बच्चों 
को खिला दो। ये बेचारे क्‍यों भूखों मरें, क्यों फेकूराम, मिठाई 
खाओगे। 


फेकूराम -- इसीलिए तो आए हे। 
रानी -- कितनी मिठाई खाओगे? 
फेकूराम -- बहुत-सी (हाथों से बताकर) इतनी। 


रानी -- अच्छी बात हे। जितनी खाओगे उतनी मिलेगी, पर जो 
बात में पूछूँ, वह बतानी पड़ेगी, बताओगे न? 


फेकूराम -- हाँ बताऊँगा, पूछिए? 
रानी -- झूठ बोले तो एक मिठाई न मिलेगी, समझ गए। 
फेकूराम -- मच दीजिएगा, में झूठ बोलूँगा ही नहीं। 


रानी -- अपने पिता का नाम बताओ। 


मोटेराम -- बच्चों को हरदम सब बातें स्मरण नहीं रहती। उसने 
तो आते ही आते बता दिया था। 


रानी -- में फिर पूछती हूँ, इसमें आपकी क्‍या हानि हे। 
चिन्तामणि -- नाम पूछने में कोई हर्ज नहीं। 


मोटेराम -- तुम चुप रहो चिन्तामणि, नहीं तो ठीक न होगा। मेरे 
क्रोध को अभी तुम नहीं जानते। दबा बेहूँगा, तो रोते भागोगे। 
रानी -- आप तो व्यर्थ इतनी क्रोध कर रहे है। बोलो फेकूराम, 
चुप क्‍यों हो?फिर मिठाई न पाओगे। 

चिन्तामणि -- महारानी की इतनी दया-दृष्टि तुम्हारे ऊपर है,बता 
दो बेटा! 

मोटेराम -- चिन्तामणिजी, में देख रहा हूँ, तुम्हारे अदिन आए हे। 
वह नहीं बताता, तुम्हारा साझा, आए वहाँ से बड़े खेरख्वाह बन 
के। 

सोना -- अरे हाँ ,लरकन का ई सब पंवारा से का मतलब, तुमका 
धरम परे मिठाई देव, न धरम परे न देव। ई का बाप का नाम 
बताओ तब मिठाई देव। 

फेकूराम ने धीरे से नाम लिया। इस पर पंडितजी ने उसे इतने 
जोर से डाँटा कि उसकी आधी बात मुँह में ही रह गई। 


रानी -- क्‍यों डाटते हो, उसे बोलने क्‍यों नहीं देते? बोलो बेटा। 
मोटेराम -- आप हमें अपने द्वार पर बुलाकर हमारा अपमान कर 
रही है। 

चिन्तामणि -- इसमें अपमान की तो कोई बात नहीं हे, भाई। 
मोटेराम -- अब हम इस द्वार पर कभी न आएँगे। यहाँ सत्पुरुषों 
का अपमान किया जाता हे। 

अलगू -- कहिए तो में चिन्तामणि को एक पटकनी दूँ। 


मोटेराम -- नहीं बेटा, दुष्टों को परमात्मा स्वयं दंड देता हे। 
चलो, यहाँ से चलें। अब भूलकर यहाँ न आएँगे। खिलाना न 
पिलाना, द्वार पर बुलाकर ब्राहमणों का अपमान करना, तभी तो 
देश में आग लगी हुई है। 

चिन्तामणि -- मोटेराम, महारानी के सामने तुम्हें इतनी कट बातें 
न करनी चाहिए। 


मोटेराम -- बस चुप ही रहना, नहीं तो सारा क्रोध तुम्हारे ही सिर 
जाएगा। माता-पिता का पता नहीं, ब्राह्मण बनने चले हे। तुम्हें 
कौन कहता ब्राह्मण? 

चिन्तामणि -- जो कुछ मन चाहे, कह लो। चन्द्रमा पर थूकने से 
थूक अपने ही मुँह पर पड़ता है। जब तुम धर्म का एक लक्षण 


नहीं जानते, तब तुमसे क्‍या बातें करूँ? ब्राहमण को धेर्य रखना 
चाहिए। 

मोटेराम -- पेट के गुलाम हो, ठाकुरसोहाती कर रहे हो कि 
एकाध पत्तल मिल जाए। यहाँ मर्यादा का पालन करते हे। 
चिन्तामणि -- कह दो दिया भाई कि तुम बड़े, में छोटा, अब ओर 
क्या कहूँ। तुम सत्य कहते होगे, में ब्राह्मण नहीं शूद्र हूँ। 

रानी -- ऐसा न कहिए चिन्तामणिजी। 

मोटेराम -- इसका बदला न लिया तो कहना। 

यह कहते हुए पंडित मोटेराम बालक-बृंद के साथ बाहर चले आए 
ओर भाग्य को कोसते हुए घर को चले। बार-बार पछता रहे थे 
कि दुष्ट चिन्तामणि को क्‍यों बुला लाया। 

सोना ने कहा -- भंडा फूटत-फूटत बच गया। फेकुवा नाँव बताए 
देता। काहे रे, अपने बाप का नॉँय बताए देते। 

फेकूराम -- और क्या, वे तो सच-सच पूछती थीं। 

मोटेराम -- चिन्तामणि ने रंग जमा लिया, अब आनन्द से भोजन 


करेगा। 


सोना -- तुम्हारी एको विद्या काम न आई, ऊँ तोन बाजी मार 


लेगा। 


मोटेराम -- में तो जानता हूँ, रानी ने जान-बूझकर कुत्ते को बुला 
लिया। 


सोना -- में तो ओका मुँह देखते ताड़ गई कि हमका पहचान 
गई । 


इधर तो लोग पछताते चले जाते थे, उधर चिन्तामणि की पाँचों 
अँगुलियाँ घी में थी। आसन मारे भोजन कर रहे थे। रानी अपने 
हाथों से मिठाइयाँ परोस रही थी, वार्तालाप भी होता जाता था। 


रानी -- बड़ा धूर्त है? में बालकों को देखते ही समझ गई, अपनी 
स्त्री को भेष बदलकर लाते उसे लज्जा न आई। 


चिन्तामणि -- मुझे कोस रहे होंगे। 


रानी -- मुझसे उड़ने चला था। मैंने भी कहा था -- बचा, तुमको 
ऐसी शिक्षा दूँगी कि उम्र भर याद करोगे। टामी को बुला लिया। 


चिन्तामणि -- सरकार की बुद्धि धन्य हे। 


रामलीला 


इधर एक मुद्दत से रामलीला देखने नहीं गया। बन्दरों के भद्दे 
चेहरे लगाए, आधी टाँगो का पाजामा ओर काले रंग का ऊँचा 
कुर्ता पहने आदमियों को दोड़ते, हू-ह्‌ करते देखकर हँसी आती हे, 
मजा नहीं आता। काशी की लीला जगढ्िख्यात हे, सुना है, लोग 
दूर-दूर से देखने आते है। में भी बड़े शोक से गया, पर मुझे तो 
वहाँ की लीला ओर किसी बज्र देहात की लीला में कोई अन्तर न 
दिखाई दिया। हाँ, रामनगर की लीला में कुछ साज-सामान अच्छे 
है। राक्षसों और बन्दरों के चेहरे पीतल के हे, गदाएँ भी पीतल 
की है, कदाचि नवासी भ्राताओं के मुकुट सच्चे काम के हों, लेकिन 
साज-सामान के सिवा वहाँ भी वही हू-हूँ के सिवा ओर कुछ नहीं। 
फिर भी लाखों आदमियों की भीड़ लगी रहती हे। 


लेकिन एक जमाना वह था, जब मुझे भी रामलीला में आनन्द 
आता था। आनन्द तो बहुत हल्का-सा शब्द हे। वह आनन्द 
उन्माद से कम न था। संयोगवश उन दिनों मेरे घर से बड़ी 
थोड़ी दूर पर रामलीला का मैदान था, ओर जिस घर में लीला- 
पात्रों का रूप-रंग भरा जाता था, वह तो मेरे घर से बिल्कुल मिला 


हुआ था। दो बजे दिन से पात्रों की सजावट होने लगती थी। में 
दोपहर से ही वहाँ जा बेठता, और जिस उत्साह से दोड़-दोड़कर 
छोटे-मोटे काम करता, उस उत्साह से तो आज अपनी पेंशन लेने 
भी नहीं जाता। एक कोठरी में राजकुमारी का शूृंगार होता था। 
उनकी देह पर रामरज पीसकर पोती जाती, मुँह पर पाउडर 
लगाया जाता ओर पाउडर के ऊपर लाल, हरे, नीले रंग की 
बुंदकियाँ लगाई जाती थी। सारा माथा, भौहें, गाल, ठोडी, बुंदकियों 
से रच उठती थीं। एक ही आदमी इस काम में कुशल था। वही 
बारी-बारी से तीनों पात्रों का शृंगार करता था। रंग की प्यालियों 
में पानी लाना, रामरज पीसना, पंखा झलना मेरा काम था। जब 
इन तैयारियों के बाद विमान निकलता तो उस समय रामचन्द्रजी 
के पीछे बेठकर मुझे जो उल्लास, जो गर्व, जो रोमांच होता था। 
वह अब लाट साहब के दरबार में कुर्सी पर बेठकर भी नहीं 
होता। एक बार जब होम-मेम्बर साहब ने व्यवस्थापक-सभा में 
मेरे लिए एक प्रस्ताव का अनुमोदन किया था, उस वक्त मुझे कुछ 
उसी तरह का उल्लास, गर्व ओर रोमांच हुआ था। हाँ,एक बार 
जब मेरा ज्येष्ठ पुत्र नायब-तहसीलदारी में नामजद हुआ, तब भी 
ऐसी ही तरंगें मन में उठी थीं, पर इनमें ओर उस बाल-विह्वलता 
में बड़ा अन्तर है। तब ऐसा मालूम होता था कि में स्वर्ग में बेठा 


हूँ। 


निषाद-नौका-लीला का दिन था। में दो-चार लड़कों के बहकाने में 
आकर गुल्ली-डंडा खेलने लगा था। आज शूंगार देखने न गया। 
विमान भी निकला, पर मेंने खेलना न छोड़ा। मुझे अपना दाँव 
लेना था। अपना दाँव छोडने के लिए उससे कहीं बढ़कर 
आत्मत्याग की जरूरत थी, जितना में कर सकता था। अगर दाँव 
देना होता तो में कब का भाग खड़ा होता, लेकिन पदाने में कुछ 
ओर बात होती है। खेर, दाँव पूरा हुआ। अगर में चाहता तो 
धाँधली करके दस-पाँच मिनट और पदा सकता था। इसकी 
काफी गुंजाइश थी, लेकिन अब इसका मौका न था। में सीधे 
नाले की तरफ दौड़ा। विमान जलतट पर पहुँच चुका था। मेंने 
दूर से देखा -- मल्‍लाह किश्ती लिए आ रहा है। दोड़ा, लेकिन 
आदमियों की इतनी भीड़ में दोड़ना कठिन था। आखिर जब में 
भीड़ हटाता, प्राण-पण से आगे घाट पर पहुँचा तो निषाद अपनी 
नोका खोल चुका था। रामचन्द्र पर मेरी कितना श्रद्धा थी। अपने 
पाठ की चिन्ता न करके उन्हें पढ़ा करता था, जिससे वह फेल न 
हो जाए। मुझसे उम्र ज्यादा होने पर भी वह नीची कक्षा में पढ़ते 
थे। लेकिन वही रामचन्द्र नोका पर बेठे इस तरह मुँह फेरे चले 
जाते थे, मानो मुझसे जान-पहचान ही नहीं। नकल में भी असल 
की कुछ-न-कुछ ब्‌ आ जाती है। भक्तों पर जिनकी निगाह सदा 
ही तीखी रही है, वह मुझे क्‍यों उबारते? में विकल होकर उस 


बछुड़े की भाँति कूदने लगा, जिसकी गरदन पर पहली बार जुआ 
रखा गया हो। कभी लपककर नाले की ओर जाता, कभी किसी 
सहायक की खोज में पीछे की तरफ दोड़ता, पर सब-के-सब अपनी 
धुन में मस्त थे, मेरी चीख-पुकार किसी के कानों तक न पहुँची। 
तब से बड़ी-बड़ी विपत्तियाँ झेलीं, पर उस समय जितना दुःख हुआ, 
उतना फिर कभी न हुआ। 


मैने निश्चय किया कि अब रामचन्द्र से न कभी बोलूँगा,न कभी 
खाने की कोई चीज ही दूँगा, लेकिन ज्यों ही नाले को पार करके 
वह पुल की ओर लोटे, में दोड़कर विमान पर चढ़ गया और ऐसा 
खुश हुआ, मानो कोई बात ही न हुई थी। 


रामलीला समाप्त हो गई थी। राजगद्दी होने वाली थी,पर न जाने 
क्यों देर हो रही थी। शायद चन्दा कम वसूल हुआ था। 
रामचन्द्र की इन दिनों कोई बात भी न पूछता था। न घर ही 
जाने की छुट्टी मिलती थी,न भोजन का ही प्रबन्ध होता था। 
चोधरी साहब के यहाँ से एक सीधा कोई तीन बजे दिन को 
मिलता था। बाकी सारे दिन कोई पानी को नहीं पूछता। लेकिन 


मेरी श्रद्धा अभी तक ज्यों-की-त्यों थी। मेरी दृष्टि में अब भी 
रामचन्द्र ही थे। घर पर मुझे खाने को कोई चीज मिलती, वह 
लेकर रामचन्द्र को दे आता। उन्हें खिलाने में मुझे जितना 
आनन्द मिलता था, उतना आप खा जाने में कभी न मिलता। 
कोई मिठाई या फल पाते ही में बेतहाशा चोपाल की ओर 
दोड़ता। अगर रामचन्द्र वहाँ न मिलते तो उन्हें चारों ओर तलाश 
करता, और जब तक वह चीज उन्हें खिला न देता, मुझे चेन न 
आता था। 


खेर, राजगद्दी का दिन आया। रामलीला के मैदान में एक बड़ा-सा 
शामियाना ताना गया। उसकी खूब सजावट की गई। वेश्याओं 
के दल भी आ पहुँचे। शाम को रामचन्द्र की सवारी निकली, ओर 
प्रत्येक द्वार पर उनकी आरती उतारी गई। श्रद्धानुसार किसी ने 
रुपए दिए, किसी ने पेसे। मेरे पिता पुलिस के आदमी थे। 

इसलिए उन्होंने बिना कुछ दिए आरती उतारी। उस वक्त मुझे 
जितनी लज्जा आई, उसे बयान नहीं कर सकता। 


मेरे पास उस वक्त संयोग से एक रुपया था। मेरे मामाजी दशहरे 
के पहले आए थे ओर मुझे एक रुपया दे गए थे। उस रुपए को 
मेंने रख छोड़ा था। दशहरे के दिन भी खर्च न कर सका। मेंने 
तुरन्त वह रुपया लाकर आरती की थाली में डाल दिया। पिताजी 
मेरी ओर कुपित-नेत्रों से देखकर रह गए। उन्होंने कुछ कहा तो 


नहीं, लेकिन मुँह ऐसा बना लिया, जिससे प्रकट होता था कि मेरी 
इस धृष्टता से उनके रौब में बट्ठा लग गया। रात के दस बजते- 
बजते परिक्रमा पूरी हुईं। आरती की थाली रुपयों ओर पेसों से 
भरी हुई थी। ठीक तो नहीं कह सकता, मगर अब ऐसा अनुमान 
होता है कि चार-पाँच सो रुपयों से कम न थे। चोधरी साहब 
इनसे कुछ ज्यादा ही खर्च कर चुके थे। उन्हें इसकी फिक्र हुई 
कि किसी तरह कम-से-कम दो सो रुपए ओर वसूल हो जाएँ ओर 
इसकी सबसे अच्छी तरकीब उन्हें यही मालूम हुई कि वेश्याओं 
द्वारा महफिल में वसूली हो। 


जब लोग आकर बेठ जाए, ओर महफिल में रंग जम जाए तो 
आबादीजान रसिकजनों की कलाइयाँ पकड़-पकड़कर ऐसे हाव-भाव 
दिखाये कि लोग शरमाते-शरमाते भी कुछ-न-कुछ दें ही मरे। 
आबादीजान ओर चोधरी साहब में सलाह होने लगी। में संयोग से 
उन दोनों प्राणियों की बातें सुन रहा था। चौधरी ने समझा होगा 
यह लोंडा क्या मतलब समझेगा। पर यहाँ ईश्वर की दया से 
अक्ल के पुतले थे। सारी दास्तान समझ में आती जाती थी। 


चोधरी -- सुनो आबादीजान, यह तुम्हारी ज्यादती है। हमारा और 
तुम्हारा कोई पहला साबिका तो है नहीं। ईश्वर ने चाहा तो यहाँ 
हमेशा तुम्हारा आना-जाना लगा रहेगी। अब की चन्दा बहुत कम 
आया, नहीं तो में तुमसे इतना इसरार न करता। 


आबादीजान -- आप मुझसे भी जमींदारी चालें चलते हे, क्यों? मगर 
यहाँ हुजूर की दाल न गलेगी, वाह! रुपए तो में वसूल करूँ, ओर 
मूँछों पर ताव आप दें, कमाई का अच्छा ढंग निकाला है। इस 
कमाई से तो वाकई आप थेड़े दिनों में राजा हो जाएँगे। उसके 
सामने जरमींदारी झक मारेगी। बस, कल ही से एक चकला खोल 
दीजिए, खुदा की कसम, मालामाल हो जाइएगा। 


चोधरी -- तुम दिल्‍लगी करती हो, ओर यहाँ काफिया तंग हो रहा 
है। 

आबादीजान -- तो आप भी तो मुझी से उस्तादी करते है। यहाँ 
आप जैसे कांइयों को रोज उंगलियों पर नचाती हूँ। 

चोधरी -- आखिर तुम्हारी मंशा किया हे? 

आबादीजान -- जो वसूल करूँ, उसमें आधा मेरा, आधा आपका। 
लाइए, हाथ मारिए। 

चोधरी -- यही सही। 

आबादीजान -- अच्छा, तो क्या आप समझते थे कि अपनी उजरत 


छोड़ दूँगी? वाह री आपकी समझ! खूब, क्यों न हो। दीवाना 
बकारे दरवेश हुशियार। 


चोधरी -- तो कया तुमने दोहरी फीस लेने की ठानी हे? 


आबादीजान -- अगर आपको सो दफे गरज हो, तो। वरना मेरे 
सो रुपए तो कहीं गए ही नहीं, मुझे क्या कुत्ते ने काटा है, जो 
लोगों की जेब में हाथ डालती फिरूँ? 


चोधरी की एक न चली। आबादी के सामने दबना पड़ा। नाच 
शुरू हुआ। आबादीजान बला की शोख औरत थी। एक तो 
कमसिन, उस पर हसीन। ओर उसकी अदाएँ तो इस गजब की 
थीं कि मेरी तबीयत भी मस्त हुई जाती थी। आदमियों में 
पहचानने का गुण भी उसमें कुछ कम न था। जिसके सामने बैठ 
गई, उससे कुछ-न-कुछ ले ही लिया। पाँच रुपए से कम तो 
शायद ही किसी ने दिए हों। पिताजी के सामने भी वह बेठ 

गयी। में मारे शर्म के गड़ गया। जब उसने कलाई पकड़ी, तब 
तो में सहम उठा। मुझे यकीन था कि पिताजी उसका हाथ 
झटक देंगे ओर शायद दुत्कार भी दें, किन्तु यह क्‍या हो रहा है। 
ईश्वर! मेरी आँखें धोखा तो नहीं खा रही है। पिताजी मूँछों में हँस 
रहे हे। ऐसी मृदु-हँसी उनके चेहरे पर मैंने कभी नहीं देखी थी। 
उनकी आँखों से अनुराग टपका पड़ता था। उनका एक-एक रोम 
पुलकित हो रहा था, मगर ईश्वर ने मेरी लाज रख ली। वह 
देखो, उन्होंने धीरे से आबादी के कोमल हाथों से अपनी कलाई 
छुड़ा ली। अरे! यह फिर क्‍या हुआ? आबादी तो उनके गले में 


बाँहे डाले देती है। अब पिताजी उसे जरूर पीटेंगे। चुड़ेल को 
जरा भी शर्म नहीं। 


एक महाशय ने मुस्कराकर कहा - यहाँ तुम्हारी दाल न गलेगी, 
आबादीजान! और दरवाजा देखो। 


बात तो इन महाशय ने मेरे मन की कही और बहुत-ही उचित 
कही, लेकिन न जाने क्‍यों पिताजी ने उसकी ओर कुपित-नेत्रों से 
देखा ओर मूँछों पर ताव दिया। मुँह से तो वह कुछ न बोले, पर 
उनके मुख की आकृति चिललाकर सरोष शब्दों में कह रही थी 
-- तू बनिया, मुझे समझता कया हे? यहाँ ऐसे अवसर पर जान तक 
निसार करने को तेयार है। रुपए की हकीकत ही क्या? तेरा जी 
चाहे, आजमा ले। तुझसे दूनी रकम न दे डालूँ तो मुँह न 
दिखाऊँ। 

महान आश्चर्य! घोर आश्चर्य! घोर अनर्थ! अरे जमीन, तू फट क्‍यों 
नहीं जाती? आकाश, तू फट क्‍यों नहीं पड़ता? अरे, मुझे मोत क्‍यों 
नहीं आ जाती। पिताजी जेब में हाथ डाल रहे है। वह कोई चीज 
निकाली, और सेठजी को दिखाकर आबादीजान को दे डाली। 

आह! यह तो अशर्फी हे। चारों ओर तालियाँ बजने लगी। सेठजी 
उल्लू बन गए। पिताजी ने मुँह की खाई, इसका निश्चय में नहीं 
कर सकता। मेंने केवल इतना देखा कि पिताजी ने एक अशर्फी 


निकालकर आबादीजान को दी। उनकी आँखों में इस समय 
इतना गर्वयुक्त उल्लास था मानो उन्होंने हातिम की कब्र पर लात 
मारी हो। यही पिताजी हे, जिन्होंने मुझे आरती में एक रुपया 
डालते देखकर मेरी ओर इस तरह देखा था, मानो मुझे फाड़ ही 
खाएँगे। मेरे उस परमोचित व्यवहार से उनके रोब में फर्क आता 
था, ओर इस समय इस घृणित, कुत्सित और निंदित व्यापार पर 
गर्व ओर आनन्द से फूले न समाते थे। 


आबादीजान ने एक मनोहर मुस्कान के लिए पिताजी को सलाम 
किया और आगे बढ़ी, मगर मुझसे वहाँ बैठा गया। मारे शर्म के 
मेरा मस्तक झुका जाता था, अगर मेरी आँखों-देखी बात न होती 
तो मुझे इस पर कभी एतबार न होता। में बाहर जो कुछ देखता- 
सुनता था, उसकी रिपोर्ट अम्माँ से जरूर करता था। पर इस 
मामले को मेंने उनसे छिपा रखा। में जानता था, उन्हें यह बात 
सुनकर बड़ा दुःख होगा। 


रात-भर गाना होता रहा। तबले की धमक मेरे कानों मे आ रही 
थी। जी चाहता था, चल कर देखूँ, पर साहस न होता था। में 
किसी को मुँह कैसे दिखाऊँगा? कहीं किसी ने पिताजी का जिक्र 
छेड़ दिया तो में क्या करूँगा? 


प्रातःकाल रामचन्द्र की विदाई होने वाली थी। में चारपाई से 
उठते ही आँखें मलता हुआ चोपाल की ओर भागा। डर रहा था 
कि कहीं रामचन्द्र चले न गए हों। पहुँचा तो देखा -- तवायफों 
की सवारियाँ जाने को तेयार है। बीसों आदमी हसरत नाक-मुँह 
बनाए उन्हें घेरे खड़े हे। मेंने उनकी ओर आँख तक न उठाई। 
सीधा रामचन्द्र के पास पहुँचा। लक्ष्मण ओर सीता बेठे रो रहे थे, 
ओर रामचन्द्र खड़े काँधे पर लुटिया-डोर डाले उन्हें समझा रहे 
थे। मेरे सिवा वहाँ ओर कोई न था। मेंने कुंठित स्वर से 
रामचन्द्र से पूछा -- क्‍या तुम्हारी विदाई हो गई? 

रामचन्द्र -- हाँ, हो तो गई। हमारी विदाई ही क्या? चोधरी साहब 
ने कह दिया -- जाओ, चले जाते हें। 

'क्या रुपया ओर कपड़े नहीं मिले?' 

'अभी नहीं मिले। चोधरी साहब कहते है -- इस वक्त रुपए नहीं 
है। फिर आकर ले जाना। ' 

'कुछ नहीं मिला। ' 

'एक पैसा भी नहीं। कहते है, कुछ बचत नहीं हुई। मैंने सोचा 
था, कुछ रुपए मिल जाएँगे तो पढ़ने की किताबें ले लूँगा। सो 
कुछ न मिला। राह-खर्च भी नहीं दिया। कहते है -- कोन दूर 
है, पेदल चले जाओ। ' 


मुझे ऐसा क्रोध आया कि चलकर चोधरी को खूब आड़े हाथों 

लूँ। वेश्याओं के लिए रुपए, सवारियाँ सब कुछ, पर बेचारे 
रामचन्द्र ओर उनके साथियों के लिए कुछ भी नहीं। जिन लोगों 
ने रात को आबादीजान पर दस-दस, बीस-बीस रुपए न्योछावर 
किए थे, उनके पास क्‍या इनके लिए दो-दो, चार-चार आने पेसे भी 
नहीं? में दोड़ा हुआ पिताजी के पास गया। वह कहीं तफतीश पर 
जाने को तैयार थे। मुझे खड़े देखकर बोले -- कहाँ घूम रहे हो? 
पढ़ने के वक्त तुम्हें घूमने की सूझती है? 


मेंने कहा -- गया था चोपाल। रामचन्द्र विदा हो रहे थे। उन्हें 
चोधरी साहब ने कुछ नहीं दिया। 


'तो तुम्हें इसकी क्‍या फिक्र पड़ी हे?' 

'वह जाएँगे केसे? उनके पास राह-खर्च भी तो नहीं हे।' 

'क्या कुछ खर्च भी नहीं दिया? यह तो चोधरी साहब की बेइंसाफी 
है 

'आप अगर दो रुपया दे दें तो उन्हें दे आऊँ। इतने में शायद 
घर पहुँच जाएँ। ' 

पिताजी ने तीब्र दृष्टि से देखकर कहा -- जाओ, अपनी किताब 
देखो, मेरे पास रुपए नहीं हे। 


यह कहकर वह घोड़े पर सवार हो गए। उसी दिन से पिताजी 
पर से मेरी श्रद्धा उठ गई। मेंने फिर कभी उनकी डाँट-डपट की 
परवाह नहीं की। मेरा दिल कहता -- आपको मुझको उपदेश 
देने का अधिकार नहीं है। मुझे उनकी सूरत से चिढ़ हो गई। 
वह जो कहते, में ठीक उसका उल्टा करता। यद्यपि इससे मेरी 
हानि हुई, लेकिन मेरा अंतःःकरण उस समय विप्लवकारी विचारों से 
भरा हुआ था। 


मेरे पास दो आने पेसे पड़े थे। मेंने पेसे उठा लिए ओर जाकर 
शरमाते-शरमाते रामचन्द्र को दे दिए। उन पेसों को देखकर 
रामचन्द्र जो जितना हर्ष हुआ, वह मेरे लिए आशातीत था। टूट 
पड़े, मानो प्यासे को पानी मिल गया। 

यही दो आने पेसे लेकर तीनों मूर्तियाँ विदा हुईं। केवल में ही 
उनके साथ कस्बे के बाहर तक पहुँचाने आया। 

उन्हें विदा करके लोटा तो मेरी आँखें सजल थीं,पर हृदय आनन्द 
से उमड़ा हुआ था। 


मंत्र (4) 


पंडित लीलाधर चोबे की जबान में जादू था। जिस वक्त वह मंच 
पर खड़े होकर अपनी वाणी की सुधा-वृष्टि करने लगते थे, 
श्रोताओं की आत्माएँ तृप्त हो जाती थीं। लोगों पर अनुराग का 
नशा छा जाता था। चोबेजी के व्याख्यानों में तत्त्व तो बहुत कम 
होता था। शब्द-योजना भी बहुत सुंदर न होती थी, लेकिन बार- 
बार दुहराने पर भी उसका असर कम न होता, बल्कि घन की 
चोटों की भाँति ओर भी प्रभावोत्पादक हो जाता था। हमें तो 
विश्वास नहीं आता, किंतु सुनने बाले कहते हे, उन्होंने केवल एक 
व्याख्यान रट रखा है ओर उसी को वह शब्दशः प्रत्येक सभा में 
एक नए अंदाज से दुहराया करते है। जातीय गोरव उनके 
व्याख्यानों का प्रधान गुण था। मंच पर आते ही भारत के प्राचीन 
गोरव ओर पूर्वजों की अमर-कीर्ति का राग छेड़कर सभा को मुग्ध 
कर देते थे। यथा -- 

'सज्जनों! हमारी अधोगति की कथा सुनकर किसकी आँखों से 
अश्रुधारा न निकल पड़ेगी? हमें प्राचीन गोरव को याद करके संदेह 
होने लगा कि हम वहीं हैं या बदल गए। जिसने कल, सिंह से 


पंजा लिया, वह आज चूहे को देखकर बिल खोज रहा है। इस 
पतन की भी सीमा हे। दूर क्यों जाइए, महाराज चन्द्रगुप्त के 
समय को ही ले लीजिए। यूनान का सुविज्ञ इतिहासकार लिखता 
है कि उस जमाने में यहाँ द्वार पर ताले न डाले जाते थे, चोरी 
कहीं सुनने में न आती थी, व्यभिचार का नाम-निशान न था, 
दस्तावेजों का आविष्कार ही न हुआ था। पुर्जो पर लाखों का 
लेन-देन हो जाता था। न्याय पद पर बेठे हुए कर्मचारी मक्खियाँ 
मारा करते थे। सज्जनों! उन दिनों आदमी जवान न मरता था। 
(तालियाँ) हाँ, उन दिनों कोई आदमी जवान न मरता था। बाप के 
सामने बेटे का अवसान हो जाना एक अभूतपूर्व -- एक संभव -- 
घटना थी। आज ऐसे कितने माता-पिता है, जिनके कलेजे पर 
जवान बेटे का दाग न हो? वह भारत नहीं रहा, भारत गारत हो 
गया। ' 


यह चोबेजी की शेली थी। वह वर्तमान की अधोगति ओर दुर्दशा 
तथा भूत की समृद्धि ओर सुदशा का राग अलापकर लोगों में 
जातीय स्वाभिमान जाग्रत कर देते थे। 


इसी सिद्धि की बदोलत उनकी नेताओं में गणना होती थी। 
विशेषतः हिंदू-सभा के तो वह कर्णधार ही समझे जाते थे। हिंदू- 
सभा के उपासकों में कोई ऐसा उत्साही, ऐसा दक्ष, ऐसा नीति-चतुर 
न था। यों कहिए सभा के लिए उन्होंने अपना जीवन ही उत्कर्ष 


कर दिया था। धन तो उनके पास न था, कम-से-कम लोगों का 
विचार यही था, लेकिन साहस, धैर्य ओर बुद्धि जेसे अमूल्य रत्न 
उनके पास थे, और ये सभी सभा को अर्पण थे। शुद्धि के तो 
मानो प्राण ही थे। हिंदू-जाति का उत्थान और पतन, जीवन ओर 
मरण उनके विचार में इसी प्रश्न पर अवलंबित था। शुद्धि के 
सिवा अब हिंदू जाति का पुनर्जीवन का और कोई उपाय न था। 
जाति का समस्त नेतिक, शारीरिक, मानसिक, सामाजिक, आर्थिक 
ओर धार्मिक बीमारियों की दवा इसी आंदोलन की सफलता में 
मर्यादित थी। और वह तन, मन से इसका उपयोग किया करते 
थे। चंदा वसूल करने में चोबेजी सिद्धहस्त थे। ईश्वर ने उन्हें 
वह 'गुन'बता दिया था कि वे पत्थर से भी तेल निकाल सकते 
थे। कंजूसों को तो वह ऐसा उल्टे छुरे से मूड़ते थे कि उन 
महाशयों को सदा के लिए शिक्षा मिल जाती थी। इस विषय में 
पंडितजी साम, दाम, दंड ओर भेद इन चारों नीतियों से काम लेते 
थे, यहाँ तक कि राष्ट्र-हित के लिए डाका ओर चोरी को भी क्षम्य 
समझते थे। 


गर्मी के दिन थे। लीलाधर किसी शीतल पर्वतीय-प्रदेश को जाने 
की तेयारियाँ कर रहे थे कि सेर हो जाएगी ओर बन पड़ा तो 
कुछ चंदा भी वसूल कर लायेंगे। उनको जब भ्रमण की इच्छा 
होती तो मित्रों के साथ एक डेपुटेशन के रूप में निकल खड़े 
होते, अगर एक हजार रुपए वसूल करके वह इसका आधा सेर- 
सपाटे में खर्च भी कर दें तो किसी की क्‍या हानि? हिंदू सभा को 
तो कुछ मिल ही जाता था। वह न उद्योग करते तो इतना भी तो 
न मिलता। पंडितजी ने अबकी सपरिवार जाने का निश्चय किया 
था। जब से 'शुद्धि'का आविर्भाव था, उनकी आर्थिक दशा, जो 
पहले बहुत शोचनीय रहती थी, बहुत कुछ संभल गई थी। 

लेकिन जाति के उपासकों को ऐसा सोभाग्य कहाँ कि शांति-निवास 
का आनंद उठा सकें। उनका तो जन्म ही मारे-मारे फिरने के 
लिए होता है। खबर आई कि मद्रास प्रांत में तबलीग वालों ने 
तूफान मचा रखा हे, हिंदुओं के गाँव-के-गाँव मुसलमान होते जाते 
है, मुल्लाओं ने बड़े जोश से तबलीग का काम शुरू किया हे। 
अगर हिंदू-सभा ने इस प्रवाह को रोकने की आयोजना न की तो 
सारा प्रांत हिंदुओं से शून्य हो जाएगा। किसी शिखाधारी की सूरत 
तक न नजर आएगी। 


हिंदू-सभा में खलबली मच गई। तुरंत एक विशेष अधिवेशन हुआ 
ओर नेताओं के सामने यह समस्या उपस्थित की गई। बहुत 


सोच-विचार के बाद निश्चय हुआ कि चोबेजी पर इस कार्य का 
भार रखा जाए। उनसे प्रार्थना की जाए कि वह तुरंत मद्रास चले 
जाएँ ओर धर्म-विमुख बंधुओं का उद्धार करें। कहने ही की देर 
थी। चोबेजी तो हिंदू-जाति की सेवा के लिए अपने को अपर्ण ही 
कर चुके थे, पर्वत-यात्रा का विचार रोक दिया और मद्रास जाने 
को तेयार हो गए। हिंदू-सभा के मंत्री ने आँखों में आँसू भरकर 
उनसे विनय की कि महाराज, यह बेड़ा आप ही उठा सकते हें। 
आप ही को परमात्मा ने इतनी सामर्थ्य दी है। आपके सिवा ऐसा 
कोई दूसरा मनुष्य भारतवर्ष में नहीं है, जो इस घोर-विपत्ति में 
काम आए। जाति की दीन-हीन दशा पर दया कीजिए। चोबेजी 
इस प्रार्थना को अस्वीकार न कर सके। फोरन सेवकों की एक 
मंडली बनी ओर पंडितजी के नेतृत्व में रवाना हुई। हिंदू-सभा ने 
उसे बड़ी धूम-धाम से विदाई का भोज दिया। एक उदार रईस ने 
चोबेजी को एक थेली भेंट की ओर रेलवे-स्टेशन पर हजारों 
आदमी उन्हें विदा करने आए। 


यात्रा का वृत्तांत लिखने की जरूरत नहीं। हर स्टेशन पर सेवकों 
का सम्मानपूर्वक स्वागत हुआ। कई जगह थेलियाँ मिली। 
रतलाम की रियासत ने एक शामियाना भेंट किया। बड़ोदा ने एक 
मोटर दी कि सेवकों को पैदल चलने का कष्ट न उठाना पड़े, 
यहाँ तक कि मद्रास पहुँचते-पहुँचते सेवादल के पास एक माकूल 


रकम के अतिरिक्त जरूरत की कितनी चीजें जमा हो गईं। वहाँ 
आबादी से दूर खुले हुए मेदान में हिंदू-सभा का पड़ाव पड़ा। 
शामियाने पर राष्ट्रीय-झंडा लहराने लगा। सेवकों ने अपनी-अपनी 
वर्दियाँ निकालीं, स्थानीय धन-कुबेरों ने दावत के सामान भेजे, 
रावटियाँ पड़ गई। चारों ओर ऐसी चहल-पहल हो गई, मानो 
किसी राजा का केम्प है। 


रात के आठ बजे थे। अछूतों की एक बस्ती के समीप, सेवक- 
दल का केम्प गेस के प्रकाश से जगमगा रहा था। कई हजार 
आदमियों का जमाव था, जिनमें अधिकांश अछूत ही थे। उनके 
लिए अलग टाट बिछा दिए गए थे। ऊँचे वर्ण के हिंदू कालीनों 
पर बेठे हुए थे। पंडित लीलाधर का धुआंधार व्याख्यान हो रहा 
था। तुम उन्हीं ऋषियों की संतान हो, जो आकाश के नीचे एक 
नई सृष्टि की रचना कर सकते थे। जिनके न्याय, बुद्धि ओर 

विचार-शक्ति के सामने आज सारा संसार सिर झुका रहा है। 


सहसा एक बूढ़े अछूत ने उठकर पूछा -- हम लोग सभी उन्हीं 
ऋषियों की संतान हें? 


लीलाधर -- निस्संदेह! तुम्हारी धमनियों में भी उन्हीं ऋषियों का 
रक्त दोड़ रहा है और यद्यपि आज का निर्दयी, कठोर, विचारहीन 
ओर संकुचित हिंदू-समाज तुम्हें अवहेलना की दृष्टि से देख रहा 
है, तथापि तुम किसी हिंदू से नीच नहीं हो, चाहे वह अपने को 
कितना ही ऊँचा समझता हो। 


बूढ़ा -- तुम्हारी सभा हम लोगों की सुधि क्‍यों नहीं लेती? 


लीलाधर - हिंदू-सभा का जन्म हुए अभी थोड़े ही दिन हुए है 
ओर अल्पकाल में उसने जितने काम किए है, उस पर उसे 
अभिमान हो सकता हे। हिंदू-जाति शताब्दियों के बाद गहरी नींद 
से चोंकी है, ओर अब वह समय निकट हे, जब भारतवर्ष में कोई 
हिंदू किसी हिंदू को नीच न समझेगा, जब वह सब एक-दूसरे को 
भाई समझेंगे। श्रीरामचंद्र ने निषाद को छाती से लगाया था, शबरी 
के जूठे बेर खाए थे...। 


बूढ़ा -- आप जब इन्हीं महात्माओं का संतान है, तो फिर ऊँच- 
नीच में क्‍यों इतना भेद मानते हे? 


लीलाधर -- इसलिए तो हम पतित हो गए, अज्ञान में पड़कर उन 
महात्माओं को भूल गए हे। 


बूढ़ा -- अब तो आपकी निद्रा टूटी है, हमारे साथ भोजन करोगे? 


लीलाधर -- मुझे कोई आपत्ति नहीं हे। 

बूढ़ा -- मेरे लड़के से अपनी कन्या का विवाह कीजिएगा? 
लीलाधर -- जब तक तुम्हारे जन्म-संस्कार न बदल जाएँ, जब 
तक तुम्हारे आहार-व्यवहार में परिवर्तन न हो जाए, हम तुमसे 
विवाह का संबंध नहीं कर सकते, मांस खाना छोड़ो, मदिरा पीना 
छोड़ो, शिक्षा ग्रहण करो, तभी तुम उच्च-वर्ण के हिंदुओं से मिल 
सकते हो। 


बूढ़ा -- हम कितने ही ऐसे कुलीन ब्राह्मणों को जानते हे, जो 
रात-दिन नशे में डूबे रहते है, मांस के बिना कोर नहीं उठाते, और 
कितने ही ऐसे है, जो एक अक्षर भी नहीं पढ़े है, पर आपको उनके 
साथ भोजन करते देखता हूँ। उनसे विवाह-संबंध करने में आपको 
कदाचित इनकार न होगा। जब आप खुद अज्ञान में पड़े हुए हें, 
तो हमारा उद्धार केसे कर सकते है? आपका हृदय अभी तक अभी 
तक अभिमान से भरा हुआ है। जाइए, अभी कुछ दिन ओर अपनी 
आत्मा का सुधार कीजिए। हमारा उद्धार आपके किए न होगा। 
हिंदू-समाज में रहकर हमारे माथे से नीचता का कलंक न 

मिटेगा। हम कितने ही विद्वान, कितने ही आचारवान हो जाएँ, आप 
हमें यों ही नीच समझते रहेंगे। हिंदुओं की आत्मा मर गई हे 
ओर उसका स्थान अहंकार ने ले लिया है। हम अब देवता की 


शरण जा रहे हैं, जिनके मानने वाले हमसे गले मिलने को आज 
ही तैयार है। वे यह नहीं कहते कि तुम अपने संस्कार बदलकर 
आओ। हम अच्छे हें या बुरे, वे इसी दशा में हमें अपने पास 
बुला रहे हैं। आप अगर ऊँचे हे तो ऊँचे बने रहिए। हमें उड़ना 
न पड़ेगा। 


लीलाधर -- एक ऋषि-संतान के मुँह से ऐसी बातें सुनकर मुझे 
आश्चर्य हो रहा है। वर्ण-भेद तो ऋषियों का ही किया हुआ है। 
उसे तुम केसे मिटा सकते हो? 


बूढ़ा -- ऋषियों को मत बदनाम कीजिए, यह सब पाखंड आप 
लोगों का रचा हुआ है। आप कहते हैं। तुम मदिरा पीते हो, 
लेकिन आप मदिरा पीने वालों की जूतियाँ चाटते हैं। आज हमसे 
मांस खाने के कारण घिनाते हैं, लेकिन आप गो-मांस खाने वालों 
के सामने नाक रगड़ते हैं। इसलिए न कि वे आपसे बलवान हे! 
हम भी आज राजा हो जाएँ तो आप हमारे सामने हाथ बाँध खड़े 
होंगे। आपके धर्म में वही ऊँचा है, जो बलवान हे, वही नीच हे, 
जो निर्बल है। यही आपका धर्म है। 


यह कहकर बूढ़ा वहाँ से चला गया। ओर उसके साथ ही ओर 
लोग भी उठ खड़े हुए। केवल चोबेजी ओर उनके दल वाले मंच 


पर रह गए, मानो मंचगान समाप्त हो जाने के बाद उसकी 
प्रतिध्वनि वायु में गूँज रही हो। 


तबलीग वालों ने जब से चोबेजी के आने की खबर सुनी थी,इस 
फिक्र में थे कि किसी उपाय से इन सबको यहाँ से दूर करना 
चाहिए। चोबेजी का नाम दूर-दूर तक प्रसिद्ध था। जानते थे,यह 
यहाँ जम गया तो हमारी सारी करी-कराई मेहनत व्यर्थ हो 
जाएगी। इसके कदम यहाँ जमने न पाएँ। मुल्लाओं ने उपाय 
सोचना शुरू किया। बहुत वाद-विवाद, हुज्जत और दलील के बाद 
निश्चय हुआ कि इस काफिर को कत्ल कर दिया जाए। ऐसा 
सबाब लूटने के लिए आदमियों की कया कमी? उनके लिए तो 
जन्नत का दरवाजा खुल जाएगा, हूर उसकी बलाएँ लेंगी, फरिश्ते 
उसके कदमों की खाक का सुरमा बनाएँगे, रसूल उसके सिर पर 
बरकत का हाथ रखेंगे, खुदाबन्द-करीम उसे सीने से लगाएँगे ओर 
कहेंगे -- 'तू मेरा प्यारा दोस्त है।' दो हट्टे-कट्टे जवानों ने तुरंत 
बीड़ा उठा लिया। 


रात के दस बज गए थे। हिंदू-सभा के केंप में सन्नाटा था। 
केवल चोबेजी अपनी रावटी में बेठे हिंदू-सभा के मंत्री को पत्र 
लिख रहे थे -- यहाँ सबसे बड़ी आवश्यकता धन की हेै। रुपया, 
रुपया, रुपया! जितना भेज सकें, भेजिए। डेपुटेशन भेजकर वसूल 
कीजिए, मोटे महाजनों की जेब टटोलिए, भिक्षा माँगिए। बिना धन 
के इन अभागों का उद्धार न होगा। जब तक कोई पाठशाला न 
खुले, कोई चिकित्सालय न स्थापित हो, कोई वाचनालय न हो, इन्हें 
केसे विश्वास आएगा कि हिंदू-सभा उनकी हित-चितक हे। 
तबलीग वाले जितना खर्च कर रहे है, उसका आधा भी मुझे मिल 
जाए तो हिंदू-धर्म की पताका फहरने लगे। केवल व्याख्यानों से 
काम न चलेगा, असीसों के कोई जिंदा नहीं रहता। 

सहसा किसी की आहट पाकर वह चोंक पड़े। आँखें ऊपर उठाई 
तो देखा, दो आदमी सामने खड़े है। पंडितजी ने शंकित होकर 
पूछा -- तुम कोन हो? कया काम हे? 

उत्तर मिला -- हम इजराइल के फरिश्ते है। तुम्हारी रूह कब्ज 
करने आए है। इजराइल ने तुम्हें याद किया है। 

पंडितजी यों बहुत ही बलिष्ठ पुरुष थे, उन दोनों को एक षक्के में 
गिरा सकते थे। प्रातःकाल तीन पाव मोहन-भोग ओर दो सेर दूध 
का नाश्ता करते थे। दोपहर के समय पाव-भर घी दाल में खाते, 


तीसरे पहर दुधिया भंग छानते, जिसमें सेर-भर मलाई और आधा 
सेर बादाम मिली रहती। रात को डटकर ब्यालू (रात्रि-भोजन) 
करते, क्योंकि प्रातःकाल तक फिर कुछ न खाते थे। इस पर तुर्रा 
यह कि पेदल पग-भर भी न चलते थे। पालकी मिले, तो पूछना 
ही क्‍या? जेसे घर पर पलंग उड़ा जा रहा हो। कुछ न हो तो 
इक्का तो था ही, यद्यपि काशी में दो ही चार इक्के वाले ऐसे थे जो 
उन्हें देखकर कह न दें कि इक्का खाली नहीं है। ऐसा मनुष्य नर्म 
अखाड़े में पट पड़कर ऊपर वाले पहलवान को थका सकता था, 
चुस्ती ओर फुर्ती के अवसर पर तो वह रेत पर निकला हुआ 
कछुआ था। 

पंडितजी ने एक बार कनखियों से दरवाजे की तरफ देखा। भागने 
का कोई मोका न था। तब उनमें साहस का संचार हुआ। भय 
की पराकाष्ठा ही साहस हैे। अपने सोंटे की तरफ हाथ बढ़ाया 
ओर गरजकर बोले -- निकल जाओ यहाँ से। 


बात मुँह से पूरी न निकली थी कि लाठियों का वार पड़ा। 
पंडितजी मूर्छित हो कर गिर पड़े। शत्रुओं ने समीप आकर देखा, 
जीवन का कोई लक्षण न था। समझ गए, काम तमाम हो गया। 
लूटने का विचार न था, पर जब कोई पूछने वाला न हो तो हाथ 
बढ़ाने में क्या हर्ज? जो कुछ हाथ लगा, ले-लेकर चलते बने। 


प्रातःकाल बूढ़ा भी उधर से निकला तो सन्नाटा छाया हुआ था। 
न आदमी, न आदमजात, छोलदारियाँ भी गायब। चकराया, यह 
माजरा क्‍या हे? रात ही भर में अलादीन के महल की तरह सब 
कुछ गायब हो गया। उन महात्माओं में से एक भी नजर नहीं 
आता, जो प्रातःकाल मोहनभोग उड़ाते ओर संध्या समय भंग घोटते 
दिखाई देते थे। जरा ओर समीप जाकर पंडित लीलाधर की 
राबटी में झाँका तो कलेजा सन्न रह गया। पंडितजी जमीन पर 
मुर्दे की तरह पड़े हुए थे। मुँह पर मक्खियाँ भिनक रही थी। 
सिर के बालों में रक्त ऐसा जम गया था, जेसे किसी चित्रकार के 
ब्रश में रंग। सारे कपड़े लहलुहान हो रहे थे। समझ गया, 
पंडितजी के साथियों ने उन्हें मारकर अपनी राह ली। सहसा 
पंडितजी के मुँह से कराहने की आवाज निकली। अभी जान 
बाकी थी। बूढ़ा तुरंत दोड़ा हुआ गाँव में आ गया और कई 
आदमियों को लाकर पंडितजी को अपने घर उठवा ले गया। 


मरहम-पट्टी होने लगी। बूढ़ा दिन-के-दिन और रात-की-रात 
पंडितजी के पास बेठा रहता। उसके घर वाले उनकी शुश्रषा में 
लगे रहते। गाँववाले भी यथाशक्ति सहायता करते। इस बेचारे 
का यहाँ कोन अपना बैठा हुआ है? अपने हैं तो हम, बेगाने हैं तो 
हम, हमारे ही उद्धार के लिए तो बेचारा यहाँ आया था, नहीं तो 
यहाँ उसे क्‍यों आना था? कई बार पंडितजी अपने घर पर बीमार 


पड़ चुके थे, पर उनके घरवालों नें इतनी तन्‍्मयता से उनकी 
तीमारदारी न की थी। सारा घर, ओर घर ही नही, सारा गाँव 
उनका गुलाम बना हुआ था। अतिथि-सेवा उनके धर्म का एक 
अंग था। सभ्य-स्वार्थ ने अभी उस भाव का गला नहीं घोंटा था। 
साँप का मंत्र जानने वाला देहाती अब भी माघ-पूस की अंधेरी 
मेघाच्छन्न रात्रि में मंत्र झाड़ने के लिए दस-पाँच कोस पेदल 
दौड़ता हुआ चला जाता है। उसे डबल फीस ओर सवारी की 
जरूरत नहीं होती। बूढ़ा मल-मूत्र तक अपने हाथों से उठाकर 
फेंकता, पंडितजी की घुड़कियाँ सुनता, सारे गाँव से दूध माँगकर 
उन्हें पिलाता। पर उसकी त्योरियाँ कभी मैली न होती। अगर 
उसके कहीं चले जाने पर घरवाले लापरवाही करते तो आकर 
सबको डाँटता। 


महीने-भर बाद पंडितजी चलने-फिरने लगे ओर अब उन्हें ज्ञात 
हुआ कि इन लोगों ने मेरे साथ कितना उपकार किया है। इन्हीं 
लोगों का काम था कि मुझे मोत के मुँह से निकाला, नहीं तो 
मरने में क्या कसर रह गई थी? उन्हें अनुभव हुआ कि में जिन 
लोगों को नीच समझता था ओर जिनके उद्धार का बीड़ा उठाकर 
आया था, वे मुझसे कहीं ऊँचे हैं। में इस परिस्थिति में कदाचित 
रोगी को किसी अस्पताल में भेजकर ही अपनी कर्तव्य-निष्ठा पर 
गर्व करता, समझता मैंने दधीचि ओर हरिश्चन्द्र का मुख उज्जवल 


कर दिया। उनके रोएँ-रोएँ से इन देव-तुल्य प्राणियों के प्रति 
आशीर्वाद निकलने लगा। 


तीन महीने गुजर गए। न तो हिंदू-सभा ने पंडितजी की खबर ली 
ओर न घरवालों ने। सभा के मुख-पत्र पर उनकी मृत्यु पर आँसू 
बहाए गए, उनके कामों का प्रशंसा की गई, ओर उनका स्मारक 
बनाने के लिए चंदा खोल दिया गया। घरवाले भी रो-पीटकर बेठ 
रहे। 


उधर पंडितजी दूध ओर घी खाकर चाक-चोबंद हो गए। चेहरे पर 
खून की सुर्खी दोड़ गई, देह-भर आई। देहात की जलवायु ने वह 
काम कर दिखाया जो कभी मलाई ओर मक्खन से न हुआ था। 
पहले की तरह तैयार तो वह न हुए, पर फुर्ती ओर चुस्ती दुगुनी 
हो गई। मोटाई का आलस्य अब नाम को भी न था। उनमें 
एक नए जीवन का संचार हो गया। 


जाड़ा शुरू हो गया था। पंडितजी घर लोटने की तेयारियाँ कर 
रहे थे। इतने में प्लेण का आक्रमण हुआ, और गाँव के तीन 
आदमी बीमार हो गए। बूढ़ा चोधरी भी उन्हीं में था। घरवाले 


इन रोगियों को छोड़कर भाग खड़े हुए। वहाँ का दस्तूर था कि 
जिन बीमारियों को वे लोग देवी प्रकोप समझते थे, उनके रोगियों 
को छोड़कर चले जाते थे। उन्हें बचाना देवताओं से बेर मोल 
लेना था, ओर देवताओं से बेर करके कहाँ जाते? जिस प्राणी को 
देवता ने चुन लिया, उसे भला वे उसके हाथों से छीनने का साहस 
केसे करते? पंडितजी को भी लोगों ने साथ ले जाना चाहा, किंतु 
पंडितजी न गए। उन्होंने गाँव में रहकर रोगियों की रक्षा करने 
का निश्चय किया। जिस प्राणी ने उन्हें मोत के पंजे से छुड़ाया 
था, उसे इस दशा में छोड़कर वह केसे जाते? उपकार ने उनकी 
आत्मा को जगा दिया था। बूढ़े चोधरी ने तीसरे दिन होश आने 
पर जब उन्हें अपने पास खड़े देखा तो बोला -- महाराज, तुम 
यहाँ क्‍यों आ गए? मेरे लिए देवताओं का हुक्म आ गया हे। अब 
में किसी तरह नहीं रुक सकता। तुम क्‍यों अपनी जान जोखिम 
में डालते हो? मुझ पर दया करो, चले जाओ। 


लेकिन पंडितजी पर कोई असर न हुआ। वह बारी-बारी से तीनों 
रोगियों के पास जाते और कभी उनकी गिल्टियाँ सेंकते, कभी उन्हें 
पुराणों की कथा सुनाते। घरों पर नाज, बर्तन आदि सब ज्यों-के- 
ज्यों रखे हुए थे। पंडितजी पथ्य बनाकर रोगियों को खिलाते। 
रात को जब रोगी सो जाते ओर सारा गाँव भाँय-भाँय करने लगता 
तो पंडितजी को भयंकर जंतु दिखाई देते। उनके कलेजे में 


धड़कन होने लगती, लेकिन वहाँ से टलने का नाम न लेते। 
उन्होंने निश्चय कर लिया था कि या तो इन लोगों को बचा ही 
लगा या इन पर अपने को बलिदान ही कर दूँगा। 


जब तीन दिन सेंक-बाँध करने पर भी रोगियों की हालत न सँभली 
तो पंडितजी को बड़ी चिन्ता हुई। शहर वहाँ से बीस मील पर 
था। रेल का कहीं पता नहीं, रास्ता बीहड़ और सवारी कोई 
नहीं। इधर यह भय कि अकेले रोगियों की न जाने क्‍या दशा 
हो। बेचारे बड़े संकट में पड़े। अंत को चोथे दिन, पहर रात रहे, 
वह अकेले शहर को चल दिए ओर दस बजते-बजते वहाँ जा 
पहुँचे। 

अस्पताल से दवा लेने में बड़ी कठिनाई का सामना करना पड़ा। 
गँवारों से अस्पताल वाले दवाओं का मनमाना दाम वसूल करते 
थे। पंडितजी को मुफ्त क्यों देने लगे? डॉक्टर के मुंशी ने कहा 
-- दवा तैयार नहीं हे। 


पंडितजी ने गिड़गिड़ाकर कहा -- सरकार, बड़ी दूर से आया हूँ। 
कई आदमी बीमार पड़े हैं। दवा न मिलेगी तो सब मर जाएँगे। 


मुंशी ने बिगड़कर कहा -- क्‍यों सिर खाए जाते हो? कह तो दिया, 
दवा तेयार नहीं हे,न तो इतनी जल्दी हो ही सकती हे। 


पंडितजी अत्यंत दीनभाव से बोले -- सरकार, ब्राह्मण हूँ, आपके 
बाल-बच्चो को भगवान चिरंजीवी करें, दया कीजिए। आपका 
इकबाल चमकता रहे। 


रिश्वती कर्मचारी में दया कहाँ? वे तो रुपए के गुलाम हे, ज्यों-ज्यों 
पंडितजी उसकी खुशामद करते थे,वह ओर भी झल्लाता था। 
अपने जीवन में पंडितजी ने कभी इतनी दीनता न प्रकट की थी। 
उनके पास इस वक्त एक घेला भी न था, अगर वह जानते कि 
दवा मिलने में इतनी दिक्कत होगी तो गाँववालों से ही कुछ माँग- 
जाँचकर लाए होते। बेचारे हतबुद्धि-से खड़े सोच रहे थे कि अब 
क्या करना चाहिए? सहसा डॉक्टर साहब स्वयं बंगले से निकल 
आए। पंडितजी लपककर पेरों पर गिर पड़े ओर करुण-स्वर में 
बोले -- दीनबंधु, मेरे घर में तीन आदमी ताऊन में पड़े हुए हें। 
बड़ा गरीब हूँ ,सरकार कोई दवा मिले। 


डॉक्टर साहब के पास ऐसे गरीब नित्य आया करते थे। उनके 
चरणों पर किसी का गिर पड़ना, उनके सामने पड़े हुए आर्तनाद 
करना उनके लिए कुछ नई बातें न थी। अगर इस तरह वह 
दया करने लगते तो दवा ही भर को होते, यह ठाट-बाट कहाँ से 
निभता? मगर दिल के चाहे कितने ही बुरे हों, बातें मीठी-मीठी 
करते थे। पैर हटाकर बोले -- रोगी कहाँ हे? 


पंडितजी -- सरकार, वे तो घर पर हें, इतनी दूर केसे लाता? 


डॉक्टर -- रोगी घर ओर तुम दवा लेने आए हो? कितने मजे की 
बात हे! रोगी को देखे बिना केसे दवा दे सकता हूँ? 


पंडितजी को अपनी भूल मालूम हुई। वास्तव में बिना रोगी को 
देखे रोग की पहचान केसे हो सकती हे, लेकिन तीन-तीन रोगियों 
को इतनी दूर लाना आसान न था। अगर गाँववाले उनकी 
सहायता करते तो डोलियों का प्रबंध हो सकता था, पर वहाँ तो 
सब कुछ अपने ही बूते पर करना था, गाँववालों से इसमें सहायता 
मिलने की कोई आशा न थी। सहायता की कौन कहे, वे तो 
उनके शत्रु हो रहे थे। उन्हें भय होता था कि यह दुष्ट देवताओं 
से वेर बढ़ाकर हम लोगों पर न जाने कया विपत्ति लायेगा। अगर 
कोई दूसरा आदमी होता तो वह उसे कब का मार चुके होते। 
पंडितजी से उन्हें प्रेम हो गया था, इसलिए छोड़ दिया था। 


यह जवाब सुनकर पंडितजी को कुछ बोलने का साहस तो न था, 
पर कलेजा मजबूत करके बोले -- सरकार, अब कुछ नहीं हो 
सकता? 


डॉक्टर -- अस्पताल से दवा नहीं मिल सकती। हम अपने पास 
से, दाम लेकर दवा दे सकते हे। 


पंडितजी -- यह दवा कितने की होगी, सरकार। 


डॉक्टर साहब ने दवा का दाम 40 रुपया बताया ओर यह भी 
कहा कि इस दवा से जितना लाभ होगा, उतना अस्पताल की दवा 
से नहीं हो सकता। फिर बोले -- वहाँ पुरानी दवा रखा रहता 
है। गरीब लोग आता हे, दवाई ले जाता हे, जिसको जीना होता हे, 
जीता है, जिसे मरना होता है, मरता है। हमसे कुछ मतलब नहीं। 
हम तुमको जो दवा देंगे, वह सच्चा दवा होगा। 


दस रुपए! - इस समय पंडितजी को दस रुपए दस लाख जान 
पड़े। इतने रुपए वह एक दिन में भंग-बूटी में उड़ा दिया करते 
थे, पर इस समय तो घेले-घेले को मुहताज थे। किसी से उधार 
मिलने की आशा कहाँ। हाँ, संभव हे, भिक्षा माँगने से कुछ मिल 
जाए, लेकिन इतनी जल्द दस रुपए किसी भी उपाय से न मिल 
सकते थे। आधे घंटे तक वह इसी उद्चेड़बुन में खड़े रहे। भिक्षा 
के सिवा कोई दूसरा उपाय न सूझता था, ओर भिक्षा उन्होंने कभी 
माँगी न थी। वह चन्दे जमा कर चुके थे, एक-एक बार में हजारों 
वसूल कर लेते थे, पर वह दूसरी बात थी। धर्म के रक्षक, जाति 
के सेवक ओर दलितों के उद्धारक बनकर चंदा लेने में एक 
गोरव था, चंदा लेकर वह देने वालों पर अहसान करते थे, पर यहाँ 
तो भिखारियों की तरह हाथ फैलाना, गिड़गिड़ाना ओर फटकारें 
सहनी पड़ेगी। कोई कहेगा -- इतने मोटे-ताजे तो हो, मेहनत क्‍यों 
नहीं करते, तुम्हें भीख माँगते शर्म नहीं आती? कोई कहेगा -- 


घास खोद लाओ, में तुम्हें अच्छी मजदूरी दूगा। किसी को उनके 
ब्राह्मण होने का विश्वास न आएगा। अगर यहाँ उनका रेशमी 
अचकन ओर रेशमी साफा होता, केसरिया रंग वाला दुपट्टा ही मिल 
जाता तो वह कोई स्वाँग भर लेते। ज्योतिषी बनकर वह किसी 
धनी सेठ को फाँस सकते थे, ओर इस फन में वह उस्ताद भी थे, 
पर यहाँ यह सामान कहाँ -- कपड़े-लत्ते तो सब कुछ लुट चुके 
थे। विपत्ति में कदाचित बुद्धि भी भ्रष्ट हो जाती है। अगर वह 
मैदान में खड़े होकर कोई मनोहर व्याख्यान दे देते, तो शायद 
उनके दस-पाँच भक्त पेदा हो जाते, लेकिन इस तरफ उनका ध्यान 
ही न गया। वह सजे हुए पंडाल में, फूलों से सुसज्जित मेज के 
सामने, मंच पर खड़े होकर अपनी वाणी का चमत्कार दिखला 
सकते थे। इस दुरवस्था में कौन उनका व्याख्यान सुनेगा! लोग 
समझेंगे, कोई पागल बक रहा हे। 


मगर दोपहर ढली जा रही थी, अधिक सोच-विचार का अवकाश न 
था। यहीं संध्या हो गई, तो रात को लोटना असंभव हो जाएगा। 
फिर रोगियों की न जाने क्या दशा हो। यह अब इस अनिश्चित 
दशा में खड़े न रह सके, चाहे जितना तिरस्कार हो, कितना ही 
अपमान सहना पड़े, भिक्षा के सिवा ओर कोई उपाय न था। 


वह बाजार में जाकर एक दुकान के सामने खड़े हो गए, पर कुछ 
माँगने की हिम्मत न पड़ी। दुकानदार ने पूछा -- क्‍या लोगे? 


पंडितजी बोले -- चावल का क्‍या भाव हे? 

मगर दूसरी दुकान पर पहुँचकर वह ज्यादा सावधान हो गए। 
सेठजी गद्दी पर बेठे हुए थे। पंडितनी आकर उनके सामने खड़े 
हो गए ओर गीता का एक श्लोक पढ़ सुनाया। उनका शुद्ध 
उच्चारण ओर मधुर वाणी सुनकर सेठजी चकित हो गए, पूछा - 
कहाँ स्थान हे? 

पंडितजी -- काशी से आ रहा हूँ। 

यह कहकर पंडितजी ने सेठ जी को धर्म के दसों लक्षण बतलाए 
ओर श्लोक की ऐसी अच्छी व्याख्या की कि वह मुग्ध हो गए, 
फिर बोले -- महाराज, आज चलकर मेरे स्थान को पवित्र 
कीजिए। 

कोई स्वार्थी आदमी होता तो इस प्रस्ताव को सहर्ष स्वीकार कर 
लेता, लेकिन पंडितजी को लोटने की पड़ी? 

पंडितजी बोले -- नहीं सेठजी, मुझे अवकाश नहीं हे। 

सेठ -- महाराज, आपको हमारी इतनी खातिरी करनी पड़ेगी। 
पंडितजी जब किसी तरह ठहरने पर राजी न हुए, तो सेठजी ने 
उदास होकर कहा -- फिर हम आपकी क्‍या सेवा करें? कुछ 


आज्ञा दीजिए, आपकी वाणी से तो तृप्ति नहीं हुई। फिर कभी इधर 
आना हो तो अवश्य दर्शन दीजिएगा। 


पंडितजी -- इतनी श्रद्धा हे तो अवश्य आऊँगा। 


यह कहकर पंडितजी फिर उठ खड़े हुए। संकोच ने फिर उनकी 
जबान बंद कर दी। यह आदर-सत्कार इसीलिए तो हे कि में 
अपना स्वार्थ-भाव छिपाये हुए हूँ। कोई इच्छा प्रकट की ओर 
इनकी आँखें बदीं। सूखा जवाब चाहे न मिले, पर श्रद्धा न 
रहेगी। वह नीचे उतर गए ओर सड़क पर एक क्षण के लिए 
खड़े होकर सोचने लगे। अब कहाँ जाऊँ? उधर जाड़े का दिन 
किसी विलासी के धन की भाँति भागा चला जाता था। वह अपने 
ही ऊपर झुँझला रहे थे। जब किसी से माँगूँगा नहीं तो कोई 
क्यों देने लगा? कोई क्‍या मेरे मन का हाल जानता हे? वे दिन 
गए, जब धनी लोग ब्राह्मणों की पूजा किया करते थे। यह आशा 
छोड़ दो कि महाशय आकर तुम्हारे हाथ में रुपए रख देंगे। वह 
धीरे-धीरे आगे बढ़े। 


सहसा सेठ जी ने पीछे से पुकारा -- पंडितजी, जरा ठहरिए। 


पंडितजी ठहर गए। फिर घर चलने का आग्रह करने आता 
होगा। यह तो न हुआ कि एक दस रुपए का नोट लाकर देता, 
मुझे घर ले जाकर न जाने क्‍या करेगा? 


मगर सेठजी ने सचमुच एक गिन्नी निकालकर उनके पेरों पर रख 
दी तो उनकी आँखों में अहसान के आँसू उछल आए। हें! अब भी 
सच्चे धर्मात्मा जीव संसार में हैं, नहीं तो यह पृथ्वी रसातल को न 
चली जाती? अगर इस वक्त उन्हें सेठजी के कल्याण के लिए 
अपनी देह का सेर-आध सेर रक्त भी देना पड़ता तो भी शोक से 
दे देते। गदगद-कंठ से बोले -- इसका तो कुछ काम न था, 
सेठजी! में भिक्षुक नहीं हूँ, आपका सेवक हूँ। 


सेठजी श्रद्धा-विनयपूर्ण शब्दों में बोले -- भगवान इसे स्वीकार 
कीजिए, यह दान नहीं, भेंट है। में भी आदमी पहचानता हूँ। 

बहुतेरे साधु-संत, योगी-यती देश और धर्म के सेवक आते रहते हें, 
पर न जाने क्‍यों किसी के प्रति मन में श्रद्धा नहीं उत्पन्न होती? 
उनसे किसी तरह पिंड छुड़ाने की पड़ जाती है। आपका संकोच 
देखकर में समझ गया कि आपका यह पेशा नहीं है। आप विद्वान 
हे, धर्मात्मा है, पर किसी संकट में पड़े हुए है। इस तुच्छ भेंट को 
स्वीकार कीजिए और मुझे आशीर्वाद दीजिए। 


पंडितजी दवाएँ लेकर घर चले तो हर्ष, उल्लास और विजय से 
उनका हृदय उछला पड़ता था। हनुमानजी भी संजीवन-बूटी 
लाकर इतने प्रसन्न न हुए होंगे। ऐसा सच्चा आनंद उन्हें कभी 
प्राप्त न हुआ। उनके हृदय में इतने पवित्र भावों का संचार कभी 
न हुआ था। 

दिन बहुत थोड़ा रह गया था। सूर्यदेव अविरल गति से पश्चिम 
की ओर दोड़ते चले जाते थे। क्‍या उन्हें भी किसी रोगी को दवा 
देनी थी? वह बड़े वेग से दोड़ते हुए पर्वत की ओट में छिप गए? 
पंडितजी और भी फुर्ती से पाँव बढ़ाने लगे, मानो उन्होंने सूर्यदेव 
को पकड़ लेने की ठान ली हे। 


देखते-देखते अँधेरा छा गया। आकाश में दो-एक तारे दिखाई देने 
लगे। अभी दस मील की मंजिल बाकी थी। जिस तरह काली 
घटा को सिर पर मंडराते देखकर गृहिणी दोड़-दोड़कर सुखावन 
समेटने लगती हे, उसी भाँति लीलाधर ने भी दोड़ना शुरू किया। 
उन्हें अकेले पड़ जाने का भय न था, भय था अंघेरे में राह भूल 
जाने का। दाएँ-बाएँ बस्तियाँ छूटती जाती थी। पंडितजी को ये 
गाँव इस समय बहुत ही सुहावने मालूम होते थे। कितने आनंद 
से लोग अलाव के सामने बैठे ताप रहे हे? 


सहसा एक कुत्ता दिखाई दिया। न जाने किधर से आकर वह 
उनके सामने पगडंडी पर चलने लगा। पंडितजी चौंक पड़े, पर 
एक क्षण में उन्होंने कुत्ते को पहचान लिया। वह बूढ़े चोधरी का 
कुत्ता मोती था। वह गाँव छोड़कर आज इधर इतनी दूर केसे आ 
निकला? क्या जानता हें? पंडितजी दवा लेकर आ रहे होंगे, कहीं 
रास्ता भूल जाएँ? कौन जानता हे? पंडितजी ने एक बार मोती 
कहकर पुकारा, तो कुत्ते ने दुम हिलाई, पर रुका नहीं। वह इससे 
अधिक परिचय देकर समय नष्ट न करना चाहता था। पंडितजी 
को ज्ञात हुआ कि ईश्वर मेरे साथ है, वही मेरी रक्षा कर रहे हे? 
अब उन्हें कुशल से घर पहुँचने का विश्वास हो गया। 


दस बजते-बजते पंडितजी घर पहुँच गए। 


रोग घातक न था, पर यश पंडितजी को बदा था। एक सप्ताह के 
बाद तीनों रोगी चंगे हो गए। पंडितजी की कीर्ति दूर-दूर तक 
फेल गई। उन्होंने यम-देवता से घोर संग्राम करके इन आदमियों 
को बचा लिया था। उन्होंने देवताओं पर भी विजय पा ली थी। 
असंभव को संभव कर दिखाया था वह साक्षात्‌ भगवान थे। 
उनके दर्शनों के लिए लोग दूर-दूर से आने लगे, कितु पंडितजी 
को अपनी कीर्ति से इतना आनंद न होता था, जितना रोगियों को 
चलते-फिरते देखकर। 


चोधरी ने कहा -- महाराज, तुम साक्षात भगवान हो। तुम न आते 
तो हम न बचते। 


पंडितजी बोले -- मैंने कुछ नहीं किया, यह सब ईश्वर की दया 
हे। 

चोधरी -- अब हम तुम्हें कभी न जाने देंगे। जाकर अपने बाल- 
बच्चों को भी ले लाओ। 


पंडितजी -- हाँ, में भी सोच रहा हूँ। तुमको छोड़कर अब नहीं जा 
सकता। 


मुल्लाओं ने मैदान खाली पाकर आस-पास के देहातों में खूब जोर 
बाँध रखा था। गाँव के गाँव मुसलमान होते जाते थे। उधर हिंदू- 
सभा ने सन्नाटा खींच लिया था। किसी की हिम्मत न पड़ती थी 
कि इधर आए। लोग दूर बेठे हुए मुसलमानों पर गोला-बारूद 
चला रहे थे। इस हत्या का बदला केसे लिया जाए, यहीं उनके 
सामने सबसे बड़ी समस्या थी। अधिकारियों के पास बार-बार 
प्रार्थना-पत्र भेजे जा रहे थे कि इस मामले की छानबीन की जाए 


ओर बार-बार यही जवाब मिलता था कि हत्यारों का पता नहीं 
चलता। उधर पंडितजी के स्मारक के लिए चंदा भी जमा किया 
जा रहा था। 


मगर इस नई ज्योति ने मुल्लाओं का रंग फीका कर दिया। वहाँ 
एक ऐसे देवता का अवतार हुआ था,जो मुर्दा को जिला देता था। 
जो अपने भक्तों के कल्याण के लिए अपने प्राणों का बलिदान कर 
सकता था। मुल्लाओं के यहाँ सिद्धि कहाँ, यह विभूति कहाँ, यह 
चमत्कार कहाँ? इस ज्वलंत उपकार के सामने जन्नत ओर अखूबत 
(भातृ-भक्ति) की कोरी दलीलें कब ठहर सकती थीं? पंडितजी अब 
वह अपने ब्राह्मणत्व पर घमंड करनेवाले पंडितजी न थे। उन्होंने 
शूद्रों ओर भीलों का आदर करना सीख लिया था। उन्हें छाती से 
लगाते हुए अब पंडितजी को घृणा न होती थी। जब अपने घर में 
सूर्य का प्रकाश हो गया तो उन्हें दूसरों के यहाँ जाने की क्‍या 
जरूरत थी! सनातन-धर्म की विजय हो गई। गाँव-गाँव में मंदिर 
बनने लगे और शाम-सवेरे मंदिरों में शंख ओर घंटे की ध्वनि 
सुनाई देने लगी। लोगों के आचरण आप-ही-आप सुधरने लगे। 
पंडितजी ने किसी को शुद्ध नहीं किया। उन्हें अब शुद्धि का नाम 
लेते शर्म आती थी। में भला इन्हें कया शुद्ध करूँगा, पहले अपने 
को तो शुद्ध कर लूँ। ऐसी निर्मल एवं पवित्र आत्माओं को शुद्धि 
के ढोंग से अपमानित नहीं कर सकता। 


यह मंत्र था, जो उन्होंने उन चांडालों से सीखा था और इसी बल 
से वह अपने धर्म की रक्षा करने में सफल हुए थे। 

पंडितजी अभी जीवित है, पर अब सपरिवार उसी प्रांत में, उन्हीं 
भीलों के साथ रहते हें। 


कामना तर 


राजा इन्द्रनाथ का देहान्त हो जाने के बाद कुँअर राजनाथ तो 
शत्रुओं ने चारों ओर से ऐसा दबाया कि उन्हें अपने प्राण लेकर 
एक पुराने सेवक की शरण जाना पड़ा, जो एक छोटे-से गाँव का 
जागीरदार था। कुँअर स्वभाव से ही शान्ति-प्रिय, रसिक, हँस- 
खेलकर समय काटने वाले, रसिकजनों के साथ किसी वृक्ष के 
नीचे बेठे हुए, काव्य-चर्चा करने में उन्हें जो आनन्द मिलता था, 
वह शिकार या राज-दरबार में नहीं। इस पर्वत-मालाओं से घिरे 
हुए गाँव में आकर उन्हें जिस शान्ति और आनन्द का अनुभव 
हुआ, उसके बदले वह ऐसे-ऐसे कई राज्य-त्याग कर सकते थे। 
यह पर्वत-मालाओं की मनोहर छटा, यह नेत्रर॑ंजक हरियाली, यह 
जल-प्रवाह की मधुर वीणा, यह पक्षियों की मीठी बोलियाँ, यह मृग- 
शावकों की छलाँगें, यह बछड़ों की कुलेलें, यह ग्राम-निवासियों की 
बालोचित सरलता, यह रमणियों की संकोचमय चपलता। ये सभी 
बातें उनके लिए नई थी, पर इन सबों से बढ़कर जो वस्तु उनको 
आकर्षित करती थी, वह जागीरदार की युवती कन्या चन्दा थी। 


चन्दा घर का सारा काम-काज आप ही करती थी। उसको माता 
की खोद में खेलना नसीब न हुआ। पिताजी की सेवा ही में रत 
रहती थी। उसका विवाह इसी साल होने वाला था,कि इसी बीच 
में कुँअरजी ने आकर उसके जीवन में नवीन भावनाओं ओर 
आशाओं को अंकुरित कर दिया। उसने अपने पति का जो चित्र 
मन में खींच रखा था, वही मानो रूप धारण करके उसके सम्मुख 
आ गया। कुँअर की आदर्श रमणी भी चन्दा के रूप में अवतरित 
हो गई, लेकिन कुँअर समझते थे -- मेरे ऐसे भाग्य कहाँ? चन्दा 
भी समझती थी -- कहाँ यह ओर कहाँ में। 


दोपहर का समय था और जेठ का महीना। खपरेल का घर भट्टी 
की भाँति तपने लगा। खस की टट्टियों ओर तहखानों में रहने 
वाले राजकुमार का चित्त गरमी से इतना बेचेन हुआ कि वह 
बाहर निकल आए ओर सामने के बाग में जाकर एक घने वृक्ष 
की छाँव में बेठ गए। सहसा उन्होंने देखा -- चन्दा नदी से जल 
की गागर लिए चली आ रही है। नीचे जलती हुई रेत थी, ऊपर 
जलता हुआ सूर्य। लू से देह झुलसी जाती थी। कदाचित इस 


समय प्यास से तड़पते आदमी को भी नदी तक जाने की हिम्मत 
न पड़ती। चन्दा क्‍यों पानी लेने गई थी? घर में पानी भरा हुआ 
है। फिर इस समय वह क्‍यों पानी लेने निकली? 

कुँअर दोड़कर उसके पास पहुँचे ओर उसके हाथ से गागर छीन 
लेने की चेष्टा करते हुए बोले -- मुझे दे दो ओर भागकर छाँह 
में चली जाओ, इस समय पानी का क्‍या काम था? 

चन्दा ने गागर न छोड़ी। सिर से खिसका आँचल सँभालकर बोली 


-- तुम इस समय केसे आ गए? शायद गरमी के मारे अन्दर न 
रह सके? 


कुँअर -- मुझे दे दो, नहीं तो में छीन लूँगा। 

चन्दा ने मुस्कराकर कहा -- राजकुमारों को गागर लेकर चलना 
शोभा नहीं देता। 

कुँअर ने गागर का मुँह पकड़कर कहा -- इस अपराध का बहुत 
दंड सह चुका हूँ चन्दा, अब तो अपने राजकुमार करने में भी 
लज्जा आती हे। 

चन्दा -- देखो, धूप में खुद हेरान होते हो ओर मुझे भी हेरान 
करते हो, गागर छोड़ दो। सच कहती हूँ, पूजा का जल हे। 

कुँअर -- क्या मेरे ले जाने से पूजा का जल अपवित्र हो जाएगा? 


चन्दा -- अच्छा भाई, नहीं मानते तो तुम्हीं ले चलो। हाँ, नहीं 
तो। 

कुँअर गागर लेकर आगे-आगे चले। चन्दा पीछे हो ली। बगीचे 
में पहुँचे तो चन्दा एक छोटे-से पोधे के पास रुककर बोली -- 
इसी देवता की पूजा करनी है, गागर रख दो। 

कुँअर ने आश्चर्य से पूछा -- यहाँ कौन देवता है चन्दा? मुझे तो 
नहीं नजर आता। 

चन्दा ने पौधे को सींचते हुए कहा -- यही तो मेरा देवता हे। 
पानी पीकर पोधे की मुरझाई हुई पत्तियाँ ही हो गई, मानो उनकी 
आँखें खुल गई हों। 

कुँअर ने कहा -- यह पोधा क्‍या तुमने लगाया हे चन्दा? 

चन्दा ने पोधे को एक सीधी लकड़ी से बाँधते हुए कहा -- हाँ, 
उसी दिन तो, जब तुम यहाँ आए। यहाँ पहले मेरी गुड़ियों का 
घरोंदा था। मेंने गुड़ियों पर छाँह करने के लिए अमोला लगा 
दिया था,फिर मुझे इसकी याद नहीं रही। घर के काम-धन्धों में 
भूल गई। जिस दिन तुम यहाँ आए, मुझे न जाने क्‍यों इस पोधे 
की याद आ गई। मैंने आकर देखा तो वह सूख गया था। मेंने 


तुरन्त पानी लाकर इसे सींचा तो कुछ-कुछ ताजा होने लगा। तब 
से इसे सींचती हूँ। देखो, कितना हरा-भरा हो गया हे। 


यह कहते-कहते उसने सिर उठाकर कुँअर की ओर ताकते हुए 
कहा -- और सब काम भूल जाऊँ, पर इस पोधे को पानी देना 
नहीं भूलती। तुम्हीं इसके प्राण-दाता हो। तुम्हीं ने आकर इसे 
जिला दिया, नहीं तो बेचारा सूख गया होता। यह तुम्हारे 
शुभागमन का स्मृति-चिह्नन है। जरा इसे देखो। मालूम होता हे, 
हँस रहा है। मुझे तो जान पड़ता है कि यह मुझसे बोलता है। 
सच कहती हूँ, कभी यह रोता है, कभी हँसता है, कभी रूठता हे, 
आज तुम्हारा लाया हुआ पानी पाकर फूला नहीं समाता। एक- 
एक पत्ता तुम्हें धन्यवाद दे रहा हे। 


कुँअर को ऐसा जान पड़ा, मानो वह पोधा कोई नन्‍्हा-सा 
क्रीड़ाशील बालक हे। जेसे चुम्बन से प्रसन्न होकर बालक गोद 
में चढ़ने के लिए दोनों हाथ फेला देता है, उसी भाँति यह पोधा भी 
हाथ फैलाए जान पड़ा। उसके एक-एक अणु में चन्दा का प्रेम 
झलक रहा था। 


चन्दा के घर में खेती के सभी औजार थे। कुँअर एक फाबड़ा 
उठा लाए ओर पोधे का एक थाल बनाकर चारों ओर ऊँची मेंड 


उठा दी। फिर खुरपी लेकर अन्दर की मिट्टी को गोड़ दिया। 
पोधा ओर भी लहलहा उठा। 


चन्दा बोली -- कुछ सुनते हो, क्या कह रहा है? 


कुँअर ने मुस्कराकर कहा - हाँ, कहता हे, अम्माँ की गोद में 
बेहूँगा। 


चन्दा -- नहीं, कह रहा है, इतना प्रेम करके फिर भूल न जाना। 


मगर कुँअर को अभी राज-पुत्र होने का दंड भोगना बाकी था। 
शत्रुओं को न जाने केसे उनकी टोह मिल गई। इधर तो 
हितचिंतकों के आग्रह के विवश होकर बूढ़ा कुवेरसिंह चन्दा और 
कुँअर के विवाह की तैयारियाँ कर रहा था, उधर शत्रुओं का एक 
दल सिर पर आ पहुँचा। कुँअर ने उस पोधे के आस-पास फूल- 
पत्ते लगाकर एक फुलवारी-सी बना दी थी। पोधे को सींचना अब 
उनका काम था। प्रातःकाल वह कंधे पर काँवर रखे नदी से 
पानी ला रहे थे कि दस-बारह आदमियों ने उन्हें रास्ते में घेर 
लिया। कुवेरसिंह तलवार लेकर दोड़ा, लेकिन शत्रुओं ने उसे मार 


गिराया। अकेला अस्त्रहीन कुँअर क्‍या करता? कंधे पर काँवर रखे 
हुए कुँअर बोला -- अब क्‍यों मेरे पीछे पड़े हो भाई? मेंने सब- 
कुछ छोड़ दिया। 


सरदार बोला -- हमें आपको पकड़ ले जाने का हुक्म हे। 


'तुम्हारा स्वामी मुझे इस दशा में भी नहीं देख सकता? खेर, अगर 
धर्म समझों तो कुवेरसिंह की तलवार मुझे दे दो। अपनी 
स्वाधीनता के लिए लड़कर प्राण दूँ।' 


इसका उत्तर यही मिला कि सिपाहियों ने कुअर को पकड़कर 
मुश्कें कस दीं ओर उन्हें एक घोड़े पर बिठाकर घोड़े को भगा 
दिया। काँवर वहीं पड़ी रह गई। 


उसी समय चन्दा घर से निकली तो देखा -- काँवर पड़ी हुई है 
ओर कुँअर को लोग घोड़े पर बिठाए ले जा रहे है। चोट खाए 
हुए पक्षी की भाँति वह कई कदम दोड़ी,फिर गिर पड़ी। उसकी 
आँखों में अंधेरा छा गया। 

सहसा उसकी दृष्टि पिता की लाश पर पड़ी। वह घबराकर उठी 
ओर लाश के पास जा पहुँची। कुबेर अभी मरा न था। प्राण 
आँखों में अटके हुए थे। चन्दा को देखते ही क्षीण स्वर में बोला 
-- 'बेटी... कुँअर। ' इसके आगे वह कुछ न कह सका। प्राण 


निकल गए, पर इस शब्द 'कुँअर'ने उसका आशय प्रकट कर 
दिया। 


बीस वर्ष बीत गए। कुँअर केद से न छूट सके। 


यह एक पहाड़ी किला था। जहाँ तक निगाह जाती, पहाड़ियाँ ही 
नजर आतीं। किले में उन्हें कोई कष्ट न था। नोकर-चाकर, 
भोजन-वस्त्र, सेरशिकार किसी बात की कमी न थी। पर उस 
वियोगिनी को कोन शान्त करता, जो नित्य कुँअर के हृदय में 
जला करती थी। जीवन में अब उनके लिए कोई आशा न थी, 
कोई प्रकाश न था। अगर कोई इच्छा थी तो यही कि एक बार 
उस प्रेमतीर्थ की यात्रा कर लें, जहाँ उन्हें वह सब कुछ मिला, जो 
मनुष्य को मि सकता है। हाँ, उनके मन में एकमात्र यही 
अभिलाषा थी कि उन पवित्र स्मृतियों से रंजित भूमि के दर्शन 
करके जीवन का उसी नदी के तट पर अन्त कर दें। वही नदी 
का किनारा, वही वृक्ष का कुंज, वही चन्दा का छोटा-स सुन्दर घर 
उसकी आँखों में फिरा करता ओर वह पोधा जिसे उन दोनों ने 
मिलकर सींचा था, उसमें तो मानो उसके प्राण बसते थे। क्या वह 


दिन भी आएगा, जब वह उस पोधे को हरी-हरी पत्तियों से लदा 
हुआ देखेगा? कौन जाने, वह अब हे भी या सूख गया? कौन अब 
उसको सींचता होगा? चन्दा इतने दिनों अविवाहित थोड़े ही बेठी 
होगी? ऐसा सम्भव भी तो नहीं। उसे अब मेरी याद आ जाती 
हो। हाँ,शायद कभी उसे अपने घर की याद खींच लाती हो तो 
पौधे को देखकर उसे मेरी याद आ जाती हो। मुझ जेसे अभागे 
के लिए इससे अधिक वह ओर कर ही क्‍या सकती है। उस 
भूमि को एक बार देखने के लिए वह अपना जीवन दे सकता था, 
पर यह अभिलाषा न पूरी होती थी। 


आह! एक युग बीत गया, शोक ओर नेराश्य ने उठती जवानी को 
कुचल दिया। न आँखों में ज्योति, न पेरों में शक्ति। जीवन क्‍या 
था, एक दुःखदायी स्वप्न था। उस सघन अन्धकार में उसे कुछ 
न सूझता था। बस, जीवन का आधार एक अभिलाषा थी, एक 
सुखद स्वप्न, जो जीवन में न जाने कब उसने देखा था। एक बार 
फिर वही स्वप्न देखना चाहता था। फिर उसकी अभिलाषाओं का 
अन्त हो जाएगा, उसे कोई इच्छा न रहेगी। सारा अनन्त भविष्य, 
सारी अनन्त चिन्ताएँ इसी के स्वप्न में लीन हो जाती थी। 
उसके रक्षकों को अब उसकी ओर से कोई शंका न थी। उन्हें 
उसे पर दया आती थी। रात को पहरे पर केवल एक आदमी 
रह जाता था, और लोग मीठी नींद सोते थे। कुँअर भाग सकता 


है, इसकी कोई सम्भावना, कोई शंका न थी। यहाँ तक कि एक 
दिन यह सिपाही भी निश्शंक होकर बन्दूक लिए लेट रहा। निद्रा 
किसी हिंसक पशु की भाँति ताक लगाए बेठी थी। लेटते ही टूट 
पड़ी । 


कुँअर ने सिपाही की नाक की आवाज सुनी। उनका हृदय बड़े 
वेग से उछलने लगा। यह अवसर आज कितने दिनों के बाद 
मिला था। वह उठे, मगर पाँव थर-थर काँप रहे थे। बरामदे के 
नीचे उतरने का साहस न हो सका। कहीं इसकी नींद खुल गई 
तो? हिसा उनकी सहायता कर सकती थी। सिपाही की बगल में 
उसकी तलवार पड़ी थी, पर प्रेम का हिंसा से वेर हे। कुँअर ने 
सिपाही को जगा दिया। वह चोंककर उठ बेठा। रहा-सहा संशय 
भी उसके दिल से निकल गया। दूसरी बार जो सोया तो खर्राटे 
लेने लगा। 


कुँअर का पता न था। 


कुँअर इस समय हवा के घोड़े पर सवार, कल्पना की द्रुतगति से 
भागा जा रहा था। उस स्थान को, जहाँ उसने सुख-स्वप्न देखा 
था। 

किले के चारों ओर तलाश हुई, नायक ने सवार दोड़ाये, पर कहीं 
पता न चला। 


पहाड़ी रास्तों का काटना कठिन, उस पर अज्ञातवास की केद, मृत्यु 
के दूत पीछे लगे हुए, जिनसे बचना मुश्किल। कुँअर को कामना- 
तीर्थ में महीनों लग गए। जब यात्रा पूरी हुई, तो कुँअर में एक 
कामना के सिवा ओर कुछ शेष न था। दिन-भर की कठिन यात्रा 
के बाद जब वह उस स्थान पर पहुँचे तो सन्ध्या हो गई थी। 
वहाँ बस्ती का नाम भी न था। दो-चार टूटे हुए झोंपड़े उस बस्ती 
के चिहन-स्वरूप शेष रह गए थे। वह झोंपड़ा, जिसमें कभी प्रेम 
का प्रकाश था, जिसके नीचे उन्होंने जीवन के सुखमय दिन काटे 
थे, जो उनकी कामनाओं का आगार ओर उपासना का मन्दिर था, 
अब उनकी अभिलाषाओं की भाँति भग्न हो गया था। झोंपड़े की 
भग्नावस्था मूक भाषा में अपनी करुण-कथा सुना रही थीं। कुँअर 
उसे देखते ही 'चन्दा-चन्दा' पुकारते हुए दौड़े, उन्होंने उस रज को 
माथे पर मला, मानो किसी देवता की विभूति हो ओर उसकी टूटी 
हुई दीवारों से चिपटकर बड़ी देर तक रोते रहे। हाय रे 
अभिलाषा! वह रोने ही के लिए इतनी दूर से आए थे। रोने की 
अभिलाषा इतने दिनों से उन्हें विकल कर रही थी। पर इस रुदन 


में कितना स्वर्गीय आनन्द था। कया समस्त संसार का सुख इन 
आँसुओं की तुलना कर सकता था? 

तब वह झोंपड़े से निकले। सामने मेदान पर एक वृक्ष हरे-भरे 
नवीन पल्‍लवों को गोद में लिए मानो उसका स्वागत करने खड़ा 
था। यह वह पौधा है, जिसे आज से बीस वर्ष पहले दोनों ने 
आरोपित किया था। कुँअर उन्‍्मत की भाँति दोड़े और जाकर उस 
व॒क्ष से लिपट गए, मानो कोई पिता अपनी मातृहीन पुत्र को छाती 
से लगाए हुए हो। यह उसी प्रेम की निशानी है, उसी अक्षय प्रेम 
की जो इतने दिनों के बाद आज इतना विशाल हो गया है। 
कुँअर का हृदय ऐसा हो उठा, मानो इस वृक्ष को अपने अन्दर 
रख लेगा। जिससे हवा का झोंका भी न लगे। उसके एक-एक 
पल्‍लव पर चन्दा की स्मृति बेठी हुई थी। पक्षियों का इतना रम्य 
संगीत क्‍या कभी उन्होंने सुना था? उनके हाथों में दम न था, सारी 
देह भूख-प्यास और थकान से शिथिल हो रही थी। पर,वह इस 
वृक्ष पर चढ़ गए, इतनी फुर्ती से चढ़े कि बन्दर भी न चढ़ता। 
सबसे ऊँची फुनगी पर बेठकर उन्होंने चारों ओर गर्वपूर्ण दृष्टि 
डाली। यही उनकी कामनाओं का स्वर्ग था। सारा दृश्य 
चन्दामय हो रहा था। दूर की नीली पर्वत-श्रेणियों पर चन्दा बेठी 
गा रही थी। आकाश में तेरने वाली लालिमामयी नोकाओं पर 
चन्दा ही उड़ी जाती थी। सूर्य की श्वेत-पीत प्रकाश की रेखाओं 


पर चन्दा ही बेठी हँस रही थी। कुँअर के मन में आया, पक्षी 
होता तो इन्हीं डालियों पर बेठा हुआ जीवन के दिन पूरे करता। 


जब अँधेरा हो गया तो कुँअर नीचे उतरे ओर उसी वृक्ष के नीचे 
थोड़ी-सी भूमि झाड़कर पत्तियों की शय्या बनाई और लेटे। यही 
उनके जीवन का स्वर्ग-स्वप्न था, आह! वही वेराग्य! अब वह इस 
वृक्ष को छोड़कर कहीं न जाएँगे, दिल्‍ली के तख्त के लिए भी वह 
इस आश्रम को न छोड़ेंगे। 


उसी स्निग्ध, अमल चाँदनी में सहसा एक पक्षी आकर उस वृक्ष 
पर बेठा ओर दर्द से डूबे हुए स्वर में गाने लगा। ऐसा जान पड़ा, 
मानो वह वृक्ष सिर धुन रहा है। वह नीरब रात्रि उस वेदनामय 
संगीत से हिल उठी। कुँअर का हृदय इस तरह ऐंठने लगा, मानो 
वह फट जाएगा। स्वर में करुणा ओर वियोग के तीर-से भरे हुए 
थे। आह पक्षी! तेरा भी जोड़ा अवश्य बिछुड़ गया है। नहीं तो 
तेरे राग में इतनी व्यथा, इतना विषाद, इतना रूदन कहाँ से आता! 
कुँअर के हृदय के टुकड़े हुए जाते थे, एक-एक स्वर तीर की 
भाँति दिल को छेद डालता था। वह बेठे न रह सके। उठकर 


आत्म-विस्मृति की दशा में दोड़े हुए झोंपड़े में गए, वहाँ से फिर 
वृक्ष के नीचे आए। उस पक्षी को केसे पाएँ। कहीं दिखाई नहीं 
देता। 

पक्षी का गाना बन्द हुआ तो कुँअर को नींद आ गई। उन्हें 
स्वप्न में ऐसा जान पड़ा कि वही पक्षी उनके समीप आया। 
कुँअर ने ध्यान से देखा, तो वह पक्षी न था, चन्दा थी, हाँ, प्रत्यक्ष 
चन्दा थी। 

कुँअर ने पूछा -- चन्दा, यह पक्षी यहाँ कहाँ? 

चन्दा ने कहा -- में ही तो वह पक्षी हूँ। 

कुँअर -- तुम पक्षी हो! क्‍या तुम्हीं गा रही थीं? 

चन्दा -- हाँ प्रियतम, में ही गा रही थी। इसी तरह रोते-रोते एक 
युग बीत गया। 

कुँअर -- तुम्हारा घोंसला कहाँ हे? 

चन्दा -- उसी झोंपड़े में, जहाँ तुम्हारी खाट थी। उसी खाट के 
बानों से मेंने अपना घोंसला बनाया हे। 


कुँअर -- और तुम्हारा जोड़ा कहाँ हे? 


चन्दा -- मैं अकेली हूँ। चन्दा को अपने प्रियतम के स्मरण करने 
में, उसके लिए रोने में जो सुख है, वह जोड़े में नहीं, में इसी तरह 
अकेली मरूँगी। 


कुँअर - में क्‍या पक्षी नहीं हो सकता। 


चन्दा चली गई। कुँअर की नींद खुल गई। उषा की लालिमा 
आकाश पर छाई हुई थी ओर वह चिड़िया कुँअर की शय्या के 
समीप एक डाल पर बेठी चहक रही थी। अब उस संगीत में 
करुणा न थी, विलाप न था, उसमें आनन्द था, चापल्य था, सारल्य 
था, वह वियोग का करुण-क्रेदन नहीं, मिलन का मधुर संगीत था। 


कुँअर सोचने लगे -- इस स्वप्न का क्‍या रहस्य हे? 


कुँअर ने शय्या से उठते ही एक झाड़ू बनाई ओर झौोंपड़े को 
साफ करने लगे। उनके जीते जी इसकी यह दशा नहीं रह 
सकती। वह इसकी दीवारें उठाएँगे, इस पर छप्पर डालेंगे, इसे 
लीपेंगे। इसमें उनकी चन्दा की स्मृति वास करती है। झोंपड़े के 
एक कोने में वह काँवर रखी हुई थी,जिस पर पानी ला-लाकर 


वह इस वृक्ष को सींचते थे। उन्होंने काँवर उठा ली ओर पानी 
लाने चले। दो दिन से भोजन न किया था। रात को भूख लगी 
हुई थी,पर इस समय भोजन की बिल्कुल इच्छा न थी। देह में 
एक अदभुत स्फूर्ति का अनुभव होता था। उन्होंने नदी से पानी 
ला-लाकर मिट्टी भिगोना शुरू किया। दोड़े जाते थे ओर दोड़े आते 
थे। इतनी शक्ति उनमें कभी न थी। 


एक ही दिन में इतनी दीवार उठ गई थी,जितनी चार मजदूर भी 
न उठा सकते थे। ओर कितनी सीधी, चिकनी दीवार थी कि 
कारीगर भी देखकर लज्जित हो जाता। प्रेम की शक्ति अपार है। 


सन्ध्या हो गई। चिड़ियों ने बसेरा लिया। वृक्षों ने भी आँखें बन्द 
की, मगर कुँअर को आराम कहाँ? तारों के मलिन प्रकाश में मिट्टी 
के रद्दे रखे जा रहे थे। हाय रे कामना! क्‍या तू उस बेचारे के 
प्राण ही लेकर छोड़ेगी? 


वृक्ष पर पक्षी का मधुर स्वर दिखाई दिया कुँअर के हाथ से घड़ा 
छुट पड़ा। हाथ ओर पेरों में मिट्टी लपेटकर वह वृक्ष के नीचे 
जाकर बेठ गए। उस स्वर में कितना लालित्य था, कितना 
उल्लास, कितनी ज्योति। मानव-संगीत इसके सामने बेसुरा अलाप 
था। उसमें यह जागृति, यह अमृत, यह जीवन कहाँ? संगीत के 
आनन्द में विस्मृति हे, पर वह विस्मृति कितनी स्मृतिमय होती हे, 


अतीत को जीवन ओर प्रकाश से रंजित करके प्रत्यक्ष करने देने 
की शक्ति संगीत के सिवा ओर कहाँ है? कुँअर के हृदय-नेत्रों के 
सामने वह दृश्य खड़ा हुआ जब चन्दा इसी पौधे को नदी से जल 
ला-लाकर सींचती थी। हाय, क्‍या वे दिन फिर आ सकते हे? 


सहसा एक बटोही आकर खड़ा हो गया ओर कुँअर को देखकर 
वही प्रश्न करने लगा, जो साधारणतः दो अपरिचित प्राणियों में 
हुआ करते है -- कोन हो, कहाँ से आते हो, कहाँ जाओगे? पहले 
वह भी इसी गाँव में रहता था, पर जब गाँव उजड़ गया तो समीप 
के एक दूसरे गाँव में जा बसा था। अब भी उसके खेत यहाँ थे। 
रात को जंगली पशुओं से अपने खेतों की रक्षा के करने के लिए 
वह आकर रोता था। 


कुँअर ने पूछा - तुम्हें मालूम है, इस गाँव में एक कुवेरसिंह 
ठाकुर रहते थे? 

किसान ने बड़ी उत्सुकता से कहा - हाँ-हाँ भाई, जानता क्‍यों 
नहीं! बेचारे यहीं तो मारे गए। तुमसे भी क्‍या जान पहचान थी? 


कुँअर -- हाँ, उन दिनों कभी-कभी आया करता था। में भी राजा 
की सेवा में नोकर था। उनके घर में ओर कोन था? 

किसान -- अरे भाई, कुछ न पूछो, बड़ी करुण-कथा है। उनकी 
स्‍त्री तो पहले ही मर चुकी थी। केवल लड़की बच रही थी। 


आह! केसी सुशील, केसी सुघड़ लड़की थी। उसे देखकर आँखों में 
ज्योति आ जाती थी। बिल्कुल स्वर्ग की देवी जान पड़ती थी। 
जब कुवेरसिंह जीता था, तभी कुँअर राजनाथ यहाँ भागकर आए थे 
ओर उसके यहाँ रहे थे। उस लड़की की कुँअर से कहीं बातचीत 
हो गई। जब कुँअर को शत्रुओं ने पकड़ लिया, तो चन्दा घर में 
अकेली रह गई। गाँव वालों ने बहुत चाहा कि उसका विवाह हो 
जाए। उसके लिए वबरों का तोड़ा न था भाई। ऐसा कोन था,जो 
उसे पाकर अपने को धन्य न मानता, पर वह किसी से विवाह 
करने पर राजी न हुई। यह पेड़, जो तुम देख रहे हो, तब छोटा- 
सा पौधा था। इसके आस-पास फूलों की कई ओर क्‍्यारियाँ थीं। 
इन्हीं को गोड़ने, निराने, सीचने में उसका दिन कटता था। बस, 
यही कहती थी कि हमारे कुँअर आते होंगे। 


कुँअर की आँखों से आँसुओं की वर्षा होने लगी। मुसाफिर ने जरा 
दम लेकर कहा -- दिन-दिन घुलती जाती थी। तुम्हें विश्वास न 
आएगा भाई, उसने दस साल इसी तरह काट दिए। इतनी दुर्बल 
हो गई थी कि पहचानी न जाती थी, पर अब भी उसे कुँअर साहब 
के आने की आशा बनी हुई थी। आखिर एक दिन इस वृक्ष के 
नीचे उसकी लाश मिली। ऐसा प्रेम कोन करेगा भाई। कुँअर न 
जाने मरे कि जिए, कभी उन्हें इस विरहिणी कि याद आ भी जाती 
है कि नहीं, पर इसने तो प्रेम को ऐसा निभाया जैसा चाहिए। 


कुँअर को ऐसा जान पड़ा, मानो हृदय फटा जा रहा है। वह 
कलेजा थामकर बेठ गए। 


मुसाफिर के हाथ में एक सुलगता हुआ उपला था। उसने चिलम 
भरी ओर दो-चार दम लगाकर बोला -- उसके मरने के बाद यह 
घर गिर गया। गाँव पहले ही उजाड़ था। अब तो ओर भी 
सुनसान हो गया। दो-चार आदमी यहाँ आ बेठते थे। अब तो 
चिड़िया का पूत भी यहाँ नहीं आता। 


'उसके मरने के कई महीने के बाद यही चिड़िया इस पेड़ पर 
बोलती हुई सुनाई दी। तब से बराबर इसे यहाँ बोलते सुनता हूँ। 
रात को सभी चिड़िया सो जाती है, पर यह रात-भर बोलती रहती 
है। इसका जोड़ा कभी नहीं दिखाई दिया। बस, फुट्रेल है। दिन- 
भर उसी झोंपड़े में पड़ी रहती है। रात को इस पेड़ पर आकर 
बेठती है, मगर इस समय इसके गाने में कुछ ओर ही बात हे, 
नहीं तो सुनकर रोना आता है। ऐसा जान पड़ता है, मानो कोई 
कलेजे को मसोस रहा है। में तो कभी-कभी पड़े-पड़े रो दिया 
करता हूँ। सब लोग कहते है कि यह वहीं चन्दा है। अब भी 
कुँअर के वियोग में विलाप कर रही है। मुझे भी ऐसा जान 
पड़ता है। आज न जाने क्‍यों मग्न हे?' 


किसान तम्बाकू पीकर सो गया। कुँअर कुछ देर तक खोये हुए 
से खड़े रहे। फिर धीरे से बोले -- चन्दा, क्या तुम सचमुच तुम्हीं 
हो, मेरे पास क्‍यों नहीं आती? 


एक क्षण में चिड़िया आकर उनके हाथ पर बेठ गई। चन्द्रमा के 
प्रकाश में कुँअर ने चिड़िया को देखा। ऐसा जान पड़ा, मानो 
उसकी आँखें खुल गई हो, मानो आँखों के सामने कोई आवरण 
हट गया हो। पक्षी के रूप में भी चन्दा की मुखाकृति अंकित 
थी। 


दूसरे दिन किसान सोकर उठा तो कुँअर की लाश पड़ी हुई थी। 


कुँअर अब नहीं हैं, किन्तु उनके झोंपड़े की दीवारें बन गई हे, 
ऊपर फूस का नया छप्पर पड़ गया है ओर झोंपड़े के द्वार पर 
फूलों की कई क्‍्यारियाँ लगी है। गाँव के किसान इससे अधिक 
ओर क्‍या कर सकते थे? 

उस झोंपड़े में अब पक्षियों के एक जोड़े ने अपना घोंसला बनाया 
है। दोनों साथ-साथ दाने-चारे की खोज में जाते हे, साथ-साथ आते 


है, रात को दोनों उसी व॒क्ष की डाल पर बैठे दिखाई देते हे। 
उनका सुरम्य संगीत रात की नीरवता में दूर तक सुनाई देता हे। 
वन के जीव-जन्तु वह स्वर्गीय गान सुनकर मुग्ध हो जाते हे। 
यह पक्षियों का जोड़ा कुँअर और चन्दा को जोड़ा हे, इसमें किसी 
को सन्देह नहीं है। 

एक बार एक व्याध ने इन पक्षियों को फँसाना चाहा, पर गाँव 
वालों ने उसे मारकर भगा दिया। 


सती 


दो शताब्दी से अधिक बीत गए हे, पर चिन्तादेवी का नाम चला 
आता है। बुंदेलखंड के एक बीहड़ स्थान में आज भी मंगलवार 
को सहसौरों स्त्री-पुरुष चिन्तादेवी की पूजा करने आते है। उस 
दिन यह निर्जन स्थान सुहाने गीतों में गूँज उठता है, टीले ओर 
टोकरे रमणियों के रंग-बिरंगे वस्त्रों से सुशोभित हो जाते है। देवी 
का मन्दिर एक बहुत ऊँचे टीले पर बना हुआ है। उसके कलश 
पर लहराती हुई लाल पताका बहुत दूर से दिखाई देती है। 
मन्दिर इतना छोटा है कि उसमें मुश्किल से एक साथ दो आदमी 
समा सकते है। भीतर कोई प्रतिमा नहीं है, केवल एक छोटी-सी 
वेदी बनी हुई है। नीचे से मन्दिर तक पत्थर का जीना है। भीड़- 
भाड़ से धक्का खाकर कोई नीचे न गिर पड़े, इसलिए जीने की 
दीवार दोनों तरफ से बनी हुई है। यहीं चिन्तादेवी सती हुई थी, 
पर लोकरीति के अनुसार वह अपने मृत-पति के साथ चिता पर 
नहीं बेठी थी। उसका पति हाथ जोड़े सामने खड़ा था,पर वह 
उसकी ओर आँख उठाकर भी न देखती थी। वह पति-शरीर के 


साथ नहीं, उसकी आत्मा के साथ सती हुई। उस चिता पर पति 
का शरीर न थीं, उसकी मर्यादा भस्सीभूत हो रही थी। 


यमुना तट पर कालपी एक छोटा-सा नगर है। चिन्ता उसी नगर 
के एक वीर बुंदेल की कन्या थी। उसकी माता उसकी 
बाल्यावस्था में ही परलोक सिधार गई थी। उसके पालन-पोषण 
का भार पिता पर पड़ा। संग्राम का समय था, योद्धाओं को कमर 
खोलने की भी फुर्सत न मिलती थी, वे घोड़े की पीठ पर भोजन 
करते ओर उसी पर बेठे-बेठे झपकियाँ ले लेते थे। चिन्ता का 
बाल्यकाल पिता के साथ समरभूमि में कटा। बाप उसे किसी 
खोह में या वृक्ष की आड़ में छिपाकर मेदान में चला जाता। 
चिन्ता निश्शंक भाव से बेठी हुई मिट्टी के किले बनाती और 
बिगाड़ती। उसके घरोंदे थे, उसकी गुड़िया ओढ़नी न ओढ़ती थीं। 
वह सिपाहियों के गुड़े बनाती और उन्हें रण-क्षेत्र में खड़ा करती 
थी। कभी-कभी उसका पिता सन्ध्या समय भी न लोटता, पर 
चिन्ता को भय छू तक न गया था। निर्जन स्थान पर भूखी-प्यासी 
रात-रात-भर बेठी रह जाती। उसने नेवले और सियार की 


कहानियाँ कभी न सुनी थी। वीरों के आत्मोत्सर्ग की कहानियाँ, 
ओर वह भी योढ्धाओं के मुँह से सुन-सुनकर वह आदर्शवादिनी बन 
गई थी। 


एक बार तीन दिन तक चिन्ता को अपने पिता की खबर न 
मिली। वह एक पहाड़ी की खोह में बेठी मन-ही-मन एक ऐसा 
किला बना रही थी, जिसे शत्रु न जान सके। दिन भर वह उसी 
किले का नक्शा सोचती ओर रात को उसी किले का स्वप्न 
देखती। तीसरे दिन सन्ध्या समय उसके पिता के साथियों ने 
आकर उसके सामने रोना शुरू किया। चिन्ता ने विस्मित होकर 
पूछा -- दादाजी कहाँ है? तुम लोग क्यो? 


किसी ने इसका उत्तर न दिया। वे जोर से धाड़े मार-मारकर रोने 
लगे। चिन्ता समझ गई कि उसके पिता ने वीरगति पाई। उस 
तेरह वर्ष की बालिका की आँखों से आँसू की एक बूँद भी न 
गिरी, मुख जरा भी मलिन न हुआ, एक आह भी न निकली। 
हँसकर बोली -- वीरगति पाई तो तुम लोग रोते क्‍यों हो? योद्धाओं 
के लिए इससे बढ़कर ओर कोन मृत्यु हो सकती है? इससे 
बढ़कर उनकी वीरता का ओर कया पुरस्कार मिल सकता है? यह 
रोने का नहीं, आनन्द मनाने का अवसर हे। 


एक सिपाही ने चिंतित स्वर में कहा -- हमें तुम्हारी चिन्ता हे। 
तुम अब कहाँ रहोगी? 


चिन्तादेवी ने गम्भीरता से कहा -- इसकी तुम कुछ चिन्ता न 
करो दादा। में अपने बाप की बेटी हूँ। जो कुछ उन्होंने किया, 
वही में भी करूँगी। अपनी मातृभूमि को शत्रुओं के पंजे से छुटाने 
में उन्होंने प्राण दे दिए। मेरे सामने भी वही आदर्श हे। जाकर 
अपने आदमियों को सम्भालिए। मेरे लिए एक घोड़ा और हथियारों 
का प्रबन्ध कर दीजिए। ईश्वर ने चाहा तो आप लोग मुझे किसी 
से पीछे न पाएँगे, लेकिन यदि मुझे हटते देखना तो तलवार से 
एक हाथ से इस जीवन का अन्त कर देना। यही मेरी आपसे 
विनय है। जाइए अब विलम्ब न कीजिए। 

सिपाहियों को चिन्ता के ये वीर-बचन सुनकर कुछ भी आश्चर्य 


नहीं हुआ। हाँ, उन्हें यह सन्देह अवश्य हुआ कि क्‍या कोमल 
बालिका अपने संकल्प पर दृढ़ रह सकेगी? 


पाँच वर्ष बीत गए। समस्त प्रान्त में चिन्‍्तादेवी की धाक बेठ 
गई। शत्रुओं के कद उखड़ गए। वह विजय की सजीब मूर्ति 


थी, उसे तीरों ओर गोलियों के सामने निश्शंक खड़े देखकर 
सिपाहियों को उत्तेजना मिलती रहती थी। उसके सामने वे केसे 
कदम पीछे हटाते? कोमलांगी युवती आगे बढ़े तो कोन पुरुष पीछे 
हटेगा! सुन्दरियों के सम्मुख योद्धाओं की वीरता अजेय हो जाती 
है। रमणी के वचन-बाण योद्धाओं के लिए आत्म-समर्पण के गुप्त 
सन्देश है। उसकी एक चितवन कायरों में भी पुरुषत्व प्रवाहित 
कर देती है। चिन्ता की छवि-कीर्ति ने मनचले सूरमाओं को चारों 
ओर से खींच-खींचकर उसकी सेना को सजा दिया, जान पर खेलने 
वाले भौरे चारों ओर से आ-आकर इस फूल पर मंडराने लगे। 


इन्हीं योद्धाओं में रत्नसिंह नाम का एक युवक राजपूत भी था। 


यों तो चिन्ता के सेनिकों में भी सभी तलवार के धनी थे, बात पर 
जान देने वाले, उसके इशारे पर आग में कूदने वाले, उसकी आशा 
पाकर एक बार आकाश के तारे तोड़ लाने को भी चल पड़ते, 
किन्तु रत्नसिंह सबसे बढ़ा हुआ था। चिन्ता भी हृदय में उससे 
प्रेम करती थी। रत्नसिंह अन्य वीरों की भाँति अक्खड़, मुँहफट या 
घमंडी न था। ओर लोग अपनी-अपनी कीर्ति को बढ़ा-बढ़ाकर 
बयान करते, आत्म-प्रशंसा करते हुए उनकी जबान न रूकती थी। 
वे जो कुछ करते, चिन्ता को दिखाने के लिए। उनका ध्येय 
अपना कर्तव्य न था, चिन्ता थी। रत्नसिंह जो कुछ करता, शान्त 
भाव से। अपनी प्रशंसा करना तो दूर, वह चाहे तो कोई शेर ही 


क्यों न मार आए, उसकी चर्चा तक न करता। उसकी 
विनयशीलता ओर नम्रता, संकोच की सीमा से भिड़ गई थी। ओरों 
के प्रेम में विलास था, पर रत्नसिंह के प्रेम में त्याग ओर तप। 
ओर लोग मीठी नींद सोते थे, पर रत्नसिंह तारे गिन-गिनकर रात 
काटता था ओर सब अपने दिल में समझते थे कि चिन्ता मेरी 
होगी। केवल रत्नसिंह निराश था, ओर इसलिए उसे किसी से न 
द्वेष था,न राग। ओरों को चिन्ता के सामने चहकते देखकर उसे 
उसकी वाकपटुता पर आश्चर्य होता, प्रतिक्षण उसका 
निराशान्धकार ओर भी घना हो जाता था। कभी-कभी वह अपने 
बोदेपन पर झुँझला उठता। क्‍यों ईश्वर ने उसे उन गुणों से 
वंचित रहा, जो रमणियों के चित्त को मोहित करते है? उसे कोन 
पूछेगा? उसकी मनोदशा कोन जानता हे? पर वह मन में 
झुँशझलाकर रह जाता था। दिखावे की उसकी सामर्थ्य ही न थी। 


आधी से अधिक रात बीत गई थी। चिन्ता अपने खेमे में विश्राम 
कर रही थी। सेनिकगण भी कड़ी मंजिल मारने के बाद कुछ 
खा-पीकर गाफिल पड़े हुए थे। आगे एक घना जंगल था। जंगल 
के उस पार शत्रुओं का एक दल डेरा डाले पड़ा था। चिन्ता 
उसके आने की खबर पाकर भागी-भागी चली रही थी। उसने 
प्रातःकाल शत्रुओं पर धावा करने का निश्चय कर लिया था। 

उसे विश्वास था कि शत्रुओं को मेरे आने की खबर न होगी, 


किन्तु यह उसका भ्रम था। उसी की सेना का एक आदमी 
शत्रुओं से मिला हुआ था। यहाँ की खबरें वहाँ नित्य पहुँचती 
रहती थी। उन्होंने चिन्ता से निश्चिन्त होने के एक षड्यन्त्र रच 
रखा था। उसी गुप्त हत्या के लिए तीन साहसी सिपाहियों को 
नियुक्त कर दिया था। वे तीनों हिस्न पशुओं की भाँति दबे पाँव 
जंगल को पार करके आए ओर वृक्षों की आड़ में खड़े होकर 
सोचने लगे कि चिन्ता का खेमा कोन-सा हे? सारी सेना बे-खबर 
सो रही थी, इससे उन्हें अपने कार्य की सिद्धि में लेशमात्र सन्देह 
न था। वे वृक्षों की आड़ से निकले ओर जमीन पर मगर की 
तरह रेंगते हुए चिन्ता के खेमे की ओर चले। 


सारी सेना बेखबर सो रही थी, पहरे के सिपाही थककर चूर हो 
जाने के कारण निद्रा में मगन हो गए थे। केवल एक प्राणी खेमे 
के पीछे मारे ठंड के सिकुड़ा हुआ बेठा था। यही रत्नसिंह था। 
आज उसने यह कोई नयी बात न की थी। पड़ावों में उसकी रातें 
इसी भाँति चिन्ता के खेमे के पीछे बेठे-बेठे कटती थीं। घातकों 
की आहट पाकर उसने तलवार निकाल ली ओर चोॉंककर उठ 
खड़ा हुआ। देखा -- तीन आदमी झुके हुए चले आ रहे है। अब 
क्या करें? अगर शोर मचाता है तो सेना में खलबली पड़ जाए, 
ओर अंधेरे में लोग एक-दूसरे पर वार करके आपस में ही कट 
मरें। इधर अकेले तीन जवानों से भिड़ने में प्राणों का भय था। 


अधिक सोचने का मोका न था। उसमें योद्धाओं की अविलम्ब 
निश्चय कर लेने की शक्ति थी, तुरन्त तलवार खींच ली ओर उन 
तीनों पर टूट पड़ा। कई मिनटों तक तलवारें छुपाछप चलती 
रहीं। फिर सन्नाटा छा गया। उधर वे तीनों आहत होकर गिर 
पड़े, इधर यह भी जख्मों से चूर होकर अचेत हो गया। 


प्रातःकाल चिन्ता उठी, तो चारों जवानों को भूमि पर पड़े पाया। 
उसका कलेजा धक से हो गया। समीप जाकर देखा -- तीनों 
आक्रमणकारियों के प्राण निकल चुके थे, पर रत्नसिंह की साँस 
चल रही थी। सारी घटना समझ में आ गई। नारीत्व ने वीरत्व 
पर विजय पाई। जिन आँखों से पिता की मृत्यु पर आँसू की एक 
बूँद भी न गिरी थी, उन्हीं आँखों से आँसुओं की झड़ी लग गई। 
उसने रत्नसिंह का सिर अपनी जाँघ पर रख लिया ओर हृदयांगण 
में रचे हुए स्वयंवर में उसके गले में जयमाल डाल दी। 


महीने-भर न रत्नसिंह की आँखें खुली ओर न चिन्ता की आँखें 
बन्द हुईं। चिन्ता उसके पास से एक क्षण के लिए भी न जाती। 
न अपने इलाके की परवाह थी,न शत्रुओं के बढ़ते चले आने की 


फिक्र। रत्नसिंह की आँखें खुली। देखा -- चारपाई पड़ी हुई हे, 
ओर चिन्ता सामने पंखा लिए खड़ी है। क्षीण स्वर में बोला -- 
चिन्ता, पंखा मुझे दे दो, तुम्हें कष्ट हो रहा है। 


चिन्ता का हृदय इस समय स्वर्ग के अखंड, अपार सुख का अनुभव 
कर रहा था। एक महीना पहले जिस जीर्ण शरीर के सिरहाने 
बेठी हुई वह नेराश्य से रोया करती थी, उसे आज बोलते देखकर 
आहलाद का पारावार न था। उसने स्नेह-मधुर स्वर में कहा -- 
प्राणनाथ, यदि यह कष्ट है तो सुख क्‍या हे, में नहीं जानती। 


प्राणनाथ -- इस सम्बोधन में विलक्षण मंत्र की-सी शक्ति थी। र 
नसिंह की आँखें चमक उठीं। जीर्ण मुद्रा प्रदीपत हो गई, नसों में 
एक नए जीवन का संचार हो उठा, ओर वह जीवन कितना 
स्फूर्तिमय था, उसमें कितना माधुर्य, कितना उल्लास ओर कितनी 
करुणा थी! रत्नसिंह के अंग-अंग फड़कने लगे। उसे अपनी 
भुजाओं में अलोकिक पराक्रम का अनुभव होने लगा। ऐसा जान 
पड़ा, मानो वह सारे संसार को सर कर सकता है, उड़कर आकाश 
पर पहुँच सकता हे, पर्वतों को चीर सकता है। एक क्षण के लिए 
उसे ऐसी तृप्ति हुई, मानो उसकी सारी अभिलाषाएँ पूरी हो गई हे, 
ओर वह उसे किसी से कुछ नहीं चाहता, शायद शिव को सामने 
खड़े देखकर भी वह मुँह फेर लेगा, कोई वरदान न माँगेगा। उसे 
अब किसी ऋडद्धि की, किसी पदार्थ की इच्छा न थी। उसे गर्व हो 


रहा था, मानो उससे अधिक सुखी, उससे अधिक भाग्यशाली पुरुष 
संसार में ओर कोई न होगा। 


रत्नसिंह ने उठने की चेष्टा करते हुए कहा -- बिना तप के 
सिद्धि नहीं मिलती। 


चिन्ता अभी अपना वाक्य पूरा भी न कर पाई थी कि उसी प्रसंग 
में बोली -- हाँ, आपको मेरे कारण अलबत्ता दुस्सह यातना भोगनी 
पड़ी। 


चिन्ता ने रत्नसिंह को कोमल हाथों से लिटाते हुए कहा -- इस 
सिद्धि के लिए तुमने तपस्या नहीं की थी। झूठ क्‍यों बोलते हो? 
तुम केवल एक अबला की रक्षा कर रहे थे। यदि मेरी जगह 
कोई दूसरी स्त्री होती तो भी तुम इतने ही प्राणपण से उसकी 
रक्षा करते। मुझे इसका विश्वास है। में तुमसे सत्य कहती हूँ 
मैंने आजीवन ब्रह्मचारिणी रहने का प्रण लिया था, लेकिन तुम्हारे 
आत्मोत्सर्ग ने मेरे प्रण को तोड़ डाला। मेरा पालन योद्धाओं की 
गोद में हुआ हे, मेरा हृदय उसी पुरुष सिंह के चरणों पर अर्पण हो 
सकता हे, जो प्राणों की बाजी खेल सकता हो। रसिकों का हास- 
विलास, गुंडों के रूप-रंग ओर फेकेतों से दाव-घात का मेरी दृष्टि 
में रत्तीभर भी मूल्य नहीं। उसकी नट-विद्या को में केवल तमाशे 


की तरह देखती हूँ। तुम्हारे हृदय में मैंने सच्चा उत्सर्ग पाया और 
तुम्हारी दासी हो गई। आज से नहीं, बहुत दिनों से। 


प्रणय की पहली रात थी। चारों ओर सन्नाटा था। केवल दोनों 
प्रेमियों के हृदयों में अभिलाषाएँ लहरा रही थीं। चारों ओर 
अनुरागमयी चाँदनी छिटकी हुई थी, ओर उसकी हास्यमयी छटा में 
वर-वधू प्रेमालाप कर रहे थे। 

सहसा खबर आई कि शत्रुओं की एक सेना किले की ओर बढ़ी 
चली आती है। चिन्ता चोंक पड़ी, रत्नसिंह खड़ा हो गया और 
खूँटी से लटकती हुई तलवार उतार ली। 

चिन्ता ने उसकी ओर कातर-स्नेह की दृष्टि से देखकर कहा -- 
कुछ आदमियों को उधर भेज दो। तुम्हारे जाने की क्या जरूरत 
है? 

रत्नसिंह ने बन्दूक कन्धे पर रखते हुए कहा -- मुझे भय हे कि 
अबकी वे लोग बड़ी संख्या में आ रहे हे। 


चिन्ता - तो में भी चलूँगी। 


'नहीं, मुझ आशा हे, वे लोग ठहर न सकेंगे। में एक ही धावे में 
उनके कदम उखाड़ दूँगा। यह ईश्वर की इच्छा हे कि हमारी 
प्रणय-राति विजय-रात्रि हो।' 


'न-जाने क्‍यों मन कातर हो रहा है। जाने देने को जी नहीं 
चाहता। ' 


रत्नसिंह ने इस सरल, अनुरक्त आग्रह से विह्वल होकर चिन्ता को 
गले लगा लिया और बोले - मैं सवेरे तक लोट आऊँगा, प्रिये। 


चिन्ता पति के गले में हाथ डालकर आँखों में आँसू भरे हुए बोली 
-- मुझे भय हे, तुम दिनों में लोटोगे। मेरा मन तुम्हारे साथ 
रहेगा। जाओ, पर रोज खबर भेजते रहना। तुम्हारे पेरों पड़ती हूँ 
अवसर का विचार करके धावा करना। तुम्हारी आदत हे कि शत्रु 
को देखते ही आकुल हो जाते हो ओर जान पर खेलकर टूट 
पड़ते हो। तुमसे मेरा यही अनुरोध हे कि अवसर देखकर काम 
करना। जाओ जिस तरह पीठ दिखाते हो, उसी तरह मुँह 
दिखाओ। 


चिन्ता का हृदय कातर हो रहा था। वहाँ पहले केवल विजय- 
लालसा का आधिपत्य था, अब भोग-विलास की प्रधानता थी। वही 
वीर बाला, जो सिंहनी की तरह गरजकर शत्रुओं के कलेजे को 
कँपा देती थी, आज इतनी दुर्बल हो रही थी कि जब रत्नसिंह 


घोड़े पर सवार हुआ तो आप उसकी कुशल-कामना से मन-ही-मन 
देवी की मनौतियाँ कर रही थी। जब तक वह वृक्षों की ओट में 
छिप न गया, वह खड़ी देखती रही, फिर वह किले के सबसे ऊँचे 
बुर्ज पर चढ़ गई, ओर घंटों उसी तरफ ताकती रही। वहाँ शून्य 
था, पहाड़ियों ने कभी का रत्नसिंह को अपनी ओट में छिपा लिया 
था, पर चिन्ता को ऐसा जान पड़ा था कि वह सामने चले जा रहे 
है। जब ऊषा की लोहित छवि व॒क्षों की आड़ से झाँकने लगी तो 
उसकी मोह विस्मृति टूट गई, मालूम हुआ, चारों तरफ शून्य हे। 
वह रोती हुई बुर्ज से उतरी ओर शब्या पर मुँह ढाँपकर रोने 
लगी। 
रत्नसिंह के साथ मुश्किल से सो आदमी थे, किन्तु सभी मंजे हुए, 
अवसर ओर संख्या को तुच्छ समझने वाले, अपनी जान के 
दुश्मन। वीरोललास से भरे हुए, एक वीर-रस-पूर्ण पद गाते हुए, 
घोड़ों को बढ़ाए चले जाते थे -- 

बाँकी तेरी पाग सिपाही, इसकी रखना लाज। 

तेग-तेवर कुछ काम न आए, बख्तर-ढाल व्यर्थ हो जावे। 

रखियो मन में लाग सिपाही, बाँकी तेरी पाग। 

इसकी रखना लाज सिपाही, इसकी रखना लाज॥ 


पहाड़ियाँ इन वीर-स्वरों से गूँज रही थीं। घोड़ों की टाप ताल दे 
रही थी। यहाँ तक कि रात बीत गई, सूर्य ने लाल आँखें खोल दी 
ओर इन वीरों पर अपनी स्वर्ण-छटा की वर्षा करने लगा। 


वही रक्तमय प्रकाश में शत्रुओं की सेना एक पहाड़ी पर पड़ाव 
डाले हुए नजर आई। 


रत्नसिंह सिर झुकाए, वियोग-व्यथित हृदय को दबाए, मन्द गति से 
पीछे-पीछे चला जाता था। कदम आगे बढ़ता था, पर मन पीछे 
हटता। आज जीवन में पहली बार दुश्चिन्ताओं ने उसे आशंकित 
कर रखा था। कोन जानता हे, लड़ाई का अन्त क्‍या होगा? जिस 
स्वर्ग-सुख को छोड़कर वह आया था, उसकी स्मृतियाँ रह-रहकर 
उसके हृदय को मसोस रही थीं, चिन्ता की सजल आँखें याद आती 
थीं ओर जी चाहता था, घोड़े की रास पीछे मोड़ दें। प्रतिक्षण 
रणोत्साह क्षीण होता जाता था। 


सहसा एक सरदार ने समीप आकर कहा - भैया, यह देखो, ऊँची 
पहाड़ी पर शत्रु डेरा डाले पड़े हे। तुम्हारी कया राय हे? हमारी तो 
यह इच्छा है कि तुरन्त उन पर धावा कर दें। गाफिल पड़े हुए 
है, भाग खड़े होंगे। देर करने से वे भी सम्भल जाएँगे और तब 
मामला ओर नाजुक हो जाएगा। एक हजार से कम न होंगे। 


रत्नसिंह ने चिंतित नेत्रों से शत्रुदल की ओर देखकर कहा -- हाँ, 
मालूम तो होता हे। 

सिपाही -- तो धावा कर दिया जाए न? 

रत्नसिंह -- जैसी तुम्हारी इच्छा, संख्या अधिक है, यह सोच लो। 
सिपाही -- इसकी परवाह नहीं। हम इससे बड़ी सेनाओं को 
परास्त कर चुके है। 

रत्नसिंह -- यह सच हे, पर आग में कूदना ठीक नहीं। 

सिपाही -- भेया, तुम कहते क्‍या हो? सिपाही का तो जीवन ही 
आग में कूदने के लिए है। तुम्हारे हुक्म की देर है, फिर हमारा 
जीवट देखना। 

रत्नसिंह -- अभी हम लोग बहुत थके हुए है। जरा विश्राम कर 
लेना अच्छा हे। 

सिपाही -- नहीं भेया, उन सबको हमारी आहट मिल गई तो गजब 
हो जाएगा। 

रत्नसिंह -- तो फिर धावा ही कर दो। 

एक क्षण में योद्धाओं ने घोड़ों की बागें उठा ली, और अस्त्र 
सम्भाले हुए शत्रु सेना पर लपके, किन्तु पहाड़ियों पर पहुँचते ही 
इन लोगों ने उसके विषय में जो अनुमान किया था, वह मिथ्या 


था। वह सजग ही न थे, स्वयं किले पर धावा करने की तेयारियाँ 
भी कर रहे थे। इन लोगों ने जब उन्हें सामने आते देखा तो 
समझ गए कि भूल हुई, लेकिन अब सामना करने के सिवा चारा 
ही क्‍या था। फिर भी वे निराश न थे। रत्नसिंह जेसे कुशल 
योद्धा के साथ उन्हें कोई शंका न थी। वह इससे भी कठिन 
अवसरों पर अपने रण-कोशल से विजय-लाभ कर चुका था। क्‍या 
आज वह अपना जोहर न दिखाएगा? सारी आँखें रत्नसिंह को खोज 
रही थीं,पर उसका वहाँ कहीं पता न था। कहाँ चला गया? यह 
कोई न जानता था। 


पर वह कहीं नहीं जा सकता। अपने साथियों को इस कठिन 
अवस्था में छोड़कर वह कहीं नहीं जा सकता, सम्भव नहीं। 
अवश्य ही वह यहीं है, और हारी हुई बाजी को जिताने की कोई 
युक्ति सोच रहा हे। 


एक क्षण में शत्रु इनके सामने आ पहुँचे। इतनी बहुसंख्यक सेना 
के सामने ये मुट्टीभर आदमी क्‍या कर सकते थे। चारों ओर से 
रत्नसिंह की पुकार होने लगी -- भेया, तुम कहाँ हो? हमें क्या 
हुक्म देते हो? देखते हो, वह लोग सामने आ पहुँचे, पर तुम अभी 
मोन खड़े हो। सामने आकर हमें मार्ग दिखाओ, हमारा उत्साह 
बढ़ाओ। 


पर अब भी रत्नसिंह न दिखाई दिया। यहाँ तक कि शत्रु-दल सिर 
पर आ पहुँचा ओर दोनों दलों में तलवारें चलने लगी। बुंदेलों के 
प्राण हथेली पर लेकर लड़ना शुरू किया, पर एक को एक बहुत 
होता है,एक ओर दस का मुकाबला ही क्‍या? यह लड़ाई न थी, 
प्राणों का जुआ था। बुंदेलों में निशशा का अलोकिक बल था। 
खूब लड़े, पर क्या मजाल कि कदम पीछे हटें। उनमें अब जरा 
भी संगठन न था। जिससे जितना आगे बढ़ते बना, बढ़ा। अन्त 
क्या होगा, इसकी कोई चिन्ता न थी। कोई तो शत्रुओं के सफें 
चीरता हुआ सेनापति के समीप पहुँच गया, कोई उनके हाथी पर 
चढ़ने की चेष्टा करते मारा गया। उनका अमानुषिक साहस 
देखकर शत्रुओं के मुँह से वाह-वाह निकलती थी, लेकिन ऐसे 
योद्धाओं ने नाम पाया हे, विजय नहीं पाई। एक घंटे में रंगमंच 
का पर्दा गिर गया, तमाशा खत्म हो गया। एक आँधी थी,जो आई 
ओर वृक्षों को उखाड़ती हुई चली गई। संगठित रहकर ये मुट्टी- 
भर आदमी दुश्मनों के दाँत खट्टे कर देते, पर जिस पर संगठन 
का भार था, उसका कहीं पता न था। विजयी मरहठों ने एक-एक 
लाश ध्यान से देखी। रत्नसिंह उनकी आँखों में खटकता था। 
उसी पर उसी पर उनके दाँत लगे थे। रत्नसिंह के जीते-जी उन्हें 
नींद न आती थी। लोगों ने पहाड़ी की एक-एक चट्टान का मंथन 
कर डाला, पर रत्नसिंह न हाथ आया। विजय हुई, पर अधूरी। 


चिन्ता के हृदय में आज न जाने क्‍यों भाँति-भाँति की शंकाएँ उठ 
रही थीं। वह कभी इतनी दुर्बल न थी। बुंदेलों की हार ही क्‍यों 
होगी, इसका कोई कारण तो वह न बता सकती थी, पर यह 
भावना उसके विकल हृदय से किसी तरह न निकलती थी। उस 
अभागिन के भाग्य में प्रेम का सुख भोगना लिखा होता, तो क्‍या 
बचपन में माँ मर जाती, पिता के साथ वन-वन घूमना पड़ता, खोहों 
ओर कंदराओं में रहना पड़ता। ओर वह आश्रम भी तो बहुत दिन 
न रहा। पिता भी मुँह मोड़कर चल दिए। तब से उसे एक दिन 
भी तो आराम से बेठना नसीब न हुआ। विधाता क्‍या अब अपना 
कर कोौतुक छोड़ देगा? आह! उसके दुर्बल हृदय में इस समय 
एक विचित्र भावना उत्पन्न हुई -- ईश्वर उसके प्रियतम को आज 
सकुशल लाए तो वह उसे लेकर किसी दूर गाँव में जा बसेगी। 
पतिदेव की सेवा ओर आराधना में जीवन सफल करेगी। इस 
संग्राम से सदा के लिए मुँह मोड़ लेगी। आज पहली बार नारीत्व 
का भाव उसके मन में जाग्रत हुआ। 


सन्ध्या हो गई थी, सूर्य भगवान किसी हारे हुए सिपाही की भाँति 
मस्तक झुकाते हुए कोई आड़ खोज रहे थे। सहसा एक सिपाही 
नंगे सिर, पाँव, निरस्त्र उसके सामने आकर खड़ा हो गया। चिन्ता 
पर वज्र्पात हो गया। एक क्षण तक मर्माहत-सी बेठी रही। फिर 
उठकर घबराई हुई सैनिक के पास आई ओर आतुर स्वर में 
पूछा -- कौन-कौन बचा? 


सेनिक ने कहा -- कोई नहीं। 
'कोई नहीं? कोई नहीं?' 


चिन्ता सिर पकड़कर भूमि पर बेठ गई। सेनिक ने फिर कहा -- 
मरहठे समीप आ पहुँचे। 


'समीप आ पहुँचे?' 

बहुत समीप। ' 

'तो तुरन्त चिता तैयार करो। समय नहीं हे।' 

'अभी हम लोग तो सिर कटाने को हाजिर ही हे।' 
'तुम्हारी जेसी इच्छा। मेरे कर्तव्य का तो यही अन्त है।' 
'किला बन्द करके हम महीनों लड़ सकते हे।' 

'तो जाकर लड़ो। मेरी लड़ाई अब किसी से नहीं।' 


एक ओर अन्धकार, प्रकाश को पेरों-तले कुचलता चला आता था, 
दूसरी ओर विजयी मरहठे लहराते हुए खेतों। ओर किले में चिता 
बन रही थी। ज्यों ही दीपक जले, चिता में भी आग लगी। सती 

चिन्ता सोलहों शृंगार किए, अनुपम छवि दिखाती हुई, प्रसन्न-मुख 
अग्नि-मार्ग से पतिलोक की यात्रा करने जा रही थी। 


चिता के चारों ओर स्त्री ओर पुरुष एकत्रित थे। शत्रुओं ने किले 
को घेर लिया है इसकी किसी के फिक्र न थी। शोक और 
सन्‍्तोष से सबके चेहरे उदास ओर सिर झुके हुए थे। अभी कल 
इसी आँगन में विवाह का मंडप सजाया गया था। जहाँ इस समय 
चिता सुलग रही हे, वहीं हवन-कुंड थी। कल भी इसी भाँति अग्नि 
की लपटें उठ रही थी, इसी भाँति लोग जमा थे,पर आज ओर 
कल के दृश्यों में कितना अन्तर है। हाँ, स्थूल नेत्रों के लिए 

अन्तर हो सकता हे, पर वास्तव में यह उसी यज्ञ की पूर्णाह॒ति हे, 
उसी प्रतिज्ञा का पालन है। 


सहसा घोड़े की टापों की आवाजें सुनाई देने लगीं। मालूम होता 
था, कोई सिपाही घोड़े को सरपट भगाता हुआ आ रहा है। एक 


क्षण में टापों की आवाज बन्द हो गई, ओर एक सेनिक आँगन में 
दौड़ता हुआ आ पहुँचा। लोगों ने चकित होकर देखा, यह रत्नसिंह 
था। 

रत्नसिंह चिन्ता के पास जाकर हाँफता हुआ बोला - प्रिये, में तो 
अभी जीवित हूँ, यह तुमने क्या कर डाला? 


चिता में आग लग चुकी थी। चिन्ता की साड़ी से अग्नि की 
ज्वाला निकल रही थी। रत्नसिंह उन्मत्त की भाँति चिता में घुस 
गया, और चिन्ता का हाथ पकड़कर उठाने लगा। लोगों ने चारों 
से लपक-लपककर चिता की लकड़ियाँ हटानी शुरू कीं, पर चिन्ता 
ने पति की ओर आँख उठाकर न देखा, केवल हाथों से हट जाने 
का संकेत किया। 


रत्नसिंह सिर पीटकर बोला -- हाय प्रिये, तुम्हें क्या हो गया हे। 
मेरी ओर देखती क्‍यों नही? में तो जीवित हूँ। 

चिता से आवाज आई -- तुम्हारा नाम रत्नसिंह हे, पर तुम मेरे रत 
नसिंह नहीं हो। 

'तुम मेरी तरफ देखो तो, में ही तुम्हारा दास, तुम्हारा उपासक, 
तुम्हारा पति हूँ।' 

'मेरे पति ने वीर-गति पाई। ' 


'हाय। केसे समझाऊँ। अरे, लोगों किसी भाँति अग्नि को शान्त 
करो। में रत्नसिंह ही हूँ प्रिये? क्या मुझे पहचानती नहीं हो?' 


अग्नि-शिखा चिन्ता के मुख तक पहुँच गई। अग्नि में कमल 
खिल गया। चिन्ता स्पष्ट स्वर में बोली -- खूब पहचानती हूँ। 
तुम मेरे रत्नसिंह नहीं। मेरा रत्नसिंह सच्चा शूर था। वह 
आत्मरक्षा के लिए, इस तुच्छ देह को बचाने के लिए अपने 
क्षत्रिय-धर्म का परित्याग न कर सकता था। में जिस पुरुष के 
चरणों की दासी बनी थी, वह देवलोक में विराजमान है। रत्नसिंह 
को बदनाम मत करो। वह वीर राजपूत था, रणक्षेत्र से भागने 
वाला कायर नहीं। 


अन्तिम शब्द निकले ही थे कि अग्नि की ज्वाला चिन्ता के सिर 
के ऊपर जा पहुँची। फिर एक क्षण में वह अनुपम रूप-राशि, वह 
आदर्श वीरता की उपासिका, वह सच्ची सती अग्नि-राशि में विलीन 
हो गई। 

रत्नसिंह चुपचाप, हतबुद्धि-सा खड़ा यह शोकमय दृश्य देखता 


रहा। फिर अचानक एक ठंडी साँस खींचकर उसी चिता में कूद 
पड़ा। 


हिंसा परमोधर्म 


दुनिया में कुछ ऐसे लोग होते है, जो किसी के नोकर न होते हुए 
सबके नोकर होते हे, जिन्हें कुछ अपना खास काम होने पर भी 
सिर उठाने की फुरसत नहीं होती। जामिद इसी श्रेणी के मनुष्यों 
में था। बिल्कुल बेफिक्र, न किसी से दोस्ती, न किसी से दुश्मनी। 
जो जरा हँसकर बोला, उसका बेदाग का गुलाम हो गया। बे-काम 
का काम करने में उसे मजा आता था। गाँव में कोई बीमार पड़े, 
वह रोगी की सेवा-शुश्रूषा के लिए हाजिर है। कहिए तो आधी 
रात को हकीम के घर चला जाए, किसी जड़ी-बूटी की तलाश में 
मंजिलों का खाक छान आएँ। मुमकिन न ता कि किसी गरीब 
पर अत्याचार होते देखे ओर चुप रह जाए। फिर चाहे कोई उसे 
मार ही डाले, वह हिमायत करने से बाज न आता था। ऐसे 
सेकड़ों ही मोके उसके सामने आ चुके थे। कांस्टेबल से आए 
दिन उसकी छेड़छाड़ ही रहती थी। इसलिए लोग उस बोड़म 
समझते थे। ओर बात भी यही थी। जो आदमी किसी को बोझ 
भारी देखकर, उससे छीनकर, अपने सिर पर ले ले, किसी का 
छप्पर उठाने या आग बुझाने के लिए कोसों दोड़ा चला जाए, उसे 


समझदार कौन कहेगा! सारांश यह कि उसकी जात से दूसरों को 
चाहे कितना ही फायदा पहुँचे, अपना कोई उपकार न था। यहाँ 
तक कि वह रोटियों के लिए भी दूसरों का मुहताज था। दीवाना 
तो वह था, और उसका गम दूसरे खाते थे। 


आखिर जब लोगों ने बहुत धिक्कारा -- 'क्यों अपना जीवन नष्ट 
कर रहे हो, तुम दूसरों के लिए मरते हो, कोई तुम्हारा भी पूछने 
वाला है? अगर एक दिन बीमार पड़ जाओ, तो कोई चुल्लू-भर 
पानी न दे। जब तक दूसरों की सेवा करते हो, लोग खेरात 
समझकर खाने को दे देते है। जिस दिन आ पड़ेगी, कोई सीधे 
मुँह बात भी न करेगा। 'तब जामिद की आँखें खुली। बर्तन-भांडा 
कुछ था ही नहीं। एक दिन उठा और एक तरफ की राह ली। 
दो दिन के बाद एक शहर में पहुँचा। शहर बहुत बड़ा था। 
महल आसमानों से बातें करने वाले। सड़कें चोड़ी ओर साफ, 
बाजार गुलजार, मसजिदों और मन्दिरों की संख्या अगर मकानों से 
अधिक न थी, तो कम भी नहीं। देहात में कोई मसजिद न थी,न 
कोई मन्दिर। मुसलमान लोग एक चबूतरे पर नमाज पढ़ लेते 


थे। हिन्दू एक वृक्ष के नीचे पानी चढ़ा दिया करते थे। नगर में 
धर्म का यह माहात्म्य देखकर जामिद को बड़ा कोतृहल ओर 
आनन्द हुआ। उसकी दृष्टि से मजहब का जितना सम्मान था 
उतना ओर किसी सांसारिक वस्तु का नहीं। 


वह सोचने लगा -- ये लोग कितने ईमान के पक्के, कितने 
सत्यवादी है। इनमें कितनी दया, कितना विवेक, कितनी सहानुभूति 
होगी, तभी तो खुदा ने इन्हें इतना माना है। वह हर आने-जाने 
वाले को श्रद्धा की दृष्टि से देखता और उसके सामने विनय से 
सिर झुकाता था। यहाँ के सभी प्राणी उसे देवता-तुल्य मालूम होते 
थे। 


घूमते-घूमते साँस हो गई। वह थककर एक मन्दिर के चबूतरे 
पर जा बेठा। मन्दिर बहुत बड़ा था, ऊपर सुनहला कलश चमक 
रहा था। जगमोहन पर संगमरमर के चोके जड़े हुए थे, मगर 
आँगन में जगह-जगह गोबर ओर कूड़ा पड़ा था। जामिद को 
गंदगी से चिढ़ थी, देवालय की यह दशा देखकर उससे न रहा 
गया। इधर-उधर निगाह दोड़ाई कि कहीं झाड़ू मिल जाए तो 
साफ कर दे, पर झाड़ू कहीं नजर न आई। विवश होकर उसने 
दामन से चबूतरे को साफ करना शुरू कर दिया। 


जरा देर में भक्तों का जमाव होने लगा। उन्होंने जामिद को 
चबूतरा साफ करते देखा तो आपस में बातें करने लगे -- 


'है तो मुसलमान। ' 
'मेहतर होगा। ' 


'नहीं, मेहतर अपने दामन से सफाई नहीं करता। कोई पागल 
मालूम होता है।' 


'उधर का भेदिया न हो।' 
'नहीं, चेहरे से तो बड़ा गरीब मालूम होता हे।' 
'हसन निजामी का कोई मुरीद होगा। ' 


'अजी गोबर के लालच से सफाई कर रहा है। कोई भठियाया 
होगा। गोबर न ले जाना बे, समझा? कहाँ रहता हे?' 


'परदेशी मुसाफिर हूँ, साहब! मुझे गोबर लेकर कया करना हे? 
ठाकुरजी का मन्दिर देखा तो आकर बेठ गया। कूड़ा पड़ा हुआ 
था। मैंने सोचा -- धर्मात्मा लोग आते होंगे, सफाई करने लगा। ' 


'तुम तो मुसलमान हो न?' 
'ठाकुरजणी तो सबक ठाकुरजी है -- कया हिन्दू, क्या मुसलमान। 


'तुम ठाकुर॒जी को मानते हो?' 


'ठाकुरजी को कौन न मानेगा साहब? जिसने पैदा किया, उसे न 
मानूगा तो किसे मान्‌गा?' 


भक्तों में सलाह होने लगी -- 
'देहाती है।' 


'फाँस लेना चाहिए, जाने न पाए।' 


जामिद फाँस लिया गया। उसका आदर-सत्कार होने लगा। एक 
हवादार मकान रखने को मिला। दोनों वक्त उत्तम पदार्थ खाने 
को मिलने लगे। दो-चार आदमी हरदम उसे घेरे रहते। जामिद 
को भजन खूब याद थे। गला भी अच्छा था। वह रोज मन्दिर में 
जाकर कीर्तन करता। भक्ति के साथ स्वर-लालित्य भी हो तो 
फिर क्या पूछना! लोगों पर उसके कीर्तन का बड़ा असर पड़ता। 
कितने ही लोग संगीत को लोभ से ही मन्दिर आने लगे। सबको 
विश्वास हो गया कि भगवान ने यह शिकार चुनकर भेजा हे। 


एक दिन मन्दिर में बहुत-से आदमी जमा हुए। आँगन में फर्श 
बिछाया गया। जामिद का सिर मुड़ा दिया गया। नए कपड़े 


पहनाए। हवन हुआ। जामिद के हाथों मिठाई बाँटी गई। वह 
अपने आश्रयदाताओं की उदारता ओर धर्मनिष्ठा का और भी 
कायल हो गया। ये लोग कितने सज्जन हें, मुझ जेसे फटेहाल 
परदेशी क इतनी खातिर। इसी को सच्चा धर्म कहते हे। जामिद 
को जीवन में कभी इतना सम्मान न मिला था। यहाँ वही सेलानी 
युवक जिसे लोग बोड़म कहते थे, भक्तों का सिरमोर बना हुआ 
था। सेकड़ों ही आदमी केवल उसके दर्शन को आते थे। उसकी 
प्रकांड विद्वत्ता की कितनी ही कथाएँ प्रचलित हो गई। पत्रों में 
यह समाचार निकला कि एक बड़े आलिम मोलवी साहब की 
शुद्धि हुई है। सीधा-सादा जामिद इस सम्मान का रहस्य कुछ न 
समझता था। ऐसे धर्मपरायण सहृदय प्राणियों के लिए वह क्‍या 
कुछ न करता? वह नित्य पूजा करता, भजन गाता था। उसके 
लिए यह कोई नई बात न थी। अपने गाँव में भी वह बराबर 
सत्यनारायण की कथा में बेठा करता था। भजन-कीर्तन किया 
करता था। अन्तर यही था कि देहात में उसकी कदर न थी। 
यहाँ सब उसके भक्त थे। 


एक दिन जामिद कई भक्तों के साथ बेठा हुआ कोई पुराण पढ़ 
रहा था तो क्‍या देखता है कि सामने सड़क पर एक बलिष्ठ 
युवक, माथे पर तिलक लगाए, जनेऊ पहने, एक बूढ़े दुर्बल मनुष्य 
को मार रहा है। बुड्डा रोता हे, गिड़गिड़ाता है ओर पेरों पड़-पड़ 


के कहता है कि महाराज, मेरा कसूर माफ करो। किन्तु 
तिलकधारी युवक को उस पर जरा भी दया नहीं आती। जामिद 
का रक्त खोल उठा। ऐसे दृश्य देखकर वह शान्त ने बेठ सकता 
था। तुरन्त कूदकर बाहर निकला, ओर युवक के सामने आकर 
बोला -- बुड़े को क्‍यों मारते हो, भाई? तुम्हें इस पर जरा भी दया 
नहीं आती? 


युवक - में मारते-मारते इसकी हड्डियाँ तोड़ दूँगा। 


जामिद -- आखिर इसने क्‍या कुसूर किया हे? कुछ मालूम भी तो 
हो। 

युवक -- इसकी मुर्गी हमारे घर में घुस गई थी, सारा घर गन्दा 
कर आई। 

जामिद -- तो क्‍या इसने मुर्गी को सिखा दिया था कि तुम्हारा घर 
गन्दा कर आए? 

बुड्ठा -- खुदाबन्द, में तो उसे बराबर खांचे में ढांके रहता हूँ। 

आज गफलत हो गई। कहता हूँ, महाराज, कुसूर माफ करो, मगर 
नहीं मानते। हुजूर, मारते-गमारते अधमरा कर दिया। 


युवक -- अभी नहीं मारा हे, अब मारूँगा, खोदकर गाड़ दूँगा। 


जामिद -- खोदकर गाड़ दोगे भाई साहब तो तुम भी यों न खड़े 
रहोगे। समझ गए? अगर फिर हाथ उठाया तो अच्छा न होगा। 


जवान को अपनी ताकत का नशा था। उसने फिर बुड़े को चाँटा 
लगाया, पर चाँटा पड़ने के पहले ही जामिद ने उसकी गर्दन पकड़ 
ली। दोनों में मल्‍्ल-युद्ध होने लगा। जामिद करारा जवान था। 
युवक को पटकनी दी तो चारों खाने चित्त गिर पड़ा। उसका 
गिरना था कि भक्तों का समुदाय, जो अब तक मन्दिर में बेठा 
तमाशा देख रहा था, लपक पड़ा ओर जामिद पर चारों तरफ से 
चोटें पड़ने लगी। जामिद की समझ में न आता था कि लोग मुझे 
क्यों मार रहे हैं। कोई कुछ नहीं पूछता। तिलकधारी जवान को 
कोई कुछ नहीं कहता। बस, जो आता हे, मुझी पर हाथ साफ 
करता है। आखिर वह बेदम होकर गिर पड़ा तब लोगों में बातें 
होने लगी। 

'दगा दें गया।' 

'धत तेरी जात की। कभी म्लेच्छों से भलाई की आशा न रखनी 
चाहिए। कौआ कोौओं ही के साथ मिलेगा। कमीना जब करेगा, 
कमीनापन। इसे कोई पूछता न था, मन्दिर में झाड़ू लगा रहा 
था। देह पर कपड़े का तार भी न था, हमने इसका सम्मान 
किया। पशु से आदमी बना दिया,फिर भी अपना न हुआ।' 


'इनके धर्म का तो मूल ही यही हे।' 


जामिद रात-भर सड़क के किनारे पड़ा दर्द से कराहता रहा, उसे 
मार खाने का दुःख न था। ऐसी यातनाएँ वह कितनी बार भोग 
चुका था। उसे दुःख ओर आश्चर्य केवल इस बात का था कि 
लोगों ने क्‍यों एक दिन मेरा इतना सम्मान किया, और क्‍यों आज 
अकारण ही मेरी इतनी दुर्गति की? इनकी वह सज्जनता आज 
कहाँ गई? में तो वहीं हूँ। मेंने कोई कसूर भी नहीं किया। मेंने 
तो वही किया, जो ऐसी दशा में सभी को करना चाहिए। फिर इन 
लोगों ने मुझ पर क्‍यों इतना अत्याचार किया? देवता क्‍यों राक्षस 
बन गए? 


वह रात-भर इसी उलझन में पड़ा रहा। प्रातःकाल उठकर एक 
तरफ की राह ली। 


जामिद अभी थोड़ी ही दूर गया था कि वही बुड्डा उसे मिला। उसे 
देखते ही वह बोला -- कसम खुदा की, तुमने कल मेरा जान बचा 
दी। सुना, जालिमों ने तुम्हें बुरी तरह पीटा। में तो मोका पाते ही 
निकल भागा। अब तक कहाँ थे? यहाँ लोग रात ही से तुमसे 
मिलने के लिए बेकरार हो रहे है। काजी साहब रात ही से 
तुम्हारी तलाश में निकले थे, मगर तुम न मिले। कल हम दोनों 
अकेले पड़ गए थे। दुश्मनों ने हमें पीट लिया। नमाज का वक्त 


था, जहाँ सब लोग मस्जिद में थे, अगर जरा भी खबर हो जाती तो 
एक हजार लठेत पहुँच जाते। तब आटे-दाल का भाव मालूम 
होता। कसम खुदा की, आज से मैंने तीन कोड़ी मुर्गियाँ पाली हे, 
देखूँ, पंडितनी महाराज अब क्‍या करते है। कसम खुदा की, काजी 
साहब ने कहा है, अगर वह लोंडा जरा भी आँखें दिखाए तो तुम 
मुझसे आकर कहना। या तो बच्चू घर छोड़कर भागेंगे, या हड्डी- 
पसली तोड़कर रख दी जाएगी। ' 


जामिद को लिए वह बुड़ा काजी जोरावर हुसैन के दरवाजे पर 
पहुँचा। काजी साहब वजू कर रहे थे। जामिद को देखते ही 
दोड़कर गले लगा लिया और बोले -- वल्लाह, तुम्हें आँखें ढूँढ़ 
रही थीं। तुमने अकेले इतने काफिरों के दाँत खट्टे कर दिए। 
क्यों न हो, मोमिन का खून है। काफिरों की हकीकत क्या? सुना 
सब-के-सब तुम्हारी शुद्धि करने जा रहे थे, मगर तुमने उनके सारे 
मनसूबे पलट दिए। इस्लाम को ऐसे ही खादिमों की जरूरत हे। 
तुम जेसे दीनदारों से इस्लाम का नाम रोशन है। गलती यही 
हुआ कि तुमने एक महीने-भर तक सब्र नहीं किया। शादी हो 
जाने देते, तब मजा आता। एक नाजनीन साथ लाते, और दोलत 
मुफ्त, वल्‍लाह! तुमने उजलत कर दी। ' 


दिन-भर भक्तों का ताँता लगा रहा। जामिद को एक नजर देखने 
का सबको शोक था। सभी उसकी हिम्मत, जोर और मजहबी 
जोश की प्रशंसा करते थे। 


पहर रात बीत चुकी थी। मुसाफिरों की आमदरफ्त कम हो चली 
थी। जामिद ने काजी साहब सो धर्म-ग्रन्थ पढ़ना शुरू किया था। 
उन्होंने उसके लिए अपने बगल का कमरा खाली कर दिया था। 
वह काजी साहब से सबक लेकर सोने जा रहा था कि सहसा उसे 
दरवाजे पर एक ताँगे के रूकने की आवाज सुनाई दी। काजी 
साहब के मुरीद अक्सर आया करते थे। जामिद ने सोचा, कोई 
मुरीद आया होगा। नीचे आया तो देखा -- एक स्त्री ताँगे से 
उतरकर बरामदे में खड़ी है ओर ताँगे वाला उसका असबाब 
उतार रहा है। 


महिला ने मकान को इधर-उधर देखकर कहा -- नहीं जी, मुझे 
अच्छी तरह ख्याल है, यह उनका मकान नहीं हे। शायद तुम 
भूल गए हो। 


तौँंगेवाला -- हुजूर को मानती ही नहीं। कह दिया कि बाबू 
साहब ने मकान तब्दील कर दिया है। ऊपर चलिए। 


स्त्री ने कुछ झिझकते हुए कहा -- बुलाते क्‍यों नहीं? आवाज दो। 


ताँगेवाला -- ओ साहब, आवाज क्‍या दूँ, जब जानता हूँ कि साब 
का मकान यही हे, तो नाहक चिल्लाने से क्‍या फायदा? बेचारे 
आराम कर रहे होंगे। आराम में खलल पड़ेगा, आप निसाखातिर 
रहिए, चलिए ऊपर चलिए। 


ओरत ऊपर चली। पीछे-पीछे तौँगेवाला असबाब लिए हुए चला। 
जामिद गुम-सुम नीचे खड़ा रहा। यह रहस्य उसकी समझ में न 
आया। 


ताँगेवाले की आवाज सुनते ही काजी साहब छत पर निकल आए 
और औरत को आते देख कमरे की खिड़कियाँ चारों तरफ से 
बन्द करके खूंटी पर लटकती तलवार उतार ली और दरवाजे पर 
आकर खड़े हो गए। 

ओरत ने जीना तय करके ज्यों ही छत पर पेर रखा कि काजी 
साहब को देखकर झिझकी। वह तुरन्त पीछे की तरफ मुडना 
चाहती थी कि काजी साहब ने लपककर उसका हाथ पकड़ लिया 
ओर अपने कमरे में घसीट लाए। इसी बीच में जामिद ओर 
ताँगेवाला, ये दोनों भी ऊपर आ गए थे। जामिद यह दृश्य 


देखकर विस्मित हो गया। यह रहस्य ओर भी रहस्य हो गया 

था। यह विद्या का सागर, यह न्याय का भंडार, यह नीति, धर्म और 
दर्शन का आगार इस समय एक अपरिचित महिला के ऊपर यह 
घोर अत्याचार कर रहा है। ताँगेवाले के साथ वह भी काजी के 
कमरे में चला गया। काजी साहब तो स्त्री के दोनों हाथ पकड़े 
हुए थे। ताँगेवाले ने दरवाजा बन्द कर दिया। 


महिला ने ताँगेवाले की ओर खून-भरी आँखों से देखकर कहा -- 
तू मुझे यहाँ क्‍यों लाया? 

काजी साहब ने तलवार चमकाकर कहा -- पहले आराम से बेठ 
जाओ, सब कुछ मालूम हो जाएगा। 

औरत -- तुम तो मुझे कोई मोलवी मालूम होते हो? क्या तुम्हें 
खुदा ने यही सिखाया है कि पराई बहू-बेटियों को जबरदस्ती घर 
में बन्द करके उनकी आबरू बिगाड़ो? 

काजी -- हाँ, खुदा का यही हुक्म है कि काफिरों को जिस तरह 
मुमकिन हो, इस्लाम के रास्ते पर लाया जाए, अगर खुशी से न 
आए तो जब्र से। 

ओरत -- इसी तरह अगर तुम्हारी बहू-बेटी पकड़कर बेआबरू 
करे तो? 


काजी -- हो रहा है। जेसा तुम हमारे साथ करोगे वेसा ही हम 
तुम्हारे साथ करेंगे। फिर हम तो बेआबरू नहीं करते, सिर्फ अपने 
मजहब में शामिल करते है। इस्लाम कबूल करने से आबरू 
बढ़ती है, घटती नहीं। हिन्दू कौम ने तो हमें मिटा देने का बीड़ा 
उठाया है। वह इस मुल्क से हमारा निशान मिटा देना चाहती 
है। धोखे से, लालच से, जब्र से मुसलमानों को बे-दीन बनाया जा 
रहा है तो मुसलमान बेठे मुँह ताकेंगे? 


औरत - हिन्दू कभी ऐसा अत्याचार नहीं कर सकता। सम्भव हे, 
तुम लोगों की शरारतों से तंग आकर नीचे दर्ज के लोग इस तरह 
बदला लेने लगे हो, मगर अब भी कोई सच्चा हिन्दू इसे पसन्द 
नहीं करता। 


काजी साहब ने कुछ सोचकर कहा -- बेशक, पहले इस तरह की 
शरारत मुसलमान शोहदे किया करते थे। मगर शरीफ लो इन 
हरकतों को बुरा समझते थे और अपने इमकान-भर रोकने की 
कोशिश करते थे। तालीम और तहजीब की तरक्की के साथ कुछ 
दिनों में यह गुंडापन जरूर गायब हो जाता, मगर अब तो सारी 
हिन्दू कौम हमें निगलने को तैयार बेठी हुई है। फिर हमारे लिए 
ओर रास्ता ही कौन-सा है। हम कमजोर है। इसलिए हमें 
मजबूर होकर अपने को कायम रखने के लिए दगा से काम लेना 
पड़ता है, मगर तुम इतना घबराती क्‍यों हो? तुम्हें यहाँ किसी बात 


की तकलीफ न होगी। इस्लाम ओरतों के हक का जितना 
लिहाज करता है, उतना और कोई मजहब नहीं करता। और 
मुसलमान मर्द तो अपनी ओरतों पर जान देता है। मेरे नोजवान 
दोस्त (जामिद) तुम्हारे सामने खड़े हे, इन्हीं के साथ तुम्हारा निकाह 
कर दिया जाएगा। बस, आराम से जिन्दगी के दिन बसर करना। 
ओरत - में तुम्हें ओर तुम्हारे धर्म को घृणित समझती हूँ। तुम 
कुत्ते हो। इसके सिवा तुम्हारे लिए कोई दूसरा काम नहीं। 
खैरियत इसी में है कि मुझे जाने दो, नहीं तो में अभी शोर मचा 
दूँगी, ओर तुम्हारा सारा मौलवीपन निकल जाएगा। 

काजी -- अगर तुमने जबान खोली, तो तुम्हें जान से हाथ धोना 
पड़ेगा। बस, इतना समझ लो। 

ओरत -- आबरू के सामने जान की कोई हकीकत नहीं। तुम 
मेरी जान ले सकते हो, मगर आबरू नहीं ले सकते। 


काजी -- क्‍यों नाहक जिद करती हो? 


ओरत ने दरवाजे के पास जाकर कहा - में कहती हूँ, दरवाजा 
खोल दो। 


जामिद अब तक चुपचाप खड़ा था। ज्यों ही स्त्री दरवाजे की 
तरफ चली ओर काजी ने उसका हाथ पकड़कर खींचा, जामिद ने 


तुरन्त दरवाजा खोल दिया और काजी साहब से बोला -- इन्हें 
छोड़ दीजिए। 

काजी -- क्‍या बकता हे? 

जामिद -- कुछ नहीं, खेरियत इसी में है कि इन्हें छोड़ दीजिए। 
लेकिन अब काजी साहब ने उस महिला का हाथ न छोड़ा, ओर 
ताँगेवाला भी उसे पकड़ने के लिए बढ़ा तो जामिद ने एक धक्का 
देकर काजी साहब को धकेल दिया ओर उस स्त्री का हाथ पकड़े 
हुए कमरे से बाहर निकल गया। ताँगेवाला पीछे लपका, मगर 
जामिद ने उसे इतने जोर से धक्का दिया कि वह ऑँधे मुँह जा 
गिरा। एक क्षण में जामिद ओर स्त्री, दोनों सड़क पर थे। 


जामिद -- आपका घर किस मुहल्ले में है? 
ओरत -- अहियागंज में। 
जामिद -- चलिए, में आपको पहुँचा आऊँ। 


ओरत -- इससे बड़ी ओर क्या मेहरबानी होगी! में आपकी इस 
नेकी को कभी न भूलँगी। आपने आज मेरी आबरू बचा ली, नहीं 
तो में कहीं की न रहती। मुझे अब मालूम हुआ कि अच्छे ओर 
बुरे सब जगह होते है। मेरे शोहर का नाम पंडित राजकुमार हे। 


उसी वक्त एक ताँगा सड़क पर आता दिखाई दिया। जामिद ने 

स्त्री को उस पर बिठा दिया, ओर खुद बेठना ही चाहता था कि 

ऊपर से काजी साहब ने जामिद पर लट्ट चलाया ओर डंडा ताँगे 
से टकराया। जामिद ताँगे में जा बेठा ओर ताँगा चल दिया। 


अहियागंज में पंडित राजकुमार का पता लगाने में कठिनाई न 
पड़ी। जामिद ने ज्यों ही आवाज दी, वह घबराए हुए बाहर निकल 
आए ओर स्त्री को देखकर बोले -- तुम कहाँ रह गई थीं, इंदिरा? 
मेंने तो तुम्हें स्टेशन पर कहीं न देखा। मुझे पहुँचने में जरा देर 
हो गई थी। तुम्हें इतनी देर कहाँ लगी? 


इंदिरा ने घर के अन्दर कदम रखते ही कहा -- बड़ी लम्बी 
कथा हे, जरा दम लेने दो तो बता दूँगी। बस, इतना ही समझ लो 
कि अगर इस मुसलमान ने मेरी मदद न की होती तो आबरू 
चली गई थी। 


पंडितजी पूरी बात सुनने के लिए ओर भी व्याकुल हो उठे। 
इंदिरा के साथ वह भी घर में चले गए, पर एक ही मिनट के 
बाद बाहर आकर जामिद से बोले -- भाई साहब, शायद आप 
बनावट समझें, पर मुझे आपके रूप में इस समय अपने इष्टदेव 
के दर्शन हो रहे है। मेरी जबान में इतनी ताकत नहीं कि 
आपका शुक्रिया अदा कर सकूँ। आइए, बेठ जाइए। 


जामिद -- जी नहीं, अब मुझे इजाजत दीजिए। 
पंडित -- में आपकी इस नेकी का क्‍या बदला दे सकता हूँ। 


जामिद -- इसका बदला यही है कि इस शरारत का बदला किसी 
गरीब मुसलमान से न लीजिएगा, मेरी आपसे यही दरख्वास्त हे। 


यह कहकर जामिद चल खड़ा हुआ ओर उस अंधेरी रात के 
सन्नाटे में शहर से बाहर निकल गया। उस शहर की विषाक्त 
वायु में सांस लेते हुए उसका दम घुटता था। वह जल्द-से-जल्द 
शहर से भागकर अपने गाँव में पहुँचना चाहता था, जहाँ मजहब 
का नाम सहानुभूति, प्रेम ओर सोहार्द था। धर्म ओर धार्मिक लोगों 


छठ: 


से उसे घृणा हो गई थी। 


बहिष्कार 


पंडित ज्ञानचन्द्र ने गोविन्दी की ओर सतृष्ण नेत्रों से देखकर कहा 
-- मुझे ऐसे निर्दयी प्राणियों से जरा भी सहानुभूति नहीं है। इस 
बर्बरता की भी कोई हद हे कि जिसके साथ तीन वर्ष जीवन के 
सुख भोगे, उसे एक जरा-सा बात पर घर से निकाल दिया। 
गोविन्दी ने आँखें नीची करके पूछा -- आखिर बात क्‍या हुई थी? 
ज्ञानचन्द्र -- कुछ भी नहीं, ऐसी बातों में कोई बात होती हे। 
शिकायत है कि कालिंदी जबान की तेज है। तीन साल तक 
जबान तेज न थी, आज जबान तेज हो गई। कुछ नहीं, कोई 
दूसरी चिड़िया नजर आई होगी। उसके लिए पिंजरे को खाली 
करना आवश्यक था। बस यह शिकायत निकल आई। मेरा बस 
चले तो ऐसे दुष्टों को गोली मार दूँ। मुझे कई बार कालिंदी से 
बातचीत करने का अवसर मिला हे। मेंने ऐसी हँसमुख दूसरी 
औरत नहीं देखी। 


गोविन्दी -- तुमने सोमदत्त को समझाया नहीं। 


ज्ञानचन्द्र -- ऐसे लोग समझाने से नहीं मानते। यह लात का 
आदमी हे, बातों की उसे क्या परवाह? मेरा तो यह विचार हे कि 
जिससे एक बार सम्बन्ध हो गया, फिर चाहे वह अच्छी हो या 
बुरी, उसके साथ जीवन-भर निर्वाह करना चाहिए। में तो कहता 
हूँ, अगर स्त्री के कुल में कोई दोष निकल आए तो क्षमा से काम 
लेना चाहिए। 


गोविन्दी ने कातर नेत्रों से देखकर कहा -- ऐसे आदमी तो बहुत 
कम होते है। 


ज्ञानचन्द्र -- समझ में ही नहीं आता कि जिसके साथ इतने दिन 
हँसे-बोले, जिसके प्रेम की स्मृतियाँ हृदय के एक-एक अणु में 
समाई हुई है, उसे दर-दर ठोकरें खाने को केसे छोड़ दिया। कम- 
से-कम इतना तो करना चाहिए था कि उसे किसी सुरक्षित स्थान 
पर पहुँचा देते ओर उसके निर्वाह का प्रबन्ध कर देते। निर्दयी ने 
इस तरह घर से निकाला, जैसे कोई कुत्ते को निकाले। बेचारी 
गाँव के बाहर बेठी रो रही है। कोन कह सकता हे, कहाँ 
जाएगी। शायद मायके भी कोई नहीं रहा। सोमदत्त के डर के 
मारे गाँव को कोई आदमी उसके पास भी नहीं जाता। ऐसे 
बग्गड़ का क्‍या ठिकाना! जो आदमी स्त्री को नहीं हुआ, वह दूसरे 
का क्‍या होगा! उसकी दशा देखकर मेरी आँखों में आँसू भर 


आए। जी में तो आया, कहूँ -- बहन, तुम मेरे घर चलो, मगर तब 
तो सोमदत्त मेरे प्राणों का ग्राहक हो जाता। 


गोविन्दी -- तुम जाकर एक बार फिर समझाओ। अगर वह 
किसी तरह न माने को कालिंदी को लेते आना। 


ज्ञानचन्द्र -- जाऊँ? 


गोविन्दी -- हाँ, अवश्य जाओ, मगर सोमदत्त कुछ खरी-खोटी भी 
कहे तो सुन लेने। 


ज्ञानचन्द्र ने गोविन्दी को गले लगाकर कहा -- तुम्हारे हृदय में 
बड़ी दया हे गोविन्दी। लो जाता हूँ, अगर सोमदत्त न माता को 
कालिंदी ही को लेता आऊँगा। अभी बहुत दूर न गई होगी। 


तीन वर्ष बीत गए। गोविन्दी एक बच्चे की माँ हो गई। कालिंदी 
अभी तक इसी घर में है। उसके पति ने दूसरा विवाह कर लिया 
है। गोविन्दी और कालिंदी में बहनों का-सा प्रेम हे। गोविन्दी 
सदेव उसकी दिलजोई करती रहती है। वह इसकी कल्पना भी 
नहीं करती कि वह कोई गैर है ओर मेरी रोटियों पर पड़ी हुई 


है। लेकिन सोमदत्त को कालिंदी का यहाँ रहना एक आँख नहीं 
भाता। वह कोई कानूनी कार्यवाही करने की तो हिम्मत नहीं 
रखता। और इस परिस्थिति में कर ही कया सकता है, लेकिन 
ज्ञानचन्द्र का सिर नीचा करने के लिए अवसर खोजता रहता हे। 


सन्ध्या का समय था। ग्रीष्म की उष्ण वायु अभी तक बिल्कुल 
शान्त नहीं हुई थी। गोविन्दी गंगा-जल भरने गई थी और जल- 
तट की शीतल निर्जनता का आनन्द उठा रही थी। सहसा उसे 
सोमदत्त आता हुआ दिखाई दिया। गोविन्दी ने आँचल से मुँह 
छिपा लिया ओर कलसा लेकर चलने ही को थी कि सोमदत्त ने 
सामने आकर कहा -- जरा ठहरो गोविन्दी, तुमसे एक बात कहनी 
है। तुमसे यह पूछना चाहता हूँ कि तुमसे कहूँ या ज्ञानू से? 


गोविन्दी ने धीरे से कहा -- उन्हीं से कह दीजिए। 


सोमदत्त -- जी तो मेरा यही चाहता हे, लेकिन तुम्हारी दीनता पर 
दया आती है। जिस दिन में ज्ञानचन्द्र से यह बात कह दूँगा, तुम्हें 
घर से निकलना पड़ेगा। मैंने सारी बातों का पता लगा लिया है। 
तुम्हारा बाप कौन था, तुम्हारी माँ की क्‍या दशा हुई, यह सारी 
कथा जानता हूँ। क्‍या तुम समझती हो कि ज्ञानचन्द्र यह कथा 
सुनकर तुम्हें अपने घर में रखेगा? उसके विचार कितने ही 
स्वाधीन हो, पर जीती मक्खी नहीं निगल सकता। 


गोविन्दी ने थर-थर काँपते हुए कहा -- जब आप सारी बातें 
जानते हे, तो में क्या कहूँ? आप जेसा उचित समझें करें, लेकिन 
मेंने तो आपके साथ कभी कोई बुराई नहीं की। 


सोमदत्त -- तुम लोगों ने गाँव में मुझे कहीं मुँह दिखाने के योग्य 
नहीं रखा। तिस पर कहती हो, मैंने तुम्हारे साथ कोई बुराई नहीं 
की। तीन साल से कालिंदी को आश्रय देकर मेरी आत्मा को जो 
कष्ट पहुँचाया है, वह में ही जानता हूँ। तीन साल से मैं इस 
फिक्र में था कि केसे इस अपमान का दंड दूँ। अब वह अवसर 
पाकर उसे किसी तरह से नहीं छोड़ सकता। 

गोविन्दी -- अगर आपकी यही इच्छा हे कि में यहाँ न रहूँ तो में 
चली जाऊँगी, आज ही चली जाऊँगी, लेकिन उनसे आप कुछ न 
कहिए। आपके पेरों पड़ती हूँ। 

सोमदत्त -- कहाँ चली जाओगी? 

गोविन्दी -- ओर कहीं ठिकाना नहीं है तो गंगाजी तो है। 
सोमदत्त -- नहीं गोविन्दी, में इतना निर्दयी नहीं हूँ। में केवल 
इतना चाहता हूँ कि तुम कालिंदी को अपने घर से निकाल दो 
ओर में कुछ नहीं चाहता। तीन दिन का समय देता हूँ, खूब सोच- 
विचार कर लो, अगर कालिंदी तीसरे दिन तुम्हारे घर से न 
निकली तो तुम जानोगी। 


सोमदत्त वहाँ से चला गया। गोविन्दी कलसा लिए मूर्ति का भाँति 
खड़ी रह गई। उसके सम्मुख कठिन समस्या आ खड़ी हुई थी, 
वह थी कालिंदी। घर में एक ही रह सकती थी। दोनों के लिए 
उस घर में स्थान न था। क्‍या कालिंदी के लिए वह अपना घर, 
अपना स्वर्ग त्याग देंगी? कालिंदी अकेली हे, पति ने उसे पहले ही 
छोड़ दिया है, वह जहाँ चाहे जा सकती हे, पर वह अपने प्राणाधार 
ओर प्यारे बच्चे को छोड़कर कहाँ जाएगी? 


लेकिन कालिंदी से वह कया कहेगी? जिसके साथ इतने दिनों तक 
बहनों की तरह रही, उसे क्या अपने घर से निकाल देगी? उसका 
बच्चा कालिंदी से कितना हिला हुआ था, कालिंदी उसके कितना 
चाहती थी? क्‍या उस परित्यक्ता दीना को वह अपने घर निकला 
देगी? इसके सिवा और उपाय ही क्‍या था? उसका जीवन अब एक 
स्वार्थ, दम्भी व्यक्ति की दया पर अवलम्बित था। क्‍या अपने पति 
के प्रेम पर वह भरोसा कर सकती थी। ज्ञानचन्द्र सहृदय थे, 
उदार थे, विचारशील थे, दृढ़ थे, पर क्या उनका प्रेम अपमान, 
व्यंग्य ओर बहिष्कार जेसे आघातों को सहन कर सकता था। 


उसी दिन से गोविन्दी और कालिंदी में कुछ पार्थक्य-सा दिखाई 
देने लगा। दोनों अब बहुत कम साथ बेठती। कालिंदी पुकारती 
-- बहन, आकर खाना खा लो। 


गोविन्दी कहती -- तुम खा लो, में फिर खा लूँगी। 


पहले कालिंदी बालक को सारे दिन खिलाया करती थी,माँ के 
पास केवल दूध पीने जाता था। मगर अब गोविन्दी हरदम उसे 
अपने ही पास रखती है। दोनों के बीच में कोई दीवार खड़ी हो 
गई है। कालिंदी बार-बार सोचती, आजकल मुझसे यह क्‍यों रूठी 
हुई है? पर उसे कोई कारण नहीं दिखाई देता। उसे भय हो रहा 
है कि कदाचित यह मुझे यहाँ नहीं रखना चाहती। इसी चिन्ता में 
वह गोते खाया करती हे, किन्तु गोविन्दी भी उससे कम चिन्तित 
नहीं है। कालिंदी से वह स्नेह तोड़ना नहीं चाहती हे, पर उसकी 
म्लान मूर्ति देखकर उसके हृदय के टुकड़े हो जाते है। उससे 
कुछ कह नहीं सकती। अवहेलना के शब्द मुँह से नहीं 
निकलते। कदाचित उसे घर से जाते देखकर वह रो पड़ेगी ओर 
जबरदस्ती रोक लेंगी। इसी हेंस-बेस में तीन दिन गुजर गए। 
कालिंदी घर से न निकली। तीसरे दिन सन्ध्या-समय सोमदत्त 
नदी के तट पर बड़ी देर तक खड़ा रहा। अन्त में चारों ओर 
अंधेरा छा गया। फिर भी पीछे फिर-फिरकर जल-तट की ओर 
देखता जाता था। 


रात के दस बज गए थे। अभी ज्ञानचन्द्र घर नहीं आए। गोविन्दी 
घबरा रही थी। उन्हें इतनी देर तो कभी नहीं होती थी। आज 
इतनी देर कहाँ लगा रहे हे? शंका से उसका हृदय काँप रहा 

था। 

सहसा मरदाने कमरे का द्वार खुलने की आवाज आई। गोविन्दी 
दोड़ी हुई बेठक में आई, लेकिन पति का मुख देखते ही उसकी 
सारी देह शिथिल पड़ गई, उस मुख पर हास्य था, पर उस हास्य 
में भाग्य-तिरस्कार झलक रहा था। विधि-वाम ने ऐसे सीधे-सादे 
मनुष्य को भी अपनी क्रीड़ा-कोशल के लिए चुन लिया। क्‍या वह 
रहस्य रोने के योग्य था? रहस्य रोने का वस्तु नहीं, हँसने की वस्तु 


है। 

ज्ञानचन्द्र ने गोविन्दी की ओर नहीं देखा। कपड़े उतारकर 
सावधानी से सावधानी से अलगनी पर रखे, जूता उतारा ओर फर्श 
पर बेठकर एक पुस्तक के पन्ने उलटने लगा। 

गोविन्दी ने डरते-डरते कहा -- आज इतनी देर कहाँ की? भोजन 
ठंडा हो रहा है। 

ज्ञानचन्द्र ने फर्श की ओर ताकते हुए कहा -- तुम लोग भोजन 
कर लो, में एक मित्र के घर खाकर आया हूँ। 


गोविन्दी इसका आशय समझ गई। एक क्षण के बाद फिर बोली 
- चलो, थोड़ा-सा ही खा लो। 

ज्ञानचन्द्र -- अब बिल्कुल भूख नहीं हे। 

गोविन्दी -- तो में भी जाकर सो रहती हूँ। 

ज्ञानचन्द्र ने अब गोविन्दी की ओर देखकर कहा - क्‍यों? तुम 
क्यों न खाओगी? 


वह ओर कुछ न कह सकी। गला भर आया। 


ज्ञानचन्द्र ने समीप आकर कहा -- में सच कहता हूँ गोविन्दी, एक 
मित्र के घर भोजन कर आया हूँ। तुम जाकर खा लो। 


गोविन्दी पलंग पर पड़ी हुई चिन्ता, नेराश्य और विषाद के अपार 
सागर में गोते खा रही थी। यदि कालिंदी का उसने बहिष्कार 
कर दिया होता तो आज उसे इस विपत्ति का सामना न करना 
पड़ता, किन्तु यह अमानुषिक व्यवहार उसके लिए असाध्य था और 
इस दशा में भी उसे इसका दुःख न था। ज्ञानचन्द्र की ओर से 
यों तिरस्कृत होने का भी उसे दुःख न था। जो ज्ञानचन्द्र नित्य 


धर्म ओर सज्जनता की डींगें मारा करता था, वही आज इसका 
इतनी निर्दयता से बहिष्कार करता हुआ जान पड़ता था, उस पर 
उसे लेशमात्र भी दुःख, क्रोध या द्वेष न था। उसके मन को 
केवल एक ही भावना आन्दोलित कर रही थी। वह अब इस घर 
में केसे रह सकती हे। अब तक वह इस घर की स्वामिनी थी। 
इसलिए न कि बह अपने पति के प्रेम की स्वामिनी थी,पर अब 
वह प्रेम से वंचित हो गई थी। अब इस घर पर उसका क्‍या 
अधिकार था? वह अब अपने पति को मुँह केसे दिखा सकती थी! 
वह जानती थी, ज्ञानचन्द्र अपने मुँह से उसके विरुद्ध एक शब्द भी 
न निकालेंगे, पर उसके विषय में ऐसी बातें जानकर क्या वह 
उससे प्रेम कर सकते थे? कदापि नहीं, इस वक्त न जाने क्‍या 
समझकर चुप रहे। सवेरे तूफान उठेगा। कितने ही विचारशील 
हों, पर अपने समाज से निकल जाना कौन पसन्द करेगा? स्त्रियों 
की संसार में कमी नहीं। मेरी जगह हजारों मिल जाएँगी। मेरी 
किसी को क्‍या परवाह? अब यहाँ रहना बेहयाई हे। आखिर कोई 
लाठी मारकर थोड़े ही निकाल देगा। हयादार के लिए आँख का 
इशारा बहुत है। मुँह से न कहे, मन की बात ओर भाव छिपे 
नहीं रहते, लेकिन मीठी निद्रा की गोद में सोए हुए शिशु को 
देखकर ममता ने उसके अशक्त हृदय को ओर भी कातर कर 
दिया। इस अपने प्राणों के आधार को वह केसे छोड़ेगी? 


शिशु को उसने गोद में उठा लिया ओर खड़ी रोती रही। तीन 
साल कितने आनन्द से गुजरे! उसने समझा था कि इसी भाँति 
सारा जीवन कट जाएगा, लेकिन उसके भाग्य में इससे अधिक 
सुख भोगना लिखा ही न था। करुण वेदना में डूबे हुए ये शब्द 
उसके मुख से निकल आए -- भगवान! अगर तुम्हें इस भाँति मेरी 
दुर्गती करनी थी तो तीन साल पहले क्‍यों न की? उस वक्त यदि 
तुमने मेरे जीवन का अन्त कर दिया होता, तो में तुम्हें धन्यवाद 
देती। तीन साल तक सोभाग्य के सुरम्य उद्यान में सोरभ, समीर 
ओर माधुर्य का आनन्द उठाने के बाद इस उद्यान ही को उजाड़ 
दिया। हा! जिस पोधे को उसने अपने प्रेम-जाल से सींचा था, वे 
अब निर्मम दुर्भाग्य के पेरों-तले कितनी निष्ठुरता से कुचले जा रहे 
थे। ज्ञानचन्द्र के शील ओर स्नेह का स्मरण आया तो वह रो 
पड़ी। मूदु स्मृतियाँ आ-आकर हृदय को मसोसने लगी। 

सहसा ज्ञानचन्द्र के आने से वह सँभल बेठी। कठोर-से-कठोर 
बातें सुनने के लिए उसने अपने हृदय को कड़ा कर लिया, किन्तु 
ज्ञानचन्द्र के मुख पर रोष का चिह्न भी न था। उन्होंने आश्चर्य 
से पूछा -- क्या तुम अभी तक सोई नहीं? जानती हो, के बजे हे? 
बारह से ऊपर हेै। 


गोविन्दी ने सहमते हुए कहा -- तुम भी तो अभी नहीं सोए। 


ज्ञानचन्द्र - में न सोऊँ तो तुम भी न सोओ? में न खाऊँ तो तुम 
भी न खाओ? में बीमार पड़ूँ तो तुम भी बीमार पड़ो? यह क्‍यों? में 
तो एक जन्मपत्री बना रहा था। कल देनी होगी। तुम क्‍या 
करती रहीं बोलो? 


इन शब्दों में कितना सरल स्नेह था। क्‍या तिरस्कार के भाव 
इतने ललित शब्दों में प्रकट हो सकते है? प्रवंचकता कया इतनी 
निर्मल हो सकती है? शायद सोमदत्त ने अभी वज्र का प्रहार नहीं 
किया। अवकाश न मिला होगा, लेकिन ऐसा है तो आज घर 
इतनी देर से क्‍यों आए? भोजन क्‍यों न किया, मुझसे बोले तक 
नहीं, आँखें लाल हो रही थीं। मेरी ओर आँख उठाकर देखा तक 
नहीं। क्‍या सम्भव हे कि इनका क्रोध शान्त हो गया हो? यह 
सम्भावना की चरम सीमा से भी बाहर हे। तो क्‍या सोमदत्त को 
मुझपर दया आ गई? पत्थर पर दूब जमी? गोविन्दी कुछ निश्चय 
न कर सकी ओर जिस भाँति गृह-सुखविहीन पथिक वृक्ष की छाँह 
में भी आनन्द से पाँव फेलाकर सोता है, उसकी अव्यवस्था ही 
उसे निश्चिन्त बना देती हे, उसी भाँति गोविन्दी मानसिक व्यग्रता 
में भी स्वस्थ हो गई। मुस्कराकर स्नेह-मृदुल स्वर में बोली -- 
तुम्हारी ही राह तो देख रही थी।' 

यह कहते-कहते गोविन्दी का गला भर आया। व्याध के जाल में 
फड़फड़ाती हुई चिड़िया क्या मीठे राग गा सकती हे? ज्ञानचन्द्र ने 


चारपाई पर बेठकर कहा -- झूठी बात, रोज तो तुम अब तक सो 
जाया करती थी। 


एक सप्ताह बीत गया, पर ज्ञानचन्द्र ने गोविन्दी से कुछ न पूछा, 
ओर न उसके बर्ताव ही से उनके मनोगत भावों का कुछ परिचय 
मिला। अगर उनके व्यवहारों में कोई नवीनता थीं तो यह कि 
वह पहले से भी ज्यादा स्नेहशील, निईन्द्र ओर प्रफुल्लवदन हो 
गए। गोविन्दी का इतना आदर ओर मान उन्होंने कभी नहीं 
किया था। उनके प्रयत्नशील रहने पर भी गोविन्दी उनके 
मनोभावों को तोड़ रही थी ओर उसका चित्त प्रतिक्षण शंका से 
चंचल ओर क्षुब्ध रहता था। अब उसे इसमें लेशमात्र भी सन्देह 
नहीं था कि सोमदत्त ने आग लगा दी है। गीली लकड़ी में 
पड़कर वह चिनगारी बुझ जाएगी, या जंगल की सूखी पत्तियाँ 
हाहाकार करके जल उठेगी, यह कौन जान सकता है। लेकिन 
इस सप्ताह के गुजरते ही अग्नि का प्रकोप होने लगा। ज्ञानचन्द्र 
एक महाजन के मुनीम थे। उस महाजन ने कह दिया - मेरे 
यहाँ अब आपका काम नहीं। जीविका का दूसरा साधन यजमानी 


है। यजमान भी एक-एक करके उन्हें जवाब देने लगे। यहाँ तक 
कि उनके द्वार पर आना-जाना बन्द हो गया। आग सूखी पत्तियों 
में लगकर अब हरे वृक्ष के चारों ओर मंडराने लगी। पर 
ज्ञानचन्द्र के मुख में गोविन्दी के प्रति एक भी कट, अमूदु शब्द न 
था। वह इस सामाजिक दंड की शायद कुछ परवाह न करते, 
यदि दुर्भाग्यवश इसने उसकी जीविका के द्वार न बन्द कर दिए 
होते। गोविन्दी सब कुछ समझती थी,पर संकोच के मारे कुछ न 
कह सकती थी। उसी के कारण उसके प्राणप्रिय पति की यह 
दशा हो रही है, यह उसके लिए डूब मरने की बात थी। पर केसे 
प्राणों का उत्सर्ग करे। केसे जीवन-मोह से मुक्त हो। इस विपत्ति 
में स्वामी के प्रति उसके रोम-रोम से शुभ-कामनाओं की सरिता-सी 
बहती थी, पर मुँह से एक शब्द भी न निकलता था। भाग्य की 
सबसे निष्ठुर लीला उस दिन हुई, जब कालिंदी भी बिना कुछ-सुने 
सोमदत्त के घर जा पहुँची। जिसके लिए यह सारी यातनाएँ 
झेलनी पड़ी, उसी ने अन्त में बेवफाई की। ज्ञानचन्द्र ने सुना तो 
केवल मुस्करा दिए, पर गोविन्दी इस कुटिल आघात को इतनी 
शान्ति से सहन न कर सकी। कालिंदी के प्रति उसके मुख से 
अप्रिय शब्द निकल ही आए। 


ज्ञानचन्द्र ने कहा -- उसे व्यर्थ ही कोसती हो प्रिये, उसका कोई 
दोष नहीं, भगवान हमारी परीक्षा ले रहे है। इस वक्त धेर्य के 
सिवा हमें किसी से कोई आशा न रखनी चाहिए। 


जिन भावों को गोविन्दी कई दिनों से अन्तस्थल में दबाती चली 
जाती थी, वे धैर्य का बाँध टूटते ही बड़े वेग से बाहर निकल 
पड़े। पति के सम्मुख अपराधियों की भाँति हाथ बाँधकर उसने 
कहाँ -- स्वामी, मेरे ही कारण आपको यह सारे पापड़ बेलने पड़ 
रहे हे। में ही आपके कुल की कलंकिनी हूँ। क्‍यों न मुझे किसी 
जगह भेज दीजिए, जहाँ कोई मेरी सूरत तक न देखे। में आपसे 
सत्य कहती हूँ। 


ज्ञानचन्द्र ने गोविन्दी को ओर कुछ न कहने दिया। उसे हृदय से 
लगा कर बोले - प्रिये, ऐसी बातों से मुझे दुखी न करो, तुम आज 
भी उतनी ही पवित्र हो, जितनी उस समय थीं, जब देवताओं के 
समझ मेंने आजीवन पत्नीत्रत लिया था, तब मुझसे तुम्हारा परिचय 
न था। अब तो मेरी देह ओर आत्मा का एक-एक परमाणु तुम्हारे 
अक्षय प्रेम से आलोकित हो रहा है। उपहास ओर निन्‍्दा की तो 
बात ही क्‍या हे, दुर्देव का कठोरतम आघात भी मेरे व्रत को भंग 
नहीं कर सकता। अगर डूबेंगे तो साथ-साथ डूबेंगे, तरेंगे तो साथ- 
साथ तरेंगे। मेरे जीवन का मुख्य कर्तव्य तुम्हारे प्रति है। संसार 
इसके पीछे -- बहुत पीछे हे। 


गोविन्दी को जान पड़ा, उसके सम्मुख कोई देव-मूर्ति खड़ी हे। 
स्वामी में इतनी श्रद्धा, इतनी भक्ति, उसे आज तक कभी न हुई 
थी। गर्व से उसका मस्तक ऊँचा हो गया और मुख पर स्वर्गीय 
आभा झलक पड़ी। उसने फिर कहने का साहस न किया। 


सम्पन्नता अपमान ओर बहिष्कार को तुच्छ समझती है। उनके 
अभाव में ये बाधाएँ प्राणान्‍्तक हो जाती है। ज्ञानचन्द्र दिन के 
दिन घर में पड़े रहते। घर से बाहर निकलने का उन्हें साहस न 
होता था। जब तक गोविन्दी के पास गहने थे, तब तक भोजन 
की चिन्ता न थी। किन्तु जब यह आधार भी न रह गया तो 
हालत ओर भी खराब हो गई। कभी-कभी निराहार रह जाना 
पड़ता । अपनी व्यथा किससे कहें, कोन मित्र था? कोन अपना 
था? 

गोविन्दी पहले भी हृष्ट-पुष्ट न थी, पर अब तो अनाहार ओर 
अन्तर्वेदना के कारण उसकी देह ओर भी जीर्ण हो गई थी। 
पहले शिशु के लिए दूध मोल लिया करती थी। अब इसकी 
सामर्थ्य न थी। बालक दिन-पर-दिन दुर्बल होता जाता था। 


मालूम होता था, उसे सूखे का रोग हो गया है। दिन-के-दिन 
बच्चा खुर्रा खाट पर पड़ा माता को नेराश्य-दृष्टि से देखा करता। 
कदाचित उसकी बाल-बुद्धि भी अवस्था को समझती थी। कभी 
किसी वस्तु के लिए हठ न करता। उसकी बालोचित सरलता, 
चंचलता ओर कीड़ाशीलता ने अब तक दीर्घ, आशा-विहीन प्रतीक्षा 
का रूप धारण कर लिया था। माता-पिता उसकी दशा देखकर 
मन-ही-मन कुढ़-कुढ़कर रह जाते थे। 


सन्ध्या समय था। गोविन्दी अँधेरे घर में बालक के सिरहाने 

चिन्ता में मग्न बेठी थी। आकाश पर बादल छाए हुए थे ओर 
हवा के झोंके उसके अर्धनग्न शरीर में शर के समान लगते थे। 
आज दिन-भर बच्चे ने कुछ न खाया था। घर में कुछ था ही 
नहीं। क्षुधाग्नि से बालक छंटपटा रहा था,पर या तो रोना न 
चाहता था, या उसमें रोने की शक्ति ही न थी। 


इतने में ज्ञानचन्द्र तेली के यहाँ से तेल लेकर आ पहुँचे। दीपक 
जला। दीपक के क्षीण प्रकाश में माता ने बालक का मुख देखा 
तो सहम उठी। बालक का मुख पीला पड़ गया था ओर पुतलियाँ 
ऊपर चढ़ गई थीं। उसने घबराकर बालक को गोद में उठाया। 
देह ठंडी थी। चिल्‍लाकर बोली -- हा भगवान! मेरे बच्चे को क्‍या 
हो गया?' ज्ञानचन्द्र ने बालक के मुख की ओर देखकर एक उंड़ी 


साँस ली ओर बोला -- ईश्वर, कया सारी दया-दृष्टि हमारे ही 
ऊपर करोगे? 


गोविन्दी -- हाय, मेरा लाल मारे भूख के शिथिल हो गया हे। 
कोई ऐसा नहीं, जो इसे दो घूँट दूध पिला दे। 


यह कहकर उसने बालक को पति की गोद में दे दिया ओर एक 
लुटिया लेकर कालिंदी के घर दूध माँगने चली। जिस कालिंदी ने 
आज छः महीने से इस घर की ओर ताका न था, उसी के द्वार 
पर दूध की भिक्षा माँगने जाते हुए उसे कितनी ग्लानि, कितना 
संकोच हो रहा था,यह भगवान के सिवा ओर कौन जान सकता 
है। यह वह बालक हे, जिस पर एक दिन कालिंदी प्राण देती थी, 
पर उसकी ओर से अब उसने अपना हृदय इतना कठोर कर 
लिया था कि घर में कई गोएँ लगने पर भी एक चिल्लू दूध न 
भेजा। उसी की दया-भिक्षा माँगने आज, अँधेरी रात में, भीगती हुई 
गोविन्दी दोड़ी जा रही है। माता, तेरे वात्सल्य को धन्य हे! 
कालिंदी दीपक लिए दालान में खड़ी गाए दुह रही थी। पहले 
स्वामिनी बनने के लिए वह सोत से लड़ा करती थी। सेविका का 


पद उसे स्वीकार न था। अब सेविका का पद स्वीकार करके 
स्वामिनी बनी हई थी। गोविन्दी को देखकर तुरन्त बाहर निकल 


आई ओर विस्मय से बोली -- क्‍या हे बहन, पानी-बूँदी में केसे 
चली आई? 


गोविन्दी ने सकुचाते हुए कहा -- लाला बहुत भूखा हे, कालिंदी । 
आज दिन-भर कुछ नहीं मिला, थोड़ा-सा दूध लेने लाई हूँ। 


कालिंदी भीतर जाकर दूध का मटका लिए बाहर निकल आई 
ओर बोली -- जितना चाहो, ले लो गोविन्दी। दूध की कोन कमी 
है! लाला तो अब चलता होगा। बहुत जी चाहता है कि जाकर 
उसे देख आऊँ, लेकिन जाने का हुक्म नहीं है। पेट पालना हे,तो 
हुकुम मानना ही पड़ेगा। तुमने बतलाया नहीं, नहीं तो लाला के 
लिए दूध का तोड़ा थोड़ी है! में चली क्या आई कि तुमने मुँह 
देखने को तरसा डाला। मुझे कभी पूछता हे? 


यह कहते हुए कालिंदी ने दूध का मटका गोविन्दी के हाथ में 
रख दिया। गोविन्दी की आँखों से आँसू बहने लगे। कालिंदी 
इतनी दया करेगी, इसकी उसे आशा नहीं थी। अब उसे ज्ञान 
हुआ कि यह वही दयाशील, सेवा-परायण रमणी है, जो पहले थी, 
लेशमात्र भी अन्तर न था। फिर बोली -- इतना दूध लेकर क्‍या 
करूँगी बहन, इस लोटे में डाल दो। 


कालिंदी -- दूध छोटे-बड़े सभी खाते है। ले जाओ, यह मत 
समझो कि में तुम्हारे घर से चली आई तो बिरानी हो गई। 


भगवान की दया से अब यहाँ किसी बात की चिन्ता नहीं हे। 
मुझसे कहने भर की देर है। हाँ, में आऊँगी नहीं। इससे लाचार 
हूँ। कल किसी बेला लाला को लेकर नदी किनारे आ जाना। 
देखने को बहुत जी चाहता हे। 


गोविन्दी दूध की हाँडी लिए घर चली, गर्व-पूर्ण आनन्द के मारे 
उसके पेर उड़े जाते थे। डथयोढ़ी में पेर रखते ही बोली -- जरा 
दिया दिखा देना, यहाँ कुछ दिखाई नहीं देता। ऐसा न हो कि दूध 
गिर पड़े। 


ज्ञानचन्द्र ने दीपक दिखा दिया। गोविन्दी ने बालक को अपनी 
गोद में लिटाकर कटोरी से दूध पिलाना चाहा। पर एक घूँट से 
अधिक दूध कंठ में न गया। बालक ने एक हिचकी ली ओर 
अपनी जीवन-लीला समाप्त कर दी। 


करुण रोदन से घर गज उठा। सारी बस्ती के लोग चोंक पड़े, 
पर जब मालूम हुआ कि ज्ञानचन्द्र के घर से आवाज आ रही हे, 
तो कोई द्वार पर न आया। रात-भर भग्न हृदय दम्पति रोते रहे। 
प्रातःकाल ज्ञानचन्द्र ने शव उठा लिया ओर श्मशान की ओर 
चले। सैकड़ों आदमियों ने उन्हें जाता देखा,पर कोई समीप न 
आया। 


कुल-मर्यादा संसार की सबसे उत्तम वस्तु हे। उस पर प्राण तक 
न्योछावर कर दिए जाते है। ज्ञानचन्द्र के हाथ से वह वस्तु 
निकल गई, जिस पर उन्हें गोरव था। वह गर्व, वह आत्म-बल, वह 
तेज, जो परम्परा ने उनके हृदय में कूट-कूटकर भर दिया था, 
उसका कुछ अंश तो पहले ही मिट चुका था, बचा-खुचा पुत्र-शोक 
ने मिटा दिया। उन्हें विश्वास हो गया कि उनके अविचार का ईश 
वर ने यह दंड दिया हे। दुरवस्था, जीर्णता और मानसिक दुर्बलता 
सभी इस विश्वास को दृढ़ करती थी। वह गोविन्दी को अब भी 
निर्दोष समझते थे। उसके प्रति एक कटु शब्द उनके मुँह से न 
निकलता था, न कोई कट भाव उनके दिल में जगह पाता था। 
विधि की ऋर-क्रीड़ा ही उनका सर्वनाश कर रही थी, इसमें उन्हें 
लेशमात्र भी सन्देह न था। 


अब यह घर उन्हें फाड़े खाता था। घर के प्राण-से निकल गए 
थे। अब माता किसे गोद में लेकर चाँद मामा को बुलाएगी, किसे 
उबटन मलेगी, किसके लिए प्रातःकाल हलवा पकाएगी। अब सब 
कुछ शून्य था, मालूम होता था कि उनके हृदय निकाल लिए गए 
है। अपमान, कष्ट, अनाहार, इन सारी विडम्बनाओं के होते हुए भी 


बालक की बाल-क्रीड़ाओं में वे सब-कुछ भूल जाते थे। उसके 
स्नेहमय लालन-पालन में ही अपना जीवन सार्थक समझते थे। 
अब चारों ओर अन्धकार था। 

यदि ऐसे मनुष्य हे, जिन्हें विपत्ति से उत्तेजना और साहस मिलता हे 
तो ऐसे भी मनुष्य है, जो आपत्ति-काल में कर्तव्यहीन, पुरुषार्थहीन 
ओर उद्यमहीन हो जाते है। ज्ञानचन्द्र शिक्षित थे, योग्य थे। यदि 
शहर जाकर दोड़-धूप करते तो उन्हें कहीं-न-कहीं काम मिल 
जाता। वेतन कम ही सही, रोटियों को तो मुहताज न रहते, किन्तु 
अविश्वास उन्हें घर से निकलने न देता था। कहाँ जाएँ, शहर में 
कोन जानता हे? अगर दो-चार परिचित प्राणी हे भी, तो उन्हें मेरी 
क्यों परवाह होने लगी?फिर इस दशा में जाए केसे? देह पर 
साबित कपड़े भी नहीं। जाने के पहले गोविन्दी के लिए कुछ-न- 
कुछ प्रबन्ध करना आवश्यक था। उसका कोई सुभीता न था। 
इन्हीं चिन्ताओं में पड़े-पड़े उनके दिन कटते जाते थे। यहाँ तक 
कि उन्हें घर से बाहर निकलते ही बड़ा संकोच होता था। 
गोविन्दी ही पर अन्नोपार्जन का भार था। बेचारी दिन को बच्चों 
के कपड़े सीती, रात को दूसरों का आटा पीसती। ज्ञानचन्द्र सब 
कुछ देखते थे ओर माथा ठोककर रह जाते थे। 


एक दिन भोजन करते हुए ज्ञानचन्द्र ने आत्म-धिक्कार के भाव से 
मुस्करा कहा -- मुझ-सा निर्लज्ज पुरुष भी संसार में दूसरा न 
होगा, जिसे स्त्री की कमाई खाते भी मोत नहीं आती। 


गोविन्दी ने भों सिकोड़कर कहा -- तुम्हारे पेरों पड़ती हूँ, मेरे 
सामने ऐसी बातें मत किया करो, है तो यह सब मेरे ही कारन? 
ज्ञानचन्द्र -- तुमने पूर्व जन्म में कोई बड़ा पाप किया था 
गोविन्दी, जो मुझ जैसे निखट्टू के पाले पड़ी। मेरे जीते ही तुम 
विधवा हो, धिक्कार हे ऐसे जीवन को। 

गोविन्दी -- तुम मेरा ही खून पियो, अगर फिर इस तरह की कोई 
बात मुँह से निकालो। तुम्हारी दासी बनकर मेरा जीवन सफल 
हो गया। में इसे पूर्वजन्म का तपस्या का पुनीत फल समझती 
हूँ। दुःख किस पर नहीं आता! तुम्हें भगवान कुशल से रखें, यही 
मेरी अभिलाषा हे। 

ज्ञानचन्द्र -- भगवान तुम्हारी अभिलाषा पूर्ण करें, खूब चक्की पीसो। 
गोविन्दी -- तुम्हारी बला से चक्की पीसती हूँ। 

ज्ञानचन्द्र -- हाँ-हाँ, पीसो। में मना थोड़े करता हूँ। तुम न चक्की 
पीसोगी, तो यहाँ मँँछों पर ताव देकर खाएगा कोन, अच्छा, आज 
दाल में घी भी हे। ठीक हे, अब मेरी चाँदी हे, बेड़ा पार लग 


जाएगा। इसी गाँव में बड़े-बड़े उच्च-कुल की कनन्‍्याएँ हे। अपने 
वस्त्राभूषण के सामने उन्हें ओर किसी की परवा नहीं। पति 
महाशय चोरी करके लाएँ, चाहे डाका मारकर लाएँ, उन्हें इसी 
परवाह नहीं। तुममें वह गुण नहीं है। तुम उच्च-कुल की कन्या 
नहीं हो। वाह री दुनिया। ऐसी पवित्र देवियों का तेरे यहाँ 
अनादर होता है। उन्हें कुल-कलंकिनी समझा जाता है। धन्य हे 
तेरा व्यापार, तुमने कुछ ओर सुना है? सोमदत्त ने मेरे असामियों 
को बहका दिया है कि लगान मत देना, देखें क्या करते है। 
बताओ, जमींदार की रकम केसे चुकाऊँगा। 


गोविन्दी -- में सोमदत्त से जाकर पूछती हूँ न? मना केसे करेंगे, 
कोई दिल्‍लगी हे! 

ज्ञानचन्द्र -- नहीं गोविन्दी, तुम उस दुष्ट के पास मत जाना। में 
नहीं चाहता कि तुम्हारे ऊपर उसकी छाया भी पड़े। उसे खूब 
अत्याचार करने दो। में भी देख रहा हूँ कि भगवान कितने न्यायी 
हि 

गोविन्दी -- तुम असामियों के पास क्‍यों नहीं जाते? हमारे घर न 
आए, हमारा छुआ पानी न पिएँ, हमारे रुपए क्‍यों मार लेंगे? 
ज्ञानचन्द्र -- वाह, इससे सरल तो कोई काम ही नहीं है। कह 
देंगे -- हम रुपए दे चुके। सारा गाँव उनकी तरफ हो जाएगा। 


में तो अब गाँव-भर का द्रोही हूँ न। आज खूब डटकर भोजन 

किया। अब में भी रईस हूँ, बिना हाथ-पेर हिलाए गुलछरें उड़ाता 
हूँ। सच कहता हूँ, तुम्हारी ओर से में अब में निश्चिन्त हो गया। 
देश-विदेश भी चला जाऊँ तो तुम अपना निर्वाह कर सकती हो। 


गोविन्दी -- कहीं जाने का काम नहीं हे। 


ज्ञानचन्द्र -- तो यहाँ जाता ही कोन है। किसे कुत्ते ने काटा है 
जो यह सेवा छोड़कर मेहनत-मजूरी करने जाए। तुम सचमुच देवी 
हो गोविन्दी। 


भोजन करके ज्ञानचन्द्र बाहर निकले। गोविन्दी भोजन करके 
कोठरी में आई तो ज्ञानचन्द्र न थे। समझी कहीं बाहर चले गए 
होंगे। आज पति की बातों से उसका चित्त कुछ प्रसन्न थी। 
शायद अब वह नोकरी-चाकरी की खोज में कही जाने वाले हे। 
यह आशा बँध रही थी। हाँ, उनकी व्यंग्योक्तियों का भाव उसकी 
समझ ही में न आता था। ऐसी बातों वह कभी न करते थे। 
आज क्‍या सूझी। 

कुछ कपड़े सीने थे। जाड़ों के दिन थे। गोविन्दी धूप में बेठकर 
सीने लगी। थोड़ी देर में शाम हो गई अभी तक ज्ञानचन्द्र नहीं 
आए। तेल-बत्ती का समय आया, फिर भोजन की तेयारी करने 
लगी। कालिंदी थोड़ा-सा दूध दे गई थी। गोविन्दी को तो भूख न 


थी, अब वह एक ही वेला खाती थी, हाँ, ज्ञानचन्द्र के लिए रोटियाँ 
सेंकनी थी। सोचा -- दूध हे ही, दूध-रोटी खा लेंगे। 


भोजन बनाकर निकली ही थी कि सोमदत्त ने आँगन में आकर 
पूछा -- कहाँ हे ज्ञानू? 


गोविन्दी -- कहीं गए हे। 

सोमदत्त -- कपड़े पहनकर गए हे। 

गोविन्दी -- हाँ, काली मिर्जई पहने थे। 

सोमदत्त -- जूता भी पहने थे? 

गोविन्दी की छाती धड़-धड़ करने लगी,फिर बोली -- हाँ, जूता तो 
पहने थे। क्‍यों पूछते हो? 

सोमदत्त ने जोर से हाथ मारकर कहा -- हाय ज्ञानू! हाय! 
गोविन्दी घबराकर बोली -- क्‍या हुआ दादाजी। हाय! बताते क्‍यों 
नहीं? हाय! 

सोमदत्त -- अभी थाने से आ रहा हूँ। वहाँ उनकी लाश मिली 


है। रेल के नीचे दब गए। हाय ज्ञानू! मुझ हत्यारे को क्‍यों न 
मोत आ गई?' 


गोविन्दी के मुँह से फिर कोई शब्द न निकला। अन्तिम 'हाय'के 
साथ बहुत दिनों तक तड़पता हुआ प्राण-पक्षी उड़ गया। 


एक ही क्षण में गाँव कितनी ही स्त्रियाँ जमा हो गई। सब कहती 
थीं -- देवी थी। सती थी। 


प्रातःकाल दो अर्थियाँ गाँव से निकली। एक पर रेशमी चुंदरी का 
कफन था, दूसरी पर रेशमी शॉल का। गाँव के द्विजों में से केवल 
सोमदत्त ही हाथ था। शेष गाँव के नीच जाति वाले आदमी थे। 
सोमदत्त ही न दाह-क्रिया का प्रबन्ध किया था। वह रह-रहकर 
दोनों हाथों से अपनी छाती पीटता था और जोर-जोर से चिल्लाता 
-- हाय! हाय! ज्ञान्‌!! 


चोरी 


हाय बचपन! तेरी याद नहीं भूलती। वह कच्चा, टूटा घर, वह 
पुवाल का बिछोना, वह नंगे बदन, नंगे पाँव खेतों में घूमना, आम 
के पेड़ो पर चढ़ना -- सारी बातें आँखों के सामने फिर रही हे। 
चमरौधे जूते पहनकर उस वक्त कितनी खुशी होती थी, अब 
'फ्लेक्स' के बूटों से भी नहीं होती। गरम पनुए (गुड के कहाड़ 
का धोवन) रस में जो मजा था, वह अब गुलाब के शर्बत में भी 
नहीं, चबेने ओर कच्चे बेरों में जो रस था, वह अब अंगूर ओर 
खीर मोहन में भी नहीं मिलता। 


में अपने चचेरे भाई हलधर के साथ दूसरे गाँव में एक मोलवी 
साहब के यहाँ पढ़ने जाया करता था। मेरी उम्र आठ साल की 
थी, हलधर (अब स्वर्ग में निवास करता हे) मुझसे दो साल जेठे 
थे। हम दोनों प्रातःकाल बासी रोटियाँ खा, दोपहर के लिए मटर 
ओर जो का चबेना लेकर चल देते थे। फिर तो सारा दिन अपना 
था। मोलवी साहब के यहाँ कोई हाजरी का रजिस्टर तो था नहीं, 
ओर न गैरहाजिरी का जुर्माना ही देना पड़ता था। फिर डर किस 
बात का! कभी तो थाने के सामने खड़े सिपाहियों की कवायद 


देखते, कभी किसी भालू या बन्दर नचाने वाले मदारी के पीछे-पीछे 
घूमने में दिन काट देते, कभी रेलवे स्टेशन की ओर निकल जाते 
ओर गाड़ियों की बहार देखते। गाड़ियों के समय का जितना ज्ञान 
हमको था, उतना शायद टाइम-टेबिल को भी न था। रात्तें में 
शहर के एक महाजन ने एक बाग लगवाना शुरू किया था। वहाँ 
एक कुआँ खुद रहा था। वह भी हमारे लिए एक दिलचस्प 
तमाशा था। बूढ़ा माली हमें अपनी झोंपड़ी में बड़े प्रेम से बेठाता 
था। हम उससे झगड़-झगड़कर उसका काम करते। कहीं बाल्टी 
लिए पोधे को सींच रहे है, कहीं खुरपी से क्यारियाँ गोड़ रहे हे। 
कहीं केंची से बेलों की पत्तियाँ छाँट रहे है। उन कामों में 
कितना आनन्द था। माली बाल-प्रवृति का पंडित था। हमसे काम 
लेता, पर इस तरह की मानो हमारे ऊपर कोई अहसान कर रहा 
है। जितना काम वह दिन-भर में करता, हम घंटे-भर में निबटा 
देते थे। अब वह माली नहीं है, लेकिन बाग हरा-भरा है। उसके 
पास से होकर गुजरता हूँ तो जी चाहता हे, उन पेड़ों के गले 
मिलकर रोऊँ, और कहूँ -- प्यारे, तुम मुझे भूल गए, लेकिन में 
तुम्हें नहीं भूला। मेरे हृदय में तुम्हारी याद अभी तक हरी है -- 
उतनी ही हरी, जितने तुम्हारे पत्ते। निस्वार्थ प्रेम के तुम जीते- 
जागते स्वरूप हो। 


कभी-कभी हम हफ्तों गेरहाजिर रहते, पर मोलवी साहब से ऐसा 
बहाना कर देते कि उनकी बढ़ी हुई त्योरियाँ उतर जाती। उतनी 
कल्पना-शक्ति आज होती तो ऐसा उपन्यास लिख डालता कि लोग 
चकित रह जाते। अब तो हाल है कि बहुत सिर खपाने के बाद 
कोई कहानी सूझती हे, खेर हमारे मोलवी साहब दरजी थे। 
मोलवीगिरी केवल शोक से करते थे। हम दोनों भाई अपने गाँव 
के कुर्मी-कुम्हारों से उनकी खूब बड़ाई करते थे। यों कहिए कि 
हम मोलवी साहब के सफरी एजेंट थे। हमारे उद्योग से जब 
मोलवी साहब को कुछ काम मिल जाता तो हम फूले न समाते। 
जिस दिन कोई अच्छा बहाना न सूझता, मोलवी साहब के लिए 
कोई-न-कोई सोगात ले जाते। कभी सेर-आध सेर फलियाँ तोड़ 
लीं तो कभी दस-पाँच ईख, कभी जों या गेहूँ की हरी-हरी बालें ले 
ली, उन सोगातों के देखते ही मोलवी साहब का क्रोध शान्त हो 
जाता। जब इन चीजों की फसल न होती तो हम सजा से बचने 
के लिए कोई ओर उपाय सोचते। मोलवी साहब को चिड़ियों का 
शौक था। मकततब में श्याम, बुलबुल, दहियल ओर चंडूलों के 
पिंजरे लटकते रहते थे। हमें सबक याद हो या न हो, पर चिड़ियों 
को याद हो जाते थे। हमारे साथ ही वे पढ़ा करती थीं। इन 
चिड़ियों के लिए बेसन पीसने में हम लोग खूब उत्साह दिखाते 
थे। मोलवी साहब सब लड़को को पतिंगे पकड़ लाने की ताकीद 


करते रहते थे। इन चिड़ियों को पतिगों से विशेष रुचि थी। 
कभी-कभी हमारी बला परतिंगों ही के सिर चली जाती थी। उनका 
बलिदान करके हम मोलवी साहब के रोद्र रूप को प्रसन्न कर 
लिया करते थे। 


एक दिन सवेरे हम दोनो भाई तालाब में मुँह धोने गए। हलधर 
ने कोई सफेद-सी चीज मुट्ठी में लेकर दिखाई। मैंने लपककर 
मुट्ठी खोली तो उसमें एक रुपया था। विस्मित होकर पूछा -- 
यह रुपया तुम्हें कहाँ मिला? 


हलधर -- अम्माँ ने ताक पर रखा था, चारपाई खड़ी करके 
निकाल लाया। 


घर में कोई सन्‍्दूक या अलमारी तो थी नहीं, रुपए-पेसे एक ऊँचे 
ताक पर रख दिए जाते थे। एक दिन चाचाजी ने सन बेचा था। 
उसी के रुपए जमींदार को देने के लिए ताक पर रखे हुए थे। 
हलधर को न जाने क्योंकर पता लग गया। जब घर के सब 
लोग काम-धंधे में लग गए तो अपनी चारपाई खड़ी की ओर उस 
पर चढ़कर एक रुपया निकाल लिया। 


उस वक्त तक हमने कभी रुपया छुआ तक न था। वह रुपया 
देखकर आनन्द ओर भय की जो तरंगें दिल में उठी थीं,वे अब 
तक याद है। हमारे लिए रुपया एक अलभ्य वस्तु थी। मोलवी 


साहब को हमारे यहाँ से सिर्फ बारह आने मिला करते थे। महीने 
के अन्त में चचाजी खुद जाकर पेसे दे आते थे। भला कोन हमारे 
गर्व का अनुमान कर सकता है। लेकिन मार का भय आनन्द में 
विध्न डाल रहा था। रुपए अनगिनती तो थे नहीं। चोरी का खुल 
जाना मानी हुई बात थी। चचाजी के क्रोध का, मुझे तो नहीं, 
हलधर को प्रत्यक्ष अनुभव हो चुका था। यों उनसे ज्यादा सीधा- 
सादा आदमी दुनिया में न था। चची ने उनकी रक्षा का भर सिर 
पर न रख लिया होता तो कोई बनिया उन्हें बाजार में बेच सकता 
था। पर जब क्रोध आ जाता तो फिर उन्हें कुछ न सूझता। 

ओर तो ओर,चची भी उनके क्रोध का सामना करते डरती थी। 
हम दोनों ने कई मिनट तक इन्हीं बातों पर विचार किया ओर 
आखिर निश्चय हुआ कि आई हुई लक्ष्मी को न जाने देना 
चाहिए। एक तो हमारे ऊपर सन्देह होगा ही नहीं, अगर हुआ भी 
तो हम साफ इनकार कर जाएँगे। कहेंगे, हम रुपया लेकर क्‍या 
करते! थोड़ा सोच-विचार करते तो यह निश्चय पलट जाता, ओर 
वह वीभत्स लीला न होती, जो आगे चलकर हुई, पर उस समय 
हममें शान्ति से विचार करने की क्षमता ही न थी। 


मुँह-हाथ धोकर हम दोनों घर आए ओर डरते-डरते अन्दर कदम 
रखा। अगर कहीं इस वक्त तलाशी की नोबत आई तो फिर 
भगवान ही मालिक है। लेकिन सब लोग अपना-अपना काम कर 


रहे थे। कोई हमसे न बोला। हमने नाश्ता भी न किया, चबेना 
भी न लिया, किताब बगल में दबाई ओर मदरसे का रास्ता 
लिया। 


बरसात के दिन थे। आकाश पर बादल छाए हुए थे। हम दोनों 
खुश-खुश मकतब चले जा रहे थे। आज काऊंसिल की मिनिस्ट्री 
पाकर भी शायद उतना आनन्द न होता। हजारों मंसूबे बाँधते थे, 
हजारों हवाई किले बनाते थे। यह अवसर बड़े भाग्य से मिला 
था। जीवन में फिर शायद ही यह अवसर मिले। इसलिए रुपए 
को इस तरह खर्च करना चाहते थे कि ज्यादा-से-ज्यादा दिनों तक 
चल सके। यद्यपि उन दिनों पाँच आने सेर बहुत अच्छी मिठाई 
मिलती थी और शायद आधा सेर मिठाई में हम दोनों अफर जाते, 
लेकिन यह ख्याल हुआ कि मिटाई खाएँगे तो रुपया आज ही 
गायब हो जाएगा। कोई सस्ती चीज खानी चाहिए, जिसमें मजा भी 
आए, पेट भी भरे ओर पेसे भी कम खर्च हो। आखिर अमरूदों पर 
हमारी नजर गई। हम दोनों राजी हो गए। दो पेसे के अमरूद 
लिए। सस्ता समय था, बड़े-बड़े बारह अमरूद मिले। हम दोनों 
के कुर्तों के दाम भर गए। जब हलधर ने खटकिन के हाथ में 
रुपया रखा तो उसने सन्देह से पूछा -- रुपया कहाँ पाया, लाला? 
चुरा तो नहीं लाए? 


जवाब हमारे पास तैयार था। ज्यादा नहीं तो दो-तीन किताबें पढ़ 
ही चुके थे। विद्या का कुछ-कुछ असर हो चला था। मेंने झट से 
कहा -- मौलवी साहब की फीस देनी है। घर में पेसे न थे तो 
चचाजी ने रुपया दे दिया। 


इस जवाब ने खटकिन का सन्देह दूर कर दिया। हम दोनों ने 
एक पुलिया पर बेठकर खूब अमरूद खाए। मगर अब साढ़े पंद्रह 
आने पेसे कहाँ ले जाए। एक रुपया छिपा लेना तो इतना 
मुश्किल काम न था। पेसों के ढेर कहाँ छिपता। न कमर समर 
में इतनी जगह थी और न जेब में इतनी गुंजाइश। उन्हें अपने 
पास रखना चोरी का ढिंढोरा पीटना था। बहुत सोचने के बाद 
यह निश्चय किया कि बारह आने तो मोलवी साहब को दे दिए 
जाएँ, शेष साढ़े तीन आने की मिठाई उड़े। यह फेसला करके हम 
लोग मकतब पहुँचे। आज कई दिन के बाद गए थे। मोलवी 
साहब ने बिगड़कर पूछा -- इतने दिन कहाँ रहे? 

मेंने कहा -- मोलवी साहब, घर में गर्मी हो गई। 

यह कहते-कहते बारह आने उनके सामने रख दिए। फिर क्‍या 
पूछना था? पैसे देखते ही मोलवी साहब की बाछें खिल गई। 
महीना खत्म होने में अभी कई दिन बाकी थे। साधारणतः महीना 
चढ़ जाने के बाद ओर बार-बार तकाजे पर कहीं पेसे मिलते थे। 


अबकी इतनी जल्दी पैसे पाकर उनका खुश होना कोई 
अस्वाभाविक बात न थी। हमने अन्य लड़कों की ओर सर्व नेत्रों 
से देखा, मानो कह रहे हों -- एक तुम हो कि माँगने पर भी पेसे 
नहीं देते, एक हम हे कि पेशगी देते है। 


हम अभी सबक पढ़ ही रहे थे कि मालूम हुआ, आज तालाब का 
मेला है। दोपहर में छुट्टी हो जाएगी। मोलवी साहब मेले में 
बुलबुल लड़ाने जाएँगे। यह खबर सुनते ही हमारी खुशी का 
ठिकाना न रहा। बारह आने तो बेंक में जमा ही कर चुके थे, 
साढ़े तीन आने में मेला देखने की ठहरी। खूब बहार रहेगी। 
मजे से रेवड़ियाँ खाएँगे, गोल-गप्पे उड़ाएँगे,झूले पर चढ़ेंगे और 
शाम को घर पहुँचेंगे। लेकिन मोलवी साहब ने एक कड़ी शर्त 
यह लगा दी कि सब लड़के छुट्टी के पहले अपना-अपना सबक 
सुना दें। जो सबक न सुना सकेगा, उसे छुट्टी न मिलेगी। नतीजा 
यह हुआ कि मुझे तो छुट्टी मिल गई, पर हलधर केद कर लिए 
गए। ओर कई लड़कों ने भी सबक सुना दिए थे, वे सभी मेला 
देखने चल पड़े। में भी उनके साथ हो गया। पेसे मेरे पास थे, 
इसलिए मेंने हलधर को साथ लेने का इन्तजार न किया। तय हो 
गया था कि वह छुट्टी पाते ही मेले में आ जाए, और दोनों साथ- 
साथ मेला देखें। मेंने वचन दिया था कि जब तक वह न आएँगे, 
एक पैसा भी खर्च न करूँगा, लेकिन कया मालूम था कि दुर्भाग्य 


कुछ ओर ही लीला रच रहा है। मुझे मेला पहुँचे एक घंटा से 
ज्यादा गुजर गया, पर हलधर का कही पता नहीं। क्‍या अभी तक 
मोलवी साहब ने छुट्टी नहीं दी, या रास्ता भूल गए? आँखें फाड़- 
फाड़कर सड़क की ओर देखता था। अकेले मेला देखने में जी 
भी न लगता था। संशय हो रहा था कि कहीं चोरी खुल तो नहीं 
गई और चाचाजी हलधर को पकड़कर घर तो नहीं ले गए? 
आखिर जब शाम हो गई तो मेंने कुछ रेवड़ियाँ खाई ओर हलधर 
के हिस्से के पेसे जेब में रखकर धीरे-धीरे घर चला। रास्ते में 
ख्याल आया, मकतब होता चलूँ,शायद हलधर अभी वहीं हो, मगर 
वहाँ सन्नाटा था। हाँ,एक लड़का खेलता हुआ मिला। उसने मुझे 
देखते ही जोर से कहकहा मारा और बोला -- बचा, घर जाओ तो 
केसी मार पड़ती हे। तुम्हारे चचा आए थे, हलधर को मारते-मारते 
ले गए है। अजी, ऐसा तानकर घूँसा मारा कि मियाँ हलधर मुँह 
के बल गिर पड़े। यहाँ से घसीटते ले गए है। मोलवी साहब की 
तनख्वाह दें दी थी, वह भी ले ली। अभी कोई बहाना सोच लो, 
नहीं तो बेभाव की पड़ेगी। 


मेरी सिट्टी-पिट्टी भूल गई, बदन का लहू सूख गया। वही हुआ, 
जिसका मुझे शक था। पैर मन-मन-भर के हो गए। घर की ओर 
एक-एक कदम चलना मुश्किल हो गया। देवी-देवताओं के जितने 
नाम याद थे सभी का मानता मानी -- किसी को लड्डू किसी को 


पेड़, किसी को बतासे। गाँव के पास पहुँचा तो गाँव के डीह का 
सुमिरन किया, क्योंकि अपने हलके में डीह ही की इच्छा सर्व- 
प्रधान होती हे। 


यह सब कुछ किया, लेकिन ज्यों-ज्यों घर निकट आता, दिल की 
धड़कन बढ़ती जाती थी। घटाएँ उमड़ी आती थी। मालूम होता 
था -- आसमान फटकर गिरा ही चाहता है। देखता था -- लोग 
अपने-अपने काम छोड़-छोड़कर भागे जा रहे हे, गोरू (गाय के 
बछड़े) भी पूँछ उठाए घर की ओर उछलते-कूदते चले जाते थे। 
चिड़ियाँ अपने घोंसलों की ओर उड़ी चली जाती थी, लेकिन में 
उसी मन्द गति से चला जाता था। मानो पेरों में शक्ति नहीं। जी 
चाहता था, जोर का बुखार चढ़ आए या कहीं चोट लग जाए। 
लेकिन कहने से धोबी गधे पर नहीं चढ़ता। बुलाने से मोत नहीं 
आती। बीमारी का तो कहना ही क्‍या! कुछ न हुआ, ओर धीरे- 
धीरे चलने पर भी घर सामने आ गया। अब क्‍या हो? हमारे द्वार 
पर इमली का एक घना वृक्ष था। में उसी की आड़ में छिप 
गया कि जरा और अंधेरा हो जाए तो चुपके से घुस जाऊँ ओर 
अम्माँ के कमरे में चारपाई के नीचे जा बेहूँ। जब सब लोग सो 
जाएँगे तो अम्माँ को सारी कथा कह सुनाऊँगा। अम्माँ कभी नहीं 
मारती, जरा उनके सामने झूठ-मूठ रोऊँगा तो वह ओर भी पिघल 
जाएँगी। रात कट जाने पर फिर कोन पूछता है। सुबह गुस्सा 


ठंडा हो जाएगा। अगर ये मंसूबे पूरे हो जाते तो इसमें सन्देह 
नहीं कि में बेदाग बच जाता। लेकिन वहाँ विधाता को कुछ और 
मंजूर था। मुझे एक लड़के ने देख लिया ओर मेरे नाम की रट 
लगाते हुए सीधे मेरे घर में भागा। अब मेरे लिए कोई आशा न 
रही। लाचार घर में दाखिल हुआ तो सहसा मुँह से एक चीख 
निकल गई, जेसे मार खाया हुआ कुत्ता किसी को अपनी ओर 
आता देखकर भय से चिल्लाने लगता है। बरोठे में पिताजी बेठे 
थे। पिताजी का स्वास्थ्य इन दिनों कुछ खराब हो गया था। 
छुट्टी लेकर घर आए हुए थे। यह तो नहीं कह सकता कि उन्हें 
शिकायत क्या थी, पर वह मूंग की दाल खाते थे, और सन्ध्या 
समय शीशे के गिलास में एक बोतल में से कुछ उड़ेल-उड़ेलकर 
पीते थे। शायद वह किसी तजुरबेकार हकीम की बताई हई दवा 
थी। दवाएँ सब बासने वाली ओर कड़वी होती है। यह दवा भी 
बुरी ही थी, पर पिताजी न-जाने क्‍यों इस दवा को खूब मजा ले- 
लेकर पीते थे। हम जो दवा पीते हे तो आँखें बन्द करके एक 
ही घूंट में गटक जाते है, पर शायद इस दवा का असर धीरे-धीरे 
पीने से ही होता हो। पिताजी के पास गाँव के दो-तीन और कभी- 
कभी चार-पाँच ओर रोगी भी जमा हो जाते, ओर घंटों दवा पीते 
रहते थे। मुश्किल से खाना खाने उठते थे। इस समय भी वह 


पी रहे थे। रोगियों की मंडली जमा थी, मुझे देखते ही पिताजी ने 
लाल-लाल आँखें करके पूछा -- कहाँ थे अब तक? 


मेंने दबी जबान से कहा -- कहीं तो नहीं। 


'अब चोरी की आदत सीख रहा है। बोल, तूने रुपया चुराया कि 
नहीं?' 


मेरी जबान बन्द हो गई। सामने नंगी तलवार नाच रही थी। 
शब्द भी निकालते हुए डरता था। 


पिताजी ने जोर से डाँटकर पूछा -- बोलता क्‍यों नहीं? तूने रुपया 
चुराया कि नहीं? 


मेंने जान पर खेलकर कहा - मेंने कहाँ...। 


मुँह से पूरी बात भी न निकलने पाई थीं कि पिताजी विकराल रूप 
धारण किए, दाँत पीसते झपटकर उठे ओर हाथ उठाए मेरी ओर 
चले। में जोर से चिल्‍लाकर रोने लगा। ऐसा चिल्लाया कि 
पिताजी भी सहम गए। उनका हाथ उठा ही रह गया। शायद 
समझे कि जब अभी से इसका यह हाल हे, तब तमाचा पड़ जाने 
पर कहीं इसकी जान ही न निकल जाए। मेंने जो देखा कि मेरी 
हिकमत काम कर गई तो ओर भी गला फाड़-फाड़कर रोने 

लगा। इतने में मंडली के दो-तीन आदमियों ने पिताजी को पकड़ 


लिया ओर मेरी ओर इशारा किया कि भाग जा। बच्चे ऐसे मोके 
पर ओर भी मचल जाते हे, ओर व्यर्थ मार खा जाते है। मेंने 
बुद्धिमानी से काम लिया। 


लेकिन अन्दर का दृश्य इससे कहीं भयंकर था। मेरा तो खून 
सर्द हो गया। हलधर के दोनों हाथ एक खम्बे से बँधे थे, सारी 
देह धूल-धूसरित हो रही थी ओर वह अभी तक सिसक रहे थे। 
शायद वह आँगन-भर में लोटे थे, ऐसा मालूम हुआ कि सारा 
आँगन उसके आँसुओं से भर गया है। चची हलधर को डाँट रही 
थीं ओर अम्माँ बेठी मसाला पीस रही थीं। सबसे पहले मुझ पर 
चची की नजर पड़ी। बोली -- लो, वह भी आ गया। क्‍यों रे, 
रुपया तूने चुराया था कि इसने? 


मैंने निश्शंक होकर कहा -- हलधर ने। 
अम्माँ बोली -- अगर उसी ने चुराया था, तो तूने घर आकर 
किसी से कहा क्‍यों नहीं? 


अब झूठ बोले बगैर बचना मुश्किल था। में तो समझता था कि 
जब आदमी को जान का खतरा हो तो झूठ बोलना क्षम्य है। 
हलधर मार खाने के आदी थे, दो-चार घूँसे ओर पड़ने से उनका 
कुछ न बिगड़ सकता था। मेंने मार कभी न खाई थी। मेरा तो 
दो ही घूँसों में काम तमाम हो जाता। फिर हलधर ने भी तो 


अपने को बचाने के लिए मुझे फँसाने की चेष्टा की थी, नहीं तो 
चची मुझसे यह क्‍यों पूछती -- रुपया तूने चुराया या हलधर ने? 
किसी भी सिद्धान्त से मेरा झूठ बोलना इस समय स्तुत्य नहीं तो 
क्षम्य जरूर था। मैंने छूटते ही कहा -- हलधर कहते थे कि 
किसी को बताया तो मार डालूँगा। 

अम्माँ -- देखा, वही बात निकली न। में तो पहले ही कहती थी 
कि बच्चा को ऐसी आदत नहीं, पेसा तो वह हाथ से छूता ही नहीं, 
लेकिन सब लोग मुझी को उल्लू बनाने लगे। 

हलधर - मैंने तुमसे कब कहा था कि बताओगे तो मारूँगा। 

में -- वहीं, तालाब के किनारे तो। 

हलधर - अम्माँ, बिल्कुल झूठ है। 

चची -- झूठ नहीं, सच है। झूठा तो तू है, ओर सारा संसार सच्चा 
है, तेरा नाम निकल गया है न। तेरा बाप नोकरी करता, बाहर से 
रुपया कमा लाता, चार जने उसे भला आदमी करते तो तू भी 
सच्चा होता। अब तो तू ही झूठा हे। जिसके भाग में मिठाई 


लिखी थी, उसने मिठाई खाई। तेरे भाग में लात खानी ही लिखा 
था। 


यह कहते हुए चची ने हलधर को खोल दिया और हाथ पकड़कर 
भीतर ले गई। मेरे विषय में स्नेह-पूर्ण आलोचना करके अम्माँ ने 
पाँसा पलट दिया था, नहीं तो अभी बेचारे पर न जाने कितनी मार 
पड़ती। मेंने अम्माँ के पास बेठकर अपनी निर्दोषिता का राग खूब 
अलापा। मेरी सरल-हृदय माता मुझे सत्य का अवतार समझती 
थी। उन्हें पूरा विश्वास हो गया कि सारा अपराध हलधर का 

है। एक क्षण बाद में गुड़-चबेना लिए कोठरी से बाहर निकला। 
हलधर भी उसी वक्त चिउड़ा खाते हुए बाहर निकले। हम दोनों 
साथ-साथ बाहर आए ओर अपनी-अपनी बीती सुनाने लगे। मेरी 
कथा सुखमय थी, हलधर की दुःखमय, पर अन्त दोनों का एक था 
- गुड़ ओर चबेना। 


लांछन (2) 


मुंशी श्यामकिशोर के द्वार पर मुन्नू मेहतर ने झाड़ू लगायी, 
गुसलखाना धो-धो कर साफ किया और तब द्वार पर आ कर 
गृहिणी से बोला -- माँजी, देख लीजिए, सब साफ कर दिया। आज 
कुछ खाने को मिल जाए, सरकार! 

देवीरानी ने द्वार पर आकर कहा -- अभी तो तुम्हें महीना पाये 
दस दिन भी नहीं हुए। फिर इतनी जल्द माँगने लगे? 

मुन्नू -- क्या करूँ, माँ जी, खर्च नहीं चलता। अकेला आदमी, घर 
देखूँ कि काम करूँ? 

देवी -- तो ब्याह क्‍यों नहीं कर लेते? 

मुन्नू -- रुपये माँगते हें, सरकार! यहाँ खाने से ही नहीं बचता, थेली 
कहाँ से लाऊँ? 

देवी -- अभी तो तुम जवान हो, कब तक अकेले बेठे रहोगे? 

मुन्नू -- हुजूर की इतनी निगाह है, तो कहीं न कहीं ठीक ही हो 
जायगी; सरकार कुछ मदद करेंगी न? 


देवी -- हाँ-हाँ, तुम ठीक-ठाक करो; मुझसे जो कुछ हो सकेगा, में 
दे दूँगी। 


मुन्नू - सरकार का मिजाज बड़ा अच्छा है। हुजूर इतना खयाल 

करती हैं। दूसरे घरों में तो मालकिनें बात भी नहीं पूछती। 
सरकार को अल्लाह ने जेसी सकल-सूरत दी हे, वेसा दिल भी 
दिया है। अल्लाह जानता हे, हजूर को देख कर भूख-प्यास जाती 


3 ८ 


रहती है। बड़े-बड़े घर की ओरतें देखी हैं, मुदा आपके तलुओं की 
बराबरी भी नहीं कर सकतीं। 


देवी -- चल झूठे! में ऐसी कोन खूबसूरत हूँ। 


मुन्नू -- अब सरकार से क्‍या कहूँ। बड़ी-बड़ी खत्रानियों को 
देखता हूँ; मगर गोरेपन के सिवा ओर कोई बात नहीं। उनमें यह 
नमक कहाँ, सरकार! 


देवी -- एक रुपये में तुम्हारा काम चल जायगा? 

मुन्नू -- भला सरकार; दो रुपये तो दे दें। 

देवी -- अच्छा, यह लो ओर जाओ। 

मुन्न्‌ -- जाता हूँ, सरकार! आप नाराज न हों, तो एक बात पूछूँ? 
देवी -- क्‍या पूछते हो, पूछो? मगर जल्‍दी, मुझे चूल्हा जलाना हे। 


मुन्नू -- तो सरकार जाएँ; फिर कभी कहूँगा। 


देवी -- नहीं-नहीं; कहो, क्या बात है? अभी कुछ ऐसी जल्दी नहीं 
हे। 

मुन्नू -- दालमंडी में सरकार के कोई रहते हें क्या? 

देवी -- नहीं, यहाँ तो कोई नातेदार नहीं है। 

मुन्नू - तो कोई दोस्त होंगे। सरकार को अक्सर एक कोठे पर 
से उतरते देखता हूँ। 

देवी -- दालमंडी तो रंडियों का मुहल्ला हे? 

मुन्नू - हाँ सरकार, रंडियाँ बहुत हें यहाँ; लेकिन सरकार तो सीधे- 
सादे आदमी मालूम होते हैं। यहाँ रात को देर से तो नहीं आते? 
देवी -- नहीं शाम से पहले ही आ जाते हैं ओर फिर कहीं नहीं 
जाते। हाँ, कभी-कभी लाइब्रेरी अलबत्ता जाते हें। 


मुन्नू -- बस-बस, यही बात हे, हुजूर! मोका मिले, तो इशारे से 
समझा दीजिएगा सरकार, कि रात को उधर न जाया करें। 
आदमी का दिल कितना ही साफ हो, लेकिन देखने वाले तो शक 
करने लगते हें। 


इतने में ही बाबू श्यामकिशोर आ गये। मुन्नू ने उन्हें सलाम 
किया, बाल्टी उठायी और चलता हुआ। 


श्यामकिशोर ने पूछा -- मुन्नू क्या कह रहा था? 


देवी -- कुछ नहीं, अपने दुखड़े रो रहा था। खाने को माँगता 
था। दो रुपये दे दिये हैं। बातचीत बड़े ढंग से करता हे। 


श्यामकिशोर - तुम्हें तो बातें करने का मरज है। और कोई 
नहीं तो मेहतर ही सही। इस भुतने-से न जाने तुम केसे बात 
करती हो! 


देवी -- मुझे उसकी सूरत ले कर क्‍या करना है? गरीब आदमी 
है। अपना दुःख सुनाने लगता है, तो केसे न सुनूँ? 


बाबू साहब ने बेले का गजरा रूमाल से निकाल देवी के गले में 
डाल दिया; किंतु देवी के मुख पर प्रसन्नता का कोई चिह्न न 
दिखायी दिया। तिरछी निगाहों देखकर बोलीं -- आप आजकल 
दालमंडी की सेर बहुत किया करते हें? 


श्यामकिशोर -- कौन? मैं? 

देवी -- जी हाँ, तुम। मुझसे तो लाइब्रेरी का बहाना करके जाते 
हो, ओर वहाँ जलसे होते हें! 

श्यामकिशोर -- बिलकुल झूठ; सोलहों आने झूठ। तुमसे कौन 
कहता था? यही मुन्नू? 

देवी -- मुन्नू ने मुझसे कुछ नहीं कहा; पर मुझे तुम्हारी टोह 
मिलती रहती है। 


श्यामकिशोर -- तुम मेरी टोह मत लिया करो। शक करने से 
आदमी शक्की हो जाता है, ओर तब बड़े-बड़े अनर्थ हो जाते हें। 
भला, में दालमंडी क्‍यों जाने लगा? तुमसे बढ़कर दालमंडी में ओर 
कोन हे? में तो तुम्हारी इन मदभरी आँखों का आशिक हूँ। अगर 
अप्सरा भी सामने आ जाए, तो भी आँख उठा कर न देखूँ। आज 
शारदा कहाँ हे? 


देवी -- नीचे खेलने चली गयी हे। 


श्यामकिशोर -- नीचे मत जाने दिया करो। इक़े, मोटरें, बग्घियाँ 
दोड़ती रहती हैं। न जाने कब कया हो जाए। आज ही अरदली 
बाजार में एक वारदात हो गयी। तीन लड़के एक साथ दब 
गये। 

देवी -- तीन लड़के!! बड़ा गजब हो गया। किसकी मोटर थी? 
श्यामकिशोर -- इसका अभी तक पता नहीं चला। ईश्वर जानता 
हे, तुम्हें यह गजरा बहुत खिल रहा हे! 


देवी -- (मुस्करा कर), चलो, बातें न बनाओ। 


तीसरे दिन मुन्नू ने देवी से कहा -- सरकार, एक जगह सगाई 
ठीक हो रही हे; देखिए कोल से फिर न जाइएगा। मुझे आपका 
बड़ा भरोसा हे। 


देवी -- देख ली औरत? केसी हे? 

मुन्नू -- सरकार जैसी तकदीर में है, वेसी है। घर की रोटियाँ तो 
मिलेंगी, नहीं तो अपने हाथों ठोकना पड़ता था। है क्‍या कि 
मिजाज की सीधी है। हमारे जात की ओरतें बड़ी चंचल होती हें, 
हुजूर! सेंकड़ पीछे एक भी पाक न मिलेगी। 

देवी -- मेहतर लोग अपनी औरतों को कुछ कहते नहीं। 

मुन्नू -- क्‍या कहें, हुजूर! डरते हैं कि कहीं अपने आसना से चुगली 
खा कर हमारी नोकरी-चाकरी न छुड़ा दे। मेहतरानियों पर बाबू 
साहबों की बहुत निगाह रहती है, सरकार! 

देवी -- (हँसकर) चल झूठे! बाबू साहबों की ओरतें क्या 
मेहतरानियों से भी गयी-गुजरी होती हें! 

मुन्नू - अब सरकार कुछ न कहलायें, हुजुर को छोड़कर ओर तो 
कोई ऐसी बबुआइन नहीं देखता, जिसका कोई बखान करे। बहुत 
ही छोटा आदमी हूँ, सरकार; पर बबुआइनों की तरह मेरी औरत 


होती, तो उससे बोलने को जी न चाहता। हुजूर के चेहरे-मोहरे 
की कोई ओरत मेंने तो नहीं देखी। 


देवी -- चल झूठे, इतनी खुशामद करना किससे सीखा? 


मुन्नू -- खुशामद नहीं करता, सरकार; सच्ची बात कहता हूँ। हुजूर 
एक दिन खिड़की के सामने खड़ी थीं। रजा मियाँ की निगाह आप 
पर पड़ गयी। जूते की बड़ी दूकान है उनकी। अल्लाह ने जेसे 
धन दिया है वेसा ही दिल भी। आपको देखते ही आँखें नीचे कर 
लीं। आज बातों-बातों में हुजुर॒ की सकल-सूरत को सराहने लगे। 
मैंने कहा -- जेसी सूरत है, वेसा सरकार को अल्लाह ने दिल भी 
दिया है। 

देवी -- अच्छा, वह लंबा-सा साँवले रंग का जवान हे? 

मुन्नू -- हाँ हुजूर; वही। मुझसे कहने लगे कि किसी तरह एक 
बार फिर उन्हें देख पाता; लेकिन मेंने डॉट कर कहा -- खबरदार 
मियाँ! जो मुझसे ऐसी बातें कीं। वहाँ तुम्हारी दाल न गलेगी। 
देवी -- तुमने बहुत अच्छा किया। निगोड़े की आँख फूट जाए; 
जब इधर से जाता है, खिड़की की ओर उसकी निगाह रहती हे। 
कह देना, इधर भूल कर भी न ताके! 


मुन्नू - कह दिया हे, हुजूर! हुकुम हो तो चलूँ। ओर तो कुछ 
साफ नहीं करना है? सरकार के आने की वेला हो गयी है। मुझे 
देखेंगे तो कहेंगे, यह क्या बातें कर रहा हे। 

देवी -- ये रोटियाँ लेते जोाओं। आज चूल्हे से बच जाओगे। 

मुन्नू - अल्लाह हुजूर को सलामत रखे! मेरा तो यही जी चाहता 
है कि इसी दरवाजे पर पड़ा रहूँ ओर एक टुकड़ा खा लिया 
करूँ। सच कहता हूँ, हुजुर को देख कर भूख-प्यास जाती रहती 
हे। 

मुन्नू जा ही रहा था कि बाबू श्यामकिशोर ऊपर आ पहुँचे। मुन्न्‌ 
की पिछली बात उनके कान में पड़ गयी थी। मुन्न्‌ ज्यों ही नीचे 
गया, बाबू साहब देवी से बोले -- मैंने तुमसे कह दिया था कि 
मुन्नू को मुँह न लगाओ, पर तुमने मेरी बात न मानी। छोटे 
आदमी एक घर की बात दूसरे घर पहुँचा देते हें, इन्हें कभी मुँह 
न लगाना चाहिए। भूख-प्यास बंद होने की क्‍या बात थी? 

देवी -- कया जानें, भूख-प्यास केसी? ऐसी तो कोई बात न थी। 
श्यामकिशोर - थी क्‍यों नहीं, मेंने साफ सुना? 


देवी -- मुझे तो खयाल नहीं आता। होगी कोई बात। में कोन 
उसकी सब बातें बेठी सुना करती हूँ। 


श्यामकिशोर -- तो क्‍या यह दीवार से बातें करता हे? देखो, नीचे 
एक आदमी इस खिड़की की तरफ ताकता चला जाता है। इसी 
मुहल्ले का मुसलमान का लोंडा है। जूते की दूकान करता हे। 
तुम क्‍यों इस खिड़की पर खड़ी रहा करती हो? 


देवी -- चिक तो पड़ी हुई है। 

श्यामकिशोर -- चिक के पास खड़ी होने से बाहर का आदमी 
तुम्हें साफ देख सकता हे। 

देवी -- यह मुझे मालूम न था। अब कभी खिड़की खोलूँगी ही 
नहीं। 


श्यामकिशोर -- हाँ, फायदा क्‍या? मुन्नू को अंदर मत आने दिया 
करो। 


देवी -- गुसलखाना कौन साफ करेगा? 

श्यामकिशोर -- खेर आये, मगर उससे बातें न करनी चाहिए। 
आज एक नया थिएटर आया है। चलो देख आयें। सुना है, इसके 
ऐक्टर बहुत अच्छे हें। 

इतने में शारदा नीचे से मिठाई का दोना लिये दौड़ती हुई आयी। 
देवी ने पूछा -- अरी, यह मिठाई किसने दी? 


शारदा -- राजा भैया ने तो दी हे। कहते थे, तुम को अच्छे-अच्छे 
खिलोने ला दूँगा। 


श्यामकिशोर -- राजा भैया कोन हे? 

शारदा -- वही तो हैं, जो अभी इधर से गये हें! 

श्यामकिशोर -- वही तो नहीं, जो लम्बा-सा साँवले रंग का आदमी 
है? 

शारदा -- हाँ-हाँ, वही-वही। में अब उनके घर रोज जाऊँगी। 

देवी -- कया तू उसके घर गयी थी? 

श्यामकिशोर -- वही तो गोद में उठाकर ले गये थे। 


श्यामकिशोर -- तू नीचे खेलने मत जाया कर। किसी दिन मोटर 
के नीचे दब जायगी। देखती नहीं, कितनी मोटरें आती रहती हें। 
शारदा -- राजा भैया कहते थे तुम्हें मोटर पर हवा खिलाने ले 
चलेंगे। 

श्यामकिशोर -- तुम बेठी-बेठी क्या किया करती हो, जो तुमसे 
एक लड़की की निगरानी भी नहीं हो सकती? 


देवी -- इतनी बड़ी लड़की को संदूक में बंद करके नहीं रखा जा 
सकता। 


श्यामकिशोर -- तुम जवाब देने में तो बहुत तेज हो, यह में 
जानता हूँ। यह क्‍यों नहीं कहती कि बातें करने से फुरसत नहीं 
मिलती। 

देवी -- बातें में किससे करती हूँ? यहाँ तो कोई पड़ोसिन भी नहीं? 
श्यामकिशोर -- मुन्नू तो हई हे? 

देवी -- (ओंठ दबाकर) मुन्नू क्या मेरा कोई सगा हे, जिससे बेठी 
बातें किया करती हूँ? गरीब आदमी हे, अपना दुःख रोता हे, तो 
क्या कह दूँ? मुझसे तो दुत्कारते नहीं बनता। 

श्यामकिशोर -- खेर, खाना बना लो, नो बजे तमाशा शुरू हो 
जायगा। सात बज गये हें। 

देवी -- तुम जाओ, देख आओ, में न जाऊँगी। 

श्यामकिशोर -- तुम्हीं तो महीनों से तमाशे की रट लगाये हुए 
थीं। अब क्या हो गया? क्या तुमने कसम खा ली है कि यह जो 
बात कहें, वह कभी न मानूँगी। 

देवी -- जाने क्यों तुम्हारा ऐसा खयाल हे। में तो तुम्हारी इच्छा 
पा कर ही कोई काम करती हूँ। मेरे जाने से कुछ ओर पेसे 
खर्च हो जाएँगे ओर रुपये कम पड़ जाएँगे तो तुम मेरी जान खाने 


लगोगे, यही सोच कर मैंने कहा था। अब तुम कहते हो तो चली 
चलूँगी। तमाशा देखना किसे बुरा लगता हे। 


नो बजे श्यामकिशोर एक ताँगे पर बेठ कर देवी ओर शारदा के 
साथ थिएटर देखने चले। सड़क पर थोड़ी ही दूर गये थे कि 
पीछे से एक ओर तौाँगा आ पहुँचा। इस पर रजा बेठा हुआ था, 
ओर उसके बगल में, हाँ, उसके बगल में, बेठा था मुन्नू मेहतर, जो 
बाबू साहब के घर में सफाई करता था। देवी ने उन दोनों को 
देखते ही सिर झुका लिया। उसे आश्चर्य हुआ कि रजा ओर मुन्न्‌ 
में इतनी गाढ़ी मित्रता है कि रजा उसे ताँगे पर बेठा कर सेर 
कराने ले जाता हे। शारदा रजा को देखते ही बोल उठी - बाबू 
जी, देखो, वह राजा भेया आ रहे हैं। (ताली बजा कर) राजा भेया, 
इधर देख, हम लोग तमाशा देखने जा रहे हें। 

रजा ने मुस्करा दिया; मगर बाबू साहब मारे क्रोध के तिलमिला 
उठे। उन्हें ऐसा मालूम हुआ कि ये दुष्ट केवल मेरा पीछा करने 
के लिए आ रहे हैं। इन दोनों में जरूर साँठगाँठ है। नहीं तो 
रजा मुत्नू को साथ क्‍यों लेता? 


उनसे पीछा छुड़ाने के लिए उन्होंने ताँगेवाले से कहा -- और तेज 
ले चलो, देर हो रही है। 


ताँगा तेज हो गया। रजा ने भी अपना ताँगा तेज किया। बाबू 
साहब ने जब ताँगे को धीमा करने को कहा, तो रजा का ताँगा भी 
धीमा हो गया। आखिर बाबू साहब ने झुँझला कर कहा -- तुम 
ताँगे को छावनी की ओर ले चलो, हम थियेटर देखने नहीं 

जाएँगे। 


ताँगेवाले ने उनकी ओर कुतूहल से देखा ओर ताँगा फेर दिया। 
रजा का ताँगा भी फिर गया। बाबू साहब को इतना क्रोध आ 
रहा था कि रजा को ललकाछूँ;पर डरते थे कि कहीं झगड़ा हो 
गया, तो बहुत से आदमी जमा हो जाऐंगे ओर व्यर्थ ही झेंप 

होगी। लहू का घूँट पी कर रह गये। अपने ही ऊपर झुँझलाने 
लगे कि नाहक आया। क्‍या जानता था कि ये दोनों शैतान सिर 
पर सवार हो जाएँगे। मुन्नू को तो कल ही निकाल दूँगा। बारे 
रजा का ताँगा कुछ दूर चल कर दूसरी तरफ मुड़ गया, और बाबू 
साहब का क्रोध कुछ शांत हुआ; कितु अब थियेटर जाने का समय 
न था। छावनी से घर लोट आये। 


देवी ने कोठे पर आ कर कहा - मुफ्त में ताँगेवाले को दो 
रुपये देने पड़े। 


श्यामकिशोर ने उसकी ओर रक्त-शोषक दृष्टि से देख कर कहा 
-- और मुन्नू से बातें करो, ओर खिड़की पर खड़ी हो-हो कर रजा 
को छवि दिखाओ। तुम न-जाने क्या करने पर तुली हुई हो। 


देवी -- ऐसी बातें मुँह से निकालते तुम्हें शर्म नहीं आती? तुम 
मेरा व्यर्थ ही अपमान करते हो, इसका फल अच्छा न होगा। में 
किसी मर्द को तुम्हारे पेरों की धूल के बराबर भी नहीं समझती, 
उस अभागे मेहतर की क्‍या हकीकत हे! तुम मुझे इतनी नीच 
समझते हो? 


श्यामकिशोर -- नहीं, में तुम्हें इतनी नीच नहीं समझता; मगर 
बेसमझ जरूर समझता हूँ। तुम्हें इस बदमाश को कभी मुँह न 
लगाना चाहिए था। अब तो तुम्हें मालूम हो गया कि वह छटा 
हुआ शोहदा है; या अब भी कुछ शक हे? 

देवी -- में उसे कल ही निकाल दूँगी। 


मुंशी जी लेटे; पर चित्त अशांत था। वह दिन भर दफ्तर में रहते 
थे। क्‍या जान सकते थे कि उनके पीछे देवी क्‍या करती हे। 
वह यह जानते थे कि देवी पतिब्रता हे; पर यह भी जानते थे कि 
अपनी छवि दिखाने का सुंदरियों को मरज होता है। देवी जरूर 
बन-ठन कर खिड़की पर खड़ी होती है, और मुहल्ले के शोहदे 
उसको देख-देख कर मन में न जाने क्या-क्या कल्पना करते 


होंगे। इस व्यापार को बंद कराना उन्हें अपने काबू से बाहर 
मालूम होता था। शोहदे वशीकरण की कला में निपुण होते हें। 
ईश्वर न करे, इन बदमाशों की निगाह किसी भले घर की बहू- 
बेटी पर पड़े! इनसे पिंड केसे छुड़ाऊँ? 

बहुत सोचने के बाद अन्त में उन्होंने वह मकान छोड़ देने का 
निश्चय किया। इसके सिवा उन्हें दूसरा कोई उपाय न सूझा। 
देवी से बोले -- कहो तो यह घर छोड़ दूँ। इन शोहदों के बीच 
में रहने से आबरू बिगड़ने का भय हे। 

देवी ने आपत्ति के भाव से कहा -- जैसी तुम्हारी इच्छा! 
श्यामकिशोर -- आखिर तुम्हीं कोई उपाय बताओ। 

देवी -- में कोन-सा उपाय बताऊँ, ओर किस बात का उपाय? मुझे 
तो घर छोड़ने की कोई जरूरत नहीं मालूम होती। एक-दो नहीं, 
लाख-दो-लाख शोहदे हों, तो क्या। कुत्तों के भूकने के भय से 
भला कोई अपना मकान छोड़ देता हे? 

श्याम -- कभी-कभी कुत्ते काट भी लेते हें। 


देवी ने इसका कोई जवाब न दिया ओर तर्क करने से पति की 
दुश्चिताओं के बढ़ जाने का भय था। यह शक्की तो हैं ही,न जाने 


उसका क्‍या आशय समझ बेठें। तीसरे ही दिन श्याम बाबू ने वह 
मकान छोड़ दिया। 


इस नये मकान में आने के एक सप्ताह पीछे एक दिन मुन्नू सिर 
में पट्टी बाँध, लाठी से टेकता हुआ आया और आवाज दी। देवी 
उसकी आवाज पहचान गयी, पर उसे दुत्कारा नहीं। जा कर 
किवाड़ खोल दिये। पुराने घर के समाचार जानने के लिए उसका 
चित्त लालायित हो रहा था। मुन्नू ने अन्दर आकर कहा - 
सरकार, जब से आपने वह मकान छोड़ दिया, कसम ले लीजिए जो 
उधर एक बार भी गया हूँ। उस घर को देख कर रोना आने 
लगता है। मेरा भी जी चाहता हे कि इसी मोहल्ले में आऊँ। 
पागलों की तरह इधर-उधर मारा-मारा फिरा करता हूँ, सरकार, 
किसी काम में जी नहीं लगता। बस हर घड़ी आप ही की याद 
आती रहती है। हुजूर जितनी परवरिस करती थीं, उतनी अब कौन 
करेगा? यह मकान तो बहुत छोटा है। 


देवी -- तुम्हारे ही कारन तो वह मकान छोड़ना पड़ा। 


मुन्नू -- मेरे कारन! मुझसे कौन-सी खता हुई, सरकार? 


देवी -- तुम्हीं तो ताँगे पर रजा के साथ बेठे मेरे पीछे-पीछे आ 
रहे थे। ऐसे आदमी पर आदमी का शक होता ही हे! 


मुन्न्‌ -- अरे सरकार, उस दिन की बात न पूछिए। रजा मियाँ को 
एक वकील साहब से मिलने जाना था। वह छावनी में रहते थे। 
मुझे भी साथ बिठा लिया। उनका साईस कहीं गया हुआ था। 
मारे लिहाज के आपके ताँगे के आगे न निकलते थे। सरकार 
उसे शोहदा कहती हैं। उसका-सा भला आदमी मोहल्ले भर में 
नहीं है। पाँचों बखत की नमाज पढ़ता हे हुजूर, तीसों रोजे रखता 
है। घर में बीवी-बच्चे सभी मोजूद हैं। क्या मजाल कि किसी पर 
बद निगाह हो। 


देवी -- खेर होगा, तुम्हारे सिर में पट्टी क्‍यों बँधी हे? 


मुन्नू - इसका माजरा न पूछिए, हुजूर। आपकी बुराई करते 
किसी को देखता हूँ, तो बदन में आग लग जाती है। दरवाजे पर 
जो हलवाई रहता था, कहने लगा, मेरे कुछ पेसे बाबू जी पर आते 
हैं। मेंने कहा “वह ऐसे आदमी नहीं हैं कि तुम्हारे पेसे हजम कर 
जाते। बस, हुजूर, इसी बात पर तकरार हो गयी। में तो दूकान 
के नीचे नाली धो रहा था। वह ऊपर से कूदकर आया और मुझे 
ढकेल दिया। में बेखबर खड़ा था,चारों खाने चित सड़क पर गिर 
पड़ा। चोट तो आयी; मगर मेंने भी दूकान के सामने बच्चा को 


इतनी गालियाँ सुनायी कि याद ही करते होंगे। अब घाव अच्छा 
हो रहा हे, हुजूर। 


देवी -- राम! राम! नाहक लड़ाई लेने गये। सीधी-सी बात तो 
थी। कह देते, तुम्हारे पेसे आते हैं, तो जा कर माँग लाओ। हें 
शहर ही में, दूसरे देश में तो नहीं भाग गये? 


मुन्नू - हुजूर, आपकी बुराई सुन के नहीं रहा जाता, फिर चाहे वह 
अपने घर लाट ही क्‍यों न हो, भिड़ पड़ूँगा। वह महाजन होगा, तो 
अपने घर का होगा। यहाँ कोन उसका दिया खाते हें। 


देवी -- उस घर में अभी कोई आया कि नहीं? 


मुन्नू - कई आदमी देखने आये, हुजूर, मगर जहाँ आप रह चुकी 
हैं, वहाँ अब दूसरा कोन रह सकता है? हम लोगों ने उन लोगों 
को भड़का दिया। रजा मियाँ तो हुजूर, उसी दिन से खाना-पीना 
छोड़ बैठे हें। बिटिया को याद कर के रोया करते हैं। हुजूर को 
हम गरीबों की याद काहे को आती होगी? 


देवी -- याद क्‍यों नहीं आती? में आदमी नहीं हूँ। जानवर तक 
थान छूटने पर दो-चार दिन चारा नहीं खाते! यह पेसे लो, कुछ 
बाजार से ला कर खा लो, भूखे होगे। 


मुन्नू - हुजूर की दुआ से खाने की तंगी नहीं है। आदमी का 
दिल देखा जाता हे, हुजूर! पेसा की कोन बात हे। आपका दिया 
तो खाते ही हें। हुजूर का मिजाज ऐसा है कि आदमी बिना कोड़ी 
का गुलाम हो जाता है। तो अब चलूँगा, हुजूर, बाबू जी आते 
होंगे। कहेंगे, यह शैतान यहाँ फिर आ पहुँचा। 

देवी -- अभी उनके आने में बड़ी देर है। 


मुन्न्‌ -- ओ हो, एक बात तो भूला ही जाता था। रजा मियाँ ने 
बिटिया के लिए ये खिलोने दिये थे। बातों में ऐसा भूल गया कि 
इनकी सुध ही न रही। कहाँ हे बिटिया? 

देवी -- अभी तो मदरसे से नहीं आयी, मगर इतने खिलोने लाने 
की क्‍या जरूरत थी? अरे! रजा ने तो गजब ही कर दिया। भेजना 
ही था,तो दो-चार आने के खिलोने भेज देते। अकेली मेम तीन- 


चार रुपये से कम की न होगी। कुल मिला कर तीस-पेंतीस 
रुपये से कम के खिलोने नहीं हें। 

मुन्नू -- क्‍या जाने सरकार, मैंने तो कभी खिलोने नहीं खरीदे। 
तीस-पेंतीस रुपये के होंगे, तो उनके लिए कोन-सी बड़ी बात हे? 
अकेली दूकान से पचास रुपये रोज की आमदनी हे, हुजूर! 


देवी -- नहीं, इनको लोटा ले जाओ। इतने खिलोने ले कर वह 
क्या करेगी? में सिर्फ एक मेम रखे लेती हूँ। 


मुन्नू -- हुजूर, रजा मियाँ को बड़ा रंज होगा। मुझे तो जीता ही न 
छोड़ेंगे। बड़े ही मुहब्बती आदमी हें, हुजूर! बीबी दो-चार दिन के 
लिए मेके चली जाती हे, तो बेचेन हो जाते हें। 

सहसा शारदा पाठशाला से आ गयी और खिलोने देखते ही उस 
पर टूट पड़ी। देवी ने डॉट कर कहा क्या करती है, क्या करती 
है? मेम ले ले, और सब ले कर क्या करेगी? 

शारदा -- में तो सब लूँगी। मेम को मोटर पर बैठा कर 
दोड़ाऊँगी। कुत्ता पीछे-पीछे दोड़ेगा। इन बरतनों में गुड़िया के 
खाने बनाऊँगी। कहाँ से आये हें, अम्मा? बता दो? 

देवी -- कहीं से नहीं आये, मेंने देखने को मँगवाये थे। तू इनमें 
से कोई एक ले ले। 

शारदा - में सब लूँगी, मेरी अम्माँ,न, सब ले लीजिए। कौन 
लाया हे, अम्माँ? 

देवी -- मन्न, तम खिलोने ले कर जाओ! सिर्फ एक मेम रहने दो। 


च्छ दर 5 
शारदा -- कहाँ से लाये हो मुन्नू, बता दो? 
मुन्नू -- तुम्हारे राजा भेया ने तुम्हारे लिए भेजे हें। 


शारदा -- राजा भेया ने भेजे हें। ओ हो! (नाच कर) राजा भैया 
बड़े अच्छे हैं। कल अपनी सहेलियों को दिखाऊँगी। किसी के 
पास ऐसे खिलोने न निकलेंगे। 


देवी -- अच्छा, मन्न, तम अब जाओ। रजा मियाँ से कह देना, फिर 


यहाँ खिलोने न भेजें। 

मुन्नू चला गया, तो देवी ने शारदा से कहा -- ला बेटी, तेरे 
खिलोने रख दूँ। बाबू जी देखेंगे, तो बिगड़ेंगे ओर कहेंगे कि रजा 
मियाँ के खिलोने क्‍यों लिये? तोड़-तोड़ कर फेंक देंगे। भूल कर 
भी उनसे खिलोनों की चर्चा न करना। 


शारदा - हाँ, अम्माँ, रख दो। बाबू जी तोड़ देंगे। 


देवी -- उनसे कभी मत कहना कि राजा भैया ने खिलोने भेजे हें, 
नहीं तो बाबू जी राजा भेया को मारेंगे ओर तुम्हारे कान भी काट 
लेंगे। कहेंगे, लड़की भिखमंगी हे, सबसे खिलोने माँगती फिरती 

है। 


शारदा - हाँ, अम्माँ, रख दो। बाबूजी तोड़ देंगे। 


इतने में बाबू श्यामकिशोर भी दफ्तर से आ गये। भौहें चढ़ी हुई 
थीं। आते ही बोले -- वह शेतान मुन्नू इस मोहल्ले में भी आने 
लगा। मेंने आज उसे देखा। क्‍या यहाँ भी आया था? 


देवी ने हिचकिचाते हुए कहा -- हाँ, आया तो था। 

श्यामकिशोर -- और तुमने आने दिया? मेंने मना न किया था कि 
उसे कभी अंदर कदम न रखने देना। 

देवी -- आ कर द्वार खटखटाने लगा, तो क्या करती? 
श्यामकिशोर -- उसके साथ वह शोहदा भी रहा होगा? 

देवी -- उसके साथ ओर कोई नहीं था। 

श्यामकिशोर -- तुमने आज भी न कहा होगा, यहाँ मत आया 
कर! 

देवी -- मुझे तो इतना खयाल न रहा। ओर अब वह यहाँ क्‍या 
करने आयेगा? 

श्यामकिशोर -- जो करने आज आया था, वही करने फिर 
आयेगा। तुम मेरे मुँह में कालिख लगाने पर तुली हो। 

देवी ने क्रोध से ऐंठ कर कहा -- मुझसे तुम ऐसी ऊटपटाँग बातें 
मत किया करो, समझ गये? तुम्हें ऐसी बातें मुँह से निकालते शर्म 
भी नहीं आती? एक बार पहले भी तुमने कुछ ऐसी ही बातें कही 
थीं। आज फिर तुम वही बातें कर रहे हो। अगर तीसरी बार ये 


शब्द मैंने सुने, तो नतीजा बुरा होगा, इतना कहे देती हूँ। तुमने 
मुझे कोई वेश्या समझ लिया हे? 


श्यामकिशोर -- में नहीं चाहता कि वह मेरे घर आये। 

देवी -- तो मना क्‍यों नहीं कर देते? में तुम्हें रोकती हूँ? 
श्यामकिशोर -- तुम क्‍यों नहीं मना कर देती? 

देवी -- तुम्हें कहते क्‍या शर्म आती हे? 

श्यामकिशोर -- मेरा मना करना व्यर्थ हे। मेरे मना करने पर भी 
तुम्हारी इच्छा पा कर उसका आना-जाना होता रहेगा। 

देवी ने क्रोध से ओंठ चबा कर कहा - अच्छा, अगर वह आता 
ही रहे, तो क्या हानि है? मेहतर सभी घरों में आया-जाया करते 

हे 

श्यामकिशोर -- अगर मैंने मुन्नू को कभी अपने द्वार पर फिर 
देखा, तो तुम्हारी कुशल नहीं, इतना समझाये देता हूँ। 

यह कहते हुए श्यामकिशोर नीचे चले गये, ओर देवी स्तम्भित 
खड़ी रह गयी। तब उसका हृदय इस अपमान, लांछन ओर 
अविश्वास के आघात से पीड़ित हो उठा। वह फूट-फूट कर रोने 
लगी। उसको सबसे बड़ी चोट जिस बात से लगी, वह यह थी कि 
मेरे पति मुझे इतनी नीच, इतनी निर्लज्ज समझते हैं। जो काम 
वेश्या भी न करेगी, उसका संदेह मुझ पर कर रहे हें। 


श्यामकिशोर के आते ही शारदा अपने खिलोने उठा कर भाग 
गयी थी कि कहीं बाबू जी तोड़ न डालें। नीचे जाकर वह सोचने 
लगी कि इन्हें कहाँ छिपा कर रखूँ। वह इसी सोच में थी कि 
उसकी एक सहेली आँगन में आ गयी। शारदा उसे अपने खिलोने 
दिखाने के लिए आतुर हो गयी। इस प्रलोभन को वह किसी तरह 
न रोक सकी। अभी तो बाबू जी ऊपर हें; कौन इतनी जल्दी आये 
जाते हैं। तब तक क्‍यों न सहेली को अपने खिलोने दिखा दूँ? 
उसने सहेली को बुला लिया ओर दोनों नये खिलोने देखने में मग्न 
हो गर्यी, कि बाबू श्यामकिशोर के नीचे आने की भी उन्हें खबर न 
हुई। श्यामकिशोर खिलोने देखते ही झपट कर शारदा के पास 
जा पहुँचे ओर पूछा -- तूने ये खिलोने कहाँ पाये? 

शारदा की धिग्घी बँधा गयी। मारे भय के थर-थर काँपने लगी। 
मुँह से एक शब्द भी न निकला। 


श्यामकिशोर ने फिर गरज कर पूछा -- बोलती क्‍यों नहीं, तुझे 
किसने खिलोने दिये? 


शारदा रोने लगी। तब श्यामकिशोर ने उसे फुसला कर कहा -- 
रो मत, हम तुझे मारेंगे नहीं। तुझसे इतना ही पूछते हें, तूने ऐसे 
सुंदर खिलोने कहाँ पाये? 


इस तरह दो-चार बार दिलासा देने से शारदा को कुछ थधेर्य बँधा। 
उसने सारी कथा कह सुनायी। हा अनर्थ! इससे कहीं अच्छा होता 
कि शारदा मोन ही रहती। उसका गूँगी हो जाना भी इससे अच्छा 
था। देवी कोई बहाना करके बला सिर से टाल देती; पर होनहार 
को कोन टाल सकता हे? श्यामकिशोर के रोम-रोम से ज्वाला 
निकलने लगी। खिलोने वहीं छोड़ कर वह धम-धम करते हुए 
ऊपर गये ओर देवी के कंधे दोनों हाथों से झंझोड़कर बोले -- 
तुम्हें इस घर में रहना है या नहीं? साफ-साफ कह दो। 


देवी अभी तक खड़ी सिसकियाँ ले रही थी। यह निर्मम प्रश्न सुन 
कर उसके आँसू गायब हो गये। किसी भारी विपत्ति की आशंका 
ने इस हलके-से आघात को भुला दिया, जेसे घातक की तलवार 
देखकर कोई प्राणी रोग-शय्या से उठ कर भागे। श्यामकिशोर 
की ओर भयातुर नेत्रों से देखा; पर मुँह से कुछ न बोली। उसका 
एक-एक रोम मोन भाषा में पूछ रहा था -- इस प्रश्न का क्‍या 
मतलब हे? 


श्यामकिशोर ने फिर कहा -- तुम्हारी जो इच्छा हो, साफ-साफ 
कह दो। अगर मेरे साथ रहते-रहते तुम्हारा जी ऊब गया हो, तो 
तुम्हें अख्तियार है। में तुम्हें केद करके नहीं रखना चाहता। मेरे 
साथ तुम्हें छुल, कपट करने की जरूरत नहीं। में सहर्ष तुम्हें 
विदा करने को तेयार हूँ। जब तुमने मन में एक बात निश्चय 
कर ली, तो मेंने भी निश्चय कर लिया। तुम इस घर में अब नहीं 
रह सकती, रहने के योग्य नहीं हो। 


देवी ने आवाज सँभालकर कहा - तुम्हें आजकल क्‍या हो गया 
है, जो हर वक्त जहर उगलते रहते हो? अगर मुझसे जी ऊब गया 
है, तो जहर दे दो, जला-जला कर क्‍यों जान मारते हो? मेहतर से 
बातें करना तो ऐसा अपराध न था। जब उसने आ कर पुकारा, 
तो मैंने द्वार खोल दिया। अगर में जानती कि जरा-सी बात का 
बतंगड़ हो जायगा, तो उसे दूर ही से दुत्कार देती। 


श्यामकिशोर -- जी चाहता हे, तालू से जबान खींच लूँ। बातें होने 
लगीं, इशारे होने लगे, तोहफे आने लगे। अब बाकी क्‍या रहा? 


देवी -- क्‍यों नाहक घाव पर नमक छिड़कते हो? एक अबला की 
जान ले कर कुछ पा न जाओगे! 


श्यामकिशोर - में झूठ कहता हूँ? 
देवी -- हाँ, झूठ कहते हो। 


श्यामकिशोर -- ये खिलोने कहाँ से आये? 


देवी का कलेजा धक्‌-से हो गया। काटो, तो बदन में लहू नहीं। 
समझ गयी, इस वक्त ग्रह बिगड़े हुए हैं, सर्वनगाश के सभी संयोग 
मिलते जाते हैं। ये निगोड़े खिलोने न जाने किस बुरी साइत में 
आये! मेंने लिये ही क्‍यों, उसी वक्त लोटा क्‍यों न दिये!बात बना 
कर बोली -- आग लगे, वही खिलोने तोहफे हो गये! बच्चों को 
कोई केसे रोके, किसी की मानते हें? कहती रही, मत ले;मगर न 
मानी, तो में क्या करती? हाँ,यह जानती कि इन खिलोनों पर मेरी 
जान मारी जायगी तो जबरदस्ती छीन कर फेंक देती। 


श्यामकिशोर -- इनके साथ ओर कोन-कोौन-सी चीजें आयी हें, 
भला चाहती हो तो अभी लाओ। 


देवी -- जो कुछ आया होगा, इसी घर ही में होगा। देख क्‍यों 
नहीं लेते? इतना बड़ा घर भी नहीं है कि चार दिन देखते लग 
जाएँ? 

श्यामकिशोर -- मुझे इतनी फुरसत नहीं है। खेरियत इसी में हे 
कि जो चीजें आयी हों, ला कर मेरे सामने रख दो। यह तो हो 
नहीं सकता कि लड़की के लिए खिलोने आयें और तुम्हारे लिए 
कोई सोगात न आये। तुम भरी गंगा में कसम खाओ, तो भी मुझे 
विश्वास न आयेगा। 


देवी -- तो घर में देख क्‍यों नहीं लेते? 


श्यामकिशोर ने घूँसता तान कर कहा -- कह दिया, मुझे फुरसत 
नहीं हे। सीधे से सारी चीजें ला कर रख दो; नहीं तो इसी दम 
गला दबाकर मार डालूँगा। 

देवी -- मारना हो, तो मार डालो; जो चीजें आयी ही नहीं, उन्हें में 
दिखा कहाँ से दूँ। 

श्यामकिशोर ने क्रोध से उन्‍्मत्त हो कर देवी को इतनी जोर से 
धक्का दिया कि चारों खाने चित जमीन पर गिर पड़ी। तब उसके 
गले पर हाथ रख कर बोले -- दबा दूँ गला!न दिखलायेगी तू 
उन चीजों को? 

देवी -- जो अरमान हों, पूरे कर लो। 

श्यामकिशोर -- खून पी जाऊँगा! तूने समझा क्‍या हे? 

देवी -- अगर दिल की प्यास बुझती हो, तो पी जाओ। 


श्यामकिशोर -- फिर तो उस मेहतर से बातें न करोगी? अगर 
अब कभी मुत्नू या उस शोहदे को द्वार पर देखा, तो गला काट 
लूँगा। 


यह कह कर बाबू जी ने देवी को छोड़ दिया, ओर बाहर चले 
गये; लेकिन देवी उसी दशा में बड़ी देर तक पड़ी रही। उसके 


मन में इस समय पति-प्रेम की मर्यादा-रक्षा का लेश भी न था। 
उसका अन्तःकरण प्रतिकार के लिए विकल हो रहा था। इस 
वक्त अगर वह सुनती कि श्यामकिशोर को किसी ने बाजार में 
जूते से पीटा, तो कदाचित्‌ वह खुश होती। कई दिनों तक पानी 
से भीगने के बाद, आज यह झोंका पा कर प्रेम की दीवार भूमि 
पर गिर पड़ी, ओर मान की रक्षा करनेवाली कोई साधाना न 
रही। आज केवल संकोच ओर लोक-लाज की हलकी-सी रस्सी 
रह गयी है, जो एक झटके में टूट सकती हे। 


श्यामकिशोर बाहर चले गये, तो शारदा भी अपने खिलोने लिये हुए 
घर से बाहर निकली। बाबू जी खिलोनों को देख कर कुछ बोले 
नहीं, तो अब उसे किसकी चिता और किसका भय! अब वह क्‍यों 
न अपनी सहेलियों को खिलोने दिखाये। सड़क के उस पार एक 
हलवाई का मकान था। हलवाई की लड़की अपने द्वार पर खड़ी 
थी। शारदा उसे खिलोने दिखाने चली। बीच में सड़क थी, 
सवारी-गाड़ियों ओर मोटरों का तौँता बँधा हुआ। शारदा को 
अपनी धुन में किसी बात का ध्यान न रहा। बालोचित उत्सुकता 


से भरी हुई वह खिलोने लिये दोड़ी। वह क्‍या जानती थी कि 
मृत्यु भी उसी तरह प्राणों का खिलोना खेलने के लिए दोड़ी आ 
रही है। सामने एक मोटर आती हुई दिखायी दी। 


दूसरी ओर से एक बग्घी आ रही थी। शारदा ने चाहा, दोड़ कर 
उस पार निकल जाए। मोटर ने बिगुल बजाया; शारदा ने जोर 
मारा कि सामने से निकल जाए; पर होनहार को कोन टालता! 
मोटर बालिका को रौंदती हुई चली गयी। सड़क पर एक माँस 
की लोथ पड़ी रह गयी। खिलोने ज्यों-के-त्यों थे। उनमें से एक 
भी न टूटा था!खिलोने रह गये, खेलनेवाला चला गया। दोनों में 
कौन स्थायी है ओर कोन अस्थायी, इसका फेसला कौन करे! 


चारों ओर से लोग दोड़ पड़े। अरे!यह तो बाबू जी की लड़की हे, 
जो ऊपरवाले मकान में रहते हैं। लोथ कोन उठाये? एक आदमी 
ने लपक कर द्वार पर पुकारा -- बाबू जी! आपकी लड़की तो 
सड़क पर नहीं खेल रही थी।जरा नीचे तो आ जाइए। 


देवी ने छज्जे पर खड़े हो कर सड़क की ओर देखा, तो शारदा 
की लोथ पड़ी हुई थी। चीख मार कर बेतहाशा नीचे दोड़ी, ओर 
सड़क पर आ कर बालिका को गोद में उठा लिया। उसके पेर 
काँपने लगे। इस वज्रपात ने उसे स्तम्भित कर दिया; रोना भी न 
आया। 


मुहल्ले के कई आदमी पूछने लगे -- बाबू जी कहाँ गये हें? 
उनको केसे बुलाया जाए? 


देवी क्‍या जवाब देती? वह तो संज्ञाहीन हो गयी थी। लड़की की 
लाश गोद में लिये, उसके रक्त से अपने बस्त्रों को भिगोती, 
आकाश की ओर ताक रही थी, मानो देवता से पूछ रही हो, क्या 
सारी विपत्तियाँ मुझी पर? 


अंधेरा होता जाता था;पर बाबू जी का पता नहीं। कुछ मालूम भी 
नहीं, वह कहाँ गये हैं। धीरे-धीरे नो बजे;पर अब तक बाबू जी न 
लोटे। इतनी देर तक बाहर न रहते थे। क्‍या आज ही उन्हें भी 
गायब होना था? 


दस बज गये, अब देवी रोने लगी। उसे लड़की की मृत्यु का 
इतना दुःख न था,जितना अपनी असमर्थता का। वह केसे शव 
की दाह-क्रिया करेगी? कोन उसके साथ जायगा? क्या इतनी रात 
गये कोई उसके साथ चलने पर तेयार होगा? अगर कोई न गया, 
तो क्‍या उसे अकेली ही जाना पड़ेगा? क्या रात भर लोथ पड़ी 
रहेगी? 


ज्यों-ज्यों सन्नाटा होता जाता था, देवी को भय होता था। वह 
पछता रही थी कि शाम ही को क्‍यों न इसे ले कर चली गयी? 
ग्यारह बजे थे। सहसा किसी ने द्वार खोला। देवी उठ कर खड़ी 


हो गयी। समझी, बाबू जी आ गये। उसका हृदय उमड़ आया 
ओर वह रोती हुई बाहर आयी;पर आह! यह बाबू जी न थे, ये 
पुलिस के आदमी थे, जो इस मामले की तहकीकात करने आये 
थे। पाँच बजे की घटना थी।तहकीकात होने लगी ग्यारह बजे। 
आखिर थानेदार भी तो आदमी हे; वह भी तो संध्या-समय घूमने- 
फिरने जाता ही हे। 


घंटेभर तक तहकीकात होती रही। देवी ने देखा, अब संकोच से 
काम न चलेगा। थानेदार ने उससे जो कुछ पूछा, उसका उत्तर 

उसने निस्संकोच भाव से दिया। जरा भी न शरमायी, जरा भी न 

झिझकी। थानेदार भी दंग रह गया। 


जब सबके बयान लिख कर दारोगा जी चलने लगे,तो देवी ने 
कहा -- आप उस मोटर का पता लगायेंगे? 


दारोगा -- अब तो शायद ही उसका पता लगे। 
देवी -- तो उसको कुछ सजा न होगी? 
दारोगा -- मजबूरी हे। किसी को नम्बर भी तो मालूम नहीं। 


देवी -- सरकार इसका कुछ इंतजाम नहीं करती? गरीबों के बच्चे 
इसी तरह कुचले जाते रहेंगे। 


दारोगा -- इसका क्‍या इंतजाम हो सकता हे? मोटरें तो बन्द नहीं 
हो सकतीं? 


देवी -- कम से कम पुलिसवालों को यह तो देखना चाहिए कि 
शहर में कोई बहुत तेज न चलाये? मगर आप लोग ऐसा क्‍यों 
करने लगे? आपके अफसर भी तो मोटरों पर बेठते हैं। आप 
उनकी मोटटरें रोकेंगे,तो नोकरी केसे रहेगी? 


थानेदार लज्जित हो चला गया। जब लोग सड़क पर पहुँचे, तो 
एक सिपाही ने कहा -- मेहरिया बड़ी टनमन दिखात हे। 


थानेदार -- अजी जी, इसने तो मेरा नातका (स्तुति) बंद कर 
दिया। किस गजब का हुस्न पाया है! मगर कसम ले लो, जो मेंने 
एक बार भी उसकी तरफ निगाह की हो। ताकने की हिम्मत ही 
न पड़ती थी! 


बाबू श्यामकिशोर बारह बजे के बाद नशे में चूर घर पहुँचे। 

उन्हें यह खबर रास्ते ही में मिल गयी थी। रोते हुए घर में 
दाखिल हुए। देवी भरी बेठी थी, सोच रखा था, आज चाहे जो हो 
जाए, पर फटकारूँगी जरूर। पर उनको रोते देखा, तो सारा गुस्सा 
गायब हो गया। खुद भी रोने लगी। दोनों बड़ी देर तक रोते 
रहे। इस विपत्ति ने दोनों के हृदयों को एक दूसरे की ओर बड़े 


जोर से खींचा। उन्हें ऐसा ज्ञात हुआ कि उनमें फिर पहले का-सा 
प्रेम जाग्रत हो गया हे। 


प्रातःकाल जब लोग दाह-क्रिया करके लोटे, तो श्यामकिशोर ने 
देवी की ओर स्नेह से देखकर करूण स्वर में कहा -- तुम्हारा 
जी अकेले केसे लगेगा? 


देवी -- तुम दस-पाँच दिन की छुट्टी न ले सकोगे? 


श्यामकिशोर -- यही तो में भी सोचता हूँ। पंद्रह दिन की छुट्टी 
ले लूँ। 

श्याम बाबू दफ्तर छुट्टी लेने चले गये। इस विपत्ति में भी आज 
देवी का हृदय जितना प्रसन्न था, उतना उधर महीनों से न हुआ। 
बालिका को खो कर वह विश्वास ओर प्रेम पा गयी थी, और यह 
उसके आँसू पोंछने के लिए कुछ कम न था। आह! अभागिनी! 
खुश मत हो। तेरे जीवन का वह अन्तिम कांड होना अभी बाकी 
है, जिसकी आज तू कल्पना भी नहीं कर सकती। 


दूसरे दिन बाबू श्यामकिशोर घर ही पर थे कि मुन्नू ने आ कर 
सलाम किया। श्यामकिशोर ने जरा कड़ी आवाज में पूछा -- क्‍या 
है जी, तुम क्यों बार-बार यहाँ आया करते हो? 


मुन्नू बड़े दीन भाव से बोला -- मालिक, कल की बात जो सुनता 
है, उसी को रंज होता हे। में तो हुजूर का गुलाम ठहरा। अब 
नोकर नहीं हूँ तो क्या, सरकार का नमक तो खा चुका हूँ। भला, 
वह कभी हड्डियों से निकल सकता हे। कभी-कभी हाल-हवाल 
पूछने आ जाता हूँ। जब से कल वाली बात सुनी हे हुजूर, ऐसा 
कलंक हो रहा है कि क्‍या कहूँ। केसी प्यारी-प्यारी बच्ची थी कि 
देख कर दुख दूर हो जाता था। मुझे देखते ही मुन्नू-मुन्नू करके 
दोड़ती थी; जब गेरों का यह हाल हे, तो हुजूर के दिल पर जो 
कुछ बीत रही होगी, हुजूर ही जानते होंगे। 


श्याम बाबू कुछ नर्म हो कर बोले -- ईश्वर की मरजी में 
इनसान का क्‍या चारा? मेरा तो घर ही अँधेरा हो गया। अब यहाँ 
रहने को जी नहीं चाहता। 

मुन्नू -- मालकिन तो ओर भी बेहाल होंगी! 

श्यामकिशोर -- हुआ ही चाहें। में तो उसे शाम-सबेरे खिला 
लिया करता था। माँ तो दिन भर साथ रहती थी। में तो काम- 


धधों में भूल भी जाऊँगा। वह कहाँ भूल सकती हैं। उनको तो 
सारी जिंदगी का रोना हे। 


पति को मुन्नू से बातें करते सुन कर देवी ने कोठे पर से आँगन 
की ओर देखा। मुन्नू को देख कर उसकी आँखों में बे-अख्तियार 
आँसू भर आये! बोली -- मुन्नू, में तो लुट गयी! 


मुन्नू - हुजूर, अब सबर कीजिए, रोने-धोने से क्या फायदा? यही 
सब अंधेर देख कर तो कभी-कभी अल्लाह मियाँ को जालिम 
कहना पड़ता है। जो बेईमान हें, दूसरों का गला काटते फिरते हें, 
उनसे अल्लाह मियाँ भी डरते हैं। जो सीधे ओर सच्चे हें उन्हीं 
पर आफत आती है। 

मुन्नू देवी को दिलासा देता रहा। श्याम बाबू भी उसकी बातों का 
समर्थन करते जाते थे। जब वह चला गया, तो बाबू साहब ने 
कहा -- आदमी तो कुछ बुरा नहीं मालूम होता। 


देवी ने कहा -- मोहब्बती आदमी हे। रंज न होता, तो यहाँ क्‍यों 
आता? 


पंद्रह दिन गुजर गये। बाबू साहब फिर दफ्तर जाने लगे। मुन्न्‌ 
इस बीच में फिर कभी न आया। अब तक तो देवी का दिन पति 
से बातें करने में कट जाता था; लेकिन अब उनके चले जाने पर 
उसे बार-बार शारदा की याद आती। प्राय: सारा दिन रोते ही 
कटता था। मुहल्ले की दो-चार नीच जाति की औरतें आती थीं; 
लेकिन देवी का उनसे मन न मिलता था, वे झूठी सहानुभूति दिखा 
कर देवी से कुछ ऐंठना चाहती थीं! 


एक दिन कोई चार बजे मुन्नू फिर आया, ओर आँगन में खड़ा हो 
कर बोला -- मालकिन, में हूँ मुन्नू, जरा नीचे आ जाइएगा। 


देवी ने ऊपर ही से पूछा -- क्‍या काम हे? कहो तो। 

मुन्नू -- जरा आइए तो! 

देवी नीचे आयी, तो मुन्नू ने कहा -- रजा मियाँ बाहर खड़े हें; और 
हुजूर से मातमपुरसी करते हें। 

देवी ने कहा -- जा कर कह दो, ईश्वर की जो मरजी थी, वह 
हुई। 

रजा दरवाजे पर खड़ा था। ये बातें उसने साफ सुनीं। बाहर ही 


से बोला -- खुदा जानता है, जब से यह खबर सुनी है दिल के 
टुकड़े हुए जाते हैं। में जरा दिल्‍ली चला गया था। आज ही लोट 


कर आया हूँ। अगर मेरी मोजूदगी में यह वारदात हुई होती, तो 
ओर तो क्‍या कर सकता था; मगर मोटरवाले को बिला सजा 
कराये न छोड़ता, चाहे वह किसी राजा ही की मोटर होती। सारा 
शहर छान डालता। बाबू साहब चुपके होके बेठ रहे, यह भी कोई 
बात है। मोटर चला कर क्‍या कोई किसी की जान ले लेगा। 
फूल-सी मासूम बच्ची को जालिमों ने मार डाला। हाय! अब कोन 
मुझे राजा भैया कह कर पुकारेगा! खुदा की कसम, उसके लिए 
दिल्‍ली से टोकरी भर खिलोने ले आया हूँ। क्‍या जानता था कि 
यहाँ यह सितम हो गया। मुन्नू देख, यह तावीज ले जा कर बहू 
जी को दे दे। इसे अपने जूड़े में बाँध लेंगी। खुदा ने चाहा, तो 
उन्हें किसी तरह की दहशत या खटका न रहेगा। उन्हें बुरे-बुरे 
ख्वाब दिखायी देते होंगे, रात को नींद उचट जाती होगी, दिल 
घबराया करता होगा। ये सारी शिकायतें इस तावीज से दूर हो 
जाएँगी। मैंने एक पहुँचे हुए फकीर से यह तावीज लिखाया हे। 


इसी तरह से रजा ओर मुन्नू उस वक्त तक एक-न-एक बहाने से 
द्वार से न टले, जब तक बाबू साहब आते न दिखायी दिये। 
श्यामकिशोर ने उन दोनों को जाते देख लिया। ऊपर जा कर 
गम्भीर भाव से बोले -- रजा क्‍या करने आया था? 


देवी -- यों ही मातमपुरसी करने आया था। आज दिल्‍ली से 
आया है। यह खबर सुन कर दोड़ा आया था। 


श्यामकिशोर -- मर्द मर्दों से मातमपुरसी करते हैं या ओरतों से? 
देवी -- तुम न मिले, तो मुझी से शोक प्रकट करके चला गया। 


श्यामकिशोर -- इसके यह माने हैं कि जो आदमी मुझसे मिलने 
आये, वह मेरे न रहने पर तुमसे मिल सकता है। इसमें कोई 
हरज नहीं, क्यों? 


देवी -- सबसे मिलने में थोड़े ही जा रही हूँ? 
श्यामकिशोर -- तो रजा क्‍या मेरा साला हे या ससुरा? 
देवी -- तुम तो जरा-जरा सी बात पर झल्लाने लगते हो। 


श्यामकिशोर -- यह जरा-सी बात हे! एक भले घर की स्त्री एक 
शोहदे से बातें करे, यह जरा-सी बात हे! तो बड़ी-सी बात किसे 
कहते हैं? यह जरा-सी बात नहीं है कि यदि में तुम्हारी गरदन 
घोंट दूँ तो भी मुझे पाप न लगेगा; देखता हूँ, फिर तुमने वही रंग 
पकड़ा। इतनी बड़ी सजा पा कर भी तुम्हारी आँखें नहीं खुलीं। 
अबकी क्‍या मुझे ले बीतना चाहती हो? 


देवी सन्नाटे में आ गयी। एक तो लड़की का शोक! उस पर यह 
अपशब्दों की बोछार ओर भीषण आक्षेप! उसके सिर में चक्कर-सा 
आ गया। बैठ कर रोने लगी। इस जीवन से तो मोत कहीं 
अच्छी। केवल यही शब्द उसके मुँह से निकले। 


बाबू साहब गरजकर बोले -- यही होगा, मत घबराओ, मत 
घबराओ, यही होगा। तुम मरना चाहती हो, तो मुझे भी तुम्हारे 
अमर होने की आकांक्षा नहीं है। जितनी जल्द तुम्हारे जीवन का 
अंत हो जाए, उतना ही अच्छा। कुल में कलंक तो न लगेगा? 
देवी ने सिसकियाँ लेते हुए कहा -- क्‍यों एक अबला पर इतना 
अन्याय करते हो? तुम्हें जरा भी दया नहीं आती? 
श्यामकिशोर -- मैं कहता हूँ, चुप रह! 
देवी -- क्यों चुप रहूँ; क्‍या किसी की जबान बंद कर दोगे? 
श्यामकिशोर -- फिर बोले जाती हे? में उठ कर सिर तोड़ दूँगा! 
देवी -- क्‍यों सिर तोड़ दोगे, कोई जबरदस्ती हे? 
श्यामकिशोर -- अच्छा तो बुला, देखें तेरा कोन हिमायती हे? 
यह कहते हुए बाबू साहब झल्लाकर उठे और देवी को कई 
थप्पड़ ओर घूँसे लगा दिये; मगर वह न रोयी न चिल्लायी,न 
जबान से एक शब्द निकाला, केवल अर्थ-शून्य नेत्रों से पति की 
ओर ताकती रही, मानो यह निश्चय करना चाहती थी कि यह 
आदमी है या कुछ ओर। 


जब श्यामकिशोर मार-पीट कर अलग खड़े हो गये, तो देवी ने 
कहा -- दिल के अरमान अभी न निकले हों तो ओर निकाल 
लो। फिर शायद यह अवसर न मिले। 


श्यामकिशोर ने जवाब दिया -- सिर काट लूँगा, सिर; तू है किस 
फेर में? यह कहते हुए नीचे चले गये, झटके के साथ किवाड़ 
खोले, धमाके के साथ बन्द किये और कहीं चले गये। 


अब देवी की आँखों से आँसू की नदी बहने लगी। 


रात के दस बज गये; पर श्यामकिशोर घर न लोटे। रोते-रोते 
देवी की आँखें सूज आयीं। क्रोध में मधुर स्मृतियों का लोप हो 
जाता है। देवी को ऐसा ज्ञात होता हे कि श्यामकिशोर को उसके 
साथ कभी प्रेम ही न था। हाँ, कुछ दिनों वह उसका मुँह अवश्य 
जोहते रहते थे; लेकिन वह बनावटी प्रेम था। उसके योवन का 
आनन्द लूटने ही के लिए उससे मीठी-मीठी प्यार की बातें की 
जाती थी। उसे छाती से लगाया जाता था, उसे कलेजे पर सुलाया 
जाता था। वह सब दिखावा था, स्वाँग था। उसे याद ही न आता 
था कि कभी उससे सच्चा प्रेम किया गया हो। अब वह रूप नहीं 
रहा, वह योवन नहीं रहा, वह नवीनता नहीं रही! फिर उसके साथ 
क्यों न अत्याचार किये जाएँ? 


उसने सोचा -- कुछ नहीं! अब इनका दिल मुझसे फिर गया हे, 
नहीं तो क्या इस जरा-सी बात पर यों मुझ पर टूट पड़ते। कोई- 
न-कोई लांछन लगा कर मुझसे गला छुड़ाना चाहते हैं। यही बात 
है, तो में क्यों इनकी रोटियाँ और इनकी मार खाने के लिए इस 
घर में पड़ी रहूँ? जब प्रेम ही नहीं रहा, तो मेरे यहाँ रहने को 
धिक्कार है! मेके में कुछ न सही; यह दुर्गते तो न होगी। इनकी 
यही इच्छा है, तो यही सही। में भी समझ लूँगी कि विधवा हो 
गयी। 


ज्यों-ज्यों रात गुजरती थी, देवी के प्राण सूखे जाते थे। उसे यह 
धड़का समाया हुआ था कि कहीं वह आकर फिर न मार-पीट 
शुरू कर दें। कितने क्रोध में भरे हुए यहाँ से गये। वाह री 
तकदीर! अब में इतनी नीच हो गयी कि मेहतरों से, जूतेवालों से 
आशनाई करने लगी। इस भले आदमी को ऐसी बातें मुँह से 
निकालते शर्म भी नहीं आती! ना-जाने इनके मन में ऐसी बातें केसे 
आती हैं। कुछ नहीं, यह स्वभाव के नीच, दिल के मेले, स्वार्थी 
आदमी हैं। नीचों के साथ नीच ही बनना चाहिए। मेरी भूल थी 
कि इतने दिनों से इनकी घुड़कियाँ सहती रही। जहाँ इज्जत नहीं, 
मर्यादा नहीं, प्रेम नहीं, विश्वास नहीं, वहाँ रहना बेहयाई है। कुछ 
में इनके हाथ बिक तो गयी नहीं कि यह जो चाहे करें, मारें या 


काटें, पड़ी सहा करूँ। सीता-जेसी पत्नियाँ होती थीं,तो राम-जेसे 
पति भी होते थे! 


देवी को ऐसी शंका होने लगी कि कहीं श्यामकिशोर आते ही 
आते सचमुच उसका गला न दबा दें, या छुरी भोंक दें। वह 
समाचार-पत्रों में ऐसी कई हरजाइयों की खबरें पढ़ चुकी थी। 
शहर ही में ऐसी कई घटनाएँ हो चुकी थीं। मारे भय के थरथरा 
उठी। यहाँ रहने से प्राणों की कुशल न थी। 


देवी ने कपड़ों की एक छोटी-सी बकुची बाँधी ओर सोचने लगी, 
यहाँ से केसे निकलूँ? ओर फिर यहाँ से निकल कर जाऊँ कहाँ? 
कहीं इस वक्त मुन्नू का पता लग जाता, तो बड़ा काम निकलता। 
वह मुझे क्‍या मेके न पहुँचा देता? एक बार मेके पहुँच भर जाती। 
फिर तो लाला सिर पटक कर रह जाएँ, भूल कर भी न आरऊँ। 
यह भी क्‍या याद करेंगे। रुपये क्‍यों छोड़ दूँ, जिसमें यह मजे से 
गुलछर्रे उड़ायें? मेंने ही तो काट-छाँट कर जमा किये हैं। इनकी 
कौन-सी ऐसी बड़ी कमाई थी। खर्च करना चाहती, तो कोड़ी न 
बचती। पेसा-पेसा बचाती रहती थी। 


देवी ने जा कर नीचे के किवाड़ बंद कर दिये। फिर संदूक खोल 
कर अपने सारे जेवर ओर रुपये निकाल कर बकुची में बाँध 
लिये। सब-के-सब करेंसी नोट थे; विशेष बोझ भी न हुआ। 


एकाएक किसी ने सदर दरवाजे में जोर से धक्का मारा। देवी सहम 
उठी। ऊपर से झाँक कर देखा, श्याम बाबू थे। उसकी हिम्मत 
न पड़ी कि जा कर द्वार खोल दे। फिर तो बाबू साहब ने इतने 
जोर से धक्के मारने शुरू किये, मानो किवाड़ ही तोड़ डालेंगे। इस 
तरह द्वार खुलवाना ही उनके चित्त की दशा को साफ प्रकट कर 
रहा था। देवी शेर के मुँह में जाने का साहस न कर सकी। 


आखिर श्यामकिशोर ने चिल्‍ला कर कहा -- ओ डेम! किवाड़ 
खोल, ओ ब्लडी! किवाड़ खोल, अभी खोल! 


देवी की रही-सही हिम्मत जाती रही। श्यामकिशोर नशे में चूर 
थे। होश में शायद दया आ जाती, इसलिए शराब पी कर आये 
हैं। किवाड़ तो न खोलूँगी चाहे तोड़ ही डालो। अब तुम मुझे 
इस घर में पाओगे ही नहीं, मारोगे कहाँ से? तुम्हें खूब पहचान 

गयी। 


श्यामकिशोर पंद्रह-बीस मिनट तक शोर मचाने ओर किवाड़ 
हिलाने के बाद ऊल-जलूल बकते चले गये। दो-चार पड़ोसियों ने 
फटकारें भी सुनायी! आप भी तो पढ़े-लिखे आदमी हो कर आधी 
रात को घर चलते हैं। नींद ही तो है, नहीं खुलती, तो क्या 
कीजिएगा? जाइए, किसी यार-दोस्त के घर लेट रहिए; सबेरे 
आइएगा। 


श्यामकिशोर के जाते ही देवी ने बकुची उठायी ओर धीरे-धीरे 
नीचे उतरी। जरा देर उसने कान लगाकर आहट ली कि कहीं 
श्यामकिशोर खड़े तो नहीं हैं। जब विश्वास हो गया कि वह चले 
गये, तो धीरे से द्वार खोला ओर बाहर निकल आयी। उसे जरा 
भी क्षोभ, जरा भी दुःख न था। बस केवल एक इच्छा थी कि 
यहाँ से बच कर भाग जाऊँ। कोई ऐसा आदमी न था, जिस पर 
वह भरोसा कर सके, जो इस संकट में काम आ सके। था तो 
बस वही मुन्नू मेहतर। अब उसी के मिलने पर उसकी सारी 
आशाएँ अवलम्बित थीं। उसी से मिल कर वह निश्चय करेगी कि 
कहाँ जाए, केसे रहे? मेके जाने का अब उसका इरादा न था। 

उसे भय होता था कि मेके में श्यामकिशोर से वह अपनी जान न 
बचा सकेगी। उसे यहाँ न पा कर वह अवश्य उसके मेके जाएँगे, 
ओर उसे जबरदस्ती खींच लायेंगे। वह सारी यातनाएँ, सारे 
अपमान सहने को तेयार थी, केवल श्यामकिशोर की सूरत नहीं 
देखना चाहती थी। प्रेम अपमानित हो कर द्वेष में बदल जाता 


हे। 


थोड़ी ही दूर पर चोराहा था, कई ताँगेवाले खड़े थे। देवी ने एक 
इक्का किया ओर उससे स्टेशन चलने को कहा। 


देवी ने रात स्टेशन पर काटी। प्रातःकाल उसने एक ताँगा 
किराये पर किया ओर परदे में बेठ चोक जा पहुँची। अभी दुकानें 
न खुली थीं; लेकिन पूछने से रजा मियाँ का पता चल गया। 
उसकी दूकान पर एक लोंडा झाड़ू दे रहा था। देवी ने उसे बुला 
कर कहा -- जा कर रजा मियाँ से कह दे कि शारदा की अम्माँ 
तुमसे मिलने आयी हैं, अभी चलिए। 


दस मिनट में रजा ओर मुन्नू आ पहुँचे। 


देवी ने सजल नेत्र हो कर कहा -- तुम लोगों के पीछे मुझे घर 
छोड़ना पड़ा। कल रात को तुम्हारा मेरे घर जाना गजब हो 
गया। जो कुछ हुआ, वह फिर कहूँगी। मुझे कहीं एक घर दिला 
दो। घर ऐसा हो कि बाबू साहब को मेरा पता न मिले। नहीं तो 
वह मुझे जीती न छोड़ेंगे। 

रजा ने मुन्न्‌ू की ओर देखा, मानो कह रहा हे, देखो, चाल केसी 
ठीक थी! देवी से बोला -- आप निसाखातिर रहें, ऐसा घर दिला 
दूँगा कि बाबू साहब के बाबा साहब को भी पता न चलेगा। आप 
को किसी बात की तकलीफ न होगी। हम आपके पसीने की 


जगह खून बहा देंगे। सच पूछी तो बहू जी, बाबू साहब आपके 
लायक थे नहीं। 

मुन्नू -- कहाँ की बात भेया, आप रानी होने लायक हें। में 
मालकिन से कहता था कि बाबू जी को दालमंडी की हवा लग 
गयी है,पर आप मानती ही न थीं। आज रात ही को मेंने 
गुलाबजान के कोठे पर से उतरते देखा। नशे में चूर थे। 


देवी -- झूठी बात। उनकी यह आदत नहीं। गुस्सा उन्हें जरूर 
बहुत है, ओर गुस्से में आ कर उन्हें नेक-बद कुछ नहीं सूझता; 
लेकिन निगाह के बुरे नहीं। 

मुन्नू -- हुजूर मानती ही नहीं, तो क्या करूँ। अच्छा कभी दिखा 
दूँगा, तब तो मानिएगा। 

रजा -- अबे दिखाना पीछे, इस वक्त आपको मेरे घर पहुँचा दे। 
ऊपर ले जाना। तब तक में एक मकान देखने जाता हूँ। आपके 
लायक बहुत ही अच्छा है। 

देवी -- तुम्हारे घर में बहुत-सी ओरतें होंगी। 

रजा -- कोई नहीं है, बहू जी, सिर्फ एक बुढ़िया मामी है। वह 
आपके लिए एक कहारिन बुला देगी। आपको किसी बात की 
तकलीफ न होगी। में मकान देखने जा रहा हूँ। 


देवी -- जरा बाबू साहब की तरफ भी होते आना। देखना घर 
आये कि नहीं। 


रजा -- बाबू साहब से तो मुझे चिढ़ हो गयी है। शायद नजर में 
आ जाएँ तो मेरी उनसे लड़ाई हो जाए। जो मर्द आप-जेसी हुस्न 
की देवी की कदर नहीं कर सकता, वह आदमी नहीं। 


मुन्नू -- बहुत ठीक कहते हो, भैया। ऐसी सरीफजादी को न जाने 
किस मुँह से डाँटते हैं! मुझे इतने दिन हुजूर की गुलामी करते हो 
गये, कभी एक बात न कही। 


रजा मकान देखने गया, ओर ताँगा रजा के घर की तरफ चला। 
देवी के मन में इस समय एक शंका का आभास हुआ, कहीं ये 
दोनों सचमुच शोहदे तो नहीं हें? लेकिन केसे मालूम हो? यह सत्य 
है कि देवी ने जीवन-पर्यन्त के लिए स्वामी का परित्याग किया 
था; पर इतनी ही देर में उसे कुछ पश्चात्ताप होने लगा था। 
अकेली एक घर में केसे रहेगी, बेठी-बेठी क्या करेगी, यह कुछ 
उसकी समझ में न आता था। उसने दिल में कहा -- क्‍यों न 
घर लोट चलूँ? ईश्वर करे, वह अभी घर न आये हों। 


मुन्नू से बोली -- तुम जरा दौड़ कर देखो तो, बाबू जी घर आये 
कि नहीं? 


मुन्नू - आप चल कर आराम से बेठें, में देख आता हूँ। 


देवी -- में अंदर न जाऊँगी। 

मुन्नू -- खुदा की कसम खाके कहता हूँ,घर बिलकुल खाली हे। 
आप हम लोगों पर शक करती हैं। हम वह लोग हैं कि आपका 
हुक्म पायें, तो आग में कूद पड़ें। 


देवी इक्के से उतर कर अंदर चली गयी। चिड़िया एक बार पकड़ 
जाने पर भी फड़फड़ायी; किन्तु पेरों में लासा लगे होने के कारण 
उड़ न सकी, ओर शिकारी ने उसे अपनी झोली में रख लिया। 
वह अभागिनी क्‍या फिर कभी आकाश में उड़ेगी? क्या फिर उसे 
डालियों पर चहकना नसीब होगा? 

श्यामकिशोर सबेरे घर लोटे, तो उनका चित्त शांत हो गया था। 
उन्हें शंका हो रही थी कि कदाचित्‌ देवी घर न होगी। द्वार के 
दोनों पट खुले देखे तो कलेजा सन्‌-से हो गया। इतने सबेरे 
किवाड़ों का खुला रहना अमंगलसूचक था। एक क्षण द्वार पर 
खड़े हो कर अंदर की आहट ली। कोई आवाज न सुनायी दी। 
आँगन में गये, वहाँ भी सन्नाटा, ऊपर चारों तरफ सूना!घर काटने 
को दोड़ रहा था। श्यामकिशोर ने अब जरा सतर्क हो कर देखना 


शुरू किया। संदूक में रुपये नदारत। गहने का संदूक भी 
खाली। अब क्‍या श्रम हो सकता था। कोई गंगा-स्नान के लिए 
जाता है, तो घर के रुपये नहीं उठा ले जाता। वह चली गयी। 
अब इसमें लेशमात्र भी संदेह नहीं था। यह भी मालूम था कि 
वह कहाँ गयी हे। शायद इसी वक्त लपक कर जाने से वह 
वापस भी लायी जा सकती हे; लेकिन दुनिया क्‍या कहेगी? 


श्यामकिशोर ने अब चारपाई पर बेठ कर ठंडे दिल से इस घटना 
की विवेचना करनी शुरू की। इसमें तो संदेह न था कि रजा 
और उसके पिट्टू मुन्नू ने ही बहकाया है। आखिर बाबू जी का 
कर्तव्य क्‍या था? उन्होंने वह पुराना मकान छोड़ दिया, देवी को 
बार-बार समझाया। इसके उपरान्त वह क्‍या कर सकते थे? क्या 
मारना अनुचित था? अगर एक क्षण के लिए अनुचित ही मान 
लिया जाए, तो क्‍या देवी को इसी तरह घर से निकल जाना 
चाहिए था? कोई दूसरी स्त्री, जिसके हृदय में पहले ही से विष न 
भर गया हो, केवल मार खा कर घर से निकल जाती। अवश्य ही 
देवी का हृदय कलुषित हो गया हे। 


बाब्‌ साहब ने फिर सोचा -- अभी जरा देर में महरी आयेगी। 
वह देवी को घर में न देख कर पूछेगी, तो क्या जवाब दूँगा? दम 
के दम में सारे मुहल्ले में यह खबर फैल जायगी। हाय भगवान्‌! 
क्या करूँ? श्यामकिशोर के मन में इस वक्त जरा भी पश्चात्ताप, 


जरा भी दया न थी। अगर देवी किसी तरह उन्हें मिल सकती, तो 
वह उसकी हत्या कर डालने में जरा भी पसोपेश न करते। 
उसका घर से निकल जाना, चाहे आवेश के सिवा उसका ओर 
कोई कारण न हो, उनकी निगाह में अक्षम्य था, क्रोध बहुधा 
विरक्ति का रूप धारण कर लिया करता है। श्यामकिशोर को 
संसार से घृणा हो गयी। जब अपनी पत्नी ही दगा कर जाए तो 
किसी से क्या आशा की जाए? जिस स्त्री के लिए हम जीते भी हें, 
ओर मरते भी, जिसको सुखी रखने के लिए हम अपने प्राणों का 
बलिदान कर देते हैं, जब वह अपनी न हुई, तो फिर दूसरा कोन 
अपना हो सकता है? इसी स्त्री को प्रसन्न रखने के लिए उन्होंने 
क्या नहीं किया। घरवालों से लड़ाई की, भाइयों से नाता तोड़ा, 
यहाँ तक कि वे अब उनकी सूरत भी नहीं देखना चाहते। उसकी 
कोई ऐसी इच्छा न थी, जो उन्होंने पूरी न की हो! उसका जरा-सा 
सिर भी दुखता था, तो उनके हाथों के तोते उड़ जाते थे। रात 
की रात उसकी सेवा-शुश्रूषा में बेठे रह जाते थे। वही स्त्री आज 
उनसे दगा कर गयी, केवल एक गुंडे के बहकाने में आ कर 
उनके मूँह में कालिख लगा गयी। गुंडों पर इलजाम लगाना तो 
एक प्रकार से मन को समझाना हे! जिसके दिल में खोट न हो, 
उसे कोई क्‍या बहका सकता है? जब इस स्त्री ने धोखा दिया, तो 
फिर समझना चाहिए कि संसार में प्रेम ओर विश्वास का अस्तित्व 


ही नहीं। यह केवल भावुक प्राणियों की कल्पना-मात्र हे। ऐसे 
संसार में रह कर दुःख ओर दुराशा के सिवा और क्‍या मिलता 
है। हा दुष्टा! ले, आज से तू स्वतंत्र है, जो चाहे कर; अब कोई 
तेरा हाथ पकड़नेवाला नहीं रहा। जिसे तू 'प्रियतम' कहते नहीं 
थकती थी, उसके साथ तूने यह कुटिल व्यवहार किया! चाहूँ, तो 
तुझे अदालत में घसीट कर इस पाप का दंड दे सकता हूँ; मगर 
क्या फायदा! इसका फल तुझे ईश्वर देंगे। 


श्यामकिशोर चुपचाप नीचे उतरे, न किसी से कुछ कहा न सुना, 
द्वार खुले छोड़ दिये और गंगा-तट की ओर चले। 


कजाकी 


मेरी बाल-स्मृतियों में 'कजाकी'एक न मिटने वाला व्यक्ति है। 
आज चालीस साल गुजर गए, कजाकी की मूर्ति अभी तक आँखों 
के सामने नाच रही है। में उन दिनों अपने पिता के साथ 
आजमगढ़ की एक तहसील में था। कजाकी जाति का पासी था, 
बड़ा ही हँसमुख, बड़ा ही साहसी, बड़ा ही जिन्दादिल। वह रोज 
शाम को डाक का थेला लेकर आता। रात-भर रहता ओर खवरेरे 
डाक लेकर चला जाता। शाम को फिर उधर से डाक लेकर 
आता। में दिन-भर एक उद्विग्न दशा में उसकी राह देखा 
करता। ज्यों ही चार बजते, व्याकूल होकर सड़क पर आ खड़ा 
हो जाता, ओर थोड़ी देर में कजाकी कन्धे पर बल्‍लम रखे, उसकी 
झुँझुनी बजाता, दूर से दोड़ता हुआ आता दिखलाई देता। वह 
साँवले रंग की गठीला, लम्बा जवान था। शरीर सांचे में ऐसा 
ढला था कि चतुर मूर्तिकार भी उसमें कोई दोष न निकाल 
सकता। उसकी छोटी-छोटी मूँछे, उसके सुडोल चेहरे पर बहुत 
अच्छी मालूम होती थीं। मुझे देखकर वह ओर तेज दोड़ने 
लगता, उसकी झुँझनी ओर तेजी से बजने लगती, ओर मेरे हृदय में 


ओर जोर से खुशी की धड़कन होने लगती। हर्षतिरेक में में दोड़ 
पड़ता ओर एक क्षण में कजाकी का कन्धा मेरा सिंहासन बन 
जाता। वह स्थान मेरी अभिलाषाओं का स्वर्ग था। स्वर्ग के 
निवासियों को भी शायद वह आन्दोलित आनन्द न मिलता होगा 
जो मुझे कजाकी के विशाल कन्धों पर मिलता था। संसार मेरी 
आँखों में तुच्छ हो जाता ओर जब कजाकी मुझे कन्ध्रे पर लिए 
हुए दोड़ने लगता, तब तो ऐसा मालूम होता, मानो में हवा के घोड़े 
पर उड़ा जा रहा हूँ। 


कजाकी डाकखाने में पहुँचता तो पसीने से तर रहता, लेकिन 
आराम करने की आदत न थी। थेला रखते ही वह हम लोगों 
को लेकर किसी मैदान में निकल जाता, कभी हमारे साथ खेलता, 
कभी बिरहे गाकर सुनाता ओर कभी कहानियाँ। उसे चोरी ओर 
डाके, मार-पीट, भूत-प्रेत की सेंकड़ों कहानियाँ याद थीं। में ये 
कहानियाँ सुनकर विस्मयपूर्ण आनन्द में मग्न हो जाता। उसकी 
कहानियों के चोर ओर डाकू सच्चे योद्धा होते थे, जो अमीरों को 
लूटकर दीन-दुखी प्राणियों का पालन करते थे। मुझे उन पर 
घृणा के बदले श्रद्धा होती थी। 


एक दिन कजाकी को डाक का थेला लेकर आने में देर हो गई। 
सूर्यास्त हो गया और वह दिखलाई न दिया। में खोया हुआ-सा 
सड़क पर दूर तक आँखें फाड़-फाड़कर देखता था, पर वह 
परिचित रेखा न दिखलाई पड़ती थी। कान लगाकर सुनता था, 
'झुन-झुन' की वह आमोदमय ध्वनि न सुनाई देती थी। प्रकाश से 
साथ मेरी आशा भी मलिन होती जाती थी। उधर से किसी को 
आते देखता तो पूछता -- कजाकी आता हे? पर या तो कोई 
सुनता ही न था,या केवल सिर हिला देता था। 

सहसा 'झुन-झुन' की आवाज कानों में आई। मुझे अँधेरे में चारों 
ओर भूत-ही-भूत दिखलाई देते थे -- यहाँ तक कि माताजी के 
कमरे में ताक पर रखी हुई मिठाई भी अँधेरा हो जाने के बाद 
मेरे लिए त्याज्य हो जाती थी, लेकिन वह आवाज सुनते ही में 
उसकी तरफ जोर से दोड़ा। हाँ,बह कजाकी ही था। उसके 
देखते ही मेरी विकलता क्रोध में बदल गई। में उसे मारने लगा, 
फिर रूठकर अलग खड़ा हो गया। 


कजाकी ने हँसकर कहा - मारोगे तो में एक चीज लाया हूँ, वह 
न दूँगा। 


मेने साहस करके कहा -- जाओ, मत देना, में लूँगा ही नहीं। 
कजाकी -- अभी दिखा दूँ तो दोड़कर गोद में आ जाओगे। 
मेंने पिघलकर कहा -- अच्छा, दिखा दो। 


कजाकी -- तो आकर मेरे कंधे पर बेठ जाओ, भाग चलूँ। आज 
बहुत देर हो गई है। बाबू जी बिगड़ रहे होंगे। 


मैंने अकड़कर कहा -- पहले दिखा। 


मेरी विजय हुईं। अगर कजाकी को देर का डर न होता और वह 
एक मिनट भी ओर रुक सकता, तो शायद पाँसा पलट जाता। 
उसने कोई चीज दिखलाई, जिसे एक हाथ से छाती में चिपकाए 
हुए था, लम्बा मुँह था ओर दो आँखें चमक रही थी। मेंने 
दोड़कर कजाकी की गोद से ले लिया। यह हिरन का बच्चा 

था। आह! मेरी उस खुशी का कौन अनुमान करेगा? तबसे कठिन 
परीक्षाएँ पास की, अच्छा पद पाया, रायबहादुर भी हुआ, पर वह 
खुशी फिर न हासिल हुई। में उसे गोद में लिए, उसके कोमल 
स्पर्श का आनन्द उठाता घर की ओर दोड़ा। कजाकी को देर 
इतनी देर क्‍यों हुई, इसका ख्याल ही न रहा। 


मेंने पूछा -- यह कहाँ मिला, कजाकी? 


कजाकी - भेया, यहाँ से थोड़ी दूर पर एक छोटा-सा जंगल हे। 
उसमें बहुत-से हिरन हैं। मेरा बहुत जी चाहता था कि कोई 
बच्चा मिल जाए, तो तुम्हें दँ। आज यह बच्चा हिरनों के झुंड के 
साथ दिखलाई दिया। में झुंड॒ की ओर दोड़ा तो सब-के-सब 
भागे। यह बच्चा भी भागा, लेकिन मेंने पीछा न छोड़ा। ओर 
हिरन तो बहुत दूर निकल गए, यहीं पीछे रह गया। मेंने इसे 
पकड़ लिया। इसी से इतनी देर हुई। 

यों बातें करते हम दोनों डाकखाने पहुँचे। बाबूजी ने मुझे न देखा, 
हिरन के बच्चे को भी न देखा, कजाकी ही पर उनकी निगाह 
पड़ी। बिगड़कर बोले -- आज इतनी देर कहाँ लगाई? अब थेला 
लेकर आया हे, उसे लेकर क्‍या करूँ? डाक तो चली गई। बता, 
तूने इतनी देर कहाँ लगाई? 

कजाकी के मुँह से आवाज न निकली। 

बाबूजी ने कहा -- तुझे शायद अब नोकरी नहीं करनी है। नीच 
है न, पेट भरा तो मोटा हो गया। जब भूखों मरने लगेगा तो 
आँखें खुलेंगी। 

कजाकी चुपचाप खड़ा रहा। 

बाबूजी का क्रोध ओर बढ़ा, फिर बोले -- अच्छा, थेला रख दे, 
ओर अपने घर की राह ले। सूअर, अब डाक ले के आया हे। 


तेरा कया बिगड़ेगा, जहाँ चाहेगा, मजूरी कर लेगा। माथे तो मेरे 
जाएगी, जवाब तो मुझसे तलब होगा। 


कजाकी ने रुआँसा होकर कहा -- सरकार, अब कभी देर न 


होगी। 
बाबूजी -- आज क्‍यों देर की, इसका जवाब दे? 


कजाकी के पास कोई जवाब न था। आश्चर्य तो यह था कि मेरी 
भी जबान बन्द हो गई। बाबूजी बड़े गुस्सेदार थे। उन्हें काम 
करना पड़ता था। इसी से बात-बात पर झुँझला पड़ते थे। में तो 
उनके सामने कभी जाता न था। वह भी मुझे कभी प्यार न करते 
थे। घर में केवल दो बार घंटे-घंटेभर के लिए भोजन करने आते 
थे, बाकी सारे दिन दफ्तर में लिखा करते थे। उन्होंने बार-बार 
एक सहकारी के लिए अफसरों से विनय की थी, पर इसका कुछ 
असर न हुआ था। यहाँ तक कि तातील के दिन भी बाबूजी 
दफ्तर ही में रहते थे। केवल माताजी उनका क्रोध शान्त करना 
जानती थी, पर वह दफ्तर में केसे आर्ती। बेचारा कजाकी उसी 
वक्त मेरे देखते-देखते निकाल दिया गया। उसकी बल्‍लम, चपरास 
ओर साफा छीन लिया गया और उसे डाकखाने से निकल जाने 
का नादिरी हुक्म सुना दिया। आह! उस वक्त मेरा ऐसा जी चाहता 
था कि मेरे पास सोने की लंका होती तो कजाकी को दे देता और 


बाबूजी को दिखा देता कि आपके निकाल देने से कजाकी का 
बाल भी बाँका नहीं हुआ। किसी योद्धा को अपनी तलवार पर 
जितना घमंड होता है, उतना ही घमंड कजाकी को अपनी चपरास 
पर था। जब वह चपरास खोलने लगा तो उसके हाथ काँप रहे 
थे ओर आँखों से आँसू बह रहे थे। ओर इस सारे उपद्रव की 
जड़ वह कोमल वस्तु थी, जो मेरी गोद में मुँह छिपाए ऐसे चेन से 
बेठी हुई थी, मानो माता की गोद में हो। जब कजाकी चला तो 
में धीरे-धीरे उसके पीछे-पीछे चला। मेरे घर के द्वार पर आकर 
कजाकी न कहा - भैया, अब घर जाओ, साँझ हो गई। 


में चुपचाप खड़ा रहा अपने आँसुओं के वेग को सारी शक्ति से 
दबा रहा था। कजाकी फिर बोला - भेया, में कहीं बाहर थोड़े 
ही चला जाऊँगा। फिर आऊँगा और तुम्हें कन्धे पर बेठाकर 
कुदाऊँगा। बाबूजी ने नोकरी ले ली है तो क्या इतना भी न 
करने देंगे। तुमको छोड़कर में कहीं न जाऊँगा, भेया। जाकर 
अम्माँ से कहा दो, कजाकी जाता है। उसका कहा-सुना माफ 
करें। 

में दोड़ता हुआ घर गया, लेकिन अम्माँजी से कुछ कहने के बदले 
बिलख-बिलखकर रोने लगा। अम्माँजी रसोई के बाहर निकलकर 
पूछने लगी -- क्‍या हुआ बेटा? किसने मारा? बाबूजी ने कुछ कहा 
है? अच्छा, रह तो जाओ, आज घर आते हे, पूछती हूँ। जब देखो, 


मेरे लड़के को मारा करते हे। चुप रहो, बेटा, अब तुम उनके पास 
कभी मत जाना। 


मेंने बड़ी मुश्किल से आवाज सम्भालकर कहा -- कजाकी ...। 


अम्माँ ने समझा, कजाकी ने मारा हे, बोली -- अच्छा, आने दो 
कजाकी को। देखो खड़े-खड़े निकलवा देती हूँ! हरकारा होकर मेरे 
राजा बेटा को मारे। आज ही तो साफा, बल्‍लम, सब छिनवाए 
लेती हूँ। वाह! 

मेंने जल्दी से कहा -- नहीं, कजाकी ने नहीं मारा, बाबूजी ने उसे 
निकाल दिया हे, उसकी साफा, बल्‍लम छीन लिया। चपरास भी ले 
लिया। 

अम्माँ -- यह तुम्हारे बाबूजी ने बहुत बुरा किया। वह बेचारा 
अपने काम में इतना चोकस रहता है। फिर उसे क्‍यों निकाला?' 
मेंने कहा -- आज उसे देर हो गई थी। 


यह कहकर मेंने हिरन के बच्चे को गोद से उतार दिया। घर में 
उसके भाग जाने का भय न था। अब तक अम्माँ की निगाह भी 
उस पर न पड़ी थी। उसे फुदकते देखकर वह सहसा चोंक पड़ी 
ओर लपककर मेरा हाथ पकड़ लिया कि कहीं यह भयंकर जीव 


मुझे काट न खाए। में कहाँ तो फूट-फूटकर रो रहा था। ओर 
कहाँ अम्माँ की घबराहट देखकर खिलखिलाकर हँस पड़ा। 


अम्माँ -- अरे, यह तो हिरन का बच्चा है। कहाँ मिला? 


मैंने हिरन के बच्चे का सारा इतिहास ओर उसका भीषण परिणाम 
आदि से अन्त तक कह सुनाया -- अम्माँ, यह इतना तेज भागता 
था कि कोई दूसरा होता तो पकड़ ही न सकता। सन-सन हवा 
की उड़ता चला जाता था। कजाकी पाँच-छः घंटे तक इसके 
पीछे दोड़ता रहा। तब कहीं जाकर बचा मिला। अम्माँजी, 
कजाकी की तरह कोई दुनिया-भर में नहीं दोड़ सकता, इसी से तो 
देर हो गई। इसलिए बाबूजी ने बेचारे को निकाल दिया -- 
चपरास, बल्‍लम, सब छीन लिया। अब बेचारा क्‍या करेगा? भूखों 
मर जाएगा। 

अम्माँ ने पूछा -- कहाँ है कजाकी, जरा उसे बुला तो लाओ। 

मेंने कहा -- बाहर तो खड़ा हे, कहता था, अम्माँजी से मेरा कहा- 
सुना माफ करवा देना। 

अब तक अम्माँजी मेरे वृत्तान्त को दिल्‍लगी समझ रही थी। 
शायद यह समझती थीं कि बाबूजी ने कजाकी को डाँटा होगा, 


लेकिन मेरा अन्तिम वाक्य सुनकर संशय हुआ कि कहीं सचमुच 
तो कजाकी बरखास्त नहीं कर दिया गया! बाहर आकर 'कजाकी! 


कजाकी!' पुकारने लगी, पर कजाकी का कहीं पता न था। मेंने 
बार-बार पुकारा, लेकिन कजाकी वहाँ न था। 


खाना तो मेंने खा लिया। बच्चे शोक में खाना नहीं छोड़ते, 
खासकर जब रबड़ी भी सामने हो, मगर बड़ी रात तक पड़े-पड़े 
सोचता रहा -- मेरे पास रुपए होते तो एक लाख रुपए कजाकी 
को दे देता और कहता बाबूजी से कभी मत बोलना। बेचारा 
भूखों मर जाएगा। देखूँ,कल आता है कि नहीं। अब क्‍या करेगा 
आकर? मगर आने को तो कह गया है। में कल उसे अपने साथ 
खाना खिलाऊँगा। 


यही हवाई किले बनाते-बनाते मुझे नींद आ गई। 


दूसरे दिन में दिन-भर अपने हिरन के बच्चे की सेवा-सत्कार में 
व्यस्त रहा। पहले उसका नामकरण संस्कार हुआ। 'मुन्नू' नाम 
रखा गया। फिर मैंने उसका अपने हमजोलियों ओर सहपाठियों से 
परिचय कराया। दिन ही भर में वह मुझसे इतना हिल गया कि 
मेरे पीछे-पीछे दोड़ने लगा। इतनी देर में मेंने उसे अपने जीवन 
में एक महत्त्वपूर्ण स्थान दे दिया। अपने भविष्य में बनने वाले 


विशाल भवन में उसके लिए अलग कमरा बनाने का भी निश्चय 
कर लिया। चारपाई, सेर करने की फिटन आदि का भी आयोजन 
कर लिया। 


लेकिन सन्ध्या होते ही में सब कुछ छोड़-छाड़कर सड़क पर जा 
ख़ड़ा हुआ और कजाकी की बाट जोहने लगा। जानता था कि 
कजाकी निकाल दिया गया है, अब उसे यहाँ आने की कोई 
जरूरत नहीं रही। फिर न जाने मुझे क्‍यों यह आशा हो रही थी 
कि वह आ रहा है। एकाएक मुझे ख्याल आया कि कजाकी भूखों 
मर रहा होगा। में तुरन्त आटा हाथों में लपेटे, टोकरी से गिरते 
आटे की एक लकीर बनाता हुआ भागा। जाकर सड़क पर खड़ा 
हुआ ही था कि कजाकी सामने से आता हुआ दिखलाई दिया। 
उसके हाथ में बल्‍लम भी था, कमर में चपरास भी, सिर पर साफा 
भी बँधा हुआ था। बल्‍लम में डाक का थेला भी बँधा हुआ था। 
में दोड़कर उसकी कमर से लिपट गया और विस्मित होकर बोला 
-- तुम्हें चपरास ओर बलल्‍लम कहाँ से मिल गया, कजाकी? 


कजाकी ने मुझे उठाकर कन्धे पर बेठाते हुए कहा -- वह 
चपरास किस काम की थी, भेया? वह तो गुलामी की चपरास थी, 
यह पुरानी खुशी की चपरास है। पहले सरकार का नोकर था, 
अब तुम्हारा नोकर हूँ। 


यह कहते-कहते उसकी निगाह टोकरी पर पड़ी, जो वही रखी थी, 
फिर बोला -- यह आटा केसा हे, भेया? 


मेंने सकुचाते हुए कहा -- तुम्हारे ही लिए तो लाया हूँ। तुम भूखे 
होगे, आज क्‍या खाया होगा? 


कजाकी की आँखें तो में न देख सका, उसके कन्धे पर बेठा हुआ 
था, हाँ, उसकी आवाज से मालूम हुआ कि उसका गला भर आया 

है। वह बोला -- भेया, क्या रूखी ही रोटियाँ खाऊँगा? दाल, नम, 

घी -- ओर तो कुछ नहीं है। 


में अपनी भूल पर बहुत लज्जित हुआ। सच तो हे, बेचारा रूखी 
रोटियाँ केसे खाएगा? लेकिन नमक, दाल, घी केसे लाऊँ? अब तो 
अम्माँ चोके में होगी। आटा लेकर तो किसी तरह भाग आया था 
(अभी तक मुझे न मालूम था कि मेरी चोरी पकड़ ली गई, आटे 
की लकीर ने सुराग दे दिया है) अब ये तीन-तीन चीजें केसे 
लाऊँगा? अम्माँ से मारगूगा तो कभी न देंगी। एक-एक पेसे के 
लिए तो घंटों रुलाती है, इतनी सारी चीजें क्यो देने लगी? एकाएक 
मुझे एक बात याद आई। मेंने अपनी किताबों के बस्तों में कई 
आने पैसे रख छोड़े थे। मुझे पेसे जमा करके रखने में बड़ा 
आनन्द आता था। मालूम नही अब वह आदत क्‍यों बदल गई। 
अब भी वही आदत होती तो शायद इतना फाकेमस्त न रहता। 


बाबूजी मुझे प्यार तो कभी न करते थे, पर पेसे खूब देते थे,शायद 
अपने काम में व्यस्त रहने के कारण, मुझसे पिंड छुडाने के लिए 
नुस्खें को सबसे आसान समझते थे। इनकार करने में मेरे रोने 
ओर मचलने का भय था। इस बाधा को वह दूर ही से टाल देते 
थे। अम्माँ का स्वभाव इससे ठीक प्रतिकूल था। उन्हें मेरे रोने 
ओर मचलने से किसी काम में बाधा पड़ने का भय न था। 

आदमी लेटे-लेटे दिन-भर रोना सुन सकता है, हिसाब लगाते हुए 
जोर की आवाज से ध्यान बँट जाता है। अम्माँ मुझे प्यार तो बहुत 
करती थी, पर पैसे का नाम सुनते ही उनकी त्योरियाँ बदल जाती 
थी। मेरे पास किताबें न थी। हाँ,एक बस्ता था, जिसमें डाकखाने 
के दो-चार फार्म तह करके पुस्तक रूप में रखे हुए थे। मेंने 
सोचा -- दाल, नमक ओर घी से लिए क्‍या उतने पेसे काफी न 
होंगे? मेरी मुट्ठी में नहीं आते। यह निश्चय करके मैंने कहा -- 
अच्छा, मुझे उतार दो तो में दाल ओर नमक ला दूँ, मगर रोज 
आया करोगे न? 


कजाकी - भैया, खाने को दोगे तो क्‍यों न आऊँगा। 
मैंने कहा -- में रोज खाने को दूँगा। 
कजाकी - तो में रोज आऊँगा। 


में नीचे उतरा ओर दोड़कर सारी पूंजी उठा लाया। कजाकी को 
रोज बुलाने के लिए उस वक्त मेरे पास कोहनूर हीरा भी होता तो 
उसको भेंट करने में पसोपेश न होता। 

कजाकी ने विस्मित होकर पूछा -- ये पेसे कहाँ पाए, भेया? 

मेंने गर्व से कहा -- मेरे ही तो हे। 

कजाकी -- तुम्हारी अम्माँ तुमको मारेगी, कहेंगी -- कजाकी ने 
फुसलाकर मँगवा लिए होंगे। भेया, इन पेसों की मिठाई ले लेना 
ओर मटके में रख देना। में भूखों नहीं मरता। मेरे दो हाथ हे। 
में भला भूखों मर सकता हूँ। 

मैंने बहुत कहा कि पैसे मेरे है,लेकिन कजाकी ने न लिए। उसने 
बड़ी देर तक इधर-उधर की सैर कराई, गीत सुनाए और मुझे घर 
पहुँचाकर चला गया। मेरे द्वार पर आटे की टोकरी भी रख दी। 
मैंने घर में कदम रखा ही था कि अम्माँजी ने डाँटकर कहा -- 
क्यों रे चोर, तू आटा कहाँ ले गया था? अब चोरी करना सीखता 
है? बता, किसको आटा दे आया, नहीं तो तेरी खाल उधेड़कर रख 
दूँगी। 

मेरी नानी मर गई। अम्माँ क्रोध में सिंहनी हो जाती थी। 
सिटपिटाकर बोला -- किसी को तो नहीं दिया। 


अम्माँ -- तूने आटा नहीं निकाला? देख कितना आटा सारे आँगन 
में बिखरा पड़ा हे? 


में चुप खड़ा था। वह कितना ही धमकाती थीं, चुमकारती थीं, पर 
मेरी जबान न खुलती थी। आने वाली विपत्ति के भय से प्राण 
सूख रहे थे। यहाँ तक कि यह भी कहने की हिम्मत न पड़ती 
थी कि बिगड़ती क्‍यों हो, आटा तो द्वार पर रखा हुआ हा, और न 
उठाकर लाते ही बनता था, मानो क्रिया-शक्ति ही लुप्त हो गई, 
मानो पेरों में हिलने की सामर्थ्य ही नहीं। 

सहसा कजाकी ने पुकारा -- बहू जी, आटा द्वार पर रखा हुआ 
है। भेया मुझे देने को ले गए थे। 

यह सुनते ही अम्माँ द्वार की ओर चली गई। कजाकी से वह 
पर्दा न करती थीं। उन्होंने कजाकी से कोई बात की या नहीं, 
यह तो में नहीं जानता, लेकिन अम्माँ खाली टोकरी लिए हुए घर 
में आईं। फिर कोठरी में जाकर सन्दूक से कुछ निकाला और 
द्वार की ओर गईं। मैंने देखा कि उनकी मुट्ठी बन्द थी। अब 
मुझसे वहाँ खड़े न रहा गया। 

अम्माँजी के पीछे-पीछे में भी गया। अम्माँ ने द्वार पर कई बार 
पुकारा, मगर कजाकी चला था। 


मेंने बड़े धीरज से कहा -- में जाकर खोज लाऊँ, अम्माँजी? 


अम्माँजी ने किवाड़ बन्द करते हुए कहा -- तुम अँघेरे में कहाँ 
जाओगे, अभी तो यहीं खड़ा था। मैंने कहा कि यहीं रहना, में 
आती हूँ। तब तक न जाने कहाँ खिसक गया। बड़ा संकोची हे। 
आटा तो लेता ही न था। मैंने जबरदस्ती उसके अंगोछे में बाँध 
दिया। मुझे तो बेचारे पर बड़ी दया आती है। न जाने बेचारे के 
घर में कुछ खाने को है कि नहीं। रुपए लाई थी कि दे दूँगी, पर 
न जाने कहाँ चला गया। ' 


अब तो मुझे भी साहस हुआ। मेंने अपनी चोरी की पूरी कथा 
कह डाली। बच्चों के साथ समझदार बच्चे बनकर माँ-बाप उन 
पर जितना असर डाल सकते हे, जितनी शिक्षा दे सकते हे, उतने 
बूढ़े बनकर नहीं। 

अम्माँजी ने कहा -- तुमने मुझसे पूछ क्‍यों नहीं लिया? क्या में 
कजाकी को थोड़ा-सा आटा न देती? 

मेंने इसका उत्तर न दिया। दिल में कहा -- इस वक्त तुम्हें 
कजाकी पर दया आ गई हे, जो चाहे दे डालो, लेकिन में माँगता 
तो मारने दोड़ती। 'हाँ, यह सोचकर चित्त प्रसन्न हुआ कि अब 
कजाकी भूखों न मरेगा। अम्माँजी उसे रोज खाने को देंगी ओर 
वह रोज मुझे कन्धे पर बिठाकर सेर कराएगा। 


दूसरे दिन में दिन-भर मुन्नू के साथ खेलता रहा। शाम को सड़क 
पर जाकर खड़ा हो गया। मगर अँधेरा हो गया और कजाकी का 
कहीं पता नहीं। दिए जल गए, रास्ते में सन्नाटा छा गया, पर 
कजाकी न आया। 

में रोता हुआ घर आया। अम्माँजी ने पूछा - क्यों रोते हो, बेटा? 
कया कजाकी नहीं आया? 

में ओर जोर से रोने लगा। अम्माँजी ने मुझे छाती से लगा 
लिया। मुझे ऐसा मालूम हुआ कि उनका भी कंठ भी गद्गद हो 
गया है। 

उन्होंने कहा -- बेटा, चुप हो जाओ, में कल किसी हरकारे को 
भेजकर कजाकी को बुलवाऊँगी। 

में रोते-ही-रोते सो गया। सबेरे ज्यों ही आँखें खुली, मेंने अम्माँजी 
से कहा -- कजाकी को बुलवा दो। 

अम्माँ ने कहा -- आदमी गया हे बेटा, कजाकी आता ही होगा।' 
में खुश होकर खेलने लगा। मुझे मालूम था कि अम्माँजी जो 
बात कहती है, उसे पूरा जरूर करती है। उन्होंने सवेरे ही एक 
हरकारे को भेज दिया था। दस बजे जब में मुन्नू को लिए हुए 
घर आया तो मालूम हुआ कि कजाकी अपने घर पर नहीं मिला। 


वह रात को भी घर न गया था। उसकी स्त्री रो रही थी कि न 
जाने कहाँ चले गए। उसे भय था कि वह कहीं भाग गया हे। 


बालकों का हृदय कोमल होता हे, इसका अनुमान दूसरा नहीं कर 
सकता। उनमें अपने भावों को व्यक्त करने के लिए शब्द नहीं 
होते। उन्हें यह भी ज्ञात नहीं होता कि कौन-सी बात उन्हें 
विकल कर रही है, कौन-सा काँटा उनके हृदय में खटक रहा हे, 
क्यों बार-बार उन्हें रोना आता हे, क्यों वे मन मारे बेठे रहते हे, 
क्यों खेलने में जी नहीं लगता? मेरी भी यही दशा थी। कभी घर 
में आता, कभी बाहर जात, कभी सड़क पर जा पहुँचता। आँखें 
कजाकी को ढूँढ़ रही थीं। वह कहाँ चला गया? कहीं भाग तो 
नहीं गया? 


तीसरे पहर को में खोया हुआ-सा सड़क पर खड़ा था। सहसा मेंने 
कजाकी को एक गली में देखा। हाँ, बह कजाकी ही था। में 
उसकी ओर चिल्लाता हुआ दोड़ा, पर गली में उसका पता न था. 
न जाने किधर गायब हो गया। मेंने गली के इस सिरे से उस 
सिरे तक देखा, मगर कहीं कजाकी की गन्ध न मिली। 


घर जाकर मेंने अम्माँजी से यह बात कही। मुझे ऐसा जान पड़ा 
कि वह यह बात सुनकर बहुत चितित हो गई। 


इसके बाद दो-तीन तक कजाकी न दिखलाई दिया। में भी अब 
उसे कुछ-कुछ भूलने लगा। बच्चे पहले जिससे जितना प्रेम करते 
है, बाद में उतने ही निष्ठुर भी हो जाते हे। जिस खिलोने पर प्राण 
देते है, उसी को दो-चार दिन के बाद पटककर तोड़ भी डालते 
हे। 


दस-बारह दिन और बीत गए। दोपहर का समय था। बाबूजी 
खाना खा रहे थे। में मुन्नू के पैरों में पीनस की पेजनियाँ बाँध 
रहा था। एक ओरत घूँघट निकाले हुए आई ओर आँगन में खड़ी 
हो गई। उसके कपड़े फटे हुए और मैले थे, पर गोरी, सुन्दर स्त्री 
थी। उसने मुझसे पूछा -- भेया, बहूजी कहाँ हे? 

मैंने उसके पास जाकर उसका मुँह देखते हुए कहा -- तुम कौन 
हो, क्या बेचती हो? 

ओरत - कुछ बेचती नहीं हूँ, तुम्हारे लिए ये कमलगढ़्टे लाई हूँ। 
भेया, तुम्हें कमलगढ़े बहुत अच्छे लगते है न? 

मेंने उसके हाथों से लटकती हुई पोटली को उत्सुक नेत्रों से देखा 
-- कहाँ से लाई हो? देखें 

औरत - तुम्हारे हरकारे ने भेजा हे, भेया। 


मेंने उछलकर कहा -- कजाकी ने? 


ओरत ने सिर हिलाकर 'हाँ'कहा ओर पोटली खोलने लगी। इतने 
में अम्माँजी भी रसोई से निकल आईं। उसने अम्माँजी के पेरों 
को स्पर्श किया। अम्माँ ने पूछा -- तू कजाकी की घरवाली हे? 


ओरत ने सिर झुका लिया। 
अम्माँ -- आजकल कजाकी क्‍या करता हे? 


ओरत ने रोकर कहा -- बहू जी, जिस दिन से आपके पास से 
आटा लेकर गए हे, उसी दिन से बीमार पड़े है। बस भेया-भेया 
किया करते है। भेया ही में उनका मन बसा रहता है। चोंक- 
चोककर 'भैया! भेया!' कहते हुए द्वार की ओर दोड़ते है। न जाने 
उन्हें क्या हो रहा है। बहूजी एक दिन मुझसे कुछ कहा न सुना, 
घर से चल दिए ओर एक गली में छिपकर भेया को देखते रहे। 
जब भेया ने उन्हें देख लिया, तो भागे। तुम्हारे पास आते हुए 
लजाते हे। 


मैंने कहा -- हाँ-हाँ, मेंने उस दिन तुमसे जो कहा था अम्माँजी। 
अम्माँ - 'घर में कुछ खाने-पीने को हे? 


ओरत - हाँ बहूजी, तुम्हारे आसिरवाद से खाने-पीने का दुःख नहीं 
है। आज सवेरे उठे और तालाब की ओर चले गए। बाहर मत 
जाओ, हवा लग जाएगी। मगर न माने। मारे कमजोरी के पेर 


काँपने लगते है, मगर तालाब में घुसकर ये कमलगढ़े तोड़ लाए। 
तब मुझसे कहा -- ले जा, भेया को दे आ। उन्हें कमलगट्टे बहुत 
अच्छे लगते है। कुशल-क्षेम पूछती आना। 

मैंने पोटली से कमलगढट्टे निकल लिए थे और मजे से चख रहा 
था। अम्माँ ने बहुत आँखें दिखाई, मगर यहाँ इतनी सब्र कहाँ। 
अम्माँ ने कहा -- 'कह देना सब कुशल हे। 

मेंने कहा -- यह भी कह देना कि भैया ने बुलाया है। न जाओगे 
तो फिर तुमसे कभी न बोलेंगे, हाँ। 


बाबूजी खाना खाकर निकले आए थे। तोलिए से हाथ-मुँह पोंछते 
हुए बोले -- और यह भी कह देना कि साहब ने तुमको 
बहालकर दिया है। जल्दी जाओ, नहीं तो कोई दूसरा आदमी रख 
लिया जाएगा। 

ओरत ने अपना कपड़ा उठाया और चली गई। अम्माँ ने बहुत 
पुकारा, पर वह न रुकी। 

अम्माँ ने पूछा -- सचमुच बहाल हो गया? 

बाबूजी -- ओर क्‍या झूठे ही बुला रहा हूँ! मेंने तो पाँचवें ही दिन 
बहाली की रिपोर्ट की थी। 


अम्माँ -- यह तुमने बहुत अच्छा किया। 


बाबूजी -- उसकी बीमारी की यही दवा हे। 


प्रात:काल मैं उठा तो क्‍या देखता हूँ कि कजाकी लाठी टेकता 
हुआ चला आ रहा है। वह बहुत दुबला हो गया था, मालूम होता 
था, बूढ़ा हो गया है। हरा-भरा पेड़ सूखकर हूँठ हो गया था। में 
उसकी ओर दोड़ा ओर उसकी कमर से चिपट गया। कजाकी ने 
मेरे गाल चूमे ओर मुझे उठाकर कन्धे पर बेठाने की चेष्टा करने 
लगा, पर में न उठ सका। तब वह जानवरों की भाँति भूमि पर 
हाथों ओर घुटनों के बल खड़ा हो गया और में उसकी पीठ पर 
सवार होकर डाकखाने की ओर चला। में उस वक्त फूला न 
समाता था ओर शायद कजाकी मुझसे भी ज्यादा खुश था। 
बाबूजी ने कहा -- कजाकी, तुम बहाल हो गए। अब कभी देर न 
करना। 

कजाकी रोते हुए पिताजी के पेरों पर गिर पड़ा, मगर शायद मेरे 
भाग्य में दोनों सुख भोगना न लिखा था। मुन्नू मिला, तो कजाकी 
छूटा, कजाकी आया तो मुन्नू हाथ से गया और ऐसा गया कि आज 
तक उसके जाने का दुःख है। मुन्नू मेरी ही थाली में खाता था। 


जब तक में खाने न बेहूँ, वह भी कुछ न खाता था। उसे भात से 
बहुत ही रुचि थी, लेकिन जब तक खूब घी न पड़ा हो, उसे 
सन्‍तोष न होता था। वह मेरे ही साथ सोता था ओर मेरे ही साथ 
उठता भी था। सफाई तो उसे इतनी पसन्द थी कि मल-मूत्र 
त्याग के लिए घर से बाहर मैदान में निकल जाता था। कुत्तों से 
उसे चिढ़ थी, कुत्तों को घर में न घुसने देता। कुत्ते को देखते ही 
थाली से उठ जाता ओर उसे दोड़ाकर घर से बाहर निकाल देता 
था। 
कजाकी को डाकखाने में छोड़कर जब में खाना खाने गया, तो 
मुन्नू भी आ बेठा। अभी दो-चार ही कोर खाए थे कि एक बड़ा-से 
झबरा कुत्ता आँगन में दिखाई दिया। मुन्नू उसे देखते ही दोड़ा। 
दूसरे घर में जाकर कुत्ता चूहा हो जाता है। झबरा कुत्ता उसके 
लिए यमराज का दूत था। मुन्नू को उसे घर से निकालकर भी 
सनन्‍्तोष न हुआ। वह उसे घर के बाहर मेदान में भी दोड़ाने 
लगा। मुन्नू को शायद ख्याल न रहा कि यहाँ मेरी अलमदारी 
नहीं है। वह उस क्षेत्र में पहुँच गया था, जहाँ झबरे का भी 
उतना ही अधिकार था, जितना मुन्नू का। मुन्नू कुत्तों को भगाते- 
भगाते कदाचित अपने बाहुबल पर घमंड करने लगा था। वह यह 
न समझता था कि घर में उसकी पीठ पर घर के स्वामी का भय 
काम किया करता है। झबरे ने मैदान में आते ही उलटकर मुन्न्‌ 


की गर्दन दबा दी। बेचारे मुन्नू के मुँह से आवाज तक नहीं 
निकली। जब पड़ोसियों ने शोर मचाया, तो में दोड़ा। देखा तो 
मुन्नू मरा पड़ा है और झबरे का कहीं पता नहीं। 


आँसुओं की होली 


नामों को बिगाड़ने की प्रथा न-जाने कब से चली ओर कहाँ शुरू 
हुई। 


इस संसार-व्यापी रोग का पता लगाए तो ऐतिहासिक संसार में 
अवश्य ही अपना नाम छोड़ जाए। पंडितजी का नाम तो 
श्रीवास्तव था, पर मित्र सिलबिल कहा कहते थे। नामों का असर 
चरित्र पर कुछ-न-कुछ पड़ जाता है। बेचारे सिलबिल सचमुच 
सिलबिल थे। दफ्तर जा रहे है, मगर पजामें का इजारबन्द नीचे 
लटक रहा है। सिर पर फेल्ट-कैप है, पर लम्बी-सी चुटिया पीछे 
झाँक रही है, अचकन यों बहुत सुन्दर है। न-जाने उन्हें त्योहारों 
से क्‍या चिढ़ थी। दीवाली गुजर जाती पर वह भलामानस कोड़ी 
हाथ में न लेता। ओर होली का दिन तो उनकी भीषण परीक्षा 
का दिन था। तीन तीन वह घर से बाहर न निकलते। घर पर 
भी काले कपड़े पहने बेठ रहते थे। यार लोग टोह में रहते थे 
कि कहीं बचा फँस जाए, मगर घर में घुसकर तो फौजदारी नहीं 
की जाती। एक-आध बार फँसे भी, मगर घिघिया-पुदियाकर बेदाग 
निकल गए। 


लेकिन अबकी समस्या बहुत कठिन हो गई थी। शास्त्रों के 
अनुसार 25 वर्ष तक ब्रह्मचर्य का पालन करने के बाद उन्होंने 
विवाह किया था। ब्रह्मचर्य के परिपक्व होने में जो थोड़ी-बहुत 
कसर रही, वह तीन वर्ष के गौने की मुद्दत ने पूरी कर दी। यद्यपि 
स्त्री से कोई शंका न थी, तथापि वह ओरतों को सिर चढ़ाने के 
हामी न थे। इस मामले में उन्हें अपनी वही पुराना-धुराना ढंग 
पसन्द था। बीवी को जब कसकर डाँट दिया, तो उसकी मजाल 
है कि रंग हाथ से छुए। विपत्ति यह थी कि ससुराल के लोग भी 
होली मनाने आने वाले थे। पुरानी मसल हे 'बहन अन्दर तो भाई 
सिंकन्दर' इन सिंकदरों के आक्रमण से बचने का उन्हें कोई 
उपाय न सूझता था। मित्र लोग घर में न जा सकते थे, लेकिन 
सिंकदरों को कौन रोक सकता हे! 


स्त्री ने आँख फाड़कर कहा -- अरे भैया! क्या सचमुच रंग घर न 
लाओगे? यह केसी होली हे, बाबा? 


सिलबिल ने त्योरियाँ चढ़ाकर कहा -- बस, मैंने एक बार कह 
दिया ओर बात दोहराना मुझे पसन्द नहीं। घर में रंग नहीं 
आएगा ओर न कोई छुएगा? मुझे कपड़ों पर लाल छीटे देखकर 
मचली आने लगती है। हमारे घर में ऐसी ही होली होती हे। 


स्त्री ने सिर झुकाकर कहा -- तो न लाना रंग-संग, मुझे रंग 
लेकर क्‍या करना है। जब तुम्हीं रंग न छुओगे, तो में केसे छू 
सकती हूँ? 

सिलबिल ने प्रसन्न होकर कहा -- निस्संदेह यही साध्वी स्त्री का 
धर्म है। 

'लेकिन भैया तो आने वाले है। वह क्‍यों मानेंगे?' 

'उनके लिए भी मैंने एक उपाय सोच लिया हे। उसे सफल 
बनाना तुम्हारा काम है। में बीमार बन जाऊँगा। एक चादर 
ओढ़कर लेट रहूँगा। तुम कहना इन्हें ज्वर आ गया। बस, चलो 
छुट्टी हुई।' 

स्त्री ने आँख नचाकर कहा -- ऐ नोज, केसी बातें मुँह से 
निकालते हो, ज्वर जाए मुद्दई के घर, यहाँ आए तो मुँह झुलसा दूँ 
निगोड़े का। 

'तो फिर दूसरा उपाय ही क्‍या हे?' 

'तुम ऊपर वाली छोटी कोठरी में छिपे रहना, में कह दूँगी, उन्होंने 
जुलाब लिया है। बाहर निकालेंगे तो हवा लग जाएगी। ' 


पंडितजी खिल उठे -- बस-बस, यही सबसे अच्छा। 


होली का दिन था। बाहर हाहाकार मचा हुआ था। पुराने जमाने 
में अबीर ओर गुलाल के सिवा ओर कोई रंग न खेला जाता था। 
अब नीले, हरे, काले, सभी रंगों का मेल हो गया है ओर इस 
संगठन से बचना आदमी के लिए तो सम्भव नहीं। हाँ, देवता 
बचें। सिलबिल के दोनों साले मोहल्ले भर के मर्दों, ओरतों, बच्चों 
ओर बूढ़ों का निशाना बने हुए थे। बाहर के दीवानखाने के फर्श, 
दीवारें, यहाँ तक की तस्‍वीरें भी रंग उठी थी। घर में भी यही 
हाल था। मोहल्ले की ननदें भला कब मानने लगी थीं! परनाला 
तक रंगीन हो गया था। 

बड़े साले ने पूछा -- क्‍यों री चम्पा, क्या सचमुच उनकी तबीयत 
अच्छी नहीं? खाना खाने भी न आए? 

चम्पा ने सिर झुकाकर कहा - हाँ भेया, रात ही से पेट में कुछ 
दर्द होने लगा। डॉक्टर ने हवा में निकलने से मना कर दिया 
हे। 

जरा देर बाद छोटे साले ने कहा -- क्‍यों जीजी जी, क्या भाई 
साहब नीचे नहीं आएँगे? ऐसी भी क्‍या बीमारी है! कहो तो ऊपर 
जाकर देख आऊँ। 


चम्पा ने उसका हाथ पकड़कर कहा -- नहीं-नहीं, ऊपर मत जेयो। 
वह रंग-वंग न खेलेंगे। डॉक्टर ने हवा में निकलने को मना कर 
दिया हे। 


दोनों भाई हाथ मल कर रह गए। 


सहसा भाई को एक बात सूझी -- जीजाजी के कपड़ों के साथ 
क्यों न होली खेलें। वे तो बीमार नहीं हे। 


बड़े भाई के मन में बात बेठ गई। बहन बेचारी अब क्‍या 
करती? सिंकन्दरों ने कुंजियाँ उसके हाथ से लीं ओर सिलबिल के 
सारे कपड़े निकाल-निकालकर रंग डाले। रूमाल तक न छोड़ा। 
जब चम्पा ने उन कपड़ों को आँगन में अलगनी पर सूखने को 
डाल दिया तो ऐसा जान पड़ा, मानो किसी रंगरेज ने ब्याह के जोड़े 
रंगे हो। सिलबिल ऊपर बेठे यह तमाशा देख रहे थे,पर जबान 
न खोलते थे। छाती पर साँप-सा लोट रहा था। सारे कपड़े 
खराब हो गए, दफ्तर जाने को भी कुछ न बचा। इन दुष्टों को 
मेरे कपड़ों से न जाने क्‍या बेर था। 

घर में नाना प्रकार के स्वादिष्ट व्यंजन बन रहे थे। मोहल्ले की 


एक ब्राहमणी का साथ चम्पा भी जुटी हुई थी। दोनों भाई और 
कई अन्य सज्जन आँगन में भोजन करने बेठ तो बड़े साले ने 


चम्पा से पूछा -- कुछ उनके लिए भी खिचड़ी-विचड़ी बनाई हे? 
पूरियाँ तो बेचारे आज खा न सकेंगे। 


चम्पा ने कहा -- अभी तो नहीं बनाई, अब बना लूँगी। 


'वाह री तेरी अक्ल! अभी तक तुझे इतनी फिक्र नहीं कि वह 
बेचारे खाएँगे क्या। तू तो इतनी लापरवाह कभी न थी। जा 
निकाल ला जल्दी से चावल ओर मूंग की दाल।' 


लीजिए -- खिचड़ी पकने लगी। इधर मित्रों ने भोजन करना शुरू 
किया। सिलबिल ऊपर बेठे अपनी किस्मत को रो रहे थे। उन्हें 
इस सारी विपत्ति का एक ही कारण मालूम होता था -- विवाह! 
चम्पा न आती तो ये साले क्‍यों आते, कपड़े क्‍यों खराब होते, होली 
के दिन मूंग की खिचड़ी क्‍यों खाने को मिलती? मगर अब पछताने 
से क्‍या होता है। जितनी देर में लोगों ने भोजन किया, उतनी देर 
में खिचड़ी तैयार हो गई। बड़े साले ने खुद चम्पा को ऊपर भेजा 
कि खिचड़ी की थाली ऊपर दे आए। 


सिलबिल ने थाली की ओर कुपित नेत्रों से देखकर कहा -- इसे 
मेरे सामने से हटा ले जाव। 


'क्या आज उपवास ही करोगे?' 
'तुम्हारी यही इच्छा हे तो यही सही। ' 


'मैंने क्या किया। सवेरे से जुटी हुई हूँ। भेया ने खुद खिचड़ी 
डलवाई ओर मुझे यहाँ भेजा। ' 

'हाँ, वह तो में देख रहा हूँ कि में घर का स्वामी नहीं। सिंकदरों 
ने उसपर कब्जा जमा लिया हे, मगर में यह नहीं मान सकता कि 
तुम चाहती तो ओर लोगों के पहले ही मेरे पास थाली न पहुँच 
जाती है। मैं इसे पतिब्रत धर्म के विरुद्ध समझता हूँ, और क्‍या 
कहूँ। ' 

'तुम तो देख रहे थे कि दोनों जने मेरे सिर पर सवार थे।' 
'अच्छी दिल्‍लगी है कि और लोग तो समोसे ओर खस्ते उड़ाए 
ओर मुझे मूँग की खिचड़ी दी जाए। वाह रे नसीब!' 

'तुम इसे दो-चार कोर खा लो, मुझे ज्यों ही अवसर मिलेगा, दूसरी 
थाली लाऊँगी। ' 

'सारे कपड़े रंगवा डाले, दफ्तर केसे जाऊँगा? यह दिल्‍लगी मुझे 
जरा भी नहीं भाती। में इसे बदमाशी कहता हूँ। तुमने संदूक की 
कुंजी क्‍यों दे दी? क्या में इतना पूछ सकता हूँ? 

'जबरदस्ती छीन ली। तुमने सुना नहीं? करती क्या?' 

'अच्छा, जो हुआ सो हुआ, यह थाली ले जाव। धर्म समझना तो 
दूसरी थाली लाना, नहीं तो आज ब्रत ही सही। ' 


'एकाएक पेरों की आहट पाकर सिलबिल ने सामने देखा, तो दोनों 
साले आ रहे है। उन्हें देखते ही बेचारे ने मुँह बना लिया, चादर 
से शरीर ढक लिया ओर कराहने लगे।' 


बड़े साल ने कहा -- कहिए, केसी तबीयत हे? थोड़ी-सी खिचड़ी खा 
लीजिए। ' 


सिलबिल ने मुँह बनाकर कहा -- अभी तो कुछ खाने की इच्छा 
नहीं है।' 


'नहीं, उपवास करना तो हानिकारक होगा। खिचड़ी खा लीजिए। ' 


बेचारे सिलबिल ने मन में इन दोनों शैतानों को खूब कोसा ओर 
विष की भाँति खिचड़ी कंठ के नीचे उतारी। आज होली के दिन 
खिचड़ी ही भाग्य में लिखी थी जब तक सारी खिचड़ी समाप्त न 
हो गई, दोनों वहाँ डटे रहे, मानो जेल के अधिकारी किसी अनशन 
ब्रतधारी केदी को भोजन करा रहे हों। बेचारे को दूँस-टूँसकर 
खिचड़ी खानी पड़ी। पकवानों के लिए गुंजाइश ही न रही। 


दस बजे रात को चम्पा उत्तम पदार्थों का थाल लिए पतिदिेव के 
पास पहुँची। महाशय मन-ही-मन झुँझला रहे थे। भाइयों के 
सामने मेरी परवाह कोन करता है। न जाने कहाँ से दोनों शैतान 
फट पड़े। दिन-भर उपवास कराया ओर अभी तक भोजन का 
कहीं पता नहीं। बारे चम्पा को थाल लाते देखकर कुछ अग्नि 
शान्त हुई और बोले -- अब तो बहुत सवेरा है, एक-दो घंटे बाद 
क्यों न आई? 

चम्पा ने सामने थाली रखकर कहा -- तुम तो न हारी ही मानते 
हो, न जीती। अब आखिर ये दो मेहमान आए हुए है, इनका सेवा- 
सत्कार न करूँ, तो भी काम नहीं चलता। तुम्हीं को बुरा 
लगेगा। कोन रोज आएँगे। 


'ईश्वर न करे कि रोज आएँ, यहाँ तो एक दिन में बधिया बेठ 
गई। ' 


थाल की सुगन्धमय, तरबतर चीजें देखकर सहसा पंडित के 
मुखारविंद पर मुस्कान की लाली दोड़ गई। एक-एक चीज खाते 
थे ओर चम्पा को सराहते थे -- सच कहता हूँ, चम्पा मेंने ऐसी 
चीजें कभी नहीं खाई थी। हलवाई साला क्‍या बनाएगा। जी 
चाहता हूँ, कुछ इनाम दूँ। 


'तुम मुझे बना रहे हो। क्‍या करूँ जेसा बनाना आता हे, बना 
लाई' 


'नहीं जी, सच कह रहा हूँ। मेरी तो आत्मा तक तृप्त हो गई। 
आज मुझे ज्ञात हुआ कि भोजन का सम्बन्ध उदर से इतना नहीं, 
जितना आत्मा से है। बतलाओ, क्या इनाम दूँ? 


'जो मार्ग, वह दोगे?' 

'दूँगा, जनेऊ की कसम खाकर कहता हूँ।' 

'न दो तो मेरी बात जाए। ' 

'कहता हूँ भाई, अब कैसे कहूँ। क्‍या लिखा-पढ़ी कर दूँ।' 
'अच्छा, तो माँगती हूँ। मुझे अपने साथ होली खेलने दो। ' 


पंडितजी का रंग उड़ गया। आँखें फाड़कर बोले -- होली खेलने 
दूँ? में तो होली खेलता नहीं। कभी नहीं खेला। होली खेलना 
होता तो घर में छिपकर क्‍यों बेठता। 


'और के साथ मत खेलो, लेकिन मेरे साथ खेलना ही पड़ेगा।' 


'यही मेरे नियम के विरुद्ध है। जिस चीज को अपने घर में उचित 
समझूँ उसे किस न्याय से घर के बाहर अनुचित समझूँ, सोचो ' 


चम्पा ने सिर नीचा करके कहा -- घर में ऐसी कितनी बातें 
उचित समझते हो, जो घर के बाहर करना अनुचित ही नहीं पाप 
भी है। 


पंडितजी ने झेंपते हुए कहा -- अच्छा भाई, तुम जीती में हारा। 
अब तो में तुमसे यही दान माँगता हूँ। 


'पहले मेरा पुरस्कार दे दो, पीछे मुझसे दान माँगना। ' यह कहते 
हुए चम्पा ने लोटे का रंग उठा लिया ओर पंडितजी को सिर से 
पाँव तक नहला दिया। जब तक वह उठकर भागे उसने मुट्टी-भर 
गुलाल लेकर सारे मुँह में पोत दिया। 


पंडितजी रोनी सूरत बनाकर बोले -- अभी और कसर बाकी हो 
तो वह भी पूरी कर लो। में जानता था कि तुम मेरी आस्तीन का 
साँप बनोगी। अब ओर कुछ रंग बाकी नहीं रहा? 

चम्पा ने पति के मुख की ओर देखा तो उस पर मनोवेदना का 
गहरा रंग झलक रहा था। पछताकर बोली -- क्‍या तुम सचमुच 
बुरा मान गए हो? में तो समझती थी कि तुम केवल मुझे चिढ़ा 
रहे हो। 

श्रीवास्तव ने काँपते हुए स्वर में कहा -- नहीं चम्पा, मुझे बुरा 
नहीं लगा। हाँ, तुमने मुझे उस कर्तव्य की की याद दिया दी, जो 
में अपनी कायरता का कारण भूला बेठा था। वह सामने जो चित्र 


देख रही हो, मेरे मित्र मनहरनाथ का हे, जो अब संसार में नहीं 
है। तुमसे कया कहूँ, कितना सरस, कितना भावुक, कितना साहसी 
आदमी था। देश की दशा देख-देखकर उसका खून जलता रहता 
था। 49-20 भी कोई उम्र होती हे, पर वह उसी उम्र में अपने 
जीवन का मार्ग निश्चित कर चुका था। सेवा करने का अवसर 
पाकर वह इस तरह उसे पकड़ता था, मानो सम्पत्ति हो। जन्म 
की विरागी थी। वासना तो उसे छू ही न गई थी। हमारे और 
साथी सैर-सपाटे करते थे,पर उसका मार्ग सबसे अलग था। सत्य 
के लिए प्राण देने को तैयार, कहीं अन्याय देखा और भवें तन गई, 
कहीं पत्रों में अत्याचार की खबर देखी ओर चेहरा तमतमा उठा। 
ऐसा तो मेंने आदमी नहीं देखा। ईश्वर ने अकाल ही बुला लिया, 
नहीं तो मनुष्यों में रतन होता। किसी मुसीबत के मारे का उद्धार 
करने को अपने प्राण हथेली पर लिए फिरता था। स्त्री जाति का 
इतना आदर ओर सम्मान कोई क्‍या करेगा? स्त्री उसके लिए पूजा 
ओर भक्ति की वस्तु थी। पाँच वर्ष हुए,यही होली का दिन था। 
में भंग के नशे में चूर, रंग से सिर से पाँव तक नहाया हुआ, उसे 
गाना सुनने के लिए बुलाने गया तो देखा कि वह कपड़े पहने 
कहीं जाने को तेयार था। मेंने पूछा -- कहाँ जा रहे हो? 


उसने मेरा हाथ पकड़कर कहा -- तुम अच्छे वक्त पर आ गए, 
नहीं तो मुझे अकेले जाना पड़ता। एक अनाथ बुढ़िया मर गई हे, 


कोई उसे कन्धा देने वाला नहीं मिलता। कोई किसी मित्र से 
मिलने गया हुआ हे, कोई नशे में चूर पड़ा हुआ हे, कोई मित्रों की 
दावत कर रहा है, कोई महफिल सजाए बेठा है। कोई लाश को 
उठाने वाला नहीं। ब्राह्मण-क्षत्री उस चमारिन की लाश को केसे 
छुएँगे, उनका तो धर्म भ्रष्ट होता है, कोई तैयार नहीं होता। बड़ी 
मुश्किल से दो कहार मिले है। एक में हूँ,चोथे आदमी की कमी 
थी, सो ईश्वर ने तुम्हें भेज दिया। चलो, चले। 


हाय! अगर में जानता कि यह प्यारे मनहर का आदेश है, तो आज 
मेरी आत्मा को इतनी ग्लानि न होती। मेरे घर मित्र आए हुए 
थे। गाना हो रहा था। उस वक्त लाश उठाकर नदी पर जाना 
मुझे अप्रिय लगा। में बोला -- इस वक्त तो भाई, में नहीं जा 
सकूँगा। घर पर मेहमान बेठे हुए हे। में तुम्हें बुलाने आया था। 


मनहर ने मेरी ओर तिरस्कार के नेत्रों से देखकर कहा -- अच्छी 
बात हे, तुम जाओ, में ओर कोई साथी खोज लूँगा। मगर मुझे 
ऐसी आशा नहीं थी। तुमने भी वही कहा, जो तुमसे पहले ओरों ने 
कहा था। कोई नई बात नहीं थी। अगर हम लोग अपने कर्तव्य 
को भूल न गए होते तो आज यह दशा ही क्‍यों होती? ऐसी होली 
को धिक्कार हैे। त्योहार तमाशा देखने, अच्छी-अच्छी चीजें खाने 
ओर अच्छे-अच्छे कपड़े पहने का नाम नहीं है। यह ब्रत है, तप 
है, अपने भाइयों से प्रेम ओर सहानुभूति करना ही त्योहार का खास 


मतलब हे ओर कपड़े लाल करने के पहले खून को लाल कर 
लो। सफेद खून पर यह लाली शोभा नहीं देती। 


यह कहकर वह चला गया। मुझे उस वक्त यह फटकारें बहुत 
बुरी मालूम हुईं। अगर मुझसे वह सेवा-भाव न था तो उसे मुझे 
यों धिक्कारे का कोई अधिकार न था। घर चला आया, पर वे 
बातें मेरे कानों में गूजती रही। होली का सारा मजा बिगड़ गया। 


एक महीने तक हम दोनों में मुलाकात न हुई। कॉलेज इम्तहान 
की तेयारी के लिए बन्द हो गया था। इसलिए कॉलेज में भी भेट 
न होती थी। मुझे कुछ खबर नहीं, वह कब ओर केसे बीमार 
पड़ा, कब अपने घर गया। सहसा एक दिन मुझे उसका एक पत्र 
मिला। हाय! उस पत्र को पढ़कर आज भी छाती फटने लगती 


हे। 


श्रीवास्तव एक क्षण तक गला रुक जाने के कारण बोल न 

सके। फिर बोले -- किसी दिन तुम्हें फिर दिखाऊँगा। लिखा था, 
मुझसे आखिर बार मिल जा, अब शायद इस जीवन में भेंट न हो। 
खत मेरे हाथ से छूटकर गिर पड़ा। उसका घर मेरठ जिले में 
था। दूसरी गाड़ी जाने में आधा घंटे की कसर थी। तुरन्त चल 
पड़ा। मगर उसके दर्शन न बदे थे। मेरे पहुँचने के पहले ही वह 
सिधार चुका था। चम्पा, उसके बाद मैंने होली नहीं खेली, होली 


ही नहीं, ओर सभी त्योहार छोड़ दिए। ईश्वर ने शायद मुझे क्रिया 
की शक्ति नहीं दी। अब बहुत चाहता हूँ कि कोई मुझसे सेवा 
का काम ले। खुद आगे नहीं बढ़ सकता, लेकिन पीछे चलने को 
तेयार हूँ। पर मुझसे कोई काम लेने वाला भी नहीं, लेकिन आज 
वह रंग डालकर तुमने मुझे उस धिक्कार की याद दिला दी। 

ईश्वर मुझे ऐसी शक्ति दे कि में मन में ही नहीं, कर्म में भी 
मनहर बनूँ। 

यह कहते हुए श्रीनिवास ने तश्तरी से गुलाल निकाला और उसे 
मनहर की चित्र पर छिंड़ककर प्रणाम किया। 


अग्नि-समाधि 


साधु-सन्तों के सत्संग से बुरे भी अच्छे हो जाते है, किन्तु पयाग 
का दुर्भाग्य था कि उस पर सत्संग का उल्टा ही असर हुआ। 
उसे गांजे, चरस और भंग का चस्का पड़ गया, जिसका फल यह 
हुआ कि मेहनती, उद्यमशील युवक आलस्य का उपासक बन 
बेठा। जीवन-संग्राम में यह आनन्द कहाँ!किसी वट-वृक्ष के नीचे 
धूनी जल रही है, एक जटाधारी महात्मा विराज रहे हे, भक्तजन 
उन्हें घेरे बेठे हुए है और तिल-तिल पर चरस के दम लग रहे 
है। बीच-बीच में भजन भी हो जाते हैे। मजूरी-धूतरी में यह 
स्वर्ग-सुख कहाँ! चिलम भरना पयाग का काम था। भक्तों को 
परलोक में पुण्ययफल की आशा थी, पयाग को तत्काल फल 
मिलता था। चिलमों का पहला हक उसी का होता था। 
महात्माओं के श्रीमुख से भगवत चर्चा सुनते हुए वह आनन्द से 
विह्वल हो उठता था, उस पर आत्म-विस्मृति-सी छा जाती थी। 
वह सोरभ, संगीत ओर प्रकाश से भरे हुए एक दूसरे ही संसार में 
पहुँच जाता था। इसलिए जब उसकी स्त्री रुक्मिन रात के दस- 
ग्यारह बज जाने पर उसे बुलाने आती तो पयाग को प्रत्यक्ष ऋर 


अनुभव होता, संसार उसे काँटों से भरा हुआ जंगल-सा दिखता, 
विशेषतः जब घर आने पर उसे मालूम होता कि अभी चूल्हा नहीं 
जला ओर चने-चबेने की कुछ फिक्र करनी है। वह जाति का भर 
था, गाँव की चोकीदारी उसकी मीरास थी, दो रुपए ओर कुछ 

आने वेतन मिलता था। वर्दी ओर साफा मुफ्त। काम था सप्ताह 
में एक दिन थाने जाना, वहाँ अफसरों के द्वार पर झाड़ू लगाना, 
अस्तबल साफ करना, लकड़ी चीरना। पयाग रक्त के घूंट पी- 
पीकर ये काम करता, क्योंकि अवज्ञा शारीरिक और आर्थिक दोनों 
ही दृष्टि से महँगी पड़ती थी। आँसू यों न पुँछते थे कि चोकीदारी 
में यदि कोई काम था तो इतना ही, और महीने में चार दिनों के 
लिए दो रुपए और कुछ आने कम न थे। फिर गाँव में भी अगर 
बड़े आदमियों पर नहीं, तो नीचों पर रोब था। वेतन पेंशन थी 
ओर जबसे महात्माओं का सम्पर्क हुआ, पयाग के जेब-खर्च की 
मद में आ गई। अतएव जीविका का प्रश्न दिनोंदिन चिन्तोंत्पादक 
रूप धारण करने लगा. 


इन सत्संगों के पहले यह दम्पति गाँव में मजदूरी करता था। 
रुक्मिन लकड़ियाँ तोड़कर बाजार ले जाती, पयाग कभी आरा 
चलाता, कभी हल जोतता, कभी पुर हाँकता। जो काम सामने आ 
जाए, उसमें जुट जाता था। हँसमुख, श्रमशील, विनोदी, निद्दन्द्ग 
आदमी था ओर ऐसा आदमी कभी भूखों नहीं मरता। उस पर 


नम्र इतना कि किसी काम के लिए 'नहीं'न करता। किसी ने 
कुछ कहा ओर वह 'अच्छा भेया'कह कर दोड़ा। इसलिए उसका 
गाँव में मान था। इसी की बदोलत निरुद्यम होने पर भी दो-तीन 
साल उसे कष्ट न हुआ। दोनों जून की बात ही क्‍या, जब महतो 
को यह ऋढद्धि न प्राप्त थी, जिसके द्वार पर बेलों की तीन-तीन 
जोड़ियाँ बँधती थीं,तो पयाग किस गिनती में था। हाँ,एक जून 
की दाल-रोटी में सन्देह न था। परन्तु अब यह समस्या दिन-पर- 
दिन विषमतर होती जाती थी। उस पर विपत्ति यह थी कि 
रुक्मिन भी किसी कारण से उतनी पतिपरायण, उतनी सेवाशील, 
उतनी तत्पर न थी। नहीं, उसकी प्रगल्भता ओर वाचालता में 
वाचालता में आश्चर्यजनक विकास होता जाता था। अतएवं पयाग 
को किसी ऐसी सिद्धि की आवश्यकता थी, जो उसे जीविका की 
चिन्ता से मुक्त कर दे ओर वह निश्चिंत होकर भगवद्भजन ओर 
साधु-सेवा में प्रवृत हो जाए। 

एक दिन रुक्मिन बाजार में लकड़ियाँ बेचकर लोटी तो पयाग ने 
कहा - ला, कुछ पेसे मुझे दे दे, दम लगा आऊँ। 

रुक्मिन ने मुँह फेरकर कहा -- दम लगाने की ऐसी चाट हे, तो 


काम क्‍यों नहीं करते? क्या आजकल कोई बाबा नहीं है, जाकर 
चिलम भरो? 


पयाग ने त्योरी चढ़ाकर कहा -- भला चाहती हे तो पेसे दे दे, 
अगर इस तरह तंग करेगी तो एक दिन कहीं चला जाऊँगा, तब 
रोएँगे। 


रुक्मिन अँगूठा दिखाकर बोली -- रोए मेरी बला से। तुम रहते 
ही हो तो कोन सोने का कौर खिला देते हो? अब तो छाती 
फाड़ती हू, तब भी छाती फार्डूँगी। 


'तो अब यही फेसला हे?' 

'हाँ-हाँ, कह तो दिया, मेरे पास पेसे नहीं हे। ' 

'गहने बनवाने के लिए पेसे हे और में चार पेसे माँगता हूँ तो यों 
जवाब देती हे।' 


रुक्मिन तिनककर बोली -- गहने बनवाती हूँ, तो तुम्हारी छाती 
क्यों फटती है? तुमने तो पीतल का छलल्‍ला भी नहीं बनवाया, या 
इतना भी नहीं देखा जाता? 


पयाग उस दिन घर न आया। रात के नो बज गए, तब रुक्मिन 
ने किवाड़ बन्द कर लिए। समझी, गाँव में कहीं छिपा बेठा 
होगा। समझता होगा, मुझे मनाने आएगी, मेरी बला जाती हे। 
जब दूसरे दिन भी पयाग न आया तो रुक्मिन को चिन्ता हुई। 
गाँव-भर छान आई। चिड़ियाँ किसी अड्डे पर न मिली। उस दिन 


उसने रसोई नहीं बनाई। रात को लेटी भी तो बहुत देर तक 
आँखें न लगीं। शंका हो रही थी, पयाग सचमुच तो विरक्त नहीं 
हो गया। उसने सोचा, प्रातःकाल पत्ता-पत्ता छान डालूगी, किसी 
साधु-सन्त के साथ होगा। जाकर थाने में रपट कर दूँगी। 


अभी तड़का ही था कि रुक्मिन थाने चलने को तैयार हो गई। 
किवाड़ बन्द करके निकली ही थी कि पयाग आता हुआ दिखाई 
दिया। पर वह अकेला न था। उसके पीछे-पीछे एक स्त्री भी 
थी। उसकी छींट की साड़ी, रंगी हुई चादर, लम्बा घूँघट ओर 
शरमीली चाल देखकर रुक्मिन का कलेजा धक-सा हो गया। वह 
एक क्षण हतबुद्धि-सी खड़ी रही, तब बढ़कर नई सोत को दोनों 
हाथों के बीच में ले लिया ओर उसे इस भाँति धीरे-धीरे घर के 
अन्दर ले चली, जेसे कोई रोगी जीवन से निराश होकर विष-पान 
कर रहा हो। 


जब पड़ोसियों की भीड़ छँट गई तो रुक्मिन ने पयाग से पूछा -- 
इसे कहाँ से लाए? 


पयाग ने हँसकर कहा -- घर से भागी जाती थी, मुझे रास्ते में 
मिल गई। घर का काम-धन्धा करेगी, पड़ी रहेगी। 


'मालूम होता हे, मुझसे तुम्हारा जी भर गया। ' 


पयाग ने तिरछी चितवनों से देखकर पूछा -- दुत पगली, इसे तेरी 
सेवा-टहल करने को लाया हूँ। 


'नई के आगे पुरानी को कोन पूछता हे? 
'चल, मन जिससे मिले वही नई है, मन जिससे न मिले वही पुरानी 
है। ला, कुछ पेसा हो तो दे दे, तीन दिन से दम नहीं लगाया, पैर 


सीधे नहीं पड़ते। हाँ, देख दो-चार दिन इस बेचारी को खिला-पिला 
दे, फिर तो आप ही काम करने लगेगी।' 


रुक्मिन ने पूरा रूपया लाकर पयाग के हाथ पर रख दिया। 
दूसरी बार कहने की जरूरत ही न पड़ी। 


पयाग में चाहे ओर कोई गुण हो या न हो, यह मानना पड़ेगा कि 
वह शासन के मूल सिद्धान्तों से परिचित था। उसने भेद-नीति को 
अपना लक्ष्य बना लिया था। 


एक मास तक किसी प्रकार का विघ्न-बाधा न पड़ी। रुक्मिन 
अपनी सारी चोकड़ियाँ भूल गई थी। बड़े तड़के उठती, कभी 
लकड़ियाँ तोड़कर, कभी चारा काटकर, कभी उपले पाथकर बाजार 


ले जाती। वहाँ जो कुछ मिलता, उसका आधा तो पयाग के हत्थे 
चढ़ा देती। आधे में घर का काम चलता। वह सोत को कोई 
काम न करने देती। पड़ोसियों से कहती -- बहन, सोत हे तो 
क्या, है तो कल की बहुरिया। दो-चार महीने भी आराम से न 
रहेगी तो क्या याद करेगी। में तो काम करने को ही हूँ। 


गाँव-भर में रुक्मिन के शील-स्वभाव का बखान होता था, पर 
सत्संगी घाघ पयाग सब कुछ समझता था ओर अपनी नीति की 
सफलता पर प्रसन्न होता था। 


एक दिन बहू ने कहा -- दीदी, अब तो घर में बेठे-बेठे जी ऊबता 
है। मुझे भी कोई काम दिला दो। 


रुक्मिन ने स्नेह सिंचित स्वर में कहा -- क्या मेरे मुख में 
कालिख पुतवाने पर लगी हुई है? भीतर का काम किए जा, बाहर 
के लिए में हूँ ही। 


बहू का नाम कोशल्या था, जो बिगड़कर सिलिया हो गया था। 

इस वक्त सिलिया ने कुछ जवाब न दिया। लेकिन लोड़ियों की-सी 
दशा अब उसके लिए असहय हो गई थी। वह दिन-भर घर का 
काम करते-करते मरे, कोई नहीं पूछता। रुक्मिन बाहर से चार 
पैसे लाती है,तो घर की मालकिन बनी हुई हे। अब सिलिया भी 
मजूरी करेगी ओर मालकिन का घमंड तोड़ देगी। पयाग पेसों का 


यार हे, यह बात उससे अब छिपी न थी। जब रुक्मिन चारा 
लेकर बाजार चली गई, तो उसने घर की टट्टी लगाई ओर गाँव 
का रंग-ढंग देखने के लिए निकल पड़ी। गाँव में ब्राह्मण, ठाकुर, 
कायस्थ, बनिए सभी थे। सिलिया ने शील ओर संकोच का कुछ 
ऐसा स्वांग रचा कि सभी स्त्रियाँ उसपर मुग्ध हो गई। किसी ने 
चावल दिया, किसी ने दाल, किसी ने कुछ। नई बहू की आवभगत 
कोन न करता? पहले ही दोर में सिलिया को मालूम हो गया कि 
गाँव में पिसनहारी का स्थान खाली है ओर वह इस काम को कर 
सकती है। वह यहाँ से घर लोटी तो उसके सिर पर गेहूँ से भरी 
एक टोकरी थी। 


पयाग ने पहर रात ही से चक्की की आवाज सुनी तो रुक्मिन से 
बोला -- आज भी सिलिया अभी से पिसने लगी। 


रुक्मिन बाजार से आटा लाई थी। अनाज ओर आटे के भाव में 
विशेष अन्तर न था। उसे आश्चर्य हुआ कि सिलिया इतने सवेरे 
क्या पीस रही है। उठकर कोठरी में आई तो देखा कि सिलिया 
अँधेरे में कुछ पीस रही है। उसने जाकर उसका हाथ पकड़ 
लिया और टोकरी को उठाकर बोली -- तुझसे किसने पीसने को 
कहा है? किसका अनाज पीस रही हे? 


सिलिया ने निश्शंक होकर कहा -- तुम जाकर आराम से सोती 
क्यों नहीं। में पीसती हूँ तो तुम्हारे क्या बिगड़ता हे! चक्की की 
घुमुर-घुमुर भी नहीं सही जाती? लाओ, टोकरी दे दो, बेठे-बेठे कब 

तक खाऊँगी, दो महीने तो हो गए। 
'मैंने तो तुझसे कुछ नहीं कहा। ' 
'तुम चाहे न कहो, अपना धरम भी तो कुछ है।' 


'तू अभी यहाँ के आदमियों को नहीं जानती। आटा तो पिसाते 
सबको अच्छा लगता है। पेसे देते रोते है। किसके गेहूँ है? में 
सवेरे उसके सिर पर पटक आऊँगी। ' 


सिलिया ने रुक्मिन के हाथ से टोकरी छीन ली ओर बोली -- 
पैसे क्‍यों न देंगे? कुछ बेगार करती हूँ। 


'तू न मानेगी?' 
'तुम्हारी लोड़ी बनकर न रहूँगी।' 


यह तकरार सुनकर पयाग भी आ पहुँचा ओर रुक्मिन से बोला 
-- काम करती हे तो करने क्‍यों नहीं देती? अब क्या जनम-भर 
बहुरिया ही बनी रहेगी? हो गए दो महीने। 


'तुम क्या जानो, नाक तो मेरी कटेगी। ' 


सिलिया बोल उठी -- तो क्‍या कोई बेठे खिलाता है? चोका- 
बरतन, झाड़ू-बहारू, रोटी-पानी, पीसना-कूटना, यह कोन करता हे? 
पानी खींचते-खींचते मेरे हाथों में घट्टे पड़ गए। मुझसे अब सारा 
काम न होता। 


पयाग ने कहा -- तो तू ही बाजार जाया कर। घर का काम 
रुक्मिन कर लेगी। 


रुक्मिन ने आपत्ति की -- ऐसी बात मुँह से निकालते लाज नहीं 
आती? तीन दिन की बहुरिया बाजार में घूमेगी, तो संसार कया 
कहेगा। 


सिलिया ने आग्रह करके कहा -- संसार क्‍या कहेगा, क्या कोई 
ऐब करने जाती हूँ! 


सिलिया की डिग्री हो गई। आधिपत्य रुक्मिन के हाथ से निकल 
गया। 


सिलिया की अमलदारी हो गई। जवान औरत थी। गेहूँ पीसकर 
उठी तो ओरों के साथ घास छीलने चली गई, ओर इतनी घास 
छीली कि सब दंग रह गई। गटद्ठा उठाए न उठता था। जिन 
पुरुषों को घास छीलने का बड़ा अभ्यास था, उनसे भी उसने बाजी 
मार ली। यह गट्टा बारह आने का बिका। सिलिया ने आटा, 
चावल, तेल, नमक, तरकारी, मसाला सब कुछ लिया, ओर चार आने 


बचा भी लिए। रुक्मिन ने समझ रखा था कि सिलिया बाजार से 
दो-चार आने पेसे लेकर लोटेगी तो उसे डॉँटूँगी ओर दूसरे दिन से 
फिर में बाजार जाने लगूँगी। फिर मेरा राज्य हो जाएगा। पर 
यह सामान देखे तो आँखें खुल गई। पयाग खाने बेठा तो 
मसालेदार तरकारी का बखान करने लगा। महीनों से ऐसी 
स्वादिष्ट वस्तु मयस्सर न हुई थी, बहुत प्रसन्न हुआ। भोजन 
करके बाहर जाने लगा तो सिलिया बरोठे में खड़ी मिल गई। 
बोला -- आज कितने पैसे मिले? 


'बारह आने मिले थे।' 
'सब खर्च कर डाले? कुछ बचे हों तो मुझे दे दो। ' 


सिलिया ने बचे हुए चार आने पेसे दे दिए। पयाग पेसे खनखनाता 
हुआ बोला -- तूने तो आज मालामाल कर दिया। रुक्मिन तो 
दो-चार पैसों ही में टाल देती थी। 


'मुझे गाड़कर रखना थोड़े ही है। पेसे खाने-पीने के लिए हे कि 
गाड़ने के लिए?' 


'अब तू ही बाजार जाया कर, रुक्मिन घर का काम करेगी। ' 


रुक्मिन ओर सिलिया में संग्राम छिड़ गया। सिलिया पयाग पर 
अपना आधिपत्य जमाए रखने के लिए जान तोड़कर परिश्रम 
करती। पहर रात ही से उसकी चक्की की आवाज कानों में आने 
लगती। दिन निकलते ही घास लाने चली जाती ओर जरा देर 
सुस्ताकर बाजार की राह लेती। वहाँ से लोटकर भी वह बेकार 
न बेठी, कभी सन कातती, कभी लकड़ियाँ तोड़ती। रुक्मिन उसके 
प्रबन्ध में बराबर ऐब निकालती और जब अवसर मिलता तो 
गोबर बटोरकर उपले पाथती ओर गाँव में बेचती। पयाग के 
दोनों हाथों में लड्डू थे। स्त्रियाँ उसे अधिक-से-अधिक पैसे देने और 
स्नेह का अधिकांश देकर अपने अधिकार में लाने का प्रयत्न 
करती रहती, पर सिलिया ने कुछ ऐसी दृढ़ता से आसन जमा लिया 
था कि किसी तरह हिलाए न हिलती थी। यहाँ तक कि एक दिन 
दोनों प्रतियोगियों में खुल्लमखुल्ला ठन गई। एक दिन सिलिया 
घास लेकर लोटी तो पसीने में तर थी। फागुन का महीना था, 
धूप तेज थी। उसने सोचा, नहाकर बाजार जाऊँगी। घास द्वार पर 
ही रखकर वह तालाब में नहाने चली गई। रुक्मिन ने थोड़ी-सी 
घास निकालकर पड़ोसिन के घर में छिपा दी ओर गट्ठे को ढीला 


करके बराबर कर दिया। सिलिया नहाकर लोटी तो घास कम 
मालूम हुई। रुक्मिन ने पूछा। उसने कहा - में नहीं जानती। 


सिलिया ने गालियाँ देनी शुरू की -- जिसने मेरी घास छुई हो, 
उसकी देह में कीड़े पड़े, उसके बाप ओर भाई मर जाएँ, उसकी 
आँखें फूट जाएँ। 

रुक्मिन कुछ देर तक तो जब्त किए बेठी रही, आखिर खून में 
उबाल आ ही गया। झललाकर उठी और सिलिया के दो-तीन 
तमाचे लगा दिए। सिलिया छाती पीट-पीटकर रोने लगी। सारा 
मोहल्ला जमा हो गया। सिलिया की सुबुद्धि ओर कार्यशीलता 
सभी की आँखों में खटकती थी -- वह सबसे अधिक घास क्‍यों 
छीलती हे, सबसे ज्यादा लकड़ियाँ क्यों लाती हे, इतने सवेरे क्‍यों 
उठती है, इतने पेसे क्‍यों लाती है? इन कारणों ने उसे पड़ोसियों 
की सहानुभूति से वंचित कर दिया था। सब उसी को बुरा-बुरा 
कहने लगी। मुट्टीभर घास के लिए इतना ऊधम मचा डाला, 
इतनी घास तो आदमी झाड़कर फेंक देता है। घास न हुई, सोना 
हुआ। तुझे तो सोचना चाहिए था कि अगर किसी ने ले ही लिया 
तो, है तो गाँव-भर ही का। बाहर का कोई चोर तो आया नहीं। 
तूने इतनी गालियाँ दीं तो किसको दीं? पड़ोसियों को तो? 


संयोग से उस पयाग थाने गया था। शाम को थका-माँदा लोटा 
तो सिलिया से बोला -- ला, कुछ पेसे दे दे तो दम लगा आऊँ। 
थककर चूर हो गया हूँ। 


सिलिया उसे देखते ही हाय-हाय करके रोने लगी। पयाग ने 
घबराकर पूछा -- क्‍या हुआ? क्यों रोती है? कहीं गर्मी तो नहीं 
लग गई? नेहर से कोई आदमी तो नहीं आया? 


'अब इस घर में मेरा रहना न होगा। अपने घर जाऊँगी। ' 


'अरे, कुछ मुँह से तो बोल, क्या हुआ? गाँव में किसी ने गाली दी 
है? किसने गाली दी हे? घर फूँक दूँ,उसका चालान करवा दूँ।' 


सिलिया ने रो-रोकर कथा सुनाई। पयाग पर आज थाने पर खूब 
मार पड़ी थी। झल्‍लाया हुआ था। वह कथा सुनी तो देह में 
आग लग गई। रुक्मिन पानी भरने गई थी। वह अभी घड़ा भी 
न रखने पाई थी कि पयाग उस पर टूट पड़ा और मारते-मारते 
बेदम कर दिया। वह मार का जवाब गालियों से देती थी और 
पयाग घर गाली पर ओर झल्ला-झल्लाकर मारता था। यहाँ तक 
की रुक्मिन के घुटने टूट गए, चूड़ियाँ टूट गई। सिलिया बीच- 
बीच में कहती जाती थी -- वाह रे तेरा दीदा! वाह रे तेरी जबान! 
ऐसी ओरत ही नहीं देखी। औरत काहे को, डायन हे, जरा भी मुँह 
में लगाम नहीं लगाती। किन्तु रुक्मिन उसकी बातों को मानो 


सुनती ही न थी। उसकी सारी शक्ति पयाग को कोसने में लगी 
हुई थी -- तू मर जा, तेरी मिट्टी निकले, तुझे भवानी खाएँ, तुझे 
मिरगी आए। पयाग रह-रहकर क्रोध से तिलमिला उठता ओर 
आकर दो-चार लातें जमा देता। पर रुक्मिन को अब शायद चोट 
भी न लगती थी। वह जगह से हिलती भी न थी। सिर के बाल 
खोले, जमीन पर बेठी इन्हीं मंत्रों का पाठ कर रही थी। उसके 
स्वर में क्रोध न था, केवल एक उन्मादमय प्रवाह था। उसकी 
समस्त आत्मा हिसा-कामना की अग्नि से प्रज्वलित हो रही थी। 


अंधेरा हुआ तो रुक्मिन उठकर एक ओर निकल गई, जैसे आँखों 
से आँसू की धार निकल जाती है। सिलिया भोजन बना रही थी। 
उसने उसे जाते देखा भी, पर कुछ पूछा नहीं। द्वार पर पयाग 
बेठा चिलम पी रहा था। उसने कुछ न कहा। 


जब फसल पकने लगती थी तो डेढ़-दो महीने पयाग तो हार की 
देखभाल करनी पड़ती थी। उसका किसानों से दो फसलों तक 
हल पीछे कुछ अनाज बूँधा हुआ था। माघ ही में वह हार के 
बीच में थोड़ी-सी जमीन साफ करके एक मड़ेया डाल देता था 


ओर रात को खा-पीकर आग, चिलम ओर तमाखू-चरस लिए हुए 
इसी मड़ेया में जाकर पड़ा रहता था। चेत के अन्त तक उसकी 
यही नियम था। आजकल वही दिन थे। फलस पकी हुई तेयार 
थी। दो-चार दिन में कटाई शुरू होने वाली थी। पयाग ने दस 
बजे रात तक रुक्मिन की राह देखी। फिर यह समझकर कि 
शायद किसी पड़ोसिन के घर सो रही होगी, उसने खा-पीकर अपनी 
लाठी उठाई ओर सिलिया से बोला -- किवाड़ बन्द कर ले, अगर 
रुक्मिन आए तो खोल देना ओर मना-जुनाकर थोड़ा-बहुत खिला 
देना। तेरे पीछे आज इतना तूफान हो गया। मुझे न जाने इतना 
गुस्सा कैसे आ गया। मेंने उसे कभी फूल की छड़ी से भी न 
छुआ था। कहीं बूड़-धंस न मरी हो तो कल आफत आ जाए' 
सिलिया बोली -- न जाने वह आएगी कि नहीं। में अकेली केसे 
रहूँगी, मुझे डर लगता हे। 

'तो घर में कोन रहेगा? सूना घर पाकर कोई लोटा-थाली उठा ले 
जाए तो? डर किस बात का हे? फिर रुक्मिन तो आती ही होगी।' 
सिलिया ने अन्दर से टट्टी बन्द कर ली। पयाग हार की ओर 
चला। चरस की तरंग में यह भजन गाता जाता था -- 


ठगिनी! क्या नेना झमकावे 
कह्ू काट मूृर्दंग बनावे, नीबू काट मजीरा, 


पाँच तोरई मंगल गाबें, नाचे बालम खीरा। 
रूपा पहिर के रूप दिखावे, सोना पहिर रिश्ञावे, 
गले डाल तुलसी की माला, तीन लोक भरमावे 
ठगिनी...। 


सहसा सिवाने पर पहुँचते ही उसने देखा कि सामने हार में किसी 
ने आग जलाई। एक क्षण में एक ज्वाला-सी दहक उठी। उसने 
चिल्लाकर पुकारा -- कौन है वहाँ? अरे, यह कोन आग जलाता 


हे? 
ऊपर उठती हुई ज्वालाओं ने अपनी जिहवा से उत्तर दिया। 


अब पयाग को मालूम हुआ कि उसकी मड़ेया में आग लगी हुई 
है। उसकी छाती धड़कने लगी। इस मड़ेया में आग लगाना रूई 
के ढेर में आग लगाना था हवा चल रही थी। मड़ेया के चारों 
ओर एक हाथ हटकर पकी हुई फसल की चादर-सी बिछी हुई 
थी। रात में भी उसका सुनहरा रंग झलक रहा था। आग की 
एक लपट, केवल एक जरा-सी चिनगारी सारे हार को भस्म कर 
देगी। सारा गाँव तबाह हो जाएगा। इसी हार से मिले हुए दूसरे 
गाँव के भी हार थे। वे भी जल उठेंगे। ओह! लपटें बढ़ती ही जा 
रही है। अब विलम्ब करने का समय न था। पयाग ने अपना 
उपला ओर चिलम वहीं पटक दिया ओर कंधे पर लोहबन्द लाठी 


रखकर बेतहाशा मड़ेया की ओर दोड़ा। मेड़ों से जाने में चक्कर 
था। इसलिए खेतों में से होकर भागा जा रहा था। प्रतिक्षण 
ज्वाला प्रचंडतर होती जाती थी ओर पयाग के पाँव ओर तेजी से 
उठ रहे थे। कोई तेज घोड़ा भी इस वक्त उसे पा नहीं सकता 
था। अपनी तेजी पर उसे स्वयं आश्चर्य हो रहा था। जान पड़ता 
था, पाँव भूमि पर पड़ते ही नहीं। उसकी आँखें मड़ेया पर लगी 
हुई थीं। दाहिने-बाएँ से ओर कुछ न सूझता था। इसी एकाग्रता 
ने उसके पेरों में पर लगा दिए थे। न दम फूलता था,न पाँव 
थकते थे। तीन-चार फरलांग उसने दो मिनट में तय कर लिए 
ओर मड़ेया के पास जा पहुँचा। 


मड़ेया के आस-पास कोई न था। किसने यह कर्म किया है, यह 
सोचने का मोका न था। उसे खोजने की तो बात ही ओर थी। 
पयाग को सन्देह रुक्मिन पर हुआ, पर यह क्रोध का समय न 
था। ज्वालाएँ कुचाली बालकों की भाँति ठट्टा मारती, धक्रम-धक्का 
करती, कभी दाहिनी ओर लपकत्ती ओर कभी बाईं तरफ। बस, 
ऐसा मालूम होता था कि लपट अब खेत तक पहुँची, अब पहुँची। 
मानों ज्वालाएँ आग्रहपूर्वक क्यारियों की ओर बढ़ती ओर असफल 
होकर दूसरी बार फिर दूने वेग से लपकती थीं। आग केसे 
बुझे। लाठी से पीटकर बुझाने का गों (अवसर)न था। वह तो 
निरी मूर्खता थी। फिर क्या हो? फसल जल गई तो फिर वह 


किसी को मुँह न दिखा सकेगा। आह! गाँव-भर में कोहराम मच 
जाएगा। सर्वनाश हो जाएगा। उसने ज्यादा नहीं सोचा। गाँवारों 
को सोचना नहीं आता। पयाग ने लाठी सम्भाली, जोर से एक 
छलांग मारकर आग के अन्दर मड़ेया के द्वार पर जा पहुँचा, 
जलती हुई मड़ेया को अपनी लाठी पर उठाया ओर उसे सिर पर 
लिए सबसे चोड़ी मेड़ पर गाँव की तरफ भागा। ऐसा जान पड़ा, 
मानो कोई अग्नि-यज्ञ हवा में उड़ता चला जा रहा है। फूस की 
जलती हुई धज्जियाँ उसके ऊपर गिर रही थी, पर उसे इसका 
ज्ञान तक न था। एक बार एक मूठा अलग होकर उसके हाथ 
पर गिर पड़ा। सारा हाथ भुन गया। पर उसके पाँव पल-भर भी 
न रुके। हाथों में जरा भी हिचक न हुई। हाथों का हिलना खेती 
की तबाह होना था। पयाग की ओर से अब कोई शंका न थी। 
अगर भय था तो यही कि मड़ेया का वह केन्द्र भाग जहाँ लाठी 
की कुंदा डालकर पयाग ने उसे उठाया था। न जल जाए क्‍योंकि 
छेद के फेलते ही मड़ेया उसके ऊपर आ गिरेगी ओर अग्नि- 
समाधि में मग्न कर देगी। पयाग यह जानता था और हवा की 
चाल से लड़ने में लगा रहा। नहीं तो अब तक बीच में आग 
पहुँच गई होता ओर हाहाकार मच गया होता। एक फरलांग तो 
निकल गया, पयाग की हिम्मत ने हार नहीं मानी। वह दूसरा 
फरलांग भी पूरा हो गया। देखना पयाग, दो फरलांग की और 


कसर हे। पाँव जरा भी सुस्त न हों। ज्वाला लाठी के कुंदे पर 
पहुँची और तुम्हारे जीवन का अन्त है। मरने के बाद भी तुम्हें 
गालियाँ मिलेगी, तुम अनन्त काल तक आहों की आग में जलते 
रहोगे। बस, एक मिनट ओर! अब केवल दो खेत और रह गए 
है। सर्वनाश! लाठी का कुंदा निकल गया। मंड़ेया खिसक रही हे, 
अब कोई आशा नहीं। पयाग प्राण छोड़कर दोड़ रहा हे, वह 
किनारे का खेत आ पहुँचा। अब केवल दो सेकंड का ओर 
मामला है। विजय का द्वार सामने बीस हाथ पर खड़ा स्वागत 
कर रहा है। उधर स्वर्ग है, इधर नरक। मगर वह मड़ेया 
खिसकती हुई पयाग के सिर पर आ पहुँची। वह अब भी उसे 
फेंककर अपनी जान बचा सकता है। पर उसे प्राणों को मोह 
नहीं। वह उस जलती हुई आग को सिर पर लिए भागा जा रहा 
है। वहाँ उसके पाँव लड़खड़ाएँ। अब यह क्रर अग्नि-लीला नहीं 
देखी जाती। 


एकाएक एक स्त्री सामने के वृक्ष के नीचे से दौड़ती हुई पयाग 
के पास पहुँची। यह रुक्मिन थी। उसने तुरन्त पयाग के सामने 
आकर गरदन झुकाई ओर जलती हुई मड़ैया के नीचे पहुँचकर 
उसे दोनों हाथों पर ले लिया। उसी दम पयाग मूर्छित होकर गिर 
पड़ा। उसका सारा मुँह झुलस गया था। 


रुक्मिन उसके अलाव को लिए एक सेकंड में खेत के डांड़े पर 
आ पहुँची, मगर इतनी दूर में उसका हाथ जल गया, मुँह जल 
गया ओर कपड़ों में आग लग गई। उसे अब इतनी सुधि भी न 
थी कि मडेया के बाहर निकल आए। मड़ेया को लिए हुए गिर 
पड़ी। इसके बाद कुछ देर कर मड़ेया हिलती रही। रुक्मिन 
हाथ-पाँव फेंकती रही,फिर अग्नि ने उसे निगल लिया। रुक्मिन 
ने अग्नि-समाधि ले ली। 


कुछ देर बाद पयाग को होश आया। सारी देह जल रही थी। 
उसने देखा वृक्ष के नीचे फूस की लाल आग चमक रही हे। 
उठकर दोड़ा ओर पेरों से आग को हटा दिया -- नीचे रुक्मिन 
का अधजली लाश पड़ी हुई थी। उसने बेठकर दोनों हाथों से मुँह 
ढाँप लिया ओर रोने लगा। 


प्रातःकाल गाँव के लोग पयाग को उठाकर उसके घर ले गए। 
एक सप्ताह तक उसका इलाज होता रहा, पर बचा नहीं। कुछ 
तो आग ने जलाया था, जो कसर थी, वह शोकाग्नि ने पूरी कर 
दी। 


सुजान भगत 


सीधे-सादे किसान धन हाथ में आते ही धर्म ओर कीर्ति को ओर 
झुकते है। दिव्य समाज की भाँति वे पहले अपने भोग-विलास की 
ओर नहीं दोड़ते। सुजान की खेती में कई साल से कंचन बरस 
रहा था। मेहनत तो गाँव के सभी किसान करते थे, पर सुजान के 
चन्द्रमा बली थे, ऊसर में भी दाना छींट आता था तो कुछ-न-कुछ 
पेदा हो जाता था। तीन वर्ष लगातार ईख लगती गई। उधर गुड़ 
का भाव तेज था। कोई दो-ढाई हजार हाथ में आए। बस चित्त 
की वृत्ति धर्म की ओर झुक पड़ी। साधु-सन्‍्तों का आदर-सत्कार 
होने लगा, द्वार पर धूनी जलने लगी, कानूनगो इलाके में आते तो 
सुजान महतो के चोपाल में ठहरते। हल्के के हेड कांस्टेबल, 
थानेदार, शिक्षा-विभाग का अफसर, एक-न-एक उस चोपाल में पड़ा 
ही रहता। महतो मारे खुशी के फूले न समाते। धन्य भाग! 
उसके द्वार पर अब इतने बड़े-बड़े हाकिम आकर ठहरते है। जिन 
हाकिमों के सामने उसका मुँह न खुलता था, उन्हीं की अब 
'महतो-महतो' करते जबान सूखती थी। कभी-कभी भजन-भाव हो 
जाता था। एक महात्मा ने डोल अच्छा देखा तो गाँव में आसन 


जमा दिया। गांजे ओर चरस की बहार उड़ने लगी। एक ढोलक 
आई, मर्जीरे मूँगाए गए, सत्संग होने लगा। यह सब सुजान के दम 
का जलूस था। 

घर में सेरों दूध होता, मगर सुजान के कंठ तले एक बूँद भी जाने 
की कसम थी। कभी हाकिम लोग चखते, कभी महात्मा लोग। 
किसान को दूध-घी से क्या मतलब, उसे रोटी और साग चाहिए। 
सुजान की नम्रता का अब पारावार न था। सबके सामने सिर 
झुकाए रहता, कहीं लोग यह न कहने लगें कि धन पाकर उसे 
घमंड हो गया है। गाँव में कुल तीन कुएँ थे, बहुत-से खेतों में 
पानी न पहुँचता था, खेती मारी जाती थी। सुजान ने एक पक्का 
कुआँ बनवा दिया। कुएँ का विवाह हुआ, यज्ञ हुआ, ब्रहमभोज 
हुआ। जिस दिन पहली बार पुर चला, सुजान को मानो चारों 
पदार्थ मिल गए। जो काम गाँव में किसी ने न किया था, वह 
बाप-दादा के पुण्य-प्रताप से सुजान ने कर दिखाया। 


एक दिन गाँव में गया के यात्री आकर ठहरे। सुजान ही के द्वार 
पर उनका भोजन बना। सुजान के मन में भी गया करने की 
बहुत दिनों से इच्छा थी। यह अच्छा अवसर देखकर वह भी 
चलने को तेयार हो गया। 


उसकी स्त्री बुलाकी ने कहा -- अभी रहने दो, अगले साल 

चलेंगे। 

सुजान ने गम्भीर भाव से कहा -- अगले साल क्या होगा, कौन 

जानता हे! धर्म के काम में मीन-मेष निकालना अच्छा नहीं। 
जिन्दगानी का क्‍या भरोसा! 


बुलाकी -- हाथ खाली हो जाएगा। 


सुजान -- भगवान की इच्छा होगी तो फिर रुपए हो जाएँगे। 
उनके यहाँ किस बात की कमी है! 


बुलाकी इसका क्‍या जवाब देती? सत्कार्य में बाधा डालकर अपनी 
मुक्ति क्‍यों बिगाड़ती? प्रातःकाल स्त्री और पुरुष गया करने चले। 
वहाँ से लोटे तो यज्ञ ओर ब्रह्मभोज की ठहरी। सारी बिरादरी 
निमंत्रित हुए, ग्यारह गाँवों में सुपारी बँटी। इस धूम-धाम से एक 
लाभ हुआ कि चारों ओर वाह-वाह मच गई। सब यही कहते थे 
कि भगवान धन दे तो दिल भी ऐसा दे। घमंड तो छू नहीं गया, 
अपने हाथ से पत्तल उठाता फिरता था, कुल का नाम जगा दिया। 
बेटा हो तो ऐसा हो। बाप मरा, तो भूनी-भांग भी नहीं थी। अब 
लक्ष्मी घुटने तोड़कर आ बेठी हे। 


एक ढ्वेषी ने कहा -- कहीं गड़ा हुआ धन पा गया हे। 


इस पर चारों ओर से उस पर बोछारें पड़ने लगी -- हाँ, तुम्हारे 
बाप-दादा जो खजाना छोड़ गए थे,यही उसके हाथ लग गया हे। 
अरे भेया, यह धर्म की कमाई है। तुम भी तो छाती फाड़कर 
काम करते हो, क्‍यों ऐसी ईख नहीं लगती? क्यों ऐसी फसल नहीं 
होती? भगवान आदमी का दिल देखते हे। जो खर्च करता हे, उसी 
को देते है। 


सुजान महतो सुजान भगत हो गए। भगतों के आचार-विचार कुछ 
ओर होते है। वह बिना स्नान किए कुछ नहीं खाता। गंगाजी 
अगर घर से दूर हों ओर वह रोज स्नान करके दोपहर तक घर 
न लोट सकता हो तो पर्वो के दिन तो उसे अवश्य ही नहाना 
चाहिए। भजन-भाव उसके घर अवश्य होना चाहिए। पूजा-अर्चना 
उसके लिए अनिवार्य है। खान-पान में भी उसे बहुत विचार रखना 
पड़ता है। सबसे बड़ी बात यह है कि झूठ का त्याग करना 
पड़ता है। भगत झूठ नहीं बोल सकता। साधारण मनुष्य को 
अगर झूठ का दंड एक मिले तो भगत को एक लाख से कम 
नहीं मिल सकता। अज्ञान की अवस्था में कितने ही अपराध क्षम्य 


हो जाते हे। ज्ञानी के लिए क्षमा नहीं हे, प्रायश्चित नहीं हे, यदि हे 
तो बहुत ही कठिन। सुजान को भी अब भगतों की मर्यादा को 
निभाना पड़ा। अब तक उसकी जीवन मजूर का जीवन था। 
उसका कोई आदर्श, कोई मर्यादा उसके सामने न थी। अब 
उसके जीवन में विचार का उदय हुआ, जहाँ का मार्ग काँटों से 
भरा हुआ था। स्वार्थ-सेवा ही पहले उसके जीवन का लक्ष्य था, 
इसी कांटे से वह परिस्थितियों को तोौलता था। वह अब उन्हें 
ओचित्य के कांटों पर तोलने लगा। यों कहो कि जड़-जगत से 
निकलकर उसने चेतन-जगत में प्रवेश किया। उसने कुछ लेन-देन 
करना शुरू किया पर अब उसे ब्याज लेते हुए आत्मग्लानि-सी 
होती थी। यहाँ तक कि गऊओं को दुहते समय उसे बछड़ों का 
ध्यान बना रहता था। कहीं बछड़ा भूखा न रह जाए, नहीं तो 
उसका रोयाँ दुखी होगा। वह गाँव का मुखिया था, कितने ही 
मुकदमों में उसने झूठी शहादतें बनवाई थी, कितनों से डाँड लेकर 
मामले को रफा-दफा करा दिया था। अब इन व्यापारों से उसे 
घृणा होती थी। झूठ ओर प्रपंच से कोसों दूर भागता था। पहले 
उसकी यह चेष्टा होती थी कि मजूरों से जितना काम लिया जा 
सके लो ओर मजूरी जितनी कम दी जा सके, दो। पर अब उसे 
मजूर के काम की कम, मजूरी की अधिक चिन्ता रहती थी। कहीं 
बेचारे मजूर का रोयाँ न दुखी हो जाए। वह उसका वाक्यांश-सा 


हो गया। किसी का रोयाँ न दुखी हो जाए। उसके दोनों जवान 
बेटे बात-बात में उस पर फब्तियाँ कसते, यहाँ तक कि बुलाकी 
भी अब उसे कोरा भगत समझने लगी थी, जिसे घर के भले-बुरे से 
कोई प्रयोजन न था। चेतन-जगत में आकर सुजान भगत कोरे 
भगत रह गए। 


सुजान के हाथों से धीरे-धीरे अधिकार छीने जाने लगे। किसी खेत 
में क्या बोना है, किसको क्‍या देना है, किससे क्‍या लेना है, किस 
भाव से क्‍या चीज बिकी, ऐसी-ऐसी महत्त्वपूर्ण बातों में भी भगत 
जी की सलाह न ली जाती थी। भगत के पास कोई जाने ही न 
पाता। दोनों लड़के या स्वयं बुलाकी दूर ही से मामला तय कर 
लिया करती। गाँव-भर में सुजान का मान-सम्मान बढ़ता था,घर 
में घटता था। लड़के उसका सत्कार अब बहुत करते। हाथ से 
चारपाई उठाते देख लपककर खुद उठा लाते, चिलम न भरने देते, 
यहाँ तक कि उसकी धोती छाँटने के लिए भी आग्रह करते थे। 
मगर अधिकार उसके हाथ में न था। वह अब घर का स्वामी 
नहीं, मन्दिर का देवता था। 


एक दिन बुलाकी ओखली में दाल छाँट रही थी। एक भिखमंगा 
द्वार पर आकर चिल्लाने लगा। बुलाकी ने सोचा, दाल छाँट लूँ तो 
उसे कुछ दे दूँ। इतने में बड़ा लड़का भोला आकर बोला -- 
अम्माँ, एक महात्मा द्वार पर खड़े गला फाड़ रहे हे? कुछ दे दो। 
नहीं तो उनका रोयाँ दुखी हो जाएगा। 


बुलाकी ने उपेक्षा के भाव से कहा -- भगत के पाँव क्या मेंहदी 
लगी हे, क्यों कुछ ले जाकर नहीं देते? कया मेरे चार हाथ हे? 
किस-किसका रोयाँ सुखी करूँ? दिन-भर तो ताँता लगा रहता हे। 


भोला -- चोपट करने पर लगे हुए है, ओर क्‍या? अभी मँँहगू बेंग 
(रुपए) देने आया था। हिसाब से 7मन हुए। तोला तो पोने सात 
मन ही निकले। 


मैंने कहा -- दस सेर और ला, तो आप बेठे-बेठे कहते है, अब 
इतनी दूर कहाँ जाएगा भरपाई लिख दो, नहीं तो उसका रोयाँ 
दुखी होगा। मैने भरपाई नहीं लिखी। दस सेर बाकी लिख दी। 
बुलाकी -- बहुत अच्छा किया तुमने, बकने दिया करो। दस-पाँच 
दफे मुँह की खा जाएँगे, तो आप ही बोलना छोड़े देंगे। 

भोला -- दिन-भर एक-न-एक खुचड़ निकालते हे। सो दफे कह 


दिया कि तुम घर-गृहस्थी के मामले में न बोला करो, पर इनसे 
बिना बोले रहा ही नहीं जाता। 


बुलाकी -- में जानती थी कि इनका यह हाल होगा तो गुरुमन्त्र 
न लेने देती। 


भोला -- भगत क्‍या हुए कि दीन-दुनिया दोनों से गए। सारा दिन 
पूजा-पाठ में ही उड़ जाता है। अभी ऐसे बूढ़े नहीं हो गए कि 
कोई काम ही न कर सके। 


बुलाकी ने आपत्ति की -- भोला, यह तुम्हारा कुन्याय है। फाबड़ा, 
कुदाल अब उनसे नहीं हो सकता, लेकिन कुछ-न-कुछ तो करते 
ही रहते है। बेलों को सानी-पानी देते है, गाय दुहते है और भी 
जो कुछ हो सकता है, करते हे। 


भिक्षुक अभी तक खड़ा चिल्ला रहा था। सुजान ने जब घर में से 
किसी को कुछ लाते न देखा, तो उठकर अन्दर गया और कठोर 
स्वर में बोला -- तुम लोगों को सुनाई नहीं देता कि द्वार पर 
कोन घंटे-भर से खड़ा भीख माँग रहा है। अपना काम तो दिन- 
भर करना ही है, एक छन भगवान का काम भी तो किया करो। 


बुलाकी -- तुम तो भगवान का काम करने को बैठे ही हो, क्या 
घर-भर भगवान ही का काम करेगा? 


सुजान -- कहाँ आटा रखा हे, लाओ, में ही निकालकर दे आऊँ। 
तुम रानी बनकर बेठो। 


बुलाकी -- आटा मैंने मर-मरकर पीसा है, अनाज दे दो। ऐसे 
मड़चिरों के लिए पहर रात से उठकर चक्की नहीं चलाती हूँ। 


सुजान भंडार घर में गए ओर एक छोटी-सी छबड़ी को जो से भरे 
हुए निकले। जो सेर भर से कम न था। सुजान ने जान-बूझकर, 
केवल बुलाकी ओर भोला को चिढ़ाने के लिए, भिक्षा परम्परा का 
उल्लंघन किया था। तिस पर भी यह दिखाने के लिए कि छबड़ी 
में बहुत ज्यादा जों नहीं है, वह उसे चुटकी से पकड़े हुए थे। 
चुटकी इतना बोझ न सम्भाल सकती थी। हाथ काँप रहा था। 
एक क्षण विलम्ब होने से छबड़ी के हाथ से छूटकर गिर पड़ने 
की सम्भावना थी। इसलिए जल्दी से बाहर निकल जाना चाहते 
थे। सहसा भोला ने छबड़ी उनके हाथ से छीन ली ओर त्योरियाँ 
बदलकर बोला -- सन्त का माल नहीं है जो लुटाने चले हो। 
छाती फाड़-फाड़कर काम करते हे, तब दाना घर में आता हे। 


सुजान ने खिसियाकर कहा - में भी तो बेठा नहीं रहता। 


भोला -- भीख, भीख की ही तरह दी जाती है, लुटाई नहीं जाती। 
हम तो एक वेला खाकर दिन काटते है कि पति-पानी बना रहे, 
ओर तुम्हें लुटाने की सूझी। तुम्हें क्या मालूम कि घर में कया हो 
रहा है। 


सुजान ने इसका कोई जवाब न दिया। बाहर आकर भिखारी से 
कह दिया -- बाबा, इस समय जाओ, किसी का हाथ खाली नहीं 
है। ओर पेड़ के नीचे बेठकर विचार मग्न हो गया। अपने ही 
घर में उसका यह अनादर! अभी यह अपाहिज नहीं हे, हाथ-पाँव 
थके नहीं है। घर का कुछ-न-कुछ काम करता ही रहता हे। 
उस पर यह अनादर उसी ने घर बनाया, यह सारी विभूति उसी के 
श्रम का फल है, पर अब इस घर पर उसका कोई अधिकार नहीं 
रहा। अब वह द्वार का कुत्ता है, पड़ा रहे और घर वाले जो रूखा 
दे दें, वह खाकर पेट भर लिया करे। ऐसे जीवन को धिक्कार हे। 
सुजान ऐसे घर में नहीं रह सकता। 


सन्ध्या हो गई थी। भोला को छोटा भाई शंकर नारियल भरकर 
लाया। सुजान ने नारियल दीवार से टिकाकर रख दिया। धीरे- 
धीरे तम्बाकू जल गया। जरा देर में भोला ने द्वार पर चारपाई 
डाल दी। सुजान पेड़ के नीचे से न उठा। 

बहुत देर ओर गुजरी, भोजन तेयार हुआ, भोला बुलाने गया। 
सुजान ने कहा -- भूख नहीं है। बहुत मनावन करने पर भी न 
उठा। 


तब बुलाकी ने आकर कहा -- खाना खाने क्‍यों नहीं चलते? जी 
तो अच्छा हे? 


सुजान को सबसे अधिक क्रोध बुलाकी पर था। यह भी लड़कों 
के साथ है। यह बेठी देखती रही ओर भोला ने मेरे हाथ से 
अनाज छीन लिया। इसके मुँह से इतना भी न निकला कि ले 
जाते हे तो ले जाने दो। लड़कों को न मालूम हो कि मेंने कितने 
श्रम से गृहस्थी जोड़ी है, पर यह तो जानती हे। दिन को दिन 
ओर रात को रात नहीं समझा। भादों की अँधेरी रात में मड़ेया 
लगा के जुआर की रखवाली करता था। जेठ-बेसाख की दोपहरी 
में भी दम न लेता था, और अब मेरा घर पर इतना भी अधिकार 
नहीं कि भीख तक दे सकूँ। माना कि भीख इतनी नहीं दी जाती 
लेकिन इनको तो चुप रहना चाहिए था,चाहे में घर में आग ही 
क्यों न लगा देता। कानून में भी तो मेरा कुछ होता है। में 
अपना हिस्सा नहीं खाता, दूसरों को खिला देता हूँ, इसमें किसी के 
बाप का क्‍या साझा हे? अब इस वक्त मानने आई हे, जिसने खसम 
की लातें न खाईं हो, कभी कड़ी निगाह से देखा तक नहीं। रुपए- 
पेसे, लेना-देना, सब इसी के हाथ में दे रखा था। अब रुपए जमा 
कर लिए है, तो मुझी से घमंड करती है। अब इसे बेटे प्यारे हे, 
में तो निखट्टू लुटाऊँ, घर-फूँकू, घोंघा हूँ। मेरी इसे क्या परवाह! 
तब लड़के न थे, जब बीमार पड़ी थी ओर में गोद में उठाकर 
वेद्य के घर ले गया था। आज उसके बेटे है ओर यह उनकी माँ 
है। में तो बाहर का आदमी हूँ। मुझे घर से मतलब ही क्‍या? 


बोला -- अब खा-पीकर क्या करूँगा, हल जोतने से रहा, फावड़ा 
चलाने से रहा। मुझे खिलाकर दाने को क्‍यों खराब करेगी? रख 
दे, बेटे दूसरी बार खाएँगे। 


बुलाकी -- तुम तो जरा-जरा-सी बात पर तिनक जाते हो। सच 
कहा हे, बुढ़ापे में आदमी की बुद्धि मारी जाती है। भोला ने इतना 
तो कहा था कि इतनी भीख मत ले जाओ, या ओर कुछ? 


सुजान -- हाँ, बेचारा इतना कहकर रह गया तुम्हें तो मजा तब 
आता, जब वह ऊपर से दो-चार डंडे लगा देता। क्‍यों? अगर यही 
अभिलाषा हे तो पूरी कर लो। भोला खा चुका होगा, बुला लाओ। 
नहीं, भोला को क्‍यों बुलाती हो, तुम्हीं न जमा दो दो-चार हाथ। 
इतनी कसर हे, वह भी पूरी हो जाए। 


बुलाकी -- हाँ, और क्‍या, यही तो नारी का धरम है। अपने भाग 
सराहो कि मुझ-जेसी सीधी ओरत पा ली। जिस बल चाहते हो, 
बिठाते हो। ऐसी मुँहजोर होती तो तुम्हारे घर में एक दिन भी 
निबाह न होता। 

सुजान -- हाँ भाई, वह तो में कह रहा हूँ कि देवी थीं ओर हो। 
में तब भी राक्षस था और अब भी देत्य हो गया हूँ। बेटे कमाऊँ 
है, उनकी-सी न कहोगी तो क्‍या मेरी-सी कहोगी, मुझसे अब क्‍या 
लेना-देना हे? 


बुलाकी -- तुम झगड़ा करने पर तुले बेठे हो ओर में झगड़ा 
बचाती हूँ कि चार आदमी हँसेंगे। चलकर खाना खा लो सीधे से, 
नहीं तो में जाकर सो रहूँगी। 


सुजान -- तुम भूखी क्‍यों सो रहोगी? तुम्हारे बेटों की तो कमाई 
है। हाँ, में बाहरी आदमी हूँ। 


बुलाकी -- बेटे तुम्हारे भी तो है। 


सुजान -- नहीं, में ऐसे बेटों से बाज आया। किसी ओर के बेटे 
होंगे। मेरे बेटे होते तो क्‍या मेरी दुर्गति होती? 


बुलाकी -- गालियाँ दोगे तो में भी कुछ कह बेढूँगी। सुनती थी, 
मर्द बड़े समझदार होते है, पर तुम सबसे न्‍्यारे हो। आदमी को 
चाहिए कि जैसा समय देखे वेसा काम करे। अब हमारा ओर 
तुम्हारा निबाह इसी में हे कि नाम के मालिक बने रहें ओर वही 
करें जो लड़कों को अच्छा लगे। में यह बात समझ गई, तुम 
क्यों नहीं समझ पाते? जो कमाता है, उसी का घर में राज होता 
है, यही दुनिया का दस्तूर है। में बिना लड़कों से पूछे कोई काम 
नहीं करती, तुम क्यों अपने मन की करते हो? इतने दिनों तक तो 
राज कर लिया, अब क्‍यों माया में पड़े हो? आधी रोटी खाओ, 
भगवान भजन करो ओर पड़े रहो। चलो, खाना खा लो। 


सुजान -- तो अब में द्वार का कुत्ता हूँ? 


बुलाकी -- बात जो थी, वह मेंने कह दी। अब अपने को जो 
चाहो समझो। 


सुजान न उठे। बुलाकी हारकर चली गई। 


सुजान के सामने अब एक नई समस्या खड़ी हो गई थी। वह 
बहुत दिनों से घर का स्वामी था और अब भी ऐसा ही समझता 
रहा। परिस्थिति में कितना उलट-फेर हो गया था, इसकी उसे 
खबर न थी। लड़के उसका सेवा-सम्मान करते है, यह बात उसे 
भ्रम में डाले हुए थी। लड़के उसके सामने चिलम नहीं पीते, खाट 
पर नहीं बेठते, क्या यह सब उसके गृह-स्वामी होने का प्रमाण न 
था? पर आज उसे यह ज्ञात हुआ कि यह केवल श्रद्धा थी, उसके 
स्वामित्व का प्रमाण नहीं। अब तक जिस घर में राज किया, उसी 
घर में पराधीन बनकर वह नहीं रह सकता। उसको श्रद्धा की 
चाह नहीं, सेवा की भूख नहीं। उसे अधिकार चाहिए। वह इस 
घर पर दूसरों का अधिकार नहीं देख सकता। मन्दिर का पुजारी 
बनकर वह नहीं रह सकता। 


न जाने कितनी रात बाकी थी। सुजान ने उठकर गाँड़ासे से बेलों 
का चारा काटना शुरू किया। सारा गाँव सोता था, पर सुजान 
करवी काट रहे थे। इतना श्रम उन्होंने अपने जीवन में कभी न 
किया था। जबसे उन्होंने काम छोड़ा था, बराबर चारे के लिए 
हाय-हाय पड़ी रहती थी। शंकर भी काटता था, भोला भी काटता 
था, पर चारा पूरा न पड़ता था। आज वह इन लोंडों को दिखा 
देंगे, चारा केसे काटना चाहिए। उनके सामने कटिया का पहाड़ 
खड़ा हो गया। और टुकड़े इतने महीन ओर सुडोल था, मानो 
सांचे में ढाले गए हों। 


मूँह-अंधेरे बुलाकी उठी तो कटिया का ढ़ेर देखकर दंग रह गई 
ओर बोली -- क्‍या भोला आज रात भी कटिया ही काटता रह 
गया? कितना कहा कि बेटा, जी से जहान हे, पर मानता ही नहीं। 
रात को सोया ही नहीं। 


सुजान भक्त ने तान से कहा -- वह सोता ही कब हे? जब देखता 
हूँ,काम ही करता रहता है। ऐसा कमाऊँ संसार में ओर कौन 
होगा? 


इतने में भोला आँखें मलता हुआ बाहर निकला। उसे भी यह ढेर 
देखकर आश्चर्य हुआ। माँ से बोला -- क्या शंकर आज बड़ी 
रात को उठा था, अम्माँ? 


बुलाकी -- वह तो पड़ा सो रहा है। मैंने समझा, तुमने काटी हे। 


भोला -- में तो सवेरे उठ ही नहीं पाता। दिन-भर चाहे जितना 
काम कर लूँ पर रात को मुझसे नहीं उठा जाता। 


बुलाकी -- तो क्या तुम्हारे दादा ने काटी हे? 


भोला -- हाँ, मालूम होता है। रात-भर सोए नहीं। मुझसे कल 
बड़ी भूल हुईं। अरे, वह तो हल लेकर जा रहे है। जान देने पर 
उतारू हो गए हे क्या? 

बुलाकी -- क्रोधी तो सदा के है। अब किसी की सुनेंगे थोड़े 
ही। 

भोला -- शंकर को जगा दो, में भी जल्दी से मुँह-हाथ धोकर हल 
ले जाऊँ। 

जब ओर किसानों के साथ भोला हल लेकर खेत में पहुँचा तो 
सुजान आधा खेत जोत चुके थे। भोला ने चुपके से काम करना 
शुरू किया । सुजान से कुछ बोलने की हिम्मत न पड़ी। 

दोपहर हुआ। सभी किसानों ने हल छोड़ दिए। पर सुजान भगत 


अपने काम में मग्न है। भोला थक गया है। उसकी बार-बार 
इच्छा होती कि बेलों को खोल दे। मगर डर के मारे कुछ कह 


नहीं सकता। सबको आश्चर्य हो रहा हे कि दादा केसे इतनी 
मेहनत कर रहे हे। 


आखिर डरते-डरते बोला -- दादा, अब तो दोपहर हो गया। हल 
खोल दें न?' 


सुजान -- हाँ, खोल दो। तुम बेलों को लेकर चलो, में डाँड़ 
फेंककर आता हूँ। 

भोला - में संझा को डॉँड़ फेंक दूँगा। 

सुजान -- तुम क्‍या फेंक दोगे। देखते नहीं हो, खेत कटोरे की 
तरह गहरा हो गया है। तभी तो बीच में पानी जम जाता हे। 


इस गोइंड के खेत में बीस मन का बीघा होता था। तुम लोगों ने 
इसका सत्यानाश कर दिया। 


बेल खोल दिए गए। भोला बेलों को लेकर घर चला, पर सुजान 
डाँड़ फेंकते रहे। आध घंटे के बाद डाँड़ फेंककर वह घर गए। 
मगर थकान का नाम न था। नहा-खाकर आराम करने के बदले 
उन्होंने बेलों को सहलाना शुरू किया। उनकी पीठ पर हाथ 
फेरा, उनके पेर मले, पूँछ सहलाई। बेलों की पँछें खड़ी थी। 
सुजान की गोद में सिर रखे उन्हें अकथनीय सुख मिल रहा था। 
बहुत दिनों के बाद आज उन्हें यह आनन्द प्राप्त हुआ था। 


उनकी आँखों में कृतज्ञता भरी हुई थी। मानो वे कह रहे थे, हम 
तुम्हारे साथ रात-दिन काम करने को तेयार हे। 


अन्य कृषकों की भाँति भोला अभी कमर सीधी कर रहा था कि 
सुजान ने फिर हल उठाया ओर खेत की ओर चले। दोनों बेल 
उमंग से भरे दोड़े चले जाते थे, मानो उन्हें स्वयं खेत में पहुँचने 
की जल्दी थी। 

भोला ने मड़ेया में लेटेजलेट पिता को हल लिए जाते देखा, पर उठ 
न सका। उसकी हिम्मत छूट गई। उसने कभी इतना परिश्रम न 
किया था। उसे बनी-बनाई गिरस्ती मिल गई थी। उसे ज्यों-त्यों 
चला रहा था। इन दामों वह घर का स्वामी बनने का इच्छुक न 
था। जवान आदमी को बीस धन्धे होते हे। हँसने-बोलने के लिए, 
गाने-बजाने के लिए भी तो उसे कुछ समय चाहिए। पड़ोस के 
गाँव में दंगल हो रहा है। जवान आदमी केसे अपने को वहाँ 
जाने से रोकेगा? किसी गाँव में बरात आई हे, नाच-गान हो रहा 
है। जवान आदमी क्‍यों उसके आनन्द से वंचित रह सकता हे? 
वृद्धजनों के लिए ये बाधाएँ नहीं। उन्हें न नाच-गाने से मतलब, न 
खेल-तमाशे से गरज, केवल अपने से काम हे। 


बुलाकी ने कहा -- भोला, तुम्हारे दादा हल लेकर गए। 


भोला -- जाने दो अम्मा, मुझसे यह नहीं हो सकता। 


सुजान भगत के इस नवीन उत्साह पर गाँव में टीकाएँ हुई - 
निकल गई सारी भगती। बना हुआ था। माया में फँसा हुआ हे। 
आदमी काहे को, भूत हे। 


मगर भगतजी के द्वार पर अब फिर साधु-सन्‍्त आसन जमाए देखे 
जाते है। उनका आदर-सत्कार होता है। अब की उसकी खेती ने 
सोना उगल दिया हे। बखारी में अनाज रखने की जगह नहीं 
मिलती। जिस खेत में पाँच मन मुश्किल से होता था, उसी खेत में 
अबकी दस मन की उपज हुई हे। 


चेत का महीना था। खलिहानों में सतयुग का राज था। जगह- 
जगह अनाज के ढेर लगे हुए थे। यही समय है, जब कृषकों को 
भी थोड़ी देर के लिए अपना जीवन सफल मालूम होता है, जब 
गर्व से उनका हृदय उछलने लगता है। सुजान भगत टोकरे में 
अनाज भर-भर देते थे ओर दोनों लड़के टोकरे लेकर घर में 
अनाज रख आते थे। कितने ही भाट ओर भिक्षुक भगत जी को 
घेरे हुए थे। उनमें वह भिक्षुक भी था,जो आज से आठ महीने 
पहले भगत के द्वार से निराश होकर लोट गया था। 


सहसा भगत ने उस भिक्ष॒ुक से पूछा -- क्‍यों बाबा, आज कहाँ- 
कहाँ चक्कर लगा आए? 

भिक्षुक -- अभी तो कहीं नहीं गया भगतजी, पहले तुम्हारे ही पास 
आया हूँ। 

भगत - अच्छा, तुम्हारे सामने यह ढेर है। इसमें से जितना 


अनाज उठाकर ले जा सको, ले जाओ। 


भिक्षुक ने क्षुब्ध नेत्रों से ढेर को देखकर कहा -- जितना अपने 
हाथ से उठाकर दे दोगे, उतना ही लँगा। 


भगत -- नही, तुमसे जितना उठ सके, उठा लो। 


भिक्षुक के पास एक चादर थी, उसने कोई दस सेर अनाज उसमें 
भरा ओर उठाने लगा। संकोच के मारे और अधिक भरने का 
उसे साहस न हुआ। 


भगत उसके मन का भाव समझकर आश्वासन देते हुए बोले -- 
बस, इतना तो एक बच्चा भी उठा ले जाएगा। 


भिक्षुक ने भोला की ओर संदिग्ध नेत्रों से देखकर कहा -- मेरे 
लिए इतना ही काफी हे।' 


भगत -- नहीं तुम सकुचाते हो। अभी ओर भरो। 


भिक्षुक ने एक पंसेरी अनाज ओर भरा, ओर फिर भोला की ओर 
सशंक दृष्टि से देखने लगा। 


भगत -- उसकी ओर क्‍या देखते हो, बाबाजी? में जो कहता हूँ, वह 
करो। तुमसे जितना उठाया जा सके, उठा लो। 


भिक्षुक डर रहा था कि कहीं उसने अनाज भर लिया ओर भोला 
ने गठरी न उठाने दी तो कितनी भट्द होगी। और भिक्षुकों को 
हँसने का अवसर मिल जाएगा। सब यही कहेंगे कि भिक्ष॒ुक 
कितना लोभी हे। उसे और अनाज भरने की हिम्मत न पड़ी। 


तब सुजान भगत ने चादर लेकर उसमें अनाज भरा ओर गठरी 
बाँधकर बोले -- इसे उठा ले जाओ। 


भिक्षुक -- बाबा, इतना तो मुझसे उठ न सकेगा। 


भगत -- अरे! इतना भी न उठ सकेगा। बहुत होगा तो मन भर, 
भला जोर तो लगाओ, देखूँ, उठा सकते हो या नहीं। 


भिक्षुक ने गठरी को आजमाया। भारी थी, जगह से हिली भी नहीं, 
फिर बोला -- भगत जी, यह मुझसे न उठ सकेगी। 


भगत -- अच्छा, बताओ किस गाँव में रहते हो? 
भिक्षुक -- बड़ी दूर है भगतजी, अमोला का नाम तो सुना होगा। 


भगत -- अच्छा, आगे-आगे चलो, में पहुँचा दूँगा। 


यह कहकर भगत ने जोर लगाकर गठरी उठाई और सिर पर 
रखकर भिक्ष॒क के पीछे हो लिए। देखने वाले भगत का यह 
पौरुष देखकर चकित हो गए। उन्हें क्या मालूम था कि भगत 
पर इस समय कोन-सा नशा था। आठ महीने के निरन्तर 
अविरल परिश्रम का आज उन्हें फल मिला था। आज उन्होंने 
अपना खोया हुआ अधिकार फिर पाया था। वही तलवार, जो केले 
को भी नहीं काट सकती, सान पर चढ़कर लोहे को काट देती 
है। मानव-जीवन में लाग बड़े महत्त्व की वस्तु है। जिसमें लाग 
है, वह बूढ़ा भी हो तो जवान है। जिसमें लाग नहीं, गेरत नहीं, वह 
जवान भी मृतक है। सुजान भगत में लाग थी और उसी ने उन्हें 
अमानुषीय बल प्रदान कर दिया था। चलते समय उन्होंने भोला 
की ओर सरगर्व नेत्रों से देखा ओर बोले -- ये भाट ओर भिक्षुक 
खड़े है, कोई खाली हाथ न लोटने पाए। 


भोला सिर झुकाए खड़ा था, उसे कुछ बोलने का होसला न हुआ। 
वृद्ध पिता ने उसे परास्त कर दिया था। 


पिसनहारी का कुआँ 


मृत्यु-शय्या पर पड़ी हुई गोमती ने चोधरी विनायकसिंह से कहा 
-- चोधरी, मेरे जीवन की यही लालसा थी। 


चोधरी ने गम्भीर होकर कहा -- इसकी कुछ चिन्ता न करो 
काकी। तुम्हारी लालसा भगवान पूरी करेंगे। में आज ही से 
मजूरों को बुलाकर काम पर लगाए देता हूँ। देव ने चाहा तो तुम 
अपने कुएँ का पानी पीओगी। तुमने तो गिना होगा, कितने रुपए 
हैं? 


गोमती ने एक क्षण आँखें बन्द करके, बिखरी स्मृति को एकत्र 
करके कहा - भैया, में क्या जानूँ, कितने रुपए हें? जो कुछ हें 
इसी हाड़ी में हैं। इतना करना कि इतने में ही काम चल जाए। 
किसके सामने हाथ फेलाते फिरोगे? 


चोधरी ने बन्द हाँडी को उठाकर हाथों से तोलते हुए कहा -- 
ऐसा तो करेंगे हीं काकी, कोन देने वाला हैं। एक चुटकी भीख 
तो किसी के घर से निकलती नहीं। कुआँ बनवाने को कोन देता 


हैं। धन्य हो तुम कि अपनी उम्र-भर की कमाई इस धर्म-काज के 
लिए दे दी। 


गोमती ने गर्व से कहा -- भेया, तुम भी तो बहुत छोटे थे। 
तुम्हारे काका मरे तो मेरे हाथ में एक कोड़ी भी न थी। दिन-दिन 
भूखी पड़ी रहती थी। जो कुछ उनके पास था, वह सब उनकी 
बीमारी में उठ गया। वह भगवान के बड़े भक्त थे। इसीलिए 
भगवान ने उन्हें जल्दी से बुला लिया। उस दिन से आज तक 
तुम देख रहे हो कि किस तरह दिन काट रही हूँ। मैंने एक-एक 
रात में मन-मन-भर अनाज पीसा हें बेटा। देखने वाले अचरज 
मानते थे। न-जाने इतनी ताकत मुझमें कहाँ से आ जाती थी। 
बस, यही लालसा रही कि उनके नाम का एक छोटा-सा कुआँ 
गाँव में बन जाए। नाम तो चलना चाहिए। इसीलिए तो आदमी 
बेटे-बेटी को रोता हें। 


इस तरह चौधरी विनायकसिंह को वसीयत करके, उसी रात को 
बुढ़िया गोमती परलोक सिधारी। मरते समय अन्तिम शब्द जो 
उसके मुख से निकले, वे यहीं थे -कुआँ बनवाने में देर न 
करना। उसके पास धन हें, यह तो लोगों को अनुमान था, लेकिन 
दो हजार हें, इसका किसी को अनुमान न था। बुढ़िया अपने धन 
को ऐब की तरह छिपाती थी। चोधरी गाँव का मुखिया ओर 


नियत का साफ आदमी था। इसलिए बुढ़िया ने उससे यह 
अन्तिम आदेश किया था। 


चोधरी ने गोमती के क्रिया-कर्म में बहुत रुपए खर्च न किए। ज्यों 
ही इस संस्कारों से छुट्टी मिली, वह अपने बेटे हरनाथसिंह को 
बुलाकर ईट, चूना, पत्थर का तखमीना करने लगे। हरनाथ अनाज 
का व्यापार करता था। कुछ देर तक तो बेठा सुनता रहा,फिर 
बोला -- अभी दो-चार महीने कुआँ न बने तो कोई बड़ा हर्ज हे? 


चोधरी ने 'हुँह!'करके कहा -- हरज तो कुछ नहीं, लेकिन देर 
करने का काम ही क्‍या हे? रुपए उसने दे ही दिए हे, हमें तो सेंत 
में यश मिलेगा। गोमती ने मरते-मरते जल्द कुआँ बनवाने को 
कहा था। 

हरनाथ - हाँ, कहा तो था, लेकिन आजकल बाजार बहुत अच्छा 
है। दो-तीन हजार का अनाज भर लिया जाए तो अगहन-पूस तक 
सवाया हो जाएगा। में आपको कुछ सूद दे दूँगा। 


चोधरी का मन शंका ओर भय से दुविधा में पड़ गया। दो हजार 
के कहीं ढाई हजार हो गए तो क्या कहना। जगमोहन में कुछ 
बेल-बूटे बनवा दूँगा। लेकिन भय था कि कहीं घाटा हो गया तो? 
इस शंका को वह छिपा न सके ओर बोले -- जो कहीं घाटा हो 
गया तो? 


हरनाथ ने तड़ककर कहा -- घाटा क्‍या हो जाएगा, कोई बात हे? 
'मान लो, घाटा हो गया तो।' 


हरनाथ ने उत्तेजित होकर कहा -- यह कहो कि तुम रुपए नहीं 
देना चाहते, बड़े धर्मात्मा बने हो। 


अन्य वृद्धजनों की भाँति चोधरी भी बेटे से दबते थे। कातर स्वर 
में बोले -- में यह कब कहता हुआ कि रुपए न दूँगा। लेकिन 
पराया धन है, सोच-समझकर ही तो उसमें हाथ लगाना चाहिए। 
बनिज-व्यापार का हाल कौन जानता है। कही भाव गिर जाए तो? 
अनाज में घुन ही लग जाए, कोई मुद्दई घर में आग ही लगा दें। 
सब बातें सोच लो अच्छी तरह। 

हरनाथ ने व्यंग्य से कहा -- इस तरह सोचना है तो यह क्‍यों 
नहीं सोचते कि कोई चोर ही उठा ले जाए या बनी-बनाई दीवार 
बेठ जाए? ये बातें भी तो होती हे। 


चोधरी के पास अब ओर कोई दलील न थी, कमजोर सिपाही ने 
ताल तो ठोंकी, अखाड़े में उतर पड़ा, पर तलवार की चमक देखते 
ही हाथ-पाँव फूल गए। बगलें झाँककर चोधरी ने कहा -- तो 
कितना लोगे? 


हरनाथ कुशल योद्धा की भाँति, शत्रु को पीछे हटता देखकर, 
बिफरकर बोला -- सब-का-सब दीजिए, सो-पचास रुपए लेकर क्‍या 
खिलवाड़ करना हे? 


चोधरी राजी हो गए। गोमती को उन्हें रुपए देते किसी न देखा 
था। लोक-निन्दा की सम्भावना भी न थी। हरनाथ ने अनाज 
भरा। अनाजों के बोरों के ढेर लग गए। आराम की मीठी नींद 
सोने वाले चोधरी अब सारी रात बोरों की रखवाली करते थे, 
मजाल न थी कि कोई चुहिया बोरों में घुस जाए। चोधरी इस 
तरह झपटते थे कि बिल्ली भी हार मान लेती। इस तरह छः 
महीने बीत गए। पोष में अनाज बिका। पूरे 500 रुपए का लाभ 
हुआ। 

हरनाथ ने कहा -- इसमें से 50 रुपया आप ले लें। 


चोधरी ने झल्‍्लाकर कहा -- 50 रुपया कया खेरात ले लूँ? किसी 
महाजन से इतने रुपए लिए होते तो कम-से-कम 200 रुपया सूद 
के होते। मुझे दो-चार रुपए कर दे दो, ओर क्‍या करोगे। 


हरनाथ ने ज्यादा बतबढ़ाव न किया। 450 रुपया चोधरी को दे 
दिया। चोधरी की आत्मा इतनी प्रसन्न कभी न हुई थी। रात को 
वह अपनी कोठरी में सोने गया तो उसे ऐसा प्रतीत हुआ कि 
बुढ़िया गोमती खड़ी मुस्करा रही है। चोधरी का कलेजा धक-धक 
करने लगा। हाँ, उस मुरझाए हुए मुख पर एक विचित्र स्फूर्ति 

थी। 


कई साल बीत गए। चौधरी इसी फ्रिक में रहते थे कि हरनाथ से 
रुपए निकल लूँ,लेकिन हरनाथ हमेशा ही हीले-हवाले करता रहता 
था। वह साल में थोड़ा-सा ब्याज दे देता, पर मूल के लिए हजार 
बातें बनाता था। कभी लेने का रोना था, कभी चूकते का। हाँ, 
कारोबार बढ़ता जाता था। आखिर एक दिन चोधरी ने उसे साफ- 
साफ कह दिया कि तुम्हारा काम चले या डूबे, मुझे परवाह नहीं, 
इस महीने में तुम्हें अवश्य रुपए चुकाने पड़ेंगे। हरनाथ ने बहुत 
उड़नघाइयाँ बताई, पर चोधरी अपने इरादे पर जमे रहे। 


हरनाथ ने झुँहझलाकर कहा -- कहता हूँ कि दो महीने ओर 
ठहरिए। माल बिकते ही में रुपए दे दूँगा। 


चोधरी ने दृढ़ता से कहा -- तुम्हारा माल कभी न बिकेगा ओर न 
तुम्हारे दो महीने कभी पूरे होंगे। में आज रुपए लूँगा। 

हरनाथ उसी वक्त क्रोध से भरा हुआ उठा, और दो हजार रुपए 
लाकर चोधरी के सामने जोर से पटक दिए। 


चोधरी ने कुछ झेंपकर कहा -- रुपए तो तुम्हारे पास थे।' 
'ओर क्‍या बातों से रोजगार होता हे?' 

'तो मुझे इस समय 500 रुपए दे दो, बाकी दो महीने में देना। 
सब आज ही तो खर्च न हो जाएँगे। ' 


हरनाथ ने ताव दिखाकर कहा -- आप खर्च कीजिए, चाहे जमा 
कीजिए, मुझे रुपयों का काम नहीं। दुनिया में क्या महाजन मर 
गए है, जो आपकी धोंस सहूँ? 


चोधरी ने रुपए उठाकर एक ताक पर रख दिए। कुएँ की 
दागबेल डालने का सारा उत्साह ठंडा पड़ गया। 


हरनाथ ने रुपए तो दिए थे, पर मन में कुछ ओर मनसूबा बाँध 
रखा था। आधी रात को जब घर में सन्नाटा छा गया तो हरनाथ 
चोधरी की कोठरी में चूल खिसकाकर अन्दर घुसा। चौधरी 
बेखबर सोए थे। हरनाथ ने चाहा कि दोनों थेलियाँ उठाकर बाहर 
निकल आऊऊँ, लेकिन ज्यों ही हाथ बढ़ाया उसे अपने सामने 


गोमती खड़ी दिखाई दी। वह दोनो थेलियाँ को दोनों हाथों से 
पकड़े हुए थी। हरनाथ भयभीत होकर पीछे हट गया। 


फिर सोचकर कि शायद मुझे धोखा हो रहा हो, उसने फिर हाथ 
बढ़ाया, पर अबकी वह मूर्ति इतनी भयंकर हो गई कि हरनाथ 
एक क्षण भी वहाँ खड़ा न रह सका। भागा, पर बरामदे ही में 
अचेत होकर गिर पड़ा। 


हरनाथ ने चारों तरफ से अपने रुपए वसूल करके व्यापारियों को 
देने के लिए जमा कर रखे थे। चोधरी ने आँखें दिखाई तो वही 
रुपए लाकर पटक दिया। दिल में उसी वक्त सोच लिया था कि 
रात को रुपए उड़ा लाऊँगा। झूठमूठ चोर का गुल मचा दूँगा तो 
मेरी ओर सन्देह भी न होगा। पर जब यह पेशबन्दी ठीक न 
उतरी तो उस पर व्यापारियों के तगादे होने लगे। वादों पर लोगों 
को कहाँ तक टालता, जितने बहाने हो सकते थे, सब किए। 
आखिर वह नोबत आ गई कि लोग नालिश की धमकियाँ देने 
लगे। एक ने तो 300 रुपए की नालिश कर भी दी। बेचारे 
चोधरी बड़ी मुश्किल में फँसे। दुकान पर हरनाथ बेठता था, पर 


उसकी जो साख थी वह चोधरी के कारण। लोग चोधरी को खरा 
ओर लेन-देन का साफ आदमी समझते थे। अब भी यद्यपि कोई 
उनसे तकाजा न करता था, पर वह सबसे मुँह छिपाते फिरते थे। 
लेकिन उन्होंने यह निश्चय कर लिया था कि कुएँ के रुपए न 
छुऊँगा चाहे कुछ आ पड़े। 

रात को एक व्यापारी के मुसलमान चपरासी ने चोधरी के द्वार पर 
आकर हजारों गालियाँ सुनाईं। चोधरी को बार-बार क्रोध आता 
था कि चलकर मुँछें उखाड़ लूँ,पर मन को समझाया -- हमसे 
मतलब ही क्‍या हे, बेटे का कर्ज चुकाना बाप का धर्म नहीं हे। 


जब भोजन करने गए तो पत्नी ने कहा -- यह सब क्‍या उपद्रव 
मचा रखा हे? 


चौधरी ने कठोर स्वर में कहा -- मेंने मचा रखा हे? 


'और किसने मचा रखा हे? बच्चा, कसम खाते है कि मेरे पास 
केवल थोड़ा-सा माल हे, रूपए तो सब तुमने माँग लिए।' 


चोधरी -- माँग न लेता तो क्या करता, हलवाई की दुकान पर 
दादा का फातेहा पढ़ना मुझे पसन्द नहीं। 


स्त्री -- यह नाक-कटाई अच्छी लगती हे? 


चोधरी -- तो मेरा क्या बस हे भाई, कभी कुआँ बनेगा कि नहीं? 
पाँच साल हो गए। 

स्त्री -- इस वक्त उसने कुछ नहीं खाया। पहली जून भी मुँह 
जूठा करके उठ गया था। 


चौधरी -- तुमने समझाकर खिलाया नहीं, दाना-पानी छोड़ देने से 
तो रुपए न मिलेंगे। 


स्त्री -- तुम क्‍यों नहीं जाकर समझा देते? 

चोधरी -- मुझे तो इस वक्त बेरी समझ रहा होगा। 

स्त्री -- में रुपए ले जाकर बच्चा को दिए आती हूँ, हाथ में जब 
रुपए आ जाएँ, तो कुआँ बनवा देना। 


चौधरी -- नहीं-नहीं, ऐसा गजब न करना, में इतना बड़ा विश 
वासघात न करूँगा, चाहे घर मिट्टी में मिल जाए। 


लेकिन स्त्री ने इन बातों की ओर ध्यान न दिया। वह लपककर 
भीतर गई ओर थेलियों पर हाथ डालना चाहती थी कि एक चीख 
मारकर हट गई। उसकी सारी देह सितार से तार की भाँति 
काँपने लगी। 


चोधरी ने घबराकर पूछा -- कया हुआ, क्या? तुम्हें चक्कर तो नहीं 
आ गया? 


स्त्री ने ताक की ओर भयातुर नेत्रों से देखकर कहा -- चुड़ेल 
वहाँ खड़ी हे? 


चोधरी ने ताक की ओर देखकर कहा -- कोन चुड़ेल? मुझे तो 
कोई नहीं दीखता। 


स्त्री -- मेरा कलेजा धक-धक कर रहा है। ऐसा मालूम हुआ, 
जैसे उस बुढ़िया ने मेरा हाथ पकड़ लिया हे। 


चौधरी -- यह सब भ्रम हेै। बुढ़िया को मरे पाँच साल हो गए, 
अब तक वह यहाँ बेठी हे? 


स्त्री -- मेंने साफ देखा, वही थी। बच्चे भी कहते थे कि उन्होंने 
रात को थेलियों पर हाथ रखे देखा था। 


चौधरी -- वह रात को मेरी कोठी में कब आया? 


स्त्री -- तुमसे कुछ रुपयों के विषय ही में कहने आया था। उसे 
देखते ही भागा। 


चोधरी -- अच्छा, फिर तो अन्दर जाओ, में देख रहा हूँ। 


स्त्री ने कान पर हाथ रखकर कहा -- न बाबा, अब में उस कमरे 
में कदम न रखूँगी। 


चौधरी -- अच्छा, में जाकर देखता हूँ। 


चौधरी ने कोठरी में जाकर दोनों थेलियाँ ताक पर से उठा लीं। 
किसी प्रकार का शंका न हुई। गोमती की छाया का कहीं नाम 
भी न था। स्त्री द्वार पर खड़ी झाँक रही थी। चोधरी ने आकर 
गर्व से कहा -- मुझे तो कहीं कुछ न दिखाई दिया। वहाँ होती 
तो कहाँ चली जाती। 

स्त्री -- क्या जाने, तुम्हें क्यों नही दिखाई दी? तुमसे उसे स्नेह था, 
इसी से हट गई होगी। 

चोधरी - तुम्हें भ्रम था, ओर कुछ नहीं। 

स्त्री -- बच्चा को बुलाकर पुछाए देती हूँ। 

चोधरी -- खड़ा तो हूँ, आकर देख क्‍यों नहीं लेती? 

स्त्री को कुछ आश्वासन हुआ। उसने ताक के पास जाकर डरते- 
डरते हाथ बढ़ाया -- जोर से चिल्‍लाकर भागी ओर आँगन में 
आकर दम लिया। 


चोधरी भी उसके साथ आँगन में आ गया ओर विस्मय से बोला 
-- क्या था, क्या? व्यर्थ में भागी चली आई। मुझे तो कुछ न 
दिखाई दिया!' 


स्त्री ने हाँफते हुए तिरस्कारपूर्ण स्वर में कहा -- चलो हटो, अब 
तक तो तुमने मेरी जान ही ले ली था। न जाने तुम्हारी आँखों 
को क्‍या हो गया है। खड़ी तो हे वही डायन। 


इतने में हरनाथ भी वहाँ आ गया। माता को आँगन में पड़े 
देखकर बोला -- क्या हे अम्माँ, केसा जी हे? 

स्त्री -- वह चुड़ेल आज दो बार दिखाई दी, बेटा। मैंने कहा - 
लाओ, तुम्हें रुपए दे दूँ। फिर जब हाथ में आ जाएँगे, तो कुआँ 
बनवा दिया जाएगा। लेकिन ज्यों ही थेलियों पर हाथ रखा, उस 
चुड़ेल ने मेरा हाथ पकड़ लिया। प्राण-से निकल गए। 

हरनाथ ने कहा -- किसी अच्छे ओझा को बुलाना चाहिए, जो इसे 
मार भगाए। 

चौधरी -- कया रात को तुम्हें भी दिखाई दी थी? 

हरनाथ - हाँ, में तुम्हारे पास एक मामले में सलाह करने आया 
था। ज्यों ही अन्दर कदम रखा, चुड़ेल ताक के पास खड़ी दिखाई 
दी। में बदहवास होकर भागा। 

चोधरी -- अच्छा, तो फिर जाओ। 

स्त्री -- कोन, अब तो में न जाने दूँ,चाहे एक लाख रुपए ही क्‍यों 
नदे। 


हरनाथ -- में अब न जाऊँगा। 

चौधरी -- मगर मुझे कुछ दिखाई नहीं देता। यह बत क्‍या हे? 

हरनाथ -- क्‍या जाने, आपसे डरती होगी। आज किसी ओझा को 
बुलाना चाहिए। 

चौधरी -- कुछ समझ में नहीं आता, क्‍या माजरा है। क्‍या हुआ 

बेजू पांडे की डिग्री का? 


हरनाथ इन दिनों चोधरी से इतना जलता था कि अपनी दुकान के 
विषय में कोई बात उनसे न कहता था। आँगन की ओर ताँकता 
हुआ मानो हवा से बोला -- जो होना होगा, वह होगा, मेरी जान 
के सिवा ओर कोई क्‍या ले लेगा? जो खा गया, वह तो उगल नहीं 
सकता। 


चौधरी -- कहीं उसने डिग्री जारी कर दी तो? 

हरनाथ -- तो क्या? दुकान में चार-पाँच सो का माल हे, वह 
नीलाम हो जाएगा। 

चोधरी -- कारोबार तो सब चोपट हो जाएगा। 


हरनाथ -- अब कारोबार के नाम को कहाँ तक रोऊँ। अगर 
पहले से मालूम होता कि कुआँ बनवाने की इतनी जल्दी हे, तो 
यह काम छेड़ता ही क्‍यों? रोटी-दाल तो पहले भी मिल जाती थी। 


बहुत होगा तो चार महीने की हवालात में रहना पड़ेगा। इसके 
सिवा और क्‍या हो सकता हे। 


माता ने कहा - जो तुम्हें हवालात में ले जाए, उसका मुँह झुलस 
दूँ। हमारे जीते-जी तुम हवालात में जाओगे? 


हरनाथ ने दार्शनिक बनकर कहा - माँ-बाप जन्म के साथी होते 
है, किसी के कर्म के साथी नहीं होते। 


चौधरी को पुत्र से प्रगाढ़ प्रेम था। उन्हें शंका हो गई कि हरनाम 
रुपए हजम करने के लिए टाल-मटोल कर रहा है। इसलिए 
उन्होंने आग्रह करके रुपए वसूल कर लिए थे। अब उन्हें अनुभव 
हुआ कि हरनाथ के प्राण सचमुच संकट में है। सोचा -- अगर 
लड़के को हवालात हो गई, या दुकान पर कुर्की आ गई, तो कुल- 
मर्यादा धूल में मिल जाएगी। क्‍या हरज हे, अगर गोमती के रुपए 
दे दूँ। आखिर दुकान चलती ही है, कभी-न-कभी तो रुपए हाथ में 
आ ही जाएँगे। 


एकाएक किसी ने बाहर से पुकारा -- हरनाथ सिंह। 
हरनाथ के मुख पर हवाइयाँ उड़ने लगी। 

चोधरी ने पूछा -- कोन हे? 

'कुर्क अमीन। ' 


'हाँ, मालूम तो होता हे। ' 

'कितने रुपयों की डिग्री हे।' 

'4200 रुपयों की। ' 

'कुर्क-अमीन कुछ लेन-देन से न टलेगा?' 

'टल तो जाता पर महाजन भी तो उसके साथ होगा। उसे जो 
कुछ लेना है, उधर से ले चुका होगा। ' 

'न हो, 4200 रुपए गोमती से रुपयों में से दे दो। ' 

'उसके रुपए कोन छुएगा। न-जाने घर क्या आफत आए। ' 
'उसके रुपए कोई हजम थोड़ी ही किए लेता हूँ, चलो, में दे दूँ। ' 
चोधरी को इस समय भय हुआ, कहीं मुझे भी वह न दिखाई दे। 
लेकिन शंका निर्मूल थी। उन्होंने एक थेली से 220 रुपए निकाले 
ओर दूसरी थेली में रखकर हरनाथ को दे दिए। सन्ध्या तक इन 
2000 रुपया में एक रुपया भी न बचा। 


बारह साल गुजर गए। न चोधरी अब इस संसार में है, न 
हरनाथ। चोधरी जब तक जिए, उन्हें कुएँ की चिन्ता बनी रही, 
यहाँ तक कि मरते दम भी उनकी जबान पर कुएँ की रट लगी 
हुई थी। लेकिन दुकान में सदेव रुपयों का तोड़ा रहा। चोधरी 
के मरते ही सारा कारोबार चोपट हो गया। हरनाथ ने आने रुपए 
लाभ से सन्तुष्ट न होकर दूने-तिगने लाभ पर हाथ मारा -- जुआ 
खेलना शुरू किया। साल भी न गुजरने पाया था कि दुकान बन्द 
हो गई। गहने-पाते, बर्तन-भांडे, सब मिट्टी में मिल गए। चोधरी की 
मृत्यु के ठीक साल-भर बाद, हरनाथ ने इस हानि-लाभ से संसार 
से पलायन किया। माता के जीवन का अब कोई आधार न 

रहा। बीमार पड़ी, पर दवा-दर्पन न हो सकी। तीन-चार महीने 
तक नाना प्रकार के कष्ट झेलकर वह भी चल बसी। अब केवल 
बहू थी, ओर वह भी गर्भिणी। उस बेचारी के लिए अब कोई 
आधार न था। इस दशा में मजदूरी भी न कर सकती थी। 
पड़ोसियों के कपड़े सी-सीकर उसने किसी भाँति पाँच-छः महीने 
काटे। तेरे लड़का होगा। सारे लक्षण बालक के-से थे। यही 
एक जीवन का आधार था। जब कन्या हुई तो यह आधार भी 
जाता रहा। माता ने अपना हृदय इतना कठोर कर लिया कि 
नवजात शिशु को छाती भी न लगाती थी। पड़ोसियों के बहुत 
समझाने-बुझाने पर छाती से लगाया, पर उसकी छाती में दूध की 


एक बूँद भी न थी। उस समय अभागिनी माता के हृदय में 
करुणा, वात्सल्य और मोह का एक भूकम्प-आ गया। अगर किसी 
उपाय से उसके स्तन की अन्तिम बँद दूध बन जाती, तो वह 
अपने को धन्य मानती। 


बालिका की वह भली, दीन, याचनामय, सतृष्ण छवि देखकर उसका 
मातृ-हृदय मानो सहस्न नेत्रों से रून करने लगा था। उसके 
हृदय की सारी शुभेच्छाएँ, सारा आशीर्वाद, सारी विभूति, सारा 
अनुराग मानो उसकी आँखों से निकलकर उसकी बालिका को 
उसकी बालिका को उसी भाँति रंजित कर देता था, जेसे इन्द्र की 
शीतल प्रकाश पुष्प को रंजित कर देता है, पर उसकी बालिका के 
भाग्य में मातृप्रेम के सुख न बदे थे। माता ने कुछ अपना रक्त, 
कुछ ऊपर का दूध पिलाकर उसे जिलाया, पर उसकी दशा 
दिनोंदिन जीर्ण होती जाती थी। 

एक दिन लोगों ने आकर देखा तो वह भूमि पर पड़ी हुई थी और 
बालिका उसकी छाती से चिपटी उसके स्तनों को चूस रही थी। 
शोक ओर दरिद्रता से आहत शरीर में रक्त कहाँ जिससे दूध 
बनता। 

वह बालिका पड़ोसियों का दया-भिक्षा से पल-पलकर एक दिन 
घास खोदती हुई उस स्थान पर जा पहुँची, जहाँ बुढ़िया गोमती का 


घर था। छप्पर कब के पंचभूतों में मिल चुके थे। केवल जहाँ- 
तहाँ दीवारों के चिहन बाकी थे। कहीं-कहीं आधी-आधी दीवबारें 
खड़ी थी। बालिका ने न जाने क्या सोचकर खुरपी से गड्ढा 
खोदना शुरू किया। दोपहर से साँस तक वह गड्ढा खोदती रही। 
न खाने की सुध थी,न पीने की। न कोई शंका थी,न भय। 
अंधेरा हो गया, पर वह ज्यों-की-त्यों बेठी गड्ठा खोद रही थी। उस 
समय किसान लोग भूलकर भी उधर से न निकलते थे, पर 
बालिका निश्शंक बेठी भूमि से मिट्टी निकाल रही थी। जब अंधेरा 
हो गया तो वह चली गई। 


दूसरे दिन वह बड़े सवेरे उठी और इतनी घास खोदी, जितनी वह 
कभी दिन-भर में न खोदती थी। दोपहर के बाद वह अपनी खांची 
ओर खुरपी लिए फिर उसी स्थान पर पहुँची,पर वह आज अकेली 
न थी, उसके साथ दो बालक ओर भी थे। तीनों वहाँ साँझ तक 
'कुआँ-कुआँ' खेलते रहे। बालिका गड़े के अन्दर खोदती थी ओर 
दोनों बालक मिट्टी निकाल-निकाल कर फेंकते थे। 

तीसरे दिन दो लड़के ओर भी उस खेल में मिल गए। शाम तक 
खेल चलता रहा। आज गड्जा दो हाथ गहरा हो गया था। गाँव 
के बालक-बालिकाओं में इस विलक्षण खेल ने अभूतपूर्व उत्साह 
भर दिया था। 


चौथे दिन और भी कई बालक आ मिले। सलाह हुई, कोन अन्दर 
जाए, कोन मिट्टी उठाए, कौन झोआ खींचे। गड्ढा अब चार हाथ 
गहरा हो गया, पर बालकों के सिवा ओर किसी को उसकी खबर 
न थी। 

एक दिन रात को एक किसान अपनी खोई हुई भेंस ढूँढ़ता हुआ 
उस खंडहर में जा निकला। अन्दर मिट्टी का ऊँचा ढेर, एक बड़ा- 
सा गड्ढा और एक टिमटिमाता हुआ दीपक देखा तो डरकर 

भागा। ओरों ने भी आकर देखा, कई आदमी थे। कोई शंका न 
थी। समीप जाकर देखा तो बालिका बेठी थी। 

एक आदमी ने पूछा -- अरे, क्या तूने यह गड्ढा खोदा हे? 

बालिका ने कहा - हाँ। 

'गड्डा खोदकर क्‍या करेगी?' 

'यहाँ कुआँ बनाऊँगी?' 

'कुआँ केसे बनाएगी?' 

'जेसे इतना खोदा हे वेसे ही इतना और खोद लूँगी। गाँव के सब 
लड़के खेलने आते हे।' 


'मालूम होता है, तू अपनी जान दे देगी और अपने साथ ओर 
लड़कों को भी मारेगी। खबरदार, जो कल से गड्ढा खोदा।' 


दूसरे दिन ओर लड़के न आए। बालिका भी दिन-भर मजूरी 
करती रही। लेकिन सन्ध्या समय फिर दीपक जला और फिर 
वह खुरपी हाथ में लिए वहाँ बेठी दिखाई दी। 


गाँव वालों ने उसे मारा-पीटा, कोठरी में बन्द किया, पर वह 
अवकाश पाते ही वहाँ जा पहुँचती। गाँव के लोग प्रायः श्रद्धालु 
होते ही है, बालिका के इस अलोकिक अनुराग ने आखिर उनमें 
भी अनुराग उत्पन्न किया। कुआँ खुदने लगा। 


इधर कुआँ खुद रहा था। उधर बालिका मिट्टी से ईंटें बनाती 
थी। इस खेल में सारे गाँव के लड़के शरीक होते थे। उजली 
रातों में जब सब सो जाते, तब भी वह ईटें थापती दिखाई देती। 
न-जाने इतनी लगन उसमें कहाँ से आ गई थी। सात वर्ष की 
उम्र कोई उम्र होती है? लेकिन सात वर्ष की वह लड़की बुद्धि 
ओर बातचीत में अपनी तिगुनी उम्र वालों के कान काटती थी। 


आखिर एक दिन वह भी आया कि कुआँ बँध गया ओर उसकी 
पक्की जगह तेयार हो गई। उस दिन बालिका उसी जगह पर 
सोई। आज उसके हर्ष की सीमा न थी। गाती थी,चहकती थी। 


प्रातः:काल उस जगह पर केवल उसकी लाश मिली। उस दिन से 
लोगों ने कहना शुरू किया, यह वही बुढ़िया गोमती थी। इस कुएँ 
का नाम 'पिसनहारी का कुआँ' पड़ा। 


सोहाग का शव 


मध्यप्रदेश के एक पहाड़ी गाँव में एक छोटे-से घर की छत पर 
एक युवक मानो संध्या की निस्तब्धता में लीन बेठा था। सामने 
चन्द्रमा के मलिन प्रकाश में ऊदी पर्वतमालाएँ अनन्त के स्वप्न 
की भाँति गम्भीर रहस्यमय, संगीतमय, मनोहर मालूम होती थीं, उन 
पहाड़ियों के नीचे जल-धारा की एक रोप्य रेखा ऐसी मालूम होती 
थी, मानो उन पर्वतों का समस्त संगीत, समस्त गाम्भीर्य, सम्पूर्ण 
रहस्य इसी उज्जवल प्रवाह में लीन हो गया हो। युवक की 
वेषभूषा से प्रकट होता था कि उसकी दशा बहुत सम्पन्न नही हे। 
हाँ, उसके मुख से तेज ओर मनस्विता झलक रही थी। उसकी 
आँखों पर ऐनक न थी,न मूँछें मुड़ी हुई थी,न बाल सँवारे हुए थे, 
कलाई पर घड़ी न थी, यहाँ तक कि कोट के जेब में फाउन्टेन 
पेन भी न था। या तो वह सिद्धान्तों का प्रेमी था,या आडम्बरों 
का शत्रु। 

युवक विचारों में मोन उसी पर्वतमाला की ओर देख रहा था कि 
सहसा बादल की गरज से भयंकर ध्वनि सुनायी दी। नदी का 
मधुर गान उस भीषण नाद में डूब गया। ऐसा मालूम हुआ, मानो 


उस भयंकर नाद ने पर्वतों को भी हिला दिया हे, मानो पर्वतों में 
कोई घोर संग्राम छिड़ गया हे। यह रेलगाड़ी थी,जो नदी पर बने 
हुए पुल से चली आ रही थी। 


एक युवती कमरे से निकल कर छत पर आयी और बोली -- 
आज अभी से गाड़ी आ गयी। इसे भी आज ही वेर निभाना था। 


युवक ने युवती का हाथ पकड़ कर कहा -- प्रिये! मेरा जी चाहता 
है; कहीं न जाऊँ; मैंने निश्चय कर लिया है। मेंने तुम्हारी खातिर 
से हामी भर ली थी,पर अब जाने की इच्छा नहीं होती। तीन 
साल केसे कटेंगे। 


युवती ने कातर स्वर में कहा -- तीन साल के वियोग के बाद 
फिर तो जीवनपर्यन्त कोई बाधा न खड़ी होगी। एक बार जो 
निश्चय कर लिया हे, उसे पूरा ही कर डालो, अनंत सुख की आशा 
में में सारे कष्ट झेल लूँगी। 

यह कहते हुए युवती जलपान लाने के बहाने से फिर भीतर चली 
गई। आँसुओं का आवेग उसके बाबू से बाहर हो गया। इन 
दोनों प्राणियों के वेवाहिक जीवन की यह पहली ही वर्षगाँठ थी। 
युवक बम्बई-विश्वविद्यालय से एम. ए. की उपाधि लेकर नागपुर के 
एक कालेज में अध्यापक था। नवीन युग की नयी-नयी वेवाहिक 
ओर सामाजिक क्रांतियों न उसे लेशमात्र भी विचलित न किया 


था। पुरानी प्रथाओं से ऐसी प्रगाढ़ ममता कदाचित्‌ वृद्धजनों को 
भी कम होगी। प्रोफेसर हो जाने के बाद उसके माता-पिता ने 
इस बालिका से उसका विवाह कर दिया था। प्रथानुसार ही उस 
आँख-मिचोनी के खेल मे उन्हें प्रेम का रत्न मिल गया। केवल 
छुट्टियों में यहाँ पहली गाड़ी से आता ओर आखिरी गाड़ी से 
जाता। ये दो-चार दिन मीठे स्वप्न के समान कट जाते थे। दोनों 
बालकों की भाँति रो-रोकर बिदा होते। इसी कोठे पर खड़ी 
होकर वह उसको देखा करती, जब तक निर्दयी पहाड़ियां उसे 
आड़ मे न कर लेतीं। पर अभी साल भी न गुजरने पाया था कि 
वियोग ने अपना षडयंत्र रचना शुरू कर दिया। केशव को विदेश 
जा कर शिक्षा पूरी करने के लिए एक वृत्ति मिल गयी। मित्रों ने 
बधाइयाँ दी। किसके ऐसे भाग्य हैं, जिसे बिना माँगे स्वभाग्य- 
निर्माण का ऐसा अवसर प्राप्त हो। केशव बहुत प्रसन्न था। वह 
इसी दुविधा में पड़ा हुआ घर आया। माता-पिता और अन्य 
सम्बन्धियों ने इस यात्रा का घोर विरोध किया। नगर में जितनी 
बधाइयाँ मिली थीं, यहाँ उससे कहीं अधिक बाधाएँ मिली। किन्तु 
सुभद्रा की उच्चाकांक्षाओं की सीमा न थी। वह कदाचित्‌ केशव 
को इन्द्रासन पर बेठा हुआ देखना चाहती थी। उसके सामने तब 
भी वही पति सेवा का आदर्श होता था। वह तब भी उसके सिर 
में तेल डालेगी, उसकी धोती छाँटेगी, उसके पाँव दबायेगी ओर 


उसके पंखा झलेगी। उपासक की महत्वाकांक्षा उपास्य ही के 
प्रति होती है। वह उसको सोने का मन्दिर बनवायेगा, उसके 
सिंहासन को रत्नों से सजायेगा, स्वर्ग से पुष्प लाकर भेंट करेगा, पर 
वह स्वयं वही उपासक रहेगा। जटा के स्थान पर मुकुट या 
कोपीन की जगह पीताम्बर की लालसा उसे कभी नही सताती। 
सुभद्रा ने उस वक्त तक दम न लिया जब तक केशव ने विलायत 
जाने का वादा न कर लिया, माता-पिता ने उसे कलंकिनी ओर न 
जाने क्या-क्या कहा, पर अन्त में सहमत हो गए। सब तेयारियाँ 
हो गयीं। स्टेशन समीप ही था। यहाँ गाड़ी देर तक खड़ी रहती 
थी। स्टेशनों के समीपस्थ गाँव के निवासियों के लिए गाड़ी का 
आना शत्रु का धावा नहीं, मित्र का पदार्पण हे। गाड़ी आ गयी। 
सुभद्रा जलपान बना कर पति का हाथ धुलाने आयी थी। इस 
समय केशव की प्रेम-कातर आपत्ति ने उसे एक क्षण के लिए 
विचलित कर दिया। हा! कोन जानता हे, तीन साल मे क्‍या हो 
जाय! मन में एक आवेश उठा - कह दूँ, प्यारे मत जाओ। थोड़ी 
ही खायेंगे, मोटा ही पहनेंगे, रो-रोकर दिन तो न कटेंगे। कभी 
केशव के आने में एक-आधा महीना लग जाता था,तो वह विकल 
हो जाया करता थी। यही जी चाहता था, उड़कर उनके पास 
पहुँच जाऊँ। फिर ये निर्दयी तीन वर्ष कैसे कटेंगें। लेकिन उसने 
कठोरता से इन निराशाजनक भावों को ठुकरा दिया ओर काँपते 


कंठ से बोली -- जी तो मेरा भी यही चाहता हे। जब तीन साल 
का अनुमान करती हूँ,तो एक कल्प-सा मालूम होता है। लेकिन 
जब विलायत में तुम्हारे सम्मान ओर आदर का ध्यान करती हूँ, 
तो ये तीन साल तीन दिन से मालूम होते हैं। तुम तो जहाज पर 
पहुँचते ही मुझे भूल जाओगे। नये-नये दृश्य तुम्हारे मनोरंजन के 
लिए आ खड़े होंगे। यूरोप पहुँचकर विद्वानों के सत्संग में तुम्हें 
घर की याद भी न आयेगी। मुझे तो रोने के सिवा ओर कोई 
धंधा नहीं है। यही स्मृतियाँ ही मेरे जीवन का आधार होंगी। 
लेकिन क्‍या करूँ, जीवन की भोग-लालसा तो नहीं मानती। फिर 
जिस वियोग का अंत जीवन की सारी विभूतियाँ अपने साथ 
लायेगा, वह वास्तव में तपस्या है। तपस्या के बिना तो वरदान 
नहीं मिलता। 


केशव को भी अब ज्ञात हुआ कि क्षणिक मोह के आवेश में 
स्वभाग्य निर्माण का ऐसा अच्छा अवसर त्याग देना मूर्खता हे। 
खड़े होकर बोले -- रोना-धोना मत, नहीं तो मेरा जी न लगेगा। 
सुभद्रा ने उसका हाथ पकड़कर हृदय से लगाते हुए उनके मुँह 
की ओर सजल नेत्रों से देखा ओर बोली -- पत्र बराबर भेजते 
रहना। 


सुभद्रा ने फिर आँखें में आँसू भरे हुए मुस्करा कर कहा -- देखना 
विलायती मिसों के जाल में न फँस जाना। 

केशव फिर चारपाई पर बेठ गया ओर बोला - तुम्हें यह संदेह 
है, तो लो, में जाऊँगा ही नहीं। 

सुभ्रदा ने उसके गले मे बाँहे डाल कर विश्वास-पूर्ण दृष्टि से देखा 
ओर बोली -- में दिल्‍लगी कर रही थी। 

“अगर इन्द्रलोक की अप्सरा भी आ जाये, तो आँख उठाकर न 
देखूँ। ब्रह्मा ने ऐसी दूसरी सृष्टि की ही नहीं।' 

“बीच में कोई छुट्टी मिले,तो एक बार चले आना।!' 

“नहीं प्रिये, बीच में शायद छुट्टी न मिलेगी। मगर जो मेंने सुना कि 
तुम रो-रोकर घुली जाती हो, दाना-पानी छोड़ दिया हे, तो में 
अवश्य चला आऊँगा ये फूल जरा भी कुम्हलाने न पायें।' 

दोनों गले मिल कर विदा हो गये। बाहर सम्बन्धियों और मित्रों 
का एक समूह खड़ा था। केशव ने बड़ों के चरण छुए, छोटों को 
गले लगाया ओर स्टेशन की ओर चले। मित्रगण स्टेशन तक 
पहुँचाने गये। एक क्षण में गाड़ी यात्री को लेकर चल दी। 

उधर केशव गाड़ी में बेठा हुआ पहाड़ियों की बहार देख रहा था; 
इधर सुभद्रा भूमि पर पड़ी सिसकियाँ भर रही थी। 


दिन गुजरने लगे। उसी तरह, जेसे बीमारी के दिन कटते हैं -- 
दिन पहाड़ रात काली बला। रात-भर मनाते गुजरती थी कि 
किसी तरह भोर होता, तो मनाने लगती कि जल्दी शाम हो। मेके 
गयी कि वहाँ जी बहलेगा। दस-पाँच दिन परिवर्तन का कुछ 
असर हुआ, फिर उनसे भी बुरी दशा हुई, भाग कर ससुराल चली 
आयी। रोगी करवट बदलकर आराम का अनुभव करता है। 


पहले पाँच-छह महीनों तक तो केशव के पत्र पन्द्रहवें दिन बराबर 
मिलते रहे। उसमें वियोग के दुःख कम, नये-नये दृश्यों का वर्णन 
अधिक होता था। पर सुभद्रा संतुष्ट थी। पत्र लिखती, तो विरह- 
व्यथा के सिवा उसे कुछ सूझता ही न था। कभी-कभी जब जी 
बेचेन हो जाता, तो पछताती कि व्यर्थ जाने दिया। कहीं एक दिन 
मर जाऊँ, तो उनके दर्शन भी न हों। 

लेकिन छठे महीने से पत्रों में भी विलम्ब होने लगा। कई महीने 
तक तो महीने में एक पत्र आता रहा, फिर वह भी बंद हो गया। 
सुभद्रा के चार-छह पत्र पहुँच जाते, तो एक पत्र आ जाता; वह भी 
बेदिली से लिखा हुआ -- काम की अधिकता और समय के 


अभाव के रोने से भरा हुआ। एक वाक्य भी ऐसा नहीं, जिससे 
हृदय को शांति हो, जो टपकते हुए दिल पर मरहम रखे। हा! 
आदि से अन्त तक 'प्रिये' शब्द का नाम नहीं। सुभद्रा अधीर हो 
उठी। उसने योरप-यात्रा का निश्चय कर लिया। वह सारे कष्ट 
सह लेगी, सिर पर जो कुछ पड़ेगी सह लेगी; केशव को आँखों से 
देखती रहेगी। वह इस बात को उनसे गुप्त रखेगी, उनकी 
कठिनाइयों को ओर न बढ़ायेगी, उनसे बोलेगी भी नहीं! केवल 
उन्हें कभी-कभी आँख भर कर देख लेगी। यही उसकी शांति के 
लिए काफी होगा। उसे क्‍या मालूम था कि उसका केशव उसका 
नहीं रहा। वह अब एक दूसरी ही कामिनी के प्रेम का भिखारी 
है। 


सुभद्रा कई दिनों तक इस प्रस्ताव को मन में रखे हुए सेती रही। 
उसे किसी प्रकार की शंका न होती थी। समाचार-पत्रों के पढ़ते 
रहने से उसे समुद्री यात्रा का हाल मालूम होता रहता था। एक 
दिन उसने अपने सास-ससुर के सामने अपना निश्चय प्रकट 
किया। उन लोगों ने बहुत समझाया; रोकने की बहुत चेष्टा की; 
लेकिन सुभद्रा ने अपना हठ न छोड़ा। आखिर जब लोगों ने देखा 
कि यह किसी तरह नहीं मानती, तो राजी हो गये। मैकेवाले 
समझा कर हार गये। कुछ रूपये उसने स्वयं जमा कर रखे थे, 
कुछ ससुराल में मिले। माँ-बाप ने भी मदद की। रास्ते के खर्च 


की चिन्ता न रही। इंग्लेंड पहुँचकर वह क्‍या करेगी, इसका अभी 
उसने कुछ निश्चय न किया। इतना जानती थी कि परिश्रम करने 
वाले को रोटियों की कहीं कमी नहीं रहती। 


विदा होते समय सास ओर ससुर दोनों स्टेशन तक आए। जब 
गाड़ी ने सीटी दी, तो सुभद्रा ने हाथ जोड़कर कहा -- मेरे जाने 
का समाचार वहाँ न लिखिएगा। नहीं तो उन्हें चिन्ता होगी ओर 
पढ़ने में उनका जी न लगेगा। 


ससुर ने आश्वासन दिया। गाड़ी चल दी। 


लंदन के उस हिस्से में, जहाँ इस समृद्धि के समय में भी दरिद्गता 
का राज्य हैं, ऊपर के एक छोटे से कमरे में सुभद्रा एक कुर्सी पर 
बेठी है। उसे यहाँ आये आज एक महीना हो गया है। यात्रा के 
पहले उसके मन मे जितनी शंकाएँ थी, सभी शान्त होती जा रही 
है। बम्बई-बंदर में जहाज पर जगह पाने का प्रश्न बड़ी आसानी 
से हल हो गया। वह अकेली ओरत न थी जो योरोप जा रही 

हो। पाँच-छह स्त्रियाँ और भी उसी जहाज से जा रही थीं। सुभद्रा 
को न जगह मिलने में कोई कठिनाई हुई, न मार्ग में। यहाँ 


पहुँचकर ओर स्त्रियों से संग छूट गया। कोई किसी विद्यालय में 
चली गयी; दो-तीन अपने पतियों के पास चलीं गयीं, जो यहाँ पहले 
आ गये थे। सुभद्रा ने इस मुहल्ले में एक कमरा ले लिया। 
जीविका का प्रश्न भी उसके लिए बहुत कठिन न रहा। जिन 
महिलाओं के साथ वह आयी थी, उनमें कई उच्च -- अधिकारियों 
की पत्नियाँ थी। कई अच्छे-अच्छे अंगरेज घरानों से उनका 
परिचय था। सुभद्रा को दो महिलाओं को भारतीय संगीत ओर 
हिन्दी-भाषा सिखाने का काम मिल गया। शेष समय मे वह कई 
भारतीय महिलाओं के कपड़े सीने का काम कर लेती है। केशव 
का निवास-स्थान यहाँ से निकट है, इसीलिए सुभद्रा ने इस मुहल्ले 
को पंसद किया है। कल केशव उसे दिखायी दिया था। ओह! 
उन्हें 'बस' से उतरते देखकर उसका चित्त कितना आतुर हो उठा 
था। बस यही मन में आता था कि दोड़कर उनके गले से लिपट 
जाय ओर पूछे - क्‍यों जी, तुम यहाँ आते ही बदल गए। याद हे, 
तुमने चलते समय क्या-क्या वादा किये थे? उसने बड़ी मुश्किल से 
अपने को रोका था। तब से इस वक्त तक उसे मानो नशा-सा 
छाया हुआ हे, वह उनके इतने समीप हे! चाहे रोज उन्हें देख 
सकती है, उनकी बातें सुन सकती हे; हाँ, स्पर्श तक कर सकती 
है। अब यह उससे भाग कर कहाँ जायेंगे? उनके पत्रों की अब 


उसे क्‍या चिन्ता है। कुछ दिनों के बाद सम्भव हे वह उनसे 
होटल के नोकरों से जो चाहे, पूछ सकती हे। 

संध्या हो गयी थी। धुएँ में बिजली की लालटेनें रोती आँखें की 
भाँति ज्योतिहीन-सी हो रही थीं। गली में स्त्री-पुरुष सेर करने जा 
रहे थे। सुभद्रा सोचने लगी -- इन लोगों को आमोद से कितना 
प्रेम है, मानो किसी को चिन्ता ही नहीं, मानो सभी सम्पन्न हे, जब 
ही ये लोग इतने एकाग्र होकर सब काम कर सकते है। जिस 
समय जो काम करने है जी-जान से करते हैं। खेलने की उमंग 
है, तो काम करने की भी उमंग हे ओर एक हम हें कि न हँसते 
है, न रोते हैं, मोन बने बेठे रहते हैं। स्फूर्ति का कहीं नाम नहीं, 
काम तो सारे दिन करते हैं, भोजन करने की फुरसत भी नहीं 
मिलती, पर वास्तव में चोथाई समय भी काम में नही लगते। 
केवल काम करने का बहाना करते हैं। मालूम होता हे, जाति 
प्राण-शून्य हो गयी हें। 


सहसा उसने केशव को जाते देखा। हाँ, केशव ही था। कुर्सी से 
उठकर बरामदे में चली आयी। प्रबल इच्छा हुई कि जाकर 
उनके गले से लिपट जाय। उसने अगर अपराध किया हे, तो 
उन्हीं के कारण तो। यदि वह बराबर पत्र लिखते जाते, तो वह 
क्यों आती? 


लेकिन केशव के साथ यह युवती कोन हे? अरे! केशव उसका 
हाथ पकड़े हुए है। दोनों मुस्करा-मुस्कराकर बातें करते चले जाते 
हैं। यह युवती कोन हे? 


सुभद्रा ने ध्यान से देखा। युवती का रंग साँवला था। वह 
भारतीय बालिका थी। उसका पहनावा भारतीय था। इससे ज्यादा 
सुभद्रा को ओर कुछ न दिखायी दिया। उसने तुरंत जूते पहने, द्वार 
बन्द किया ओर एक क्षण में गली में आ पहुँची। केशव अब 
दिखायी न देता था, पर वह जिधर गया था, उधर ही वह बड़ी 
तेजी से लपकी चली जाती थी। यह युवती कोन है? वह उन 
दोनों की बातें सुनना चाहती थी, उस युवती को देखना चाहती थी 
उसके पाँव इतनी तेज से उठ रहे थे मानो दोड़ रही हो। पर 
इतनी जल्दी दोनो कहाँ अदृश्य हो गये? अब तक उसे उन लोगों 
के समीप पहुँच जाना चाहिए था। शायद दोनों किसी 'बस' पर 
जा बेठे। 


अब वह गली समाप्त करके एक चोड़ी सड़क पर आ पहुँची थी। 
दोनों तरफ बड़ी-बड़ी जगमगाती हुई दुकानें थी,जिनमें संसार की 
विभूतियाँ गर्व से फूली उठी थी। कदम-कदम पर होटल और 
रेस्ट्रां थे। सुभद्रा दोनों ओर नेत्रों से ताकती, पग-पग पर श्रांति के 
कारण मचलती कितनी दूर निकल गयी, कुछ खबर नहीं। 


फिर उसने सोचा -- यों कहाँ तक चली जाऊँगी? कौन जाने 
किधर गये। चलकर फिर अपने बरामदे से देखूँ। आखिर इधर 
से गये हे, तो इधर से लोटेंगे भी। यह ख्याल आते ही वह घूम 
पड़ी ओर उसी तरह दौड़ती हुई अपने स्थान की ओर चली। जब 
वहाँ पहुँची, तो बारह बज गये थे। ओर इतनी देर उसे चलते ही 
गुजरा! एक क्षण भी उसने कहीं विश्राम नहीं किया। 


वह ऊपर पहुँची, तो गृह-स्वामिनी ने कहा -- तुम्हारे लिए बड़ी 
देर से भोजन रखा हुआ हे। 


सुभद्रा ने भोजन अपने कमरे में मँगा लिया पर खाने की सुधि 
किसे थी! वह उसी बरामदे मे उसी तरफ टकटकी लगाये खड़ी 
थी, जिधर से केशव गया। 

एक बज गया, दो बजा, फिर भी केशव नहीं लोटा। उसने मन में 
कहा -- वह किसी दूसरे मार्ग से चले गये। मेरा यहाँ खड़ा रहना 
व्यर्थ है। चलूँ,सो रहूँ। लेकिन फिर ख्याल आ गया, कहीं आ न 
रहे हों। 


मालूम नहीं, उसे कब नींद आ गयी। 


दूसरे दिन प्रातःकाल सुभद्रा अपने काम पर जाने को तेयार हो 
रही थी कि एक युवती रेशमी साड़ी पहने आकर खड़ी हो गयी 
ओर मुस्कराकर बोली -- क्षमा कीजिएगा, मेंने बहुत सबेरे आपको 
कष्ट दिया। आप तो कहीं जाने को तेयार मामूल होती हे। 


सुभद्रा ने एक कुर्सी बढ़ाते हुए कहा -- हाँ,एक काम से बाहर 
जा रही थी। में आपकी क्‍या सेवा कर सकती हूँ? 


यह कहते हुए सुभद्रा ने युवती को सिर से पाँव तक उसी 
आलोचनात्मक दृष्टि से देखा, जिससे स्त्रियाँ ही देख सकती हें। 
सोंदर्य की किसी परिभाषा से भी उसे सुन्दरी न कहा जा सकता 
था। उसका रंग साँवला, मुँह कुछ चोड़ा, नाक कुछ चिपटी, कद 
भी छोटा ओर शरीर भी कुछ स्थूल था। आँखों पर ऐनक लगी 
हुई थी। लेकिन इन सब कारणों के होते हुए भी उसमें कुछ 
ऐसी बात थी, जो आँखों को अपनी ओर खींच लेती थी। उसकी 
वाणी इतनी मधुर, इतनी संयमित, इतनी विनम्र थी कि जान पड़ता 
था किसी देवी के वरदान हों। एक-एक अंग से प्रतिमा विकीर्ण 
हो रही थी। सुभद्रा उसके सामने हलकी एवं तुच्छ मालूम होती 
थी। युवती ने कुर्सी पर बेठते हुए कहा -- अगर में भूलती हूँ, तो 


मुझे क्षमा कीजिएगा। मेंने सुना हे कि आप कुछ कपड़े भी सीती 
है, जिसका प्रमाण यह हे कि यहाँ सीविंग मशीन मौजूद हे। 


सुभद्रा -- में दो लेडियों को भाषा पढ़ाने जाया करती हूँ, शेष समय 
में कुछ सिलाई भी कर लेती हूँ। आप कपड़े लायी हें। 


युवती -- नहीं, अभी कपड़े नहीं लायी। यह कहते हुए उसने 
लज्जा से सिर झुका कर मुस्कराते हुए कहा -- बात यह है कि 
मेरी शादी होने जा रही है। में वस्त्राभूषण सब हिंदुस्तानी रखना 
चाहती हूँ। विवाह भी वेदिक रीति से ही होगा। ऐसे कपड़े यहाँ 
आप ही तेयार कर सकती हें। 


सुभद्रा ने हँँसकर कहा -- में ऐसे अवसर पर आपके जोड़े तेयार 
करके अपने को धन्य समझूँगी। वह शुभ तिथि कब हे? 


युवती ने सकुचाते हुए कहा -- वह तो कहते हें, इसी सप्ताह में हो 
जाय; पर में उन्हें टालती आती हूँ। मेंने तो चाहा था कि भारत 
लोटने पर विवाह होता, पर वह इतने उतावले हो रहे हैं कि कुछ 
कहते नहीं बनता। अभी तो मेंने यही कह कर टाला हे कि मेरे 
कपड़े सिल रहे हें। 


सुभद्रा -- तो में आपके जोड़े बहुत जल्द दे दूँगी। 


युवती ने हँसकर कहा -- में तो चाहती थी आप महीनों लगा 
देती। 


सुभद्रा -- वाह, में इस शुभ कार्य में क्‍यों विघ्न डालने लगी? में 
इसी सप्ताह में आपके कपड़े दे दूँगी,ओर उनसे इसका पुरस्कार 
लूँगी। 

युवती खिलखिलाकर हँसी। कमरे में प्रकाश की लहरें-सी उठ 
गयीं। बोलीं -- इसके लिए तो पुरस्कार वह देंगे, बड़ी खुशी से 
देंगे ओर तुम्हारे कृतज्ञ होंगे। मेंने प्रतिज्ञा की थी कि विवाह के 
बंधन में पड़ेगी ही नही; पर उन्होंने मेरी प्रतिज्ञा तोड़ दी। अब 
मुझे मालूम हो रहा हे कि प्रेम की बेड़ियाँ कितनी आनंदमय होती 
है। तुम तो अभी हाल ही में आयी हो। तुम्हारे पति भी साथ 
होंगे? 

सुभद्रा ने बहाना किया। बोली -- वह इस समय जर्मनी में हें। 
संगीत से उन्हें बहुत प्रेम है। संगीत ही का अध्ययन करने के 
लिए वहाँ गये हें। 


“तुम भी संगीत जानती हो? 
“बहुत थोड़ा।' 


"केशव को संगीत बहुत प्रेम हे।' 


केशव का नाम सुनकर सुभद्रा को ऐसा मालूम हुआ, जेसे बिच्छू ने 
काट लिया हो। वह चोंक पड़ी। 


युवती ने पूछा -- आप चोंक केसे गयीं? क्या केशव को जानती 
हो? 


सुभद्रा ने बात बनाकर कहा - नहीं, मेंने यह नाम कभी नहीं 
सुना। वह यहाँ क्‍या करते हें? 


सुभद्रा का ख्याल आया, क्या केशव किसी दूसरे आदमी का नाम 
नहीं हो सकता? इसलिए उसने यह प्रश्न किया। उसी जवाब पर 
उसकी जिंदगी का फेसला था। 


युवती ने कहा -- यहाँ विद्यालय में पढ़ते हैं। भारत सरकार ने 
उन्हें भेजा है। अभी साल-भर भी तो आए नहीं हुआ। तुम 
देखकर प्रसन्न होगी। तेज और बुद्धि की मूर्ति समझ लो। यहाँ 
के अच्छे-अच्छे प्रोफेसर उनका आदर करते है। ऐसा सुन्दर 
भाषण तो मैंने किसी के मुँह से सुना ही नहीं। जीवन आदर्श है। 
मुझसे उन्हें क्‍यों प्रेम हो गया है, मुझे इसका आश्चर्य है। मुझमें 
न रूप है, न लावण्य। ये मेरा सोभाग्य हे। तो में शाम को कपड़े 
लेकर आऊँगी। 

सुभद्रा ने मन में उठते हुए वेग को सँभाल कर कहा -- अच्छी 
बात हे। 


जब युवती चली गयी, तो सुभद्रा फूट-फूटकर रोने लगी। ऐसा 
जान पड़ता था, मानो देह में रक्त ही नहीं, मानो प्राण निकल गये 
हैं वह कितनी निःसहाय, कितनी दुर्बल है, इसका आज अनुभव 
हुआ। ऐसा मालूम हुआ, मानों संसार में उसका कोई नहीं हे। 

अब उसका जीवन व्यर्थ है। उसके लिए अब जीवन में रोने के 
सिवा ओर क्‍या हे? उनकी सारी ज्ञानेन्द्रियाँ शिथिल-सी हो गयी थीं 
मानों वह किसी ऊँचे वृक्ष से गिर पड़ी हो। हा! यह उसके प्रेम 
ओर भक्ति का पुरस्कार है। उसने कितना आग्रह करके केशव 
को यहाँ भेजा था? इसलिए कि यहाँ आते ही उसका सर्वनाश कर 
दें? 

पुरानी बातें याद आने लगी। केशव की वह प्रेमातुर आँखें सामने 
आ गयीं। वह सरल, सहज मूर्ति आँखों के सामने नाचने लगी। 
उसका जरा सिर धमकता था,तो केशव कितना व्याकुल हो जाता 
था। एक बार जब उसे फसली बुखार आ गया था, तो केशव 
घबरा कर, पंद्रह दिन की छुट्टी लेकर घर आ गया था और उसके 
सिरहाने बेठा रात-भर पंखा झलता रहा था। वही केशव अब 
इतनी जल्द उससे ऊब उठा! उसके लिए सुभद्रा ने कोन-सी बात 
उठा रखी। वह तो उसी का अपना प्राणाधार, अपना जीवन धन, 
अपना सर्वस्व समझती थी। नहीं-नहीं, केशव का दोष नहीं, सारा 
दोष इसी का है। इसी ने अपनी मधुर बातों से उन्हें वशीभूत कर 


लिया है। इसकी विद्या, बुद्धि ओर वाकपटुता ही ने उनके हृदय 
पर विजय पायी हे। हाय! उसने कितनी बार केशव से कहा था, 
मुझे भी पढ़ाया करो, लेकिन उन्होंने हमेशा यही जवाब दिया, तुम 
जेसी हो, मुझे वेसी ही पसन्द हो। में तुम्हारी स्वाभाविक सरलता 
को पढ़ा-पढ़ा कर मिटाना नहीं चाहता। केशव ने उसके साथ 
कितना बड़ा अन्याय किया हे! लेकिन यह उनका दोष नहीं, यह 
इसी योवन-मतवाली छोकरी की माया हे। 


सुभद्रा को इस ईर्ष्या ओर दुःख के आवेश में अपने काम पर जाने 
की सुध न रही। वह कमरे में इस तरह टहलने लगी, जैसे किसी 
ने जबरदस्ती उसे बन्द कर दिया हो। कभी दोनों मुट्ठियाँ बँध 
जाती, कभी दाँत पीसने लगती, कभी ओंठ काटती। उनन्‍्माद की-सी 
दशा हो गयी। आँखों में भी एक तीब्र ज्वाला चमक उठी। ज्यों 
ज्यों केशव के इस निष्ठुर आघात को सोचती, उन कष्टों को याद 
करती, जो उसने उसके लिए झेले थे, उसका चित्त प्रतिकार के 
लिए विकल होता जाता था। अगर कोई बात हुई होती, आपस में 
कुछ मनोमालिन्य का लेश भी होता, तो उसे इतना दुःख न 

होता। यह तो उसे ऐसा मालूम होता था कि मानों कोई हँसते- 
हँसते अचानक गले पर चढ़ बेठे। अगर वह उनके योग्य नहीं 
थी, तो उन्होंने उससे विवाह ही क्‍यों किया था? विवाह करने के 
बाद भी उसे क्‍यों न ठुकरा दिया था? क्यों प्रेम का बीज बोया 


था? और आज जब वह बीच पलल्‍लवों से लहराने लगा, उसकी जड़ें 
उसके अन्तस्तल के एक-एक आपु में प्रविष्ट हो गयीं, उसका रक्त 
उसका सारा उत्सर्ग वृक्ष को सींचने ओर पालने में प्रवत्त हो गया, 
तो वह आज उसे उखाड़ कर फेंक देना चाहते हैं। क्‍या हृदय के 
टुकड़े-टुकड़े हुए बिना वृक्ष उखड़ जायगा? 


सहसा उसे एक बात याद आ गयी। हिसात्मक संतोष से उसका 
उत्तेजित मुख-मण्डल ओर भी कठोर हो गया। केशव ने अपने 
पहले विवाह की बात इस युवती से गुप्त रखी होगी! सुभद्रा इसका 
भंडाफोड़ करके केशव के सारे मंसूबों को धूल में मिला देगी। 
उसे अपने ऊपर क्रोध आया कि युवती का पता क्‍यों न पूछ 
लिया। उसे एक पत्र लिखकर केशव की नीचता, स्वार्थपरता ओर 
कायरता की कलई खोल देती -- उसके पांडित्य, प्रतिभा ओर 
प्रतिष्ठा को धूल में मिला देती। खेर, संध्या-समय तो वह कपड़े 
लेकर आयेगी ही। उस समय उससे सारा कच्चा चिट्ठा बयान कर 
दूँगी। 


सुभद्रा दिन-भर युवती का इन्तजार करती रही। कभी बरामदे में 
आकर इधर-उधर निगाह दोड़ाती, कभी सड़क पर देखती, पर 
उसका कहीं पता न था। मन में झुँझलाती थी कि उसने क्‍यों 
उसी वक्त सारा वृतांत न कह सुनाया। 


केशव का पता उसे मालूम था। उस मकान ओर गली का 
नम्बर तक याद था, जहाँ से वह उसे पत्र लिखा करता था। ज्यों- 
ज्यों दिन ढलने लगा ओर युवती के आने में विलम्ब होने लगा, 
उसके मन में एक तरंग-सी उठने लगी कि जाकर केशव को 
फटकारे, उसका सारा नशा उतार दे, कहे -- तुम इतने भयंकर 
हिंसक हो, इतने महान धूर्त हो, यह मुझे मालूम न था। तुम यही 
विद्या सीखने यहाँ आये थे। तुम्हारे पांडित्य की यही फल हे! तुम 
एक अबला को जिसने तुम्हारे ऊपर अपना सर्वस्व अर्पण कर 
दिया, यों छुल सकते हो। तुममें कया मनुष्यता नाम को भी नहीं 
रह गयी? आखिर तुमने मेरे लिए क्‍या सोचा है। में सारी जिंदगी 
तुम्हारे नाम को रोती रहूँ। लेकिन अभिमान हर बार उसके पेरों 
को रोक लेता। नहीं, जिसने उसके साथ ऐसा कपट किया हे, 
उसका इतना अपमान किया हे, उसके पास वह न जायगी। वह 
उसे देखकर अपने आँसुओं को रोक सकेगी या नहीं, इसमें उसे 
संदेह था, ओर केशव के सामने वह रोना नहीं चाहती थी। अगर 
केशव उससे घृणा करता है, तो वह भी केशव से घृणा करेगी। 


संध्या भी हो गयी, पर युवती न आयी। बत्तियाँ भी जलीं, पर 
उसका पता नहीं। 


एकाएक उसे अपने कमरे के द्वार पर किसी के आने की आहट 
मालूम हुई। वह कूदकर बाहर निकल आई। युवती कपड़ों का 
एक पुलिंदा लिए सामने खड़ी थी। सुभद्रा को देखते ही बोली -- 
क्षमा करना, मुझे आने में देर हो गयी। बात यह है कि केशव 
को किसी बड़े जरूरी काम से जर्मनी जाना है। वहाँ उन्हें एक 
महीने से ज्यादा लग जायगा। वह चाहते हैं कि में भी उनके 
साथ चलूँ। मुझसे उन्हें अपनी थीसिस लिखने में बड़ी सहायता 
मिलेगी। बर्लिन के पुस्तकालयों को छानना पड़ेगा। मैंने भी 
स्वीकार कर लिया है। केशव की इच्छा हे कि जर्मनी जाने के 
पहले हमारा विवाह हो जाय। कल संध्या समय संस्कार हो 
जायगा। अब ये कपड़े मुझे आप जर्मनी से लोटने पर दीजिएगा। 
विवाह के अवसर पर हम मामूली कपड़े पहन लेंगे। ओर क्‍या 
करती? इसके सिवा कोई उपाय न था, केशव का जर्मन जाना 
अनिवार्य है। 


सुभद्रा ने कपड़ों को मेज पर रख कर कहा -- आपको धोखा 
दिया गया है। 


युवती ने घबरा कर पूछा -- धोखा? केसा धोखा? में बिलकुल नहीं 
समझती। तुम्हारा मतलब क्‍या हे? 


सुभद्रा ने संकोच के आवरण को हटाने की चेष्टा करते हुए कहा 
-- केशव तुम्हें धोखा देकर तुमसे विवाह करना चाहता है। 


केशव ऐसा आदमी नहीं है, जो किसी को धोखा दे। क्‍या तुम 
केशव को जानती हो? 


"केशव ने तुमसे अपने विषय में सब-कुछ कह दिया हे? 
'सब-कुछ। ' 

'मेरा तो यही विचार है कि उन्होंने एक बात भी नहीं छिपाई?' 
तुम्हें मालूम है कि उसका विवाह हो चुका हे?' 

युवती की मुख-ज्योति कुछ मलिन पड़ गयी, उसकी गर्दन लज्जा 
से झुक गयी। अटक-अटक कर बोली - हाँ, उन्होंने मुझसे... 
यह बात कही थी। 

सुभद्रा परास्त हो गयी। घृणा-सूचक नेत्रों से देखती हुई बोली -- 
यह जानते हुए भी तुम केशव से विवाह करने पर तैयार हो। 
युवती ने अभिमान से देखकर कहा -- तुमने केशव को देखा हे? 


नहीं, मेंने उन्हें कभी नहीं देखा।' 


फिर, तुम उन्हें केसे जानती हो? 


'मेरे एक मित्र ने मुझसे यह बात कही हे, वह केशव को जानता 
हैः 

“अगर तुम एक बार केशव को देख लेती, एक बार उससे बातें 
कर लेती, तो मुझसे यह प्रश्न न करती। एक नहीं, अगर उन्होंने 
एक सो विवाह किये होते, तो में इनकार न करती। उन्हें देखकर 
में अपने को बिलकुल भूल जाती हूँ। अगर उनसे विवाह न करूँ, 
ता फिर मुझे जीवन-भर अविवाहित ही रहना पड़ेगा। जिस समय 
वह मुझसे बातें करने लगते हें, मुझे ऐसा अनुभव होता हे कि मेरी 
आत्मा पुष्प-की भाँति खिली जा रही है। में उसमें प्रकाश और 
विकास का प्रत्यक्ष अनुभव करती हूँ। दुनिया चाहे जितना हँसे, 
चाहे जितनी निन्‍्दा करे, में केशव को अब नहीं छोड़ सकती। 
उनका विवाह हो चुका है, वह सत्य है; पर उस स्त्री से उनका 
मन कभी न मिला। यथार्थ में उनका विवाह अभी नहीं हुआ। 
वह कोई साधारण, अर्द्धशिक्षिता बालिका है। तुम्हीं सोचों, केशव 
जैसा विद्वान, उदारचेता, मनस्वी पुरूष ऐसी बालिका के साथ केसे 
प्रसन्न रह सकता हे? तुम्हें कल मेरे विवाह में चलना पड़ेगा। 


सुभद्रा का चेहरा तमतमाया जा रहा था। केशव ने उसे इतने 
काले रंगों में रंगा है, यह सोच कर उसका रक्त खोल रहा था। 


जी में आता था, इसी क्षण इसको दुत्कार दूँ,लेकिन उसके मन में 
कुछ ओर ही मंसूबे पेदा होने लगे थे। उसने गंभीर, पर 
उदासीनता के भाव से पूछा -- केशव ने कुछ उस स्त्री के विषय 
में नही कहा? 


युवती ने तत्परता से कहा -- घर पहुँचने पर वह उससे केवल 
यही कह देंगे कि हम ओर तुम अब स्त्री ओर पुरुष नहीं रह 
सकते। उसके भरण-पोषण का वह उसके इच्छानुसार प्रबंध कर 
देंगे, इसके सिवा वह ओर क्‍या कर सकते हें। हिन्दू-नीति में 
पति-पत्नी में विच्छेद नहीं हो सकता। पर केवल स्त्री को पूर्ण 
रीति से स्वाधीन कर देने के विचार से वह ईसाई या मुसलमान 
होने पर भी तेयार हैं। वह तो अभी उसे इसी आशय का एक 
पत्र लिखने जा रहे थे, पर मैंने ही रोक लिया। मुझे उस 
अभागिनी पर बड़ी दया आती हे, में तो यहाँ तक तेयार हूँ कि 
अगर उसकी इच्छा हो तो वह भी हमारे साथ रहे। में उसे 
अपनी बहन समझूँँगी। किंतु केशव इससे सहमत नहीं होते। 


सुभद्रा ने व्यंग्य से कहा -- रोटी-कपड़ा देने को तैयार ही हें, स्त्री 
को इसके सिवा ओर क्‍या चाहिए? 


युवती ने व्यंग्य की कुछ परवाह न करके कहा - तो मुझे 
लोटने पर कपड़े तैयार मिलेंगे न? 


सुभद्रा -- हाँ, मिल जायेंगे। 
युवती -- कल तुम संध्या समय आओगी? 
सुभद्रा -- नहीं, खेद है, अवकाश नहीं है। 


युवती ने कुछ न कहा। चली गयी। 


सुभद्रा कितना ही चाहती थी कि समस्या पर शांतचित्त होकर 
विचार करे, पर हृदय में मानों ज्वाला-सी दहक रही थी! केशव के 
लिए वह अपने प्राणों का कोई मूल्य नहीं समझी थी। वही केशव 
उसे पैरों से ठुकरा रहा है। यह आघात इतना आकस्मिक, इतना 
कठोर था कि उसकी चेतना की सारी कोमलता मूच्छछित हो गयी! 
उसके एक-एक अणु प्रतिकार के लिए तड़पने लगा। अगर यही 
समस्या इसके विपरीत होती, तो कया सुभद्रा की गरदन पर छुरी 
न फिर गयी होती? केशव उसके खून का प्यासा न हो जाता? क्या 
पुरूष हो जाने से ही सभी बातें क्षम्य ओर स्त्री हो जाने से सभी 
बातें अक्षम्य हो जाती हे? नहीं, इस निर्णय को सुभद्रा की विद्रोही 
आत्मा इस समय स्वीकार नहीं कर सकती। उसे नारियों के ऊँचे 


आदर्शों की परवाह नहीं है। उन स्त्रियों में आत्माभिमान न होगा? 
वे पुरूषों के पेरों की जूतियाँ बनकर रहने ही में अपना सोभाग्य 
समझती होंगी। सुभद्रा इतनी आत्माभिमान-शून्य नहीं है। वह 
अपने जीते-जी यह नहीं देख सकती थी कि उसका पति उसके 
जीवन की सर्वनाश करके चेन की बंशी बजाये। दुनिया उसे 
हत्यारिनी, पिशाचिनी कहेगी, कहे -- उसको परवाह नहीं। रह- 
रहकर उसके मन में भयंकर प्रेरणा होती थी कि इसी समय 
उसके पास चली जाय, ओर इसके पहिले कि वह उस युवती के 
प्रेम का आन्नद उठाये, उसके जीवन का अन्त कर दे। वह केशव 
की निष्ठुरता को याद करके अपने मन को उत्तेजित करती थी। 
अपने को धिक्कार-धिक्कार कर नारी सुलभ शंकाओं को दूर करती 
थी। क्‍या वह इतनी दुर्बल हे? क्या उसमें इतना साहस भी नहीं 
है? इस वक्त यदि कोई दुष्ट उसके कमरे में घुस आए और 
उसके सतीत्व का अपहरण करना चाहे, तो क्या वह उसका 
प्रतिकार न करेगी? आखिर आत्म-रक्षा ही के लिए तो उसने यह 
पिस्तोल ले रखी है। केशव ने उसके सत्य का अपहरण ही तो 
किया है। उसका प्रेम-दर्शन केवल प्रवंचना थी। वह केवल 
अपनी वासनाओं की तृप्ति के लिए सुभद्रा के साथ प्रेम-स्वाँग भरता 
था। फिर उसका वध करना क्‍या सुभद्रा का कर्त्तव्य नहीं? 


इस अन्तिम कल्पना से सुभद्रा को वह उत्तेजना मिल गयी, जो 
उसके भयंकर संकल्प को पूरा करने के लिए आवश्यक थी। 
यही वह अवस्था हे, जब स्त्री-पुरूष के खून की प्यासी हो जाती 


हे। 


उसने खूँटी पर लटकाती हुई पिस्तोल उतार ली और ध्यान से 
देखने लगी, मानो उसे कभी देखा न हो। कल संध्या-समय जब 
कार्य-मंदिर के केशव और उसकी प्रेमिका एक-दूसरे के सम्मुख 
बेठे हुए होंगे, उसी समय वह इस गोली से केशव की प्रेम- 
लीलाओं का अन्त कर देगी। दूसरी गोली अपनी छाती में मार 
लेगी। कया वह रो-रो कर अपना अधम जीवन काटेगी? 


संध्या का समय था। आर्य-मंदिर के आँगन में वर और बधू 
इष्ट-मित्रों के साथ बेठे हुए थे। विवाह का संस्कार हो रहा था। 
उसी समय सुभद्रा पहुँची ओर बरामदे में आकर एक खम्भे की 
आड़ में इस भाँति खड़ी हो गई कि केशव का मुँह उसके सामने 
था। उसकी आँखें में वह दृश्य खिंच गया, जब आज से तीन साल 
पहले उसने इसी भाँति केशव को मंडप में बेठे हुए आड़ से देखा 


था। तब उसका हृदय कितना उछवासित हो रहा था। अंतस्तल 
में गुदगुदी-सी हो रही थी,कितना अपार अनुराग था, कितनी असीम 
अभिलाषाएँ थीं, मानों जीवन-प्रभात का उदय हो रहा हो। जीवन 
मधुर संगीत की भाँति सुखद था, भविष्य उषा-स्वप्न की भाँति 
सुन्दर। क्‍या यह वही केशव हे? सुभद्रा को ऐसा भ्रम हुआ, मानों 
यह केशव नहीं है। हाँ,यह वह केशव नहीं था। यह उसी रूप 
ओर उसी नाम का कोई दूसरा मनुष्य था। अब उसकी 
मुस्कुराहट में, उनके नेत्रों में, उसके शब्दों में, उसके हृदय को 
आकर्षित करने वाली कोई वस्तु न थी। उसे देखकर वह उसी 
भाँति निःस्पंद, निश्चल खड़ी है, मानों कोई अपरिचित व्यक्ति हो। 
अब तक केशव का-सा रूपवान, तेजस्वी, सोम्य, शीलवान, पुरूष 
संसार में न था; पर अब सुभद्रा को ऐसा जान पड़ा कि वहाँ बेठे 
हुए युवकों में ओर उसमें कोई अन्तर नहीं है। वह ईरष्याग्नि, 
जिसमें वह जली जा रही थी, वह हिसा-कल्पना, जो उसे वहाँ तक 
लायी थी, मानो एकदम शांत हो गयी। विरिक्त हिंसा से भी 
अधिक हिंसात्मक होती है -- सुभद्रा की हिंसा-कल्पना में एक 
प्रकार का ममत्व था -- उसका केशव, उसका प्राणवल्लभ, उसका 
जीवन-सर्वस्व ओर किसी का नहीं हो सकता। पर अब वह 
ममत्व नहीं है। वह उसका नहीं है, उसे अब परवा नहीं, उस पर 
किसका अधिकार होता हे। 


विवाह-संस्कार समाप्त हो गया, मित्रों ने बधाइयाँ दीं, सहेलियों ने 
मंगलगान किया, फिर लोग मेजों पर जा बेठे, दावत होने लगी, रात 
के बारह बज गये; पर सुभद्रा वहीं पाषाण-मूर्ति की भाँति खड़ी रही, 
मानो कोई विचित्र स्वप्न देख रही हो। हाँ, जेसे कोई बस्ती उजड़ 
गई हो, जैसे कोई संगीत बन्द हो गया हो, जेसे कोई दीपक बुझ 
गया है। 

जब लोग मंदिर से निकले, तो वह भी निकले, तो वह भी निकल 
आयी; पर उसे कोई मार्ग न सूझता था। परिचित सड़कें उसे भूली 
हुई-सी जान पड़ने लगीं। सारा संसार ही बदल गया था। वह 
सारी रात सड़कों पर भटकती फिरी। घर का कहीं पता नहीं। 
सारी दुकानें बन्द हो गयीं, सड़कों पर सन्नाटा छा गया, फिर भी 
वह अपना घर ढूँढ़ती हुई चली जा रही थी। हाय! क्या इसी भाँति 
उसे जीवन-पथ में भी भटकना पड़ेगा? 

सहसा एक पुलिसमैन ने पुकारा -- मैडम, तुम कहाँ जा रही हो? 
सुभद्रा ने ठिठक कर कहा - कहीं नहीं। 

'तुम्हारा स्थान कहाँ हे? 


मेरा स्थान? 


हाँ, तुम्हारा स्थान कहाँ हे? में तुम्हें बड़ी देर से इधर-उधर 
भटकते देख रहा हूँ। किस स्ट्रीट में रहती हो? 

सुभद्रा को उस स्ट्रीट का नाम तक न याद था। 

तुम्हें अपने स्ट्रीट का नाम तक याद नहीं? 

'भूल गयी, याद नहीं आता। 

सहसा उसकी दृष्टि सामने के एक साइन बोर्ड की तरफ उठी, 
ओह! यही तो उसकी स्ट्रीट है। उसने सिर उठाकर इधर-उधर 


देखा। सामने ही उसका डेरा था। और इसी गली में, अपने ही 
घर के सामने, न-जाने कितनी देर से वह चक्कर लगा रही थी। 


अभी प्रातःकाल ही था कि युवती सुभद्रा के कमरे में पहुँची। वह 
उसके कपड़े सी रही थी। उसका सारा तन-मन कपड़ों में लगा 
हुआ था। कोई युवती इतनी एकाग्रचित्त होकर अपना श्रेगार भी 
न करती होगी। न-जाने उससे कोन-सा पुरस्कार लेना चाहती 
थी। उसे युवती के आने की खबर न हुई। 


युवती ने पूछा -- तुम कल मंदिर में नहीं आर्यी? 


सुभद्रा ने सिर उठाकर देखा, तो ऐसा जान पड़ा, मानो किसी कवि 
की कोमल कल्पना मूर्तिमयी हो गयी है। उसकी उप छवि 
अनिंद्य थी। प्रेम की विभूति रोम-रोम से प्रदर्शित हो रही थी। 
सुभद्रा दोड़कर उसके गले से लिपट गई, जेसे उसकी छोटी बहन 
आ गयी हो, और बोली -- हाँ, गयी तो थी। 


मैंने तुम्हें नहीं देखा।' 

हाँ, में अलग थी।' 

केशव को देखा? 

हाँ देखा।! 

“धीरे से क्‍यों बोली? मेंने कुछ झूठ कहा था? 

सुभद्रा ने सहदयता से मुस्कराकर कहा -- मैंने तुम्हारी आँखों से 
नहीं, अपनी आँखों से देखा। मुझे तो वह तुम्हारे योग्य नहीं जँचे। 
तुम्हें ठग लिया। 

युवती खिलखिलाकर हँसी ओर बोली -- वह! में समझती हूँ, मेंने 
उन्हें ठगा हे। 

"एक बार वस्त्राभूषणों से सजकर अपनी छवि आईने में देखी तो 
मालूम हो जायेगा।' 


“तब कया में कुछ ओर हो जाऊँगी।' 


“अपने कमरे से फर्श, तसवीरें, हाँड़ियाँ,गमले आदि निकाल कर 
देख लो, कमरे की शोभा वही रहती हे! 


युवती ने सिर हिला कर कहा -- ठीक कहती हो। लेकिन 
आभूषण कहाँ से लाऊँ। न-जाने अभी कितने दिनों में बनने की 
नोबत आये। 

में तुम्हें अपने गहने पहना दूँगी।' 

तुम्हारे पास गहने हें?' 

“बहुत। देखो, में अभी लाकर तुम्हें पहनाती हूँ।' 

युवती ने मुँह से तो बहुत 'नहीं-नहीं' किया, पर मन में प्रसन्न हो 
रही थी। सुभद्रा ने अपने सारे गहने पहना दिये। अपने पास एक 
छुल्‍ला भी न रखा। युवती को यह नया अनुभव था। उसे इस 
रूप में निकलते शर्म तो आती थी;पर उसका रूप चमक उठा 
था। इसमें संदेह न था। उसने आईने में अपनी सूरत देखी तो 
उसकी सूरत जगमगा उठी, मानो किसी वियोगिनी को अपने 
प्रियतम का संवाद मिला हो। मन में गुदगुदी होने लगी। वह 
इतनी रूपवती है, उसे उसकी कल्पना भी न थी। 


कहीं केशव इस रूप में उसे देख लेते; वह आकांक्षा उसके मन 
में उदय हुई, पर कहे केसे। कुछ देर में बाद लज्जा से सिर 
झुकाकर बोली -- केशव मुझे इस रूप में देख कर बहुत हँसेंगे। 


सुभद्रा -- हँसेंगे नहीं, बलेया लेंगे, आँखें खुल जायेगी। तुम आज 
इसी रूप में उसके पास जाना। 


युवती ने चकित होकर कहा -- सच! आप इसकी अनुमति देती 
हें! 

सुभद्रा ने कहा -- बड़े हर्ष से। 

"तुम्हें संदेह न होगा? 

बिल्कुल नहीं।' 

“ओर जो में दो-चार दिन पहने रहूँ? 

'तुम दो-चार महीने पहने रहो। आखिर, पड़े ही तो हे! 

'तुम भी मेरे साथ चलो। ” 

“नहीं, मुझे अवकाश नहीं है।' 

“अच्छा, लो मेरे घर का पता नोट कर लो।! 


हाँ, लिख दो, शायद कभी आऊँ।! 


एक क्षण में युवती वहाँ से चली गयी। सुभद्रा अपनी खिड़की पर 
उसे इस भाँति प्रसन्न-मुख खड़ी देख रही थी, मानो उसकी छोटी 
बहन हो, ईर्ष्या या द्वेष का लेश भी उसके मन में न था। 


मुश्किल से, एक घंटा गुजरा होगा कि युवती लोट कर बोली -- 
सुभद्रा क्षमा करना, में तुम्हारा समय बहुत खराब कर रही हूँ। 
केशव बाहर खड़े हैं। बुला लूँ? 

एक क्षण, केवल एक क्षण के लिए, सुभद्रा कुछ घबड़ा गयी। 
उसने जल्दी से उठ कर मेज पर पड़ी हुई चीजें इधर-उधर हटा 
दी, कपड़े करीने से रख दिये। उसने जल्दी से उलझे हुए बाल 
सँभाल लिये, फिर उदासीन भाव से मुस्करा कर बोली - उन्हें 
तुमने क्‍यों कष्ट दिया। जाओ, बुला लो। 

एक मिनट में केशव ने कमरे में कदम रखा ओर चोंककर पीछे 
हट गये, मानो पाँव जल गया हो। मुँह से एक चीख निकल 
गयी। सुभद्रा गम्भीर, शांत, निश्वल अपनी जगह पर खड़ी रही। 
फिर हाथ बढ़ा कर बोली, मानो किसी अपरिचित व्यक्ति से बोल 
रही थी -- आइये, मिस्टर केशव, में आपको ऐसी सुशील, ऐसी 
सुन्दरी, ऐसी विदुषी रमणी पाने पर बधाई देती हूँ। 


केशव के मूँह पर हवाइयाँ उड़ रही थीं। वह पथ-अ्रष्ट-सा बना 
खड़ा था। लज्जा ओर ग्लानि से उसके चेहरे पर एक रंग आता 


था, एक रंग जाता था। यह बात एक दिन होनेवाली थी अवश्य, 
पर इस तरह अचानक उसकी सुभद्रा से भेंट होगी, इसका उसे 
स्वप्न में भी गुमान न था। सुभद्रा से यह बात केसे कहेगा, 
इसको उसने खूब सोच लिया था। उसके आक्षेपों का उत्तर सोच 
लिया था, पत्र के शब्द तक मन में अंकित कर लिये थे। ये सारी 
तैयारियाँ धरी रह गयीं और सुभद्रा से साक्षात्‌ हो गया। सुभद्रा 
उसे देख कर जरा सी नहीं चोंकी, उसके मुख पर आश्चर्य, 
घबराहट या दुःख का एक चिह्न भी न दिखायी दिया। उसने 
उसी भाँति उससे बात की; मानो वह कोई अजनबी हो। यहाँ कब 
आयी, कैसे आयी, क्‍यों आयी, केसे गुजर करती है; यह ओर इस 
तरह के असंख्य प्रश्न पूछने के लिए केशव का चित्त चंचल हो 
उठा। उसने सोचा था, सुभद्रा उसे धिक्कारेगी;विष खाने की धमकी 
देगी -- निष्ठुर; निर्दय ओर न-जाने क्या-क्या कहेगी। इन सब 
आपदाओं के लिए वह तेयार था;पर इस आकस्मिक मिलन, इस 
गर्वयुक्त उपेक्षा के लिए वह तेयार न था। वह प्रेम-ब्रतधारिणी 
सुभद्रा इतनी कठोर, इतनी हृदय-शून्य हो गयी हे? अवश्य ही इस 
सारी बातें पहले ही मालूम हो चुकी हैं। सब से तीत्र आघात यह 
था कि इसने अपने सारे आभूषण इतनी उदारता से दे डाले, ओर 
कोन जाने वापस भी न लेना चाहती हो। वह परास्त और 


अप्रतिम होकर एक कुर्सी पर बेठ गया। उत्तर में एक शब्द भी 
उसके मुख से न निकला। 


युवती ने कृतज्ञता का भाव प्रकट करके कहा -- इनके पति इस 
समय जर्मनी में हे। 


केशव ने आँखें फाड़ कर देखा, पर कुछ बोल न सका। 


युवती ने फिर कहा -- बेचारी संगीत के पाठ पढ़ा कर ओर कुछ 
कपड़े सी कर अपना निर्वाह करती है। वह महाशय यहाँ आ 
जाते, तो उन्हें उनके सोभाग्य पर बधाई देती। 


केशव इस पर भी कुछ न बोल सका, पर सुभद्रा ने मुस्करा कर 
कहा -- वह मुझसे रूठे हुए हैं, बधाई पाकर ओर भी झल्लाते। 
युवती ने आश्चर्य से कहा -- तुम उन्हीं के प्रेम मे यहाँ आयीं, 
अपना घर-बार छोड़ा, यहाँ मेहनत-मजदूरी करके निर्वाह कर रही 
हो, फिर भी वह तुमसे रूठे हुए हैं? आश्चर्य! 

सुभद्रा ने उसी भाँति प्रसन्न-मुख से कहा -- पुरुष-प्रकृति ही 
आश्चर्य का विषय हे, चाहे मि. केशव इसे स्वीकार न करें। 


युवती ने फिर केशव की ओरे प्रेरणा-पूर्ण दृष्टि से देखा, लेकिन 
केशव उसी भाँति अप्रतिम बेठा रहा। उसके हृदय पर यह नया 
आधात था। युवती ने उसे चुप देख कर उसकी तरफ से सफाई 


दी -- केशव, स्त्री ओर पुरूष, दोनों को ही समान अधिकार देना 
चाहते हें। 


केशव डूब रहा था, तिनके का सहारा पाकर उसकी हिम्मत बँध 
गयी। बोला -- विवाह एक प्रकार का समझौता हे। दोनों पक्षों 
को अधिकार हे, जब चाहे उसे तोड़ दें। 


युवती ने हामी भरी -- सभ्य-समाज में यह आन्दोलन बड़े जोरों 
पर है। 


सुभद्रा ने शंका की -- किसी समझोते को तोड़ने के लिए कारण 
भी तो होना चाहिए? 


केशव ने भावों की लाठी का सहार लेकर कहा -- जब इसका 
अनुभव हो जाय कि हम इस बन्धन से मुक्त होकर अधिक सुखी 
हो सकते हैं, तो यही कारण काफी है। स्त्री को यदि मालूम हो 
जाय कि वह दूसरे पुरूष के साथ ... 


सुभद्रा ने बात काट कर कहा -- क्षमा कीजिए मि. केशव, मुझमें 
इतनी बुद्धि नहीं कि इस विषय पर आपसे बहस कर सकूँ। 
आदर्श समझोता वही है, जो जीवन-पर्यन्त रहे। में भारत की नहीं 
कहती। वहाँ तो स्त्री पुरूष की लोंडी हे, में इग्लेंड की कहती 
हूँ। यहाँ भी कितनी ही औरतों से मेरी बातचीत हुई है। वे 
तलाकों की बढ़ती हुईं संख्या को देखकर खुश नहीं होती। 


विवाह सबसे ऊँचा आदर्श उसकी पवित्रता ओर स्थिरता हे। 
पुरूषों ने सदेव इस आदर्श को तोड़ा हे, स्त्रियों ने निबाहा है। अब 
पुरूषों का अन्याय स्त्रियों को किस ओर ले जायेगा, नहीं कह 
सकती। 


इस गम्भीर और संयत कथन ने विवाद का अन्त कर दिया। 
सुभद्रा ने चाय मँगवायी। तीनों आदमियों ने पी। केशव पूछना 
चाहता था, अभी आप यहाँ कितने दिनों रहेंगी। लेकिन न पूछ 
सका। वह यहाँ पंद्रह मिनट ओर रहा, लेकिन विचारों में डूबा 
हुआ। चलते समय उससे न रहा गया। पूछ ही बैठा -- अभी 
आप यहाँ कितने दिन ओर रहेगी? 


सुभद्रा ने जमीन की ओर ताकते हुए कहा -- कह नहीं सकती। 
“कोई जरूरत हो, तो मुझे याद कीजिए। ! 

“इस आश्वासन के लिए आपको धन्‍न्यवाद। 

केशव सारे दिन बेचेन रहा। सुभद्रा उसकी आँखों में फिरती 
रही। सुभद्रा की बातें उसके कानों में गूँजती रहीं। अब उसे 
इसमें कोई सन्देह न था कि उसी के प्रेम में सुभद्रा यहाँ आयी 
थी। सारी परिस्थिति उसकी समझ में आ गयी थी। उस भीषण 


त्याग का अनुमान करके उसके रोयें खड़े हो गये। यहाँ सुभद्रा ने 
क्या-क्या कष्ट झेले होंगे, केसी-केसी यातनाएँ सही होंगी, सब उसी 


के कारण? वह उस पर भार न बनना चाहती थी। इसलिए तो 
उसने अपने आने की सूचना तक उसे न दी। अगर उसे पहले 
मालूम होती कि सुभद्रा यहाँ आ गयी हे, तो कदाचित्‌ उसे उस 
युवती की ओर इतना आकर्षण ही न होता। चोकीदार के सामने 
चोर को घर में घुसने का साहस नहीं होता। सुभद्रा को देखकर 
उसकी कर्त्तव्य-चेतना जाग्रत हो गयी। उसके पेरों पर गिर कर 
उससे क्षमा माँगने के लिए उसका मन अधीर हो उठा; वह उसके 
मुँह से सारा वृतांत सुनेगा। यह मोन उपेक्षा उसके लिए असहय 
थी। दिन तो केशव ने किसी तरह काटा, लेकिन ज्यों ही रात के 
दस बजे, वह सुभद्रा से मिलने चला। युवती ने पूछा -- कहाँ जाते 
हो? 


केशव ने बूट का लेस बाँधते हुए कहा -- जरा एक प्रोफेसर से 
मिलना है, इस वक्त आने का वादा कर चुका हूँ? 

“जल्द आना।! 

“बहुत जल्द आऊँगा। 

केशव घर से निकला, तो उसके मन में कितनी ही विचार-तरंगें 
उठने लगीं। कहीं सुभद्रा मिलने से इनकार कर दे, तो? नहीं ऐसा 


नहीं हो सकता। वह इतनी अनुदार नहीं है। हाँ,यह हो सकता 
है कि वह अपने विषय में कुछ न कहे। उसे शांत करने के लिए 


उसने एक कृपा की कल्पना कर डाली। ऐसा बीमार था कि 
बचने की आशा न थी। उर्मिला ने ऐसी तन्‍्मय होकर उसकी 
सेवा-सुश्रुषा की कि उसे उससे प्रेम हो गया। कथा का सुभद्रा पर 
जो असर पड़ेगा, इसके विषय में केशव को कोई संदेह न था। 
परिस्थिति का बोध होने पर वह उसे क्षमा कर देगी। लेकिन 
इसका फल क्‍या होगा लेकिन इसका फल क्‍या होगा? क्या वह 
दोनों के साथ एक-सा प्रेम कर सकता हे? सुभद्रा को देख लेने के 
बाद उर्मिला को शायद उसके साथ-साथ रहने में आपत्ति हो। 
आपत्ति हो ही केसे सकती हे! उससे यह बात छिपी नहीं हे। हाँ, 
यह देखना है कि सुभद्रा भी इसे स्वीकार करती है कि नहीं। 
उसने जिस उपेक्षा का परिचय दिया है, उसे देखते हुए तो उसके 
मान में संदेह ही जान पड़ता है। मगर वह उसे मनायेगा, उसकी 
विनती करेगा, उसके पेरों पड़ेगा ओर अंत में उसे मनाकर ही 
छोड़ेगा। सुभद्रा से प्रेम ओर अनुराग का नया प्रमाण पा कर वह 
मानो एक कठोर निद्रा से जाग उठा था। उसे अब अनुभव हो 
रहा था कि सुभद्रा के लिए उसके हृदय जो स्थान था, वह खाली 
पड़ा हुआ है। उर्मिला उस स्थान पर अपना आधिपत्य नहीं जमा 
सकती। अब उसे ज्ञात हुआ कि उर्मिला के प्रति उसका प्रेम 
केवल वह तृष्णा थी, जो स्वादयुक्त पदार्थों को देख कर ही उत्पन्न 
होती है। वह सच्ची क्षुधा न थी अब फिर उसे सरल सामान्य 


भोजन की इच्छा हो रही थी। विलासिनी उर्मिला कभी इतना 
त्याग कर सकती हे, इसमें उसे संदेह था। 


सुभद्रा के घर के निकट पहुँच कर केशव का मन कुछ कातर 

होने लगा। लेकिन उसने जी कड़ा करके जीने पर कदम रक्‍्खा 
ओर क्षण में सुभद्रा के द्वार पर पहुँचा, लेकिन कमरे का द्वार बंद 
था। अंदर भी प्रकाश न था। अवश्य ही वह कही गयी है, आती 
ही होगी। तब तक उसने बरामदे में टहलने का निश्चय किया। 


सहसा मालकिन आती हुई दिखायी दी। केशव ने बढ़ कर पूछा 
-- आप बता सकती हैं कि यह महिला कहाँ गयी हें? 


मालकिन ने उसे सिर से पाँव तक देख कर कहा -- वह तो 
आज यहाँ से चली गयीं। 


केशव ने हकबकाकर पूछा -- चली गयीं! कहाँ चली गयीं? 
“यह तो मुझसे कुछ नहीं बताया।!' 

“कब गर्यी? 

“वह तो दोपहर को ही चली गयी? 

“अपना असबाव लेकर गयीं? 


“असबाव किसके लिए छोड़ जाती? हाँ, एक छोटा-सा पेकेट अपनी 
एक सहेली के लिए छोड़ गयी हैं। उस पर मिसेज केशव लिखा 


हुआ है। मुझसे कहा था कि यदि वह आ भी जाय॑ँ, तो उन्हें दे 
देना, नहीं तो डाक से भेज देना।' 


केशव को अपना हृदय इस तरह बेठता हुआ मालूम हुआ जैसे 
सूर्य का अस्त होना। एक गहरी साँस लेकर बोला -- आप मुझे 
वह पैकेट दिखा सकती हें? केशव मेरा ही नाम हे। 


मालकिन ने मुस्करा कर कहा -- मिसेज केशव को कोई आपत्ति 
तो न होगी? 


'तो फिर में उन्हें बुला लाऊँ? 

हाँ, उचित तो यही हे!' 

“बहुत दूर जाना पड़ेगा! 

केशव कुछ ठिठकता हुआ जीने की ओर चला, तो मालकिन ने 
फिर कहा - मैं समझती हूँ, आप इसे लिये ही जाइये, व्यर्थ 


आपको क्‍यों दोड़ाऊँ। मगर कल मेरे पास एक रसीद भेज 
दीजिएगा। शायद उसकी जरुरत पड़े! 


यह कहते हुए उसने एक छोटा-सा पैकेट लाकर केशब को दे 
दिया। केशव पेकेट लेकर इस तरह भागा, मानों कोई चोर भागा 
जा रहा हो। इस पेकेट में क्‍या है, यह जानने के लिए उसका 
हृदय व्याकुल हो रहा था। इसे इतना विलम्ब असहय था कि 


अपने स्थान पर जाकर उसे खोले। समीप ही एक पार्क था। 
वहाँ जाकर उसने बिजली के प्रकाश में उस पेकेट को खोला 
डाला। उस समय उसके हाथ काँप रहे थे ओर हृदय इतने वेग 
से धड़क रहा था, मानों किसी बंधु की बीमारी के समाचार के 
बाद मिला हो। 

पैकेट का खुलना था कि केशव की आँखों से आँसुओं की झड़ी 
लग गयी। उसमें एक पीले रंग की साड़ी थी, एक छोटी-सी सेंदुर 
की डिबिया ओर एक केशव का फोटो-चित्र के साथ ही एक 
लिफाफा भी था। केशव ने उसे खोलकर पढ़ा। उसमें लिखा था 


बहन मैं जाती हूँ। यह मेरे सोहाग का शव है। इसे टेम्स नदी 
में विसर्जित कर देना। तुम्हीं लोगों के हाथों यह संस्कार भी हो 
जाय, तो अच्छा। 


तुम्हारी, 
- सुभद्रा' 


केशव मर्माहत-सा पत्र हाथ में लिये वहीं घास पर लेट गया ओर 
फूट-फूटकर रोने लगा। 


आत्म-संगीत 


आधी रात थी। नदी का किनारा था। आकाश के तारे स्थिर थे 
ओर नदी में उनका प्रतिबिम्ब लहरों के साथ चंचल। एक स्वर्गीय 
संगीत की मनोहर ओर जीवनदायिनी, प्राण-पोषिणी ध्वनियाँ इस 
निस्तब्ध ओर तमोमय दृश्य पर इस प्रकाश छा रही थी, जेसे 
हृदय पर आशाएँ छायी रहती हैं, या मुखमंडल पर शोक। 


रानी मनोरमा ने आज गुरू-दीक्षा ली थी। दिन-भर दान ओर ब्रत 
में व्यस्त रहने के बाद मीठी नींद की गोद में सो रही थी। 
अकस्मात्‌ उसकी आँखें खुली ओर ये मनोहर ध्वनियाँ कानों में 
पहुँची। वह व्याकुल हो गयी -- जैसे दीपक को देखकर पतंग; 
वह अधीर हो उठी, जैसे खाँड़ की गंध पाकर चींटी। वह उठी 
ओर द्वारपालों एवं चोकीदारों की दृष्टियाँ बचाती हुई राजमहल से 
बाहर निकल आयी - जेसे वेदनापूर्ण ऋन्‍दन सुनकर आँखों से 
आँसू निकल जाते हें। 

सरिता-तट पर कँटीली झाड़ियाँ थीं। ऊँचे कगारे थे। भयानक 
जंतु थे। ओर उनकी डरावनी आवाजें!शव थे ओर उनसे भी 
अधिक भयंकर उनकी कल्पना। मनोरमा कोमलता और 


सुकुमारता की मूर्ति थी। परंतु उस मधुर संगीत का आकर्षण उसे 
तनन्‍्मयता की अवस्था में खींचे लिया जाता था। उसे आपदाओं का 
ध्यान न था। 


वह घंटों चलती रही, यहाँ तक कि मार्ग में नदी ने उसका 
गतिरोध किया। 


मनोरमा ने विवश होकर इधर-उधर दृष्टि दोड़ायी। किनारे पर 
एक नोका दिखाई दी। निकट जाकर बोली -- माँझी, में उस पार 
जाऊँगी, इस मनोहर राग ने मुझे व्याकुल कर दिया हे। 

माँझी -- रात को नाव नहीं खोल सकता। हवा तेज है ओर 
लहरें डरावनी। जान-जोखिम हें 

मनोरमा -- में रानी मनोरमा हूँ। नाव खोल दे, मुँहमाँगी मजदूरी 
दूँगी। 

माँझी -- तब तो नाव किसी तरह नहीं खोल सकता। रानियों का 
इस में निबाह नहीं। 


मनोरमा -- चौधरी, तेरे पाँव पड़ती हूँ। शीघ्र नाव खोल दे। मेरे 
प्राण खिंचे चले जाते हें। 


माँझी -- क्‍या इनाम मिलेगा? 
मनोरमा - जो तू माँगे। 


'माँझी -- आप ही कह दें, गँवार क्‍या जानूँ कि रानियों से क्या 
चीज माँगनी चाहिए। कहीं कोई ऐसी चीज न माँग बेहूँ, जो 
आपकी प्रतिष्ठा के विरुद्ध हो? 


मनोरमा -- मेरा यह हार अत्यन्त मूल्यवान हे। में इसे खेवे में 
देती हूँ। मनोरमा ने गले से हार निकाला, उसकी चमक से माँझी 
का मुख-मंडल प्रकाशित हो गया -- वह कठोर, और काला मुख, 
जिस पर झुर्रियाँ पड़ी थी। 


अचानक मनोरमा को ऐसा प्रतीत हुआ, मानों संगीत की ध्वनि ओर 
निकट हो गयी हो। कदाचित कोई पूर्ण ज्ञानी पुरुष आत्मानंद के 
आवेश में उस सरिता-तट पर बेठा हुआ उस निस्तब्ध निशा को 
संगीत-पूर्ण कर रहा है। रानी का हृदय उछलने लगा। आह! 
कितना मनोमुग्धकर राग था! उसने अधीर होकर कहा -- माँझी, 
अब देर न कर, नाव खोल, में एक क्षण भी धीरज नहीं रख 
सकती। 


माँझी -- इस हार हो लेकर में कया करूँगा? 

मनोरमा -- सच्चे मोती हें। 

माँझी -- यह और भी विपत्ति हैं माँझिन गले में पहन कर 
पड़ोसियों को दिखायेगी, वह सब डाह से जलेंगी, उसे गालियाँ 
देंगी। कोई चोर देखेगा,तो उसकी छाती पर साँप लोटने लगेगा। 
मेरी सुनसान झोपड़ी पर दिन-दहाड़े डाका पड़ जायगा। लोग चोरी 
का अपराध लगायेंगे। नहीं, मुझे यह हार न चाहिए। 

मनोरमा -- तो जो कुछ तू माँग, वही दूँगी। लेकिन देर न कर। 
मुझे अब घेर्य नहीं है। प्रतीक्षा करने की तनिक भी शक्ति नहीं 
हैं। इन राग की एक-एक तान मेरी आत्मा को तड़पा देती हे। 
माँझी -- इससे भी अच्छी कोई चीज दीजिए। 

मनोरमा -- अरे निर्दयी! तू मुझे बातों में लगाये रखना चाहता हें 
में जो देती है, वह लेता नहीं, स्वयं कुछ माँगता नही। तुझे क्‍या 
मालूम मेरे हृदय की इस समय क्‍या दशा हो रही है। में इस 
आत्मिक पदार्थ पर अपना सर्वस्व न्योछावर कर सकती हूँ। 

माँझी -- ओर क्या दीजिएगा? 


मनोरमा -- मेरे पास इससे बहुमूल्य और कोई वस्तु नहीं हे, 
लेकिन तू अभी नाव खोल दे, तो प्रतिज्ञा करती हूँ कि तुझे अपना 


महल दे दूँगी, जिसे देखने के लिए कदाचित तू भी कभी गया हो। 
विशुद्ध श्वेत पत्थर से बना हे, भारत में इसकी तुलना नहीं। 


माँझी -- (हँस कर) उस महल में रह कर मुझे क्या आनन्द 
मिलेगा? उलटे मेरे भाई-बंधु शत्रु हो जायँगे। इस नोका पर अँधेरी 
रात में भी मुझे भय न लगता। आँधी चलती रहती है, ओर में 
इस पर पड़ा रहता हूँ। किंतु वह महल तो दिन ही में फाड़ 
खायगा। मेरे घर के आदमी तो उसके एक कोने में समा 

जायँगे। ओर आदमी कहाँ से लाऊँगा; मेरे नोकर-चाकर कहाँ? 
इतना माल-असबाब कहाँ? उसकी सफाई ओर मरम्मत कहाँ से 
कराऊँगा? उसकी फुलवारियाँ सूख जायँगी, उसकी क्यारियों में 
गीदड़ बोलेंगे ओर अटारियों पर कबूतर ओर अबाबीलें घोंसले 
बनायेंगी। 


मनोरमा अचानक एक तनन्‍्मय अबस्था में उछल पड़ी। उसे प्रतीत 
हुआ कि संगीत निकटतर आ गया है। उसकी सुन्दरता ओर 
आनन्द अधिक प्रखर हो गया था -- जेसे बत्ती उकसा देने से 
दीपक अधिक प्रकाशवान हो जाता है। पहले चित्ताकर्षक था, तो 
अब आवेशजनक हो गया था। मनोरमा ने व्याकुल होकर कहा 
- आह! तू फिर अपने मुँह से क्‍यों कुछ नहीं माँगता? आह! 
कितना विरागजनक राग हे, कितना विहवल करने वाला! में अब 
तनिक धीरज नहीं धर सकती। पानी उतार में जाने के लिए 


जितना व्याकुल होता हे, श्वास हवा के लिए जितनी विकल होती 
है, गंध उड़ जाने के लिए जितनी व्याकुल होती हे, में उस स्वर्गीय 
संगीत के लिए उतनी व्याकुल हूँ। उस संगीत में कोयल की-सी 
मस्ती हे, पपीहे की-सी वेदना हे, श्यामा की-सी विहवलता है, इससे 
झरनों का-सा जोर है, आँधी का-सा बल! इसमें वह सब कुछ हे, 
इससे विवेकाग्नि प्रज्ज्वलित होती, जिससे आत्मा समाहित होती हे, 
और अंतःकरण पवित्र होता है। माँझी, अब एक क्षण का भी 
विलम्ब मेरे लिए मृत्यु की यंत्रणा है। शीघ्र नोका खोल। जिस 
सुमन की यह सुगंध है, जिस दीपक की यह दीपि है, उस तक 
मुझे पहुँचा दे। में देख नहीं सकती इस संगीत का रचयिता कहीं 
निकट ही बेठा हुआ है, बहुत निकट। 


माँशी -- आपका महल मेरे काम का नहीं है, मेरी झोपड़ी उससे 
कहीं सुहावनी हे। 


मनोरमा -- हाय! तो अब तुझे क्या दूँ? यह संगीत नहीं हे, यह इस 
सुविशाल क्षेत्र की पवित्रता है, यह समस्त सुमन-समूह का सौरभ 
है, समस्त मधुरताओं की मधुरताओं की माधुरी है, समस्त 
अवस्थाओं का सार है। नोका खोल। में जब तक जीऊँगी, तेरी 
सेवा करूँगी, तेरे लिए पानी भरूँगी, तेरी झोपड़ी बहारूँगी। हाँ, में 
तेरे मार्ग के कंकड़ चुनूँगी, तेरे झोंपड़े को फूलों से सजाऊँगी, तेरी 
माँझिन के पेर मलूँगी। प्यारे माँझी, यदि मेरे पास सो जानें होती, 


तो में इस संगीत के लिए अर्पण करती। ईश्वर के लिए मुझे 
निराश न कर। मेरे धैर्य का अन्तिम बिंदु शुष्क हो गया। अब 
इस चाह में दाह हे, अब यह सिर तेरे चरणों में हे। 


यह कहते-कहते मनोरमा एक विक्षिप्त की अवस्था में माँझी के 
निकट जाकर उसके पैरों पर गिर पड़ी। उसे ऐसा प्रतीत हुआ, 
मानों वह संगीत आत्मा पर किसी प्रज्ज्वलित प्रदीप की तरह 
ज्योति बरसाता हुआ मेरी ओर आ रहा है। उसे रोमांच हो 
आया। वह मस्त होकर झूमने लगी। ऐसा ज्ञात हुआ कि में हवा 
में उड़ी जाती हूँ। उसे अपने पार्श्व-देश में तारे झिलमिलाते हुए 
दिखायी देते थे। उस पर एक आत्मविस्मृत का भावावेश छा गया 
ओर अब वही मस्ताना संगीत, वही मनोहर राग उसके मुँह से 
निकलने लगा। वही अमृत की बँदें, उसके अधरों से टपकने 
लगी। वह स्वयं इस संगीत की स्रोत थी। नदी के पास से आने 
वाली ध्वनियाँ, प्राणपोषिणी ध्वनियाँ उसी के मुँह से निकल रही 
थीं। 


मनोरमा का मुख-मंडल चन्द्रमा के तरह प्रकाशमान हो गया था, 
ओर आँखों से प्रेम की किरणें निकल रही थीं। 


ऐक्ट्रेस 


रंगमंच का परदा गिर गया। तारा देवी ने शकुंतला का पार्ट 
खेलकर दर्शकों को मुग्ध कर दिया था। जिस वक्त वह शकुंतला 
के रुप में राजा दुष्यन्त के सम्मुख खड़ी ग्लानि, वेदना, ओर 
तिरस्कार से उत्तेजित भावों को आग्नेय शब्दों में प्रकट कर रही 
थी, दर्शक-वुन्द शिष्टता के नियमों की उपेक्षा करके मंच की ओर 
उन्मत्तों की भाँति दोड़ पड़े थे ओर तारादेवी का यशोगान करने 
लगे थे। कितने ही तो स्टेज पर चढ़ गये ओर तारादेवी के 
चरणों पर गिर पड़े। सारा स्टेज फूलों से पट गया, आभूषणों की 
वर्षा होने लगी। यदि उसी क्षण मेनका का विमान नीचे आ कर 
उसे उड़ा न ले जाता, तो कदाचित उस धक्कम-धक्के में दस-पाँच 
आदमियों की जान पर बन जाती। मैनेजर ने तुरन्त आकर 
दर्शकों को गुण-ग्राहकता का धन्यवाद दिया और वादा भी किया 
कि दूसरे दिन फिर वही तमाशा होगा। तब लोगों का मोहानन्द 
शान्‍्त हुआ। मगर एक युवक उस वक्त भी मंच पर खड़ा रहा। 
लम्बे कद का था, तेजस्वी मुद्रा, कुन्दन का-सा देवताओं का-सा 


स्वरुप, गठी हुई देह, मुख से एक ज्योति-सी प्रस्फुटित हो रही 
थी। कोई राजकुमार मालूम होता था। 


जब सारे दर्शकगण बाहर निकल गये, उसने मैनेजर से पूछा -- 
क्या तारादेवी से एक क्षण के लिए मिल सकता हूँ? 


मैनेजर ने उपेक्षा के भाव से कहा -- हमारे यहाँ ऐसा नियम नहीं 
है। 


युवक ने फिर पूछा -- क्‍या आप मेरा कोई पत्र उसके पास भेज 
सकते हें? 


मैनेजर ने उसी उपेक्षा के भाव से कहा -- जी नहीं। क्षमा 
कीजिएगा। यह हमारे नियमों के विरुद्ध है। 


युवक ने ओर कुछ न कहा, निराश होकर स्टेज के नीचे उतर 
पड़ा ओर बाहर जाना ही चाहता था कि मैनेजर ने पूछा -- जरा 
ठहर जाइये, आपका कार्ड? 


युवक ने जेब से कागज का एक टुकड़ा निकल कर कुछ लिखा 
ओर दे दिया। मेनेजर ने पुर्जे को उड़ती हुई निगाह से देखा -- 
कुँवर निर्मलकान्त चोधरी ओ. बी.ई.। मैनेजर की कठोर मुद्रा 
कोमल हो गयी। कुँवर निर्मलकान्त -- शहर के सबसे बड़े रईस 
ओर ताललुकेदार, साहित्य के उज्जवल रत्न, संगीत के सिद्धहस्त 


आचार्य, उच्च-कोटि के विद्वान, आठ-दस लाख सालाना के नफेदार, 
जिनके दान से देश की कितनी ही संस्थाएँ चलती थीं -- इस 
समय एक क्षुद्र प्रार्थी के रुप में खड़े थे। मेनेजर अपने उपेक्षा- 
भाव पर लज्जित हो गया। विनम्र शब्दों में बोला -- क्षमा 
कीजिएगा, मुझसे बड़ा अपराध हुआ। में अभी तारादेवी के पास 
हुजूर का कार्ड लिए जाता हूँ। 


कुँवर साहब ने उससे रुकने का इशारा करके कहा -- नहीं, अब 
रहने ही दीजिए, में कल पाँच बजे आऊँगा। इस वक्त तारादेवी 
को कष्ट होगा। यह उनके विश्राम का समय हे। 


मैनेजर -- मुझे विश्वास है कि वह आपकी खातिर इतना कष्ट 
सहर्ष सह लेंगी, में एक मिनट में आता हूँ। 


किन्तु कुँवर साहब अपना परिचय देने के बाद अपनी आतुरता पर 
संयम का परदा डालने के लिए विवश थे। मैनेजर को सज्जनता 
का धन्यवाद दिया। ओर कल आने का वादा करके चले गये। 


तारा एक साफ-सुथरे ओर सजे हुए कमरे में मेज के सामने किसी 
विचार में मगन बेठी थी। रात का वह दृश्य उसकी आँखों के 
सामने नाच रहा था। ऐसे दिन जीवन में क्‍या बार-बार आते हें? 
कितने मनुष्य उसके दर्शनों के लिए विकल हो रहे हैं? बस, एक- 
दूसरे पर फट पड़ते थे। कितनों को उसने पेरों से ठुकरा दिया 
था -- हाँ, ठुकरा दिया था। मगर उस समूह में केवल एक 
दिव्यमूर्ति अविचलित रुप से खड़ी थी। उसकी आँखों में कितना 
गम्भीर अनुराग था, कितना दृढ़ संकल्प! ऐसा जान पड़ता था मानों 
दोनों नेत्र उसके हृदय में चुभे जा रहे हों। आज फिर उस पुरुष 
के दर्शन होंगे या नहीं, कोन जानता है। लेकिन यदि आज उनके 
दर्शन हुए, तो तारा उनसे एक बार बातचीत किये बिना न जाने 
देगी। 


यह सोचते हुए उसने आईने की ओर देखा, कमल का फूल-सा 
खिला था, कोन कह सकता था कि वह नव-विकसित पुष्प तेंतीस 
वसंतों की बहार देख चुका है। वह कांति, वह कोमलता, वह 
चपलता, वह माधुर्य किसी नवयोवना को लज्जित कर सकता था। 
तारा एक बार फिर हृदय में प्रेम दीपक जला बेठी। आज से 
बीस साल पहले एक बार उसको प्रेम का कटु अनुभव हुआ था। 
तब से वह एक प्रकार का वेधव्य-जीवन व्यतीत करती रही। 
कितने प्रेमियों ने अपना हृदय उसको भेंट करना चाहा था; पर 


उसने किसी की ओर आँख उठाकर भी न देखा था। उसे उनके 
प्रेम में कपट की गन्ध आती थी। मगर आह! आज उसका संयम 
उसके हाथ से निकल गया। एक बार फिर आज उसे हृदय में 
उसी मधुर वेदना का अनुभव हुआ, जो बीस साल पहले हुआ था। 
एक पुरुष का सोम्य स्वरुप उसकी आँखें में बस गया, हृदय पट 
पर खिंच गया। उसे वह किसी तरह भूल न सकती थी। उसी 
पुरुष को उसने मोटर पर जाते देखा होता, तो कदाचित उधर 
ध्यान भी न करती। पर उसे अपने सम्मुख प्रेम का उपहार हाथ 
में लिए देखकर वह स्थिर न रह सकी। 


सहसा दाई ने आकर कहा - बाई जी, रात की सब चीजें रखी 
हुई हैं, कहिए तो लाऊँ? 

तारा ने कहा - नहीं, मेरे पास चीजें लाने की जरूरत नहीं; मगर 
ठहरो, क्या-क्या चीजें हें। 

"एक ढेर का ढेर तो लगा है बाई जी, कहाँ तक गिनाऊँ -- 
अशर्फियाँ हैं, ब्रचेज बाल के पिन, बटन, लाकेट, अँगूठियाँ सभी तो 
हैं। एक छोटे-से डिब्बे में एक सुन्दर हार है। मैंने आज तक 
वैसा हार नहीं देखा। सब संदूक में रख दिया हे।' 

“अच्छा, वह संदूक मेरे पास ला।” दाई ने सन्‍्दूक लाकर मेज रख 
दिया। उधर एक लड़के ने एक पत्र लाकर तारा को दिया। 


तारा ने पत्र को उत्सुक नेत्रों से देखा -- कुँवर निर्मलकान्त ओ. 
बी.ई.। लड़के से पूछा -- यह पत्र किसने दिया। वह तो नहीं, 
जो रेशमी साफा बाँघे हुए थे? 


लड़के ने केवल इतना कहा -- मैनेजर साहब ने दिया है। और 
लपका हुआ बाहर चला गया। 


संदूक में सबसे पहले डिब्बा नजर आया। तारा ने उसे खोला तो 
सच्चे मोतियों का सुन्दर हार था। डिब्बे में एक तरफ एक कार्ड 
भी था। तारा ने लपक कर उसे निकाल लिया ओर पढ़ा -- 
कुँवर निर्मलकान्त...। कार्ड उसके हाथ से छूट कर गिर पड़ा। 
वह झपट कर कुरसी से उठी ओर बड़े वेग से कई कमरों ओर 
बरामदों को पार करती मेनेजर के सामने आकर खड़ी हो गयीं। 
मैनेजर ने खड़े होकर उसका स्वागत किया और बोला - में रात 
की सफलता पर आपको बधाई देता हूँ। 


तारा ने खड़े-खड़े पूछा -- कुँवर निर्मलकांत क्‍या बाहर हैं? लड़का 
पत्र दे कर भाग गया। में उससे कुछ पूछ न सकी। 

'कुँवर साहब का रुक्का तो रात ही तुम्हारे चले आने के बाद 
मिला था।! 


“तो आपने उसी वक्त मेरे पास क्‍यों न भेज दिया? 


मैनेजर ने दबी जबान से कहा -- मैंने समझा, तुम आराम कर 
रही होगी, कष्ट देना उचित न समझा। और भाई, साफ बात यह 
है कि में डर रहा था, कहीं कुँवर साहब को तुमसे मिला कर 
तुम्हें खो न बेहूँ। अगर में ओरत होता, तो उसी वक्त उनके पीछे 
हो लेता। ऐसा देवरूप पुरुष मैंने आज तक नहीं देखा। वही जो 
रेशमी साफा बाँघे खड़े थे तुम्हारे सामने। तुमने भी तो देखा था। 
तारा ने मानो अर्धनिद्रा की दशा में कहा -- हाँ, देखा तो था -- 
क्या यह फिर आयेंगे? 

हाँ, आज पाँच बजे शाम को। बड़े विद्वान आदमी हैं, ओर इस 
शहर के सबसे बड़े रईस।' 


“आज में रिहर्सल में न आऊँगी। 


कुँवर साहब आ रहे होंगे। तारा आईने के सामने बेठी है और 
दाई उसका श्रृंगार कर रही है। श्रृंगार भी इस जमाने में एक 
विद्या है। पहले परिपाटी के अनुसार ही श्रृंगार किया जाता था। 
कवियों, चित्रकारों और रसिकों ने श्रृंगार की मर्यादा-सी बाँध दी 


थी। आँखों के लिए काजल लाजमी था, हाथों के लिए मेंहदी, पाँव 
के लिए महावर। एक-एक अंग एक-एक आभूषण के लिए 
निर्दिष्ट था। आज वह परिपाटी नहीं रही। आज प्रत्येक रमणी 
अपनी सुरुचि सुबुद्धि ओर तुलनात्मक भाव से श्रृंगार करती है। 
उसका सोंदर्य किस उपाय से आकर्षकता की सीमा पर पहुँच 
सकता है, यही उसका आदर्श होता हैं तारा इस कला में निपुण 
थी। वह पन्‍न्द्रह साल से इस कम्पनी में थी ओर यह समस्त 
जीवन उसने पुरुषों के हृदय से खेलने ही में व्यतीत किया था। 
किस चितवन से, किस मुस्कान से, किस अँगड़ाई से, किस तरह 
केशों के बिखेर देने से दिलों का कत्लेआम हो जाता है; इस कला 
में कौन उससे बढ़ कर हो सकता था! आज उसने चुन-चुन कर 
आजमाये हुए तीर तरकस से निकाले, ओर जब अपने अस्त्रों से 
सज कर वह दीवानखाने में आयी, तो जान पड़ा मानों संसार का 
सारा माधुर्य उसकी बलाएँ ले रहा है। वह मेज के पास खड़ी 
होकर कुँवर साहब का कार्ड देख रही थी, उसके कान मोटर की 
आवाज की ओर लगे हुए थे। वह चाहती थी कि कुँवर साहब 
इसी वक्त आ जाएँ ओर उसे इसी अन्दाज से खड़े देखें। इसी 
अन्दाज से वह उसके अंग प्रत्यंगों की पूर्ण छुवि देख सकते थे। 
उसने अपनी श्रृंगार कला से काल पर विजय पा ली थी। कोन 
कह सकता था कि यह चंचल नवयोवन उस अवस्था को पहुँच 


चुकी है, जब हृदय को शांति की इच्छा होती है, वह किसी आश्रम 
के लिए आतुर हो उठता है, और उसका अभिमान नम्नता के आगे 
सिर झुका देता हे। 


तारा देवी को बहुत इन्तजार न करना पड़ा। कुँवर साहब शायद 
मिलने के लिए उससे भी उत्सुक थे। दस ही मिनट के बाद 
उनकी मोटर की आवाज आयी। तारा सँभल गयी। एक क्षण में 
कुँवर साहब ने कमरे में प्रवेश किया। तारा शिष्टाचार के लिए 
हाथ मिलाना भी भूल गयी, प्रोढ़ावस्था में भी प्रेमी की उद्विग्नता 
ओर असावधानी कुछ कम नहीं होती। वह किसी सलज्जा युवती 
की भाँति सिर झुकाए खड़ी रही। 


कुँवर साहब की निगाह आते ही उसकी गर्दन पर पड़ी। वह 
मोतियों का हार, जो उन्होंने रात को भेंट किया था, चमक रहा 
था। कुँवर साहब को इतना आनन्द ओर कभी न हुआ। उन्हें 
एक क्षण के लिए ऐसा जान पड़ा मानों उसके जीवन की सारी 
अभिलाषा पूरी हो गयी। बोले -- मैंने आपको आज इतने सबेरे 
कष्ट दिया, क्षमा कीजिएणगा। यह तो आपके आराम का समय 
होगा? तारा ने सिर से खिसकती हुई साड़ी को सँभाल कर कहा 
-- इससे ज्यादा आराम ओर क्या हो सकता कि आपके दर्शन 
हुए। में इस उपहार के लिए और क्‍या आपको मनों धन्यवाद 
देती हूँ। अब तो कभी-कभी मुलाकात होती रहेगी? 


निर्मलकान्त ने मुस्कराकर कहा -- कभी-कभी नहीं, रोज। आप 
चाहे मुझसे मिलना पसन्द न करें, पर एक बार इस डयोढ़ी पर 
सिर को झुका ही जाऊँगा। 


तारा ने भी मुस्करा कर उत्तर दिया -- उसी वक्त तक जब तक 
कि मनोरंजन की कोई नयी वस्तु नजर न आ जाय! क्यों? 


'मेरे लिए यह मनोरंजन का विषय नहीं, जिंदगी ओर मोत का 
सवाल है। हाँ, तुम इसे विनोद समझ सकती हो, मगर कोई 
परवाह नहीं। तुम्हारे मनोरंजन के लिए मेरे प्राण भी निकल जायें, 
तो में अपना जीवन सफल समझूँगा। 


दोनों तरफ से इस प्रीति को निभाने के वादे हुए, फिर दोनों ने 


नाश्ता किया और कल भोज का न्योता दे कर कुँवर साहब विदा 
हुए। 


एक महीना गुजर गया, कुँवर साहब दिन में कई-कई बार आते। 
उन्हें एक क्षण का वियोग भी असहय था। कभी दोनों बजरे पर 
दरिया की सेर करते, कभी हरी-हरी घास पर पार्कों में बेढे बातें 


करते, कभी गाना-बजाना होता, नित्य नये प्रोग्राम बनते थे। सारे 
शहर में मशहूर था कि ताराबाई ने कुँवर साहब को फाँस लिया 
ओर दोनों हाथों से सम्पत्ति लूट रही है। पर तारा के लिए कुँवर 
साहब का प्रेम ही एक ऐसी सम्पत्ति थी, जिसके सामने दुनिया-भर 
की दोलत देय थी। उन्हें अपने सामने देखकर उसे किसी वस्तु 
की इच्छा न होती थी। 


मगर एक महीने तक इस प्रेम के बाजार में घूमने पर भी तारा 
को वह वस्तु न मिली, जिसके लिए उसकी आत्मा लोलुप हो रही 
थी। वह कुँवर साहब से प्रेम की, अपार और अतुल प्रेम की, सच्चे 
ओर निष्कपट प्रेम की बातें रोज सुनती थी, पर उसमें 'विवाह' का 
शब्द न आने पाता था, मानो प्यासे को बाजार में पानी छोड़कर 
ओर सब कुछ मिलता हो। ऐसे प्यासे को पानी के सिवा और 
किस चीज से तृप्ति हो सकती हे? प्यास बुझाने के बाद, सम्भव हे, 
ओर चीजों की तरफ उसकी रूचि हो, पर प्यासे के लिए तो पानी 
सबसे मूल्यवान पदार्थ हे। वह जानती थी कि कुँवर साहब उसके 
इशारे पर प्राण तक दे देंगे, लेकिन विवाह की बात क्‍यों उनकी 
जबान से नहीं मिलती? क्या इस विषय का कोई पत्र लिख कर 
अपना आशय कह देना सम्भव था?फिर क्‍या वह उसको केवल 
विनोद की वस्तु बना कर रखना चाहते हें? यह अपमान उससे न 
सहा जाएगा। कुँवर के एक इशारे पर वह आग में कूद सकती 


थी, पर यह अपमान उसके लिए असहय था। किसी शोकीन रईस 
के साथ वह इससे कुछ दिन पहले शायद एक-दो महीने रह जाती 
ओर उसे नोच-खसोट कर अपनी राह लेती। किन्तु प्रेम का 
बदला प्रेम है, कुँवर साहब के साथ वह यह निर्लज्ज जीवन न 
व्यतीत कर सकती थी। 


उधर कुँवर साहब के भाई बन्द भी गाफिल न थे, वे किसी भाँति 
उन्हें ताराबाई के पंजे से छुड़ाना चाहते थे। कहीं कुँवर साहब 
का विवाह ठीक कर देना ही एक ऐसा उपाय था, जिससे सफल 
होने की आशा थी ओर यही उन लोगों ने किया। उन्हें यह भय 
तो न था कि कुँवर साहब इस ऐक्ट्रेस से विवाह करेंगे। हाँ, यह 
भय अवश्य था कि कही रियासत का कोई हिस्सा उसके नाम 
कर दें,या उसके आने वाले बच्चों को रियासत का मालिक बना 
दें। कुँवर साहब पर चारों ओर से दबाव पड़ने लगे। यहाँ तक 
कि योरोपियन अधिकारियों ने भी उन्हें विवाह कर लेने की सलाह 
दी। उस दिन संध्या समय कुँवर साहब ने ताराबाई के पास 
जाकर कहा - तारा, देखो, तुमसे एक बात कहता हूँ, इनकार न 
करना। तारा का हृदय उछलने लगा। बोली -- कहिए, कया बात 
है? ऐसी कोन वस्तु है, जिसे आपकी भेंट करके में अपने को धन्य 
समझूँ? 


बात मुँह से निकलने की देर थी। तारा ने स्वीकार कर लिया 
ओर हर्षोन्माद की दशा में रोती हुई कुँवर साहब के पेरों पर गिर 
पड़ी। 


एक क्षण के बाद तारा ने कहा - में तो निराश हो चली थी। 
आपने बढ़ी लम्बी परीक्षा ली। 


कुँवर साहब ने जबान दाँतों-तले दबाई, मानो कोई अनुचित बात 
सुन ली हो! 


“यह बात नहीं हे तारा! अगर मुझे विश्वास होता कि तुम मेरी 
याचना स्वीकार कर लोगी, तो कदाचित पहले ही दिन मैंने भिक्षा 
के लिए हाथ फैलाया होता, पर में अपने को तुम्हारे योग्य नहीं 
पाता था। तुम सद्गुणों की खान हो, ओर में...में जो कुछ हूँ, वह 
तुम जानती ही हो। मैंने निश्चय कर लिया था कि उम्र भर 
तुम्हारी उपासना करता रहूँगा। शायद कभी प्रसन्न हो कर तुम 
मुझे बिना माँगे ही वरदान दे दो। बस, यही मेरी अभिलाषा थी! 
मुझमें अगर कोई गुण हे, तो यही कि में तुमसे प्रेम करता हूँ। 
जब तुम साहित्य या संगीत या धर्म पर अपने विचार प्रकट करने 


लगती हो, तो में दंग रह जाता हूँ ओर अपनी क्षुद्रता पर लज्जित 
हो जाता हूँ। तुम मेरे लिए सांसारिक नहीं, स्वर्गीय हो। मुझे 
आश्चर्य यही हे कि इस समय में मारे खुशी के पागल क्‍यों नहीं 
हो जाता।' 


कुँवर साहब देर तक अपने दिल की बातें कहते रहे। उनकी 
वाणी कभी इतनी प्रगल्भ न हुई थी! 


तारा सिर झुकाये सुनती थी,पर आनंद की जगह उसके मुख पर 
एक प्रकार का क्षोभ-लज्जा से मिला हुआ -- अंकित हो रहा था। 
यह पुरुष इतना सरल हृदय, इतना निष्कपट हे? इतना विनीत, 
इतना उदार! 


सहसा कुँवर साहब ने पूछा -- तो मेरे भाग्य किस किस दिन 
उदय होंगे, तारा? दया करके बहुत दिनों के लिए न टालना। 


तारा ने कुँवर साहब की सरलता से परास्त होकर चितित स्वर में 
कहा -- कानून का क्या कीजिएगा? 


कुँवर साहब ने तत्परता से उत्तर दिया -- इस विषय में तुम 
निश्चिन्त रहो तारा, मेंने वकीलों से पूछ लिया है। एक कानून 
ऐसा है जिसके अनुसार हम और तुम एक प्रेम-सूत्र में बँध सकते 
हैं। उसे सिविल-मेरिज कहते हैं। बस, आज ही के दिन वह शुभ 
मुहूर्त आयेगा, क्यों? 


तारा सिर झुकाये रही। बोल न सकी। 
में प्राटकाल आ जाऊँगा। तैयार रहना।' 
तारा सिर झुकाये रही। मुँह से एक शब्द न निकला। 


कुँवर साहब चले गये, पर तारा वहीं मूर्ति की भाँति बेठी रही। 
पुरुषों के हृदय से क्रीड़ा करनेवाली चतुर नारी क्‍यों इतनी विमूढ़ 
हो गयी हे! 


विवाह का एक दिन और बाकी है। तारा को चारों ओर से 
बधाइयाँ मिल रही हैं। थिएटर के सभी स्त्री-पुरुषों ने अपनी 
सामर्थ्य के अनुसार उसे अच्छे-अच्छे उपहार दिये हें, कुँवर साहब 
ने भी आभूषणों से सजा हुआ एक सिंगारदान भेंट किया हें, उनके 
दो-चार अंतरंग मित्रों ने भाँति-भाँति के सोगात भेजे हें; पर तारा के 
सुन्दर मुख पर हर्ष की रेखा भी नहीं नजर आती। वह क्षुब्ध 
ओर उदास है। उसके मन में चार दिनों से निरंतर यही प्रश्न 
उठ रहा है -- क्‍या कुँवर के साथ विश्वासघात करें? जिस प्रेम के 
देवता ने उसके लिए अपने कुल-मर्यादा को तिलांजलि दे दी, अपने 


बंधुजनों से नाता तोड़ा, जिसका हृदय हिमकण के समान निष्कलंक 
है, पर्वत के समान विशाल, उसी से कपट करे! नहीं, वह इतनी 
नीचता नहीं कर सकती, अपने जीवन में उसने कितने ही युवकों 
से प्रेम का अभिनय किया था, कितने ही प्रेम के मतवालों को वह 
सब्ज बाग दिखा चुकी थी,पर कभी उसके मन में ऐसी दुविधा न 
हुई थी, कभी उसके हृदय ने उसका तिरस्कार न किया था। क्‍या 
इसका कारण इसके सिवा कुछ ओर था कि ऐसा अनुराग उसे 
ओर कहीं न मिला था। 


क्या वह कुँवर साहब का जीवन सुखी बना सकती हे? हाँ, 

अवश्य। इस विषय में उसे लेशमात्र भी संदेह नहीं था। भक्ति के 
लिए ऐसी कौन-सी वस्तु है, जो असाध्य हो; पर क्‍या वह प्रकृति 
को धोखा दे सकती है। ढलते हुए सूर्य में मध्याहन का-सा 
प्रकाश हो सकता हे? असम्भव। वह स्फूर्ति, बह चपलता, वह 
विनोद, वह सरल छवि, वह तललीनता, वह त्याग, वह आत्मविश्वास 
वह कहाँ से लायेगी, जिसके सम्मिश्रण को योवन कहते हें? नहीं, 
वह कितना ही चाहे, पर कुँवर साहब के जीवन को सुखी नहीं 
बना सकती बूढ़ा बेल कभी जवान बछड़ों के साथ नहीं चल 
सकता। 


आह! उसने यह नोबत ही क्‍यों आने दी? उसने क्‍यों कृत्रिम साधनों 
से, बनावटी सिंगार से कुँवर को धोखे में डाला? अब इतना सब 


कुछ हो जाने पर वह किस मुँह से कहेगी कि में रंगी हुई गुड़िया 
हूँ, जबानी मुझसे कब की विदा हो चुकी, अब केवल उसका पद- 
चिहन रह गया हे। 


रात के बारह बज गये थे। तारा मेज के सामने इन्हीं चिन्ताओं 
में मग्न बेठी हुई थी। मेज पर उपहारों के ढेर लगे हुए थे;पर 
वह किसी चीज की ओर आँख उठा कर भी न देखती थी। अभी 
चार दिन पहले वह इन्हीं चीजों पर प्राण देती थी, उसे हमेशा ऐसी 
चीजों की तलाश रहती थी, जो काल के चिहनों को मिटा सकें, पर 
अब उन्हीं चीजों से उसे घृणा हो रही है। प्रेम सत्य है -- ओर 
सत्य ओर मिथ्या, दोनों एक साथ नहीं रह सकते। 

तारा ने सोचा -- क्‍यों न यहाँ से कहीं भाग जाय? किसी ऐसी 
जगह चली जाय, जहाँ कोई उसे जानता भी न हो। कुछ दिनों के 
बाद जब कुँवर का विवाह हो जाय, तो वह फिर आकर उनसे 
मिले ओर यह सारा वृत्तांत उनसे कह सुनाए। इस समय कुँवर 
पर वज्र्पात-सा होगा -- हाय न-जाने उनकी दशा होगी; पर उसके 
लिए इसके सिवा ओर कोई मार्ग नहीं है। अब उनके दिन रो- 
रोकर कटेंगे, लेकिन उसे कितना ही दुःख क्‍यों न हो, वह अपने 
प्रियतम के साथ छल नहीं कर सकती। उसके लिए इस स्वर्गीय 
प्रेम की स्मृति, इसकी वेदना ही बहुत है। इससे अधिक उसका 
अधिकार नहीं। 


दाई ने आकर कहा -- बाई जी, चलिए कुछ थोड़ा-सा भोजन कर 
लीजिए अब तो बारह बज गए। 

तारा ने कहा -- नहीं, जरा भी भूख नहीं। तुम जाकर खा लो। 
दाई -- देखिए, मुझे भूल न जाइएगा। में भी आपके साथ 

चलूँगी। 

तारा -- अच्छे-अच्छे कपड़े बनवा रखे हैं न? 

दाई -- भरे बाई जी, मुझे अच्छे कपड़े लेकर क्या करना है? आप 
अपना कोई उतारा दे दीजिएगा। 

दाई चली गई। तारा ने घड़ी की ओर देखा। सचमुच बारह बज 
गए थे। केवल छह घंटे ओर हैं। प्रातःकाल कुँवर साहब उसे 
विवाह-मंदिर में ले-जाने के लिए आ जायेंगे। हाय! भगवान, जिस 
पदार्थ से तुमने इतने दिनों तक उसे वंचित रखा, वह आज क्‍यों 
सामने लाये? यह भी तुम्हारी कीड़ा हें 


तारा ने एक सफेद साड़ी पहन ली। सारे आभूषण उतार कर रख 
दिये। गर्म पानी मौजूद था। साबुन और पानी से मुँह धोया ओर 
आईने के सम्मुख जा कर खड़ी हो गयी -- कहाँ थी वह छवि, 
वह ज्योति, जो आँखों को लुभा लेती थी। रुप वही था, पर क्रांति 
कहाँ? अब भी वह योवन का स्वाँग भर सकती है? 


तारा को अब वहाँ एक क्षण भी और रहना कठिन हो गया। मेज 
पर फैले हुए आभूषण ओर विलास की सामग्रियाँ मानों उसे काटने 
लगी। यह कृत्रिम जीवन असहय हो उठा, खस की टट्टियों ओर 
बिजली के पंखों से सजा हुआ शीतल भवन उसे भट्टी के समान 
तपाने लगा। 


उसने सोचा -- कहाँ भाग कर जाऊँ। रेल से भागती हूँ, तो 
भागने ना पाऊँगी। सबेरे ही कुँवर साहब के आदमी छूटेंगे ओर 
चारों तरफ मेरी तलाश होने लगेगी। वह ऐसे रास्ते से जायगी, 
जिधर किसी का ख्याल भी न जाय। 


तारा का हृदय इस समय गर्व से छलका पड़ता था। वह दुःखी 
न थी, निराश न थी। फिर कुँवर साहब से मिलेगी, कितु वह 
निस्वार्थ संयोग होगा। प्रेम के बनाये हुए कर्त्तव्य मार्ग पर चल 
रही है, फिर दुःख क्‍यों हो ओर निराश क्‍यों हो? 


सहसा उसे ख्याल आया -- ऐसा न हो, कुँवर साहब उसे वहाँ न 

पाकर शोक-विहवलता की दशा में अनर्थ कर बेढें। इस कल्पना 
से उसके रोंगटे खड़े हो गये। एक क्षण के के लिए उसका मन 
कातर हो उठा। फिर वह मेज पर जा बेठी, ओर यह पत्र लिखने 
लगी -- 


प्रियतम, मुझे क्षमा करना। में अपने को तुम्हारी दासी बनने के 
योग्य नहीं पाती। तुमने मुझे प्रेम का वह स्वरुप दिखा दिया, 
जिसकी इस जीवन में में आशा न कर सकती थी। मेरे लिए 
इतना ही बहुत है। में जब जीऊँगी, तुम्हारे प्रेम में मगन रहूँगी। 
मुझे ऐसा जान पड़ रहा हे कि प्रेम की स्मृति में प्रेम के भोग से 
कही अधिक माधुर्य ओर आनन्द है। में फिर आऊँगी, फिर 
तुम्हारे दर्शन करूँगी; लेकिन उसी दशा में जब तुम विवाह कर 
लोगे। यही मेरे लोटने की शर्त है। मेरे प्राणों के प्राण, मुझसे 
नाराज न होना। ये आभूषण जो तुमने मेरे लिए भेजे थे, अपनी 
ओर से नववधू के लिए छोड़े जाती हूँ। केवल वह मोतियों को 
हार, जो तुम्हारे प्रेम का पहला उपहार हे, अपने साथ लिये जाती 
हूँ। तुमसे हाथ जोड़कर कहती हूँ, मेरी तलाश न करना। में 
तुम्हारी हूँ और सदा तुम्हारी रहूँगा.....। 


तुम्हारी, 
तारा। 


यह पत्र लिखकर तारा ने मेज पर रख दिया, मोतियों का हार गले 

में डाला ओर बाहर निकल आयी। थिएटर हाल से संगीत की 

ध्वनि आ रही थी। एक क्षण के लिए उसके पेर बँध गये। 
पन्द्रह वर्षो का पुराना सम्बन्ध आज टूट रहा था। सहसा उसने 


मैनेजर को आते देखा। उसका कलेजा धक से हो गया। वह 
बड़ी तेजी से लपककर दीवार की आड़ में खड़ी हो गयी। ज्यों 
ही मैनेजर निकल गया, वह हाते के बाहर आयी ओर कुछ दूर 
गलियों में चलने के बाद उसने गंगा का रास्ता पकड़ा। 

गंगा-तट पर सन्नाटा छाया हुआ था। दस-पाँच साधु-बेरागी धूनियों 
के सामने लेटे थे। दस-पाँच यात्री कम्बल जमीन पर बिछाये सो 
रहे थे। गंगा किसी विशाल सर्प की भाँति रेंगती चली जाती थी। 
एक छोटी-सी नोका किनारे पर लगी हुई थी। मललाह नोका में 
बेठा हुआ था। 


तारा ने मल्‍लाह को पुकारा -- ओ माँझी, उस पार नाव ले 
चलेगा? 


माँझी ने जवाब दिया -- इतनी रात गये नाव न जाई। 


मगर दूनी मजदूरी की बात सुनकर उसे डाँड़ उठाया और नाव 
को खोलता हुआ बोला -- सरकार, उस पार कहाँ जेहें? 


“उस पार एक गाँव में जाना हे।' 
'मुदा इतनी रात गये कोनों सवारी-सिकारी न मिली।' 


“कोई हर्ज नहीं, तुम मझे उस पर पहुँचा दो।' 


माँझी ने नाव खोल दी। तारा उस पार जा बेठी ओर नोका मंद 
गति से चलने लगी, मानों जीव स्वप्न-साम्राज्य में विचर रहा हो। 


इसी समय एकादशी का चाँद, पृथ्वी से उस पार, अपनी उज्जवल 
नोका खेता हुआ निकला और व्योम-सागर को पार करने लगा। 


ईश्वरीय न्याय 


कानपुर जिले में पंडित भृगुदत्त नामक एक बड़े जमींदार थे। 
मुंशी सत्यनारायण उनके कारिंदा थे। वह बड़े स्वामिभक्त ओर 
सच्चरित्र मनुष्य थे। लाखों रुपये की तहसील ओर हजारों मन 
अनाज का लेन-देन उनके हाथ में था;पर कभी उनकी नियत 
डाँवाडोल न होती। उनके सुप्रबंध से रियासत दिनोंदिन उन्नति 
करती जाती थी। ऐसे कर्तव्यपरायण सेवक का जितना सम्मान 
होना चाहिए, उससे अधिक ही होता था। दुःख-सुख के प्रत्येक 
अवसर पर पंडित जी उनके साथ बड़ी उदारता से पेश आते। 
धीरे-धीरे मुंशी जी का विश्वास इतना बढ़ा कि पंडित जी ने 
हिसाब-किताब का समझना भी छोड़ दिया। सम्भव हे, उनसे 
आजीवन इसी तरह निभ जाती, पर भावी प्रबल है। प्रयाग में 
कुम्भ लगा, तो पंडित जी भी स्नान करने गये। वहाँ से लोटकर 
फिर वे घर न आये। मालूम नहीं, किसी गढ़े में फिसल पड़े या 
कोई जल-जंतु उन्हें खींच ले गया, उनका फिर कुछ पता ही न 
चला। अब मुंशी सत्यनारायण के अधिकार ओर भी बढ़े। एक 
हतभागिनी विधवा ओर दो छोटे-छोटे बच्चों के सिवा पंडित जी के 


घर में ओर कोई न था। अंत्येष्टि-क्रिया से निवृत्त होकर एक 
दिन शोकातुर पंडिताइन ने उन्हें बुलाया ओर रोकर कहा -- 
लाला, पंडित जी हमें मँझधार में छोड़कर सुरपुर को सिधार गये, 
अब यह नेया तुम्हीं पार लगाओगे तो लग सकती है। यह सब 
खेती तुम्हारी लगायी हुई है, इसे तुम्हारे ही ऊपर छोड़ती हूँ। ये 
तुम्हारे बच्चे हैं, इन्हें अपनाओ। जब तक मालिक जिये, तुम्हें 
अपना भाई समझते रहे। मुझे विश्वास है कि तुम उसी तरह इस 
भार को सँभाले रहोगे। 


सत्यनारायण ने रोते हुए जवाब दिया -- भाभी, भैया क्‍या उठ गये, 
मेरे तो भाग्य ही फूट गये, नहीं तो मुझे आदमी बना देते। में 
उन्हीं का नमक खाकर जिया हूँ और उन्हीं की चाकरी में मरूँगा 
भी। आप धीरज रखें। किसी प्रकार की चिन्ता न करें। में जीते- 
जी आपकी सेवा से मुँह न मोडूगा। आप केवल इतना कीजिएगा 
कि में जिस किसी की शिकायत करूँ, उसे डाँट दीजिएगा; नहीं तो 
ये लोग सिर चढ़ जायेंगे। 


इस घटना के बाद कई वर्षो तक मुंशीजी ने रियासत को 
सँभाला। वह अपने काम में बड़े कुशल थे। कभी एक कोड़ी का 
भी बल नहीं पड़ा। सारे जिले में उनका सम्मान होने लगा। लोग 
पंडित जी को भूल-सा गये। दरबारों और कमेटियों में वे 
सम्मिलित होते, जिले के अधिकारी उन्हीं को जमींदार समझते। 
अन्य रईसों में उनका आदर था; पर मान-वृद्धि की महँगी वस्तु 

है। ओर भानुकुँवरि, अन्य स्त्रियों के सदृश पैसे को खूब 

पकड़ती। वह मनुष्य की मनोवृत्तियों से परिचित न थी। पंडित 
जी हमेशा लाला जी को इनाम इकराम देते रहते थे। वे जानते 
थे कि ज्ञान के बाद ईमान का दूसरा स्तम्भ अपनी सुदशा हे। 
इसके सिवा वे खुद भी कभी कागजों की जाँच कर लिया करते 
थे। नाममात्र ही को सही, पर इस निगरानी का डर जरूर बना 
रहता था; क्योंकि ईमान का सबसे बड़ा शत्रु अवसर हे। 
भानुकुँवरि इन बातों को जानती न थी। अतएव अवसर तथा 
धनाभाव-जेसे प्रबल शत्रुओं के पंजे में पड़ कर मुंशीजी का ईमान 
केसे बेदाग बचता? 

कानपुर शहर से मिला हुआ, ठीक गंगा के किनारे, एक बहुत 
आजाद ओर उपजाऊ गाँव था। पंडित जी इस गाँव को लेकर 
नदी-किनारे पक्का घाट, मंदिर, बाग, मकान आदि बनवाना चाहते थे; 
पर उनकी यह कामना सफल न हो सकी। संयोग से अब यह 


गाँव बिकने लगा। उनके जमींदार एक ठाकुर साहब थे। किसी 
फौजदारी के मामले में फँसे हुए थे। मुकदमा लड़ने के लिए 
रुपये की चाह थी। मुंशीजी ने कचहरी में यह समाचार सुना। 
चटपट मोल-तोल हुआ। दोनों तरफ गरज थी। सौदा पटने में 
देर न लगी, बेनामा लिखा गया। रजिस्ट्री हुई। रुपये मोजूद न 
थे, पर शहर में साख थी। एक महाजन के यहाँ से तीस हजार 
रुपये मँगवाये गये ओर ठाकुर साहब को नजर किये गये। हाँ, 
काम-काज की आसानी के खयाल से यह सब लिखा-पढ़ी मुंशीजी 
ने अपने ही नाम की; क्योंकि मालिक के लड़के अभी नाबालिग 
थे। उनके नाम से लेने में बहुत झंझट होती ओर विलम्ब होने 
से शिकार हाथ से निकल जाता। मुंशीजी बेनामा लिये असीम 
आनन्द में मग्न भानुकुँवरि के पास आये। पर्दा कराया ओर यह 
शुभ-समाचार सुनाया। भानुकुँवरि ने सजल नेत्रों से उनको 
धन्यवाद दिया। पंडित जी के नाम पर मन्दिर और घाट बनवाने 
का इरादा पक्का हो गया। 


मुंशी जी दूसरे ही दिन उस गाँव में आये। असामी नजराने लेकर 
नये स्वामी के स्वागत को हाजिर हुए। शहर के रईसों की दावत 
हुई। लोगों के नावों पर बेठ कर गंगा की खूब सेर की। मन्दिर 
आदि बनवाने के लिए आबादी से हट कर रमणीक स्थान चुना 
गया। 


यद्वपि इस गाँव को अपने नाम लेते समय मुंशी जी के मन में 
कपट का भाव न था, तथापि दो-चार दिन में ही उनका अंकुर जम 
गया ओर धीरे-धीरे बढ़ने लगा। मुंशी जी इस गाँव के आय-व्यय 
का हिसाब अलग रखते ओर अपने स्वामिनी को उसका ब्योरा 
समझाने की जरुरत न समझते। भानुकुँवरि इन बातों में दखल 
देना उचित न समझती थी; पर दूसरे कारिदों से बातें सुन-सुन कर 
उसे शंका होती थी कि कहीं मुंशी जी दगा तो न देंगे। अपने 
मन का भाव मुंशी से छिपाती थी, इस खयाल से कि कहीं कारिदों 
ने उन्हें हानि पहुँचाने के लिए यह षड़यंत्र न रचा हो। 


इस तरह कई साल गुजर गये। अब उस कपट के अंकुर ने वृक्ष 
का रुप धारण किया। भानुकुँवरि को मुंशी जी के उस मार्ग के 
लक्षण दिखायी देने लगे। उधर मुंशी जी के मन ने कानून से 
नीति पर विजय पायी, उन्होंने अपने मन में फेसला किया कि गाँव 
मेरा है। हाँ, में भानुकुँवरि का तीस हजार का ऋणी अवश्य हूँ। 
वे बहुत करेंगी तो अपने रुपये ले लेंगी ओर क्या कर सकती हें? 


मगर दोनों तरफ यह आग अन्दर ही अन्दर सुलगती रही। मुंशी 
जी अस्त्रसज्जित होकर आक्रमण के इंतजार में थे ओर भानुकुँवरि 
इसके लिए अवसर ढूँढ़ रही थी। एक दिन उसने साहस करके 
मुंशी जी को अन्दर बुलाया और कहा -- लाला जी 'बरगदा' के 
मन्दिर का काम कब से लगवाइएगा? उसे लिये आठ साल हो 
गये, अब काम लग जाय तो अच्छा हो। जिंदगी का कोन ठिकाना 
है, जो काम करना है; उसे कर ही डालना चाहिए। 


इस ढंग से इस विषय को उठा कर भानुकुँवरि ने अपनी चतुराई 
का अच्छा परिचय दिया। मुंशी जी भी दिल में इसके कायल हो 
गये। जरा सोच कर बोले -- इरादा तो मेरा कई बार हुआ, पर 
मोके की जमीन नहीं मिलती। गंगातट की जमीन असामियों के 
जोत में हे ओर वे किसी तरह छोड़ने पर राजी नहीं। 


भानुकुँवरि -- यह बात तो आज मुझे मालूम हुई। आठ साल 
हुए, इस गाँव के विषय में आपने कभी भूल कर भी दी तो चर्चा 
नहीं की। मालूम नहीं, कितनी तहसील हे, कया मुनाफा हे, केसा 
गाँव है, कुछ सीर होती है या नहीं। जो कुछ करते हैं, आप ही 
करते हैं ओर करेंगे। पर मुझे भी तो मालूम होना चाहिए? 


मुंशी जी सँभल उठे। उन्हें मालूम हो गया कि इस चतुर स्त्री से 
बाजी ले जाना मुश्किल है। गाँव लेना ही हे तो अब क्‍या डर। 


खुल कर बोले -- आपको इससे कोई सरोकार न था, इसलिए 
मैंने व्यर्थ कष्ट देना मुनासिब न समझा। 


भानुकुँवरि के हृदय में कुठार-सा लगा। पर्दे से निकल आयी ओर 
मुंशी जी की तरफ तेज आँखों से देख कर बोली -- आप क्‍या 
कहते हैं! आपने गाँव मेरे लिये लिया था या अपने लिए! रुपये मेंने 
दिये या आपने? उस पर जो खर्च पड़ा, वह मेरा था या आपका? 
मेरी समझ में नहीं आता कि आप केसी बातें करते हें। 


मुंशी जी ने सावधानी से जवाब दिया -- यह तो आप जानती हैं 
कि गाँव हमारे नाम से बसा हुआ है। रुपया जरूर आपका लगा, 
पर में उसका देनदार हूँ। रहा तहसील-वसूल का खर्च, यह सब 
मैंने अपने पास से दिया हैं। उसका हिसाब-किताब, आय-व्यय सब 
रखता गया हूँ। 


भानुकुँवरि ने क्रोध से काँपते हुए कहा -- इस कपट का फल 
आपको अवश्य मिलेगा। आप इस निर्दयता से मेरे बच्चों का 
गला नहीं काट सकते। मुझे नहीं मालूम था कि आपने हृदय में 
छुरी छिपा रखी है, नहीं तो यह नोबत ही क्‍यों आती। खेर, अब 
से मेरी रोकड़ और बही खाता आप कुछ न छुएँ। मेरा जो कुछ 
होगा, ले लूँगी। जाइए, एकांत में बेठ कर सोचिए। पाप से किसी 
का भला नहीं होता। तुम समझते होगे कि बालक अनाथ हें, 


इनकी सम्पत्ति हजम कर लूँगा। इस भूल में न रहना, में तुम्हारे 
घर की ईट तक बिकवा लूँगी। 


यह कहकर भानुकुँवरि फिर पर्दे की आड़ में आ बेठी ओर रोने 
लगी। स्त्रियाँ क्रेध के बाद किसी न किसी बहाने रोया करती 
हैं। लाला साहब को कोई जवाब न सूझा। यहाँ से उठ आये 
ओर दफ्तर जाकर कागज उलट-पलट करने लगे, पर भानुकुँवरि 
भी उनके पीछे-पीछे दफ्तर में पहुँची ओर डाँट कर बोली -- मेरा 
कोई कागज मत छूना। नहीं तो बुरा होगा। तुम विषेले साँप हो, 
में तुम्हारा मुँह नहीं देखना चाहती। 


मुंशी जी कागजों में कुछ काट-छाँट करना चाहते थे, पर विवश 
हो गये। खजाने की कुन्जी निकाल कर फेंक दी, बही-खाते पटक 
दिये, किवाड़ धड़ाके-से बंद किये ओर हवा की तरह सन्न-से 
निकल गये। कपट में हाथ तो डाला, पर कपट मन्त्र न जाना। 


दूसरें कारिदों ने यह केफियत सुनी, तो फूले न समाये। मुंशी जी 
के सामने उनकी दाल न गलने पाती। भानुकुँवरि के पास आकर 
वे आग पर तेल छिड़कने लगे। सब लोग इस विषय में सहमत 
थे कि मुंशी सत्यनारायण ने विश्वासघात किया है। मालिक का 
नमक उनकी हहड्डियों से फूट-फूट कर निकलेगा। 


दोनों ओर से मुकदमेबाजी की तेयारियाँ होने लगीं!एक तरफ 
न्याय का शरीर था, दूसरी ओर न्याय की आत्मा। प्रकृति का 
पुरुष से लड़ने का साहस हुआ। 


भानकुँवरि ने लाला छक्कन लाल से पूछा -- हमारा वकील कौन 
है? 

छुक्कन लाल ने इधर-उधर झाँक कर कहा -- वकील तो सेठ जी 
हैं, पर सत्यनारायण ने उन्हें पहले गाँठ रखा होगा। इस मुकदमें 
के लिए बड़े होशियार वकील की जरुरत है। मेहरा बाबू की 
आजकल खूब चल रही है। हाकिम की कलम पकड़ लेते हें। 
बोलते हैं तो जेसे मोटरकार छूट जाती हे सरकार! ओर क्‍या कहें, 
कई आदमियों को फाँसी से उतार लिया हे, उनके सामने कोई 
वकील जबान तो खोल नहीं सकता। सरकार कहें तो वही कर 
लिये जाय॑। 

छक्कन लाल की अत्युक्ति से संदेह पेदा कर लिया। भानुकुँवरि ने 
कहा -- नहीं, पहले सेठ जी से पूछ लिया जाय। उसके बाद देखा 
जायगा। आप जाइए, उन्हें बुला लाइए। 

छुक्कनलाल अपनी तकदीर को ठोंकते हुए सेठ जी के पास गये। 


सेठ जी पंडित भूगुदत्त के जीवन-काल से ही उनका कानून- 
सम्बन्धी सब काम किया करते थे। मुकदमे का हाल सुना तो 


सन्नाटे में आ गये। सत्यनारायण को यह बड़ा नेकनीयत आदमी 
समझते थे। उनके पतन से बड़ा खेद हुआ। उसी वक्त आये। 
भानुकुँवरि ने रो-रोकर उनसे अपनी विपत्ति की कथा कही ओर 
अपने दोनों लड़कों को उनके सामने खड़ा करके बोली -- आप 
इन अनाथों की रक्षा कीजिए। इन्हें में आपको सॉंपती हूँ। 


सेठ जी ने समझोते की बात छेड़ी। बोले -- आपस की लड़ाई 
अच्छी नहीं। 

भानुकुँवरि -- अन्यायी के साथ लड़ना ही अच्छा हे। 

सेठ जी -- पर हमारा पक्ष निर्बल हे। 


भानुकुँवरि फिर पर्दे से निकल आयी और विस्मित होकर बोली -- 
क्या हमारा पक्ष निर्बल है? दुनिया जानती है कि गाँव हमारा है। 
उसे हमसे कोन ले सकता हे? नहीं, में सुलह कभी न करूँगी, आप 
कागजों को देखें। मेरे बच्चों की खातिर यह कष्ट उठायें। 
आपका परिश्रम निष्फल न जायगा। सत्यनारायण की नीयत पहले 
खराब न थी। देखिए जिस मिती में गाँव लिया गया है, उस मिती 
में तीस हजार का क्‍या खर्च दिखाया गया हे। अगर उसने अपने 
नाम उधार लिखा हो, तो देखिए, वार्षिक सूद चुकाया गया या 

नहीं। ऐसे नरपिशाच से में कभी सुलह न करूँगी। 


सेठ जी ने समझ लिया कि इस समय समझाने-बुझाने से कुछ 
काम न चलेगा। कागजात देखें, अभियोग चलाने की तेयारियाँ होने 
लगीं। 


मुंशी सत्यनारायणलाल खिसियाते हुए मकान पहुँचे। लड़के ने 
मिठाई माँगी। उसे पीटा। स्त्री पर इसलिए बरस पड़े कि उसने 
क्यों लड़के को उनके पास जाने दिया। अपनी वृद्धा माता को 
डाँट कर कहा -- तुमसे इतना भी नहीं हो सकता कि जरा लड़के 
को बहलाओ? एक तो में दिन-भर का थका-माँदा घर आऊँ ओर 
फिर लड़के को खेलाऊँ? मुझे दुनिया में न और कोई काम हे, न 
धंधा। इस तरह घर में बावेला मचा कर बाहर आये, सोचने लगे 
-- मुझसे बड़ी भूल हुई। में केसा मूर्ख हूँ। ओर इतने दिन तक 
सारे कागज-पत्र अपने हाथ में थे। चाहता, कर सकता था, पर 
हाथ पर हाथ धरे बेठे रहा। आज सिर पर आ पड़ी,तो सूझी। में 
चाहता तो बही-खाते सब नये बना सकता था, जिसमें इस गाँव का 
ओर रुपये का जिक्र ही न होता, पर मेरी मूर्खता के कारण घर में 
आयी हुई लक्ष्मी रूठी जाती हैं। मुझे क्या मालूम था कि वह 


चुड़ेल मुझसे इस तरह पेश आयेगी, कागजों में हाथ तक न लगाने 
देगी। 


इसी उधेड़बुन में मुंशी जी एकाएक उछल पड़े। एक उपाय सूझ 
गया -- क्‍यों न कार्यकर्ताओं को मिला लूँ? यद्यपि मेरी सख्ती के 
कारण वे सब मुझसे नाराज थे ओर इस समय सीधे बात भी न 
करेंगे, तथापि उनमें ऐसा कोई भी नहीं, जो प्रलोभन से मुट्ठी में न 
आ जाय। हाँ, इसमें रुपये पानी की तरह बहाना पड़ेगा, पर इतना 
रुपया आयेगा कहाँ से? हाय दुर्भाग्य? दो-चार दिन पहले चेत गया 
होता, तो कोई कठिनाई न पड़ती। क्‍या जानता था कि वह डाइन 
इस तरह वज्र-प्रहार करेगी। बस, अब एक ही उपाय है। किसी 
तरह कागजात गुम कर दूँ। बड़ी जोखिम का काम हे, पर करना 
ही पड़ेगा। 


दुष्कामनाओं के सामने एक बार सिर झुकाने पर फिर सँभलना 
कठिन हो जाता है। पाप के अथाह दलदल में जहाँ एक बार पड़े 
कि फिर प्रतिक्षण नीचे ही चले जाते हैं। मुंशी सत्यनारायण-सा 
विचारशील मनुष्य इस समय इस फिक्र में था कि केसे सेंध लगा 
पाऊँ! 


मुंशी जी ने सोचा -- क्या सेंध लगाना आसान हे? इसके वास्ते 
कितनी चतुरता, कितना साहब, कितनी बुद्धि, कितनी वीरता चाहिए! 


कोन कहता हे कि चोरी करना आसान काम हे? में जो कहीं 
पकड़ा गया, तो मरने के सिवा ओर कोई मार्ग न रहेगा। 


बहुत सोचने-विचारने पर भी मुंशी जी को अपने ऊपर ऐसा 
दुस्साहस कर सकने का विश्वास न हो सका। हाँ, इसमें सुगम 
एक दूसरी तदबीर नजर आयी -- क्‍यों न दफ्तर में आग लगा 
दूँ?एक बोतल मिट्टी का तेल ओर दियासलाई की जरुरत हें किसी 
बदमाश को मिला लूँ, मगर यह क्‍या मालूम कि वही उसी कमरे 
में रखी है या नहीं। चुड़ेल ने उसे जरूर अपने पास रख लिया 
होगा। नहीं; आग लगाना गुनाह बेलज्जत होगा। 


बहुत देर मुंशी जी करवटें बदलते रहे। नये-नये मनसूबे सोचते; 
पर फिर अपने ही तर्को से काट देते। वर्षाकाल में बादलों की 
नयी-नयी सूरतें बनती और फिर हवा के वेग से बिगड़ जाती हें; 
वही दशा इस समय उनके मनसूबों की हो रही थी। 


पर इस मानसिक अशांति में भी एक विचार पूर्णरूप से स्थिर था 
-- किसी तरह इन कागजात को अपने हाथ में लाना चाहिए। 
काम कठिन है -- माना! पर हिम्मत न थी, तो रार क्‍यों मोल ली? 
क्या तीस हजार की जायदाद दाल-भात का कोर हे? -चाहे जिस 
तरह हो, चोर बने बिना काम नहीं चल सकता। आखिर जो लोग 
चोरियाँ करते हें, वे भी तो मनुष्य ही होते हें। बस,एक छलाँग 


का काम हे। अगर पार हो गये, तो राज करेंगे, गिर पड़े, तो जान 
से हाथ धोयेंगे। 


रात के दस बज गये। मुंशी सत्यनारायण कुंजियों का एक गुच्छा 
कमर में दबाये घर से बाहर निकले। द्वार पर थोड़ा-सा पुआल 
रखा हुआ था। उसे देखते ही वे चोंक पड़े। मारे डर के छाती 
धड़कने लगी। जान पड़ा कि कोई छिपा बेठा है। कदम रुक 
गये। पुआल की तरफ ध्यान से देखा। उसमें बिलकुल हरकत 
न हुई! तब हिम्मत बाँधी, आगे बड़े ओर मन को समझाने लगे -- 
में केसा बोखल हूँ 


अपने द्वार पर किसका डर और सड़क पर भी मुझे किसका डर 
है? में अपनी राह जाता हँ। कोई मेरी तरफ तिरछी आँख से नहीं 
देख सकता। हाँ, जब मुझे सेंध लगाते देख ले -- नहीं, पकड़ ले 
तब अलबत्ते डरने की बात है। तिस पर भी बचाब की युक्ति 
निकल सकती हेै। 


अकस्मात उन्होंने भानुकुँवरि के एक चपरासी को आते हुए देखा। 
कलेजा धड़क उठा। लपक कर एक अँधेरी गली में घुस गये। 


बड़ी देर तक वहाँ खड़े रहे। जब वह सिपाही आँखों से ओझल 
हो गया, तब फिर सड़क पर आये। वह सिपाही आज सुबह तक 
इनका गुलाम था, उसे उन्होंने कितनी ही बार गालियाँ दी थीं, लातें 
मारी थीं,पर आज उसे देखकर उनके प्राण सूख गये। 


उन्होंने फिर तर्क की शरण ली। में मानों भंग खाकर आया हूँ। 
इस चपरासी से इतना डरा मानो कि वह मुझे देख लेता, पर मेरा 
कर क्या सकता था? हजारों आदमी रास्ता चल रहे हैं। उन्हीं में 
में भी एक हूँ। क्‍या वह अंतर्यामी है? सबके हृदय का हाल 
जानता हे? मुझे देखकर वह अदब से सलाम करता ओर वहाँ का 
कुछ हाल भी कहता; पर में उससे ऐसा डरा कि सूरत तक न 
दिखायी। इस तरह मन को समझा कर वे आगे बढ़े। सच हे, 
पाप के पंजों में फँसा हुआ मन पतझड़ का पत्ता है, जो हवा के 
जरा-से झोंके से गिर पड़ता हे। 

मुंशी जी बाजार पहुँचे। अधिकतर दूकानें बंद हो चुकी थीं। 
उनमें साँड़ ओर गायें बेठी हुई जुगाली कर रही थी। केवल 
हलवाइयों की दूकानें खुली थी और कहीं-कहीं गजरेवाले हार की 
हाँक लगाते फिरते थे। सब हलवाई मुंशी जी को पहचानते थे, 
अतएव मुंशी जी ने सिर झुका लिया। कुछ चाल बदली ओर 
लपकते हुए चले। एकाएक उन्हें एक बग्घी आती दिखायी दी। 
यह सेठ बल्‍लभदास की बग्घी थी। इसमें बेठकर हजारों बार 


सेठ जी के साथ कचहरी गये थे, पर आज वह बग्घी कालदेव के 
समान भयंकर मालूम हुई। फोरन एक खाली दूकान पर चढ़ 
गये। वहाँ विश्राम करने वाले साँड़ ने समझा, वे मुझे पदच्युत 
करने आये हें! माथा झुकाये फुँफकारता हुआ उठ बेठा; पर इसी 
बीच में बग्घी निकल गयी ओर मुंशी जी की जान में जान 
आयी। अबकी उन्होंने तर्क का आश्रय न लिया। समझ गये कि 
इस समय इससे कोई लाभ नहीं, खेरियत यह हुई कि वकील ने 
देखा नहीं। यह एक घाघ हैं। मेरे चेहरे से ताड़ जाता। 


कुछ विद्वानों का कथन हे कि मनुष्य की स्वाभाविक प्रवृत्ति पाप 
की ओर होती है, पर यह कोरा अनुमान ही अनुमान हे, अनुभव- 

सिद्ध बात नहीं। सच बात तो यह हे कि मनुष्य स्वभावत: पाप- 

भीरु होता है और हम प्रत्यक्ष देख रहे हैं कि पाप से उसे केसी 
घृणा होती हे। 


एक फर्लाग आगे चल कर मुंशी जी को एक गली मिली। वह 
भानुकुँवरि के घर का एक रास्ता था। धुँधली-सी लालटेन जल 
रही थी। जैसा मुंशी जी ने अनुमान किया था,पहरेदार का पता न 
था। अस्तबल में चमारों के यहाँ नाच हो रहा था। कई चमारिनें 
बनाव-सिंगार करके नाच रही थीं। चमार मृदंग बजा-बजा कर 
गाते थे -- 


“नाहीं घरे श्याम, घेरि आये बदरा। 

सोवत रहेउँ, सपन एक देखेऊँ, रामा। 

खुलि गयी नींद, ढरक गये कजरा। 

नाहीं घरे श्याम, घेरि आये बदरा।!' 
दोनों पहरेदार वही तमाशा देख रहे थे। मुंशी जी दबे-पाँव 
लालटेन के पास गए ओर जिस तरह बिल्ली चूहे पर झपटती हे, 
उसी तरह उन्होंने झपट कर लालटेन को बुझा दिया। एक 
पड़ाव पूरा हो गया, पर वे उस कार्य को जितना दुष्कर समझते 
थे, उतना न जान पड़ा। हृदय कुछ मजबूत हुआ। दफ्तर के 
बरामदे में पहुँचे ओर खूब कान लगाकर आहट ली। चारों ओर 
सन्नाटा छाया हुआ था। केवल चमारों का कोलाहल सुनायी देता 
था। इस समय मुंशी जी के दिल में धड़कन थी, पर सिर धमधम 
कर रहा था; हाथ-पाँव काँप रहे थे, साँस बड़े वेग से चल रही 
थी। शरीर का एक-एक रोम आँख ओर कान बना हुआ था। वे 
सजीवता की मूर्ति हो रहे थे। उनमें जितना पोरुष, जितनी 
चपलता, जितना-साहस, जितनी चेतना, जितनी बुद्धि, जितना ओसान 
था, वे सब इस वक्त सजग ओर सचेत होकर इच्छा-शक्ति की 
सहायता कर रहे थे। 


दफ्तर के दरवाजे पर वही पुराना ताला लगा हुआ था। इसकी 
कुंजी आज बहुत तलाश करके वे बाजार से लाये थे। ताला खुल 


गया, किवाड़ों ने बहुत दबी जबान से प्रतिरोध किया। इस पर 
किसी ने ध्यान न दिया। मुंशी जी दफ्तर में दाखिल हुए। भीतर 
चिराग जल रहा था। मुंशी जी को देख कर उसने एक दफे सिर 
हिलाया, मानो उन्हें भीतर आने से रोका। 


मुंशी जी के पेर थर-थर काँप रहे थे। एड़ियाँ जमीन से उछली 
पड़ती थीं। पाप का बोझ उन्हें असहय था। 


पल-भर में मुंशी जी ने बहियों को उलटा-पलटा। लिखावट 
उनकी आँखों में तेर रही थी। इतना अवकाश कहाँ था कि 
जरूरी कागजात छाॉँट लेते। उन्होंने सारी बहियों को समेट कर 
एक गट्टर बनाया ओर सिर पर रख कर तीर के समान कमरे के 
बाहर निकल आये। उस पाप की गठरी को लादे हुए वह अँधेरी 
गली से गायब हो गए। 


तंग, अँधेरी, दुर्गन्धपूर्ण कीचड़ से भरी हुई गलियों में वे नंगे पाँव, 
स्वार्थ, लोभ ओर कपट का बोझ लिए चले जाते थे। मानो 
पापमय आत्मा नरक की नालियों में बही चली जाती थी। 


बहुत दूर तक भटकने के बाद वे गंगा किनारे पहुँचे। जिस तरह 
कलुषित हृदयों में कहीं-कहीं धर्म का धुँधला प्रकाश रहता है, उसी 
तरह नदी की काली सतह पर तारे झिलमिला रहे थे। तट पर 
कई साधु धूनी जमाये पड़े थे। ज्ञान की ज्वाला मन की जगह 


बाहर दहक रही थी। मुंशी जी ने अपना गट्टर उतारा और चादर 
से खूब मजबूत बाँध कर बलपूर्वक नदी में फेंक दिया। सोती हुई 
लहरों में कुछ हलचल हुई ओर फिर सन्नाटा हो गया। 


मुंशी सत्यनारायणलाल के घर में दो स्त्रियाँ थीं -- माता और 
पत्नी। वे दोनों अशिक्षित थीं। तिस पर भी मुंशी जी को गंगा में 
डूब मरने या कहीं भाग जाने की जरुरत न होती थी!न वे बॉडी 
पहनती थी,न मोजे-जूते,न हारमोनियम पर गा सकती थी। यहाँ 
तक कि उन्हें साबुन लगाना भी न आता था। हेयरपिन, ब्रुचेज, 
जाकेट आदि परमावश्यक चीजों का तो नाम ही नहीं सुना था। 
बहू में आत्म-सम्मान जरा भी नहीं था;न सास में आत्म-गोरव का 
जोश। बहू अब तक सास की घुड़कियाँ भीगी बिल्‍ली की तरह 
सह लेती थी -- हा मूर्ख! सास को बच्चे के नहलाने-धुलाने, यहाँ 
तक कि घर में झाड़ू देने से भी घृणा न थी, हा ज्ञानांधे! बहू स्त्री 
क्या थी, मिट्टी का लोंदा थी। एक पैसे की जरुरत होती तो सास 
से माँगती। सारांश यह कि दोनों स्त्रियाँ अपने अधिकारों से 
बेखबर, अंधकार में पड़ी हुई पशुवत जीवन व्यतीत करती थी। 


ऐसी फूहड़ थी कि रोटियाँ भी अपने हाथों से बना लेती थी। 
कंजूसी के मारे दालमोट, समोसे कभी बाजार से न मँगार्ती । 
आगरे वाले की दूकान की चीजें खायी होती तो उनका मजा 
जानतीं। बुढ़िया खूसट दवा-दरपन भी जानती थी। बेठी-बेठी 
घास-पात कूटा करती। 


मुंशी जी ने माँ के पास जाकर कहा -- अम्माँ। अब क्‍या होगा? 
भानुकुँवरि ने मुझे जवाब दे दिया। 

माता ने घबरा कर पूछा -- जवाब दे दिया? 

मुंशी -- हाँ,बिलकुल बेकसूर! 

माता -- क्‍या बात हुई? भानुकुँवरि का मिजाज तो ऐसा न था। 
मुंशी -- बात कुछ न थी। मैंने अपने नाम से जो गाँव लिया था, 
उसे मैंने अपने अधिकार में कर लिया। कल मुझसे ओर उनसे 
साफ-साफ बातें हुई। मेंने कह दिया कि गाँव मेरा है। मैंने अपने 
नाम से लिया हे, उसमें तुम्हारा कोई इजारा नहीं। बस, बिगड़ 
गयीं, जो मुँह में आया, बकती रहीं। उसी वक्त मुझे निकाल दिया 
ओर धमका कर कहा - में तुमसे लड़ कर अपना गाँव ले 
लूँगी। अब आज ही उनकी तरफ से मेरे ऊपर मुकदमा दायर 
होगा; मगर इससे होता क्या हे? गाँव मेरा है। उस पर मेरा 
कब्जा है। एक नहीं, हजार मुकदमें चलाएँ,डिगरी मेरी होगी? 


माता ने बहू की तरफ मर्मातक दृष्टि से देखा ओर बोली - क्‍यों 
भेया? वह गाँव लिया तो था तुमने उन्हीं के रुपये से ओर उन्हीं 
के वास्ते? 


मुंशी -- लिया था, तब लिया था। अब मुझसे ऐसा आबाद और 
मालदार गाँव नहीं छोड़ा जाता। वह मेरा कुछ नहीं कर सकती। 
मुझसे अपना रुपया भी नहीं ले सकती। डेढ़ सो गाँव तो हें। 
तब भी हवस नहीं मानती। 


माना -- बेटा, किसी के धन ज्यादा होता है, तो वह उसे फेंक 
थोड़े ही देता है? तुमने अपनी नीयत बिगाड़ी, यह अच्छा काम नहीं 
किया। दुनिया तुम्हें क्या कहेगी? ओर दुनिया चाहे कहे या न 
कहे, तुमको भला ऐसा करना चाहिए कि जिसकी गोद में इतने 
दिन पले, जिसका इतने दिनों तक नमक खाया, अब उसी से दगा 
करो? नारायण ने तुम्हें क्या नहीं दिया? मजे से खाते हो, पहनते हो, 
घर में नारायण का दिया चार पेसा हे, बाल-बच्चे हें, ओर क्‍या 
चाहिए? मेरा कहना मानो, इस कलंक का टीका अपने माथे न 
लगाओ। यह अपजस मत लो। बरक्कत अपनी कमाई में होती हे; 
हराम की कोड़ी कभी नहीं फलती। 


मुंशी -- ऊँह! ऐसी बातें बहुत सुन चुका हूँ। दुनिया उन पर 
चलने लगे, तो सारे काम बन्द हो जायँ। मैंने इतने दिनों इनकी 


सेवा की, मेरी ही बदोलत ऐसे-ऐसे चार-पाँच गाँव बढ़ गए। जब 
तक पंडित जी थे, मेरी नीयत का मान था। मुझे आँख में धूल 
डालने की जरूरत न थी, वे आप ही मेरी खातिर कर दिया करते 
थे। उन्हें मरे आठ साल हो गए; मगर मुसम्मात के एक बीड़े 
पान की कसम खाता हूँ; मेरी जात से उनको हजारों रुपये-मासिक 
की बचत होती थी। क्‍या उनको इतनी भी समझ न थी कि यह 
बेचारा, जो इतनी ईमानदारी से मेरा काम करता है, इस नफे में 
कुछ उसे भी मिलना चाहिए? यह कह कर न दो, इनाम कह कर 
दो, किसी तरह दो तो, मगर वे तो समझती थी कि मेंने इसे बीस 
रुपये महीने पर मोल ले लिया है। मेंने आठ साल तक सब 
किया, अब क्‍या इसी बीस रुपये में गुलामी करता रहूँ और अपने 
बच्चों को दूसरों का मुँह ताकने के लिए छोड़ जाऊँ? अब मुझे 
यह अवसर मिला हे। इसे क्‍यों छोड़ूँ? जमींदारी की लालसा लिये 
हुए क्‍यों मरुँ?ःजब तक जीऊँगा, खुद खाऊँगा। मेरे पीछे मेरे 
बच्चे चेन उड़ायेंगे। 

माता की आँखों में आँसू भर आये। बोली -- बेटा, मेंने तुम्हारे 
मुँह से ऐसी बातें कभी नहीं सुनी थीं, तुम्हें क्या हो गया हे? तुम्हारे 
आगे बाल-बच्चे हेैं। आग में हाथ न डालो। 


बहू ने सास की ओर देख कर कहा -- हमको ऐसा धन न 
चाहिए, हम अपनी दाल-रोटी में मगन हें। 


मुंशी -- अच्छी बात है, तुम लोग रोटी-दाल खाना, गाढ़ा पहनना, 
मुझे अब हलुवे-पूरी की इच्छा हे। 


माता -- यह अधर्म मुझसे न देखा जायगा। में गंगा में डूब 
मरूँगी। 


पत्नी -- तुम्हें यह सब काँटा बोना है, तो मुझे मायके पहुँचा दो, में 
अपने बच्चों को लेकर इस घर में न रहूँगी। 


मुंशी ने झुँघला कर कहा -- तुम लोगों की बुद्धि तो भाँग खा 
गयी है। लाखों सरकारी नौकर रात-दिन दूसरों का गला दबा-दबा 
कर रिश्वतें लेते हैं ओर चेन करते हैं। न उनके बाल-बच्चों ही 
को कुछ होता है, न उन्हीं को हेजा पकड़ता है। अधर्म उनको 
क्यों नहीं खा जाता, जो मुझी को खा जायगा। मैंने तो सत्यवादियों 
को सदा दुःख झेलते ही देखा है। मैंने जो कुछ किया हे, सुख 
लूटूँगा। तुम्हारे मन में जो आये, करो। 


प्रातःकाल दफ्तर खुला तो कागजात सब गायब थे। मुंशी 
छुक्कनलाल बोखलाये से घर में गये ओर मालकिन से पूछा -- 
कागजात आपने उठवा लिए हें। 


भानुकुँवरि ने कहा -- मुझे क्या खबर, जहाँ आपने रखे होंगे, वहीं 


होंगे। 


फिर सारे घर में खलबली पड़ गयी। पहरेदारों पर मार पड़ने 
लगी। भानुकुँवरि को तुरन्त मुंशी सत्यनारायण पर संदेह हुआ, 
मगर उनकी समझ में छक्कनलाल की सहायता के बिना यह काम 
होना असम्भव था। पुलिस में रपट हुई। एक ओझा नाम 
निकालने के लिए बुलाया गया। मौलवी साहब ने कुर्रा फेंका। 
ओझा ने बताया, यह किसी पुराने बेरी का काम है। मोलवी 
साहब ने फरमाया, किसी घर के भेदिये ने यह हरकत की हे। 
शाम तक यह दोड़-धूप रही। फिर यह सलाह होने लगी कि इन 
कागजातों के बगैर मुकदमा केसे चले। पक्ष तो पहले से ही 
निर्बल था। जो कुछ बल था, वह इसी बही-खाते का था। अब 
तो सबूत भी हाथ से गये। दावे में कुछ जान ही न रही, मगर 
भानकुँवरि ने कहा -- 'बला से हार जाएँगे। हमारी चीज कोई 
छीन ले, तो हमारा धर्म है कि उससे यथाशक्ति लड़ें, हारकर बेठना 
कायरों का काम हे।' सेठ जी (वकील) को इस दुर्घटना का 
समाचार मिला तो उन्होंने भी यही कहा कि अब दावे में जरा भी 
जान नहीं है। केवल अनुमान ओर तर्क का भरोसा है। अदालत 
ने माना तो माना, नहीं तो हार माननी पड़ेगी। पर भानुकुँवरि ने 
एक न मानी। लखनऊ ओर इलाहाबाद से दो होशियार बेरिस्टर 
बुलाये। मुकदमा शुरू हो गया। 


सारे शहर में इस मुकदमें की धूम थी। कितने ही रईसों को 
भानुकुँवरि ने साथी बनाया था। मुकदमा शुरु होने के समय 
हजारों आदमियों की भीड़ हो जाती थी। लोगों के इस खिंचाव 
का मुख्य कारण यह था कि भानुकुँवरि एक पर्दे की आड़ में बेठी 
हुई अदालत की कार्रवाई देखा करती थी, क्योंकि उसे अब अपने 
नोकरों पर जरा भी विश्वास न था। 


वादी बैरिस्टर ने एक बड़ी मार्मिक वक्तृता दी। उसने 
सत्यनारायण की पूर्वावस्था का खूब अच्छा चित्र खींचा। उसने 
दिखलाया कि वे केसे स्वामिभक्त, केसे कार्य-कुशल, केसे कर्म-शील 
थे; ओर स्वर्गवासी पंडित भुगुदत्त का उस पर पूर्ण विश्वास हो 
जाना, किस तरह स्वाभाविक था। इसके बाद उसने सिद्ध किया 
कि मुंशी सत्यनारायण की आर्थिक व्यवस्था कभी ऐसी न थी कि 
वे इतना धन-संचय करते। अंत में उसने मुंशी जी की 
स्वार्थपरता, कूटनीति, निर्दयता और विश्वास-घातकता का ऐसा 
घृणोत्पादक चित्र खींचा कि लोग मुंशी जी को गोलियाँ देने लगे। 
इसके साथ ही उसने पंडित जी के अनाथ बालकों की दशा का 
बड़ा करुणोत्पादक वर्णन किया -- कैसे शोक और लज्जा की 
बात है कि ऐसा चरित्रवान, ऐसा नीति-कुशल मनुष्य इतना गिर 
जाय कि अपने स्वामी के अनाथ बालकों की गर्दन पर छुरी 
चलाने पर संकोच न करे। मानव-पतन का ऐसा करुण, ऐसा 


हृदय-विदारक उदाहरण मिलना कठिन है। इस कुटिल कार्य के 
परिणाम की दृष्टि से इस मनुष्य के पूर्व परिचित सदगुणों का 
गोरव लुप्त हो जाता है। क्‍योंकि वे असली मोती नहीं, नकली 
काँच के दाने थे, जो केवल विश्वास जमाने के निमित्त दर्शाये गये 
थे। वह केवल सुंदर जाल था, जो एक सरल हृदय ओर छल-छंद 
से दूर रहने वाले रईस को फँसाने के लिए फैलाया गया था। 

इस नर-पशु का अंत:करण कितना अंधकारमय, कितना कपटपूर्ण, 
कितना कठोर है; ओर इसकी दुष्टता कितनी घोर, कितनी अपावन 
है। अपने शत्रु के साथ दया करना एक बार तो क्षम्य है, मगर 
इस मलिन हृदय मनुष्य ने उन बेकसों के साथ दगा दिया हे,जिन 
पर मानव-स्वभाव के अनुसार दया करना उचित हे! यदि आज 
हमारे पास बही-खाते मोजूद होते, अदालत पर सत्यनारायण की 
सत्यता स्पष्ट रुप से प्रकट हो जाती, पर मुंशी जी के बरखास्त 
होते ही दफ्तर से उनका लुप्त हो जाना भी अदालत के लिए एक 
बड़ा सबूत हे। 

शहर में कई रईसों ने गवाही दी, पर सुनी-सुनायी बातें जिरह में 
उखड़ गयीं। दूसरे दिन फिर मुकदमा पेश हुआ। 


प्रतिवादी के वकील ने अपनी वक्त॒ता शुरु की। उसमें गंभीर 
विचारों की अपेक्षा हास्य का आधिक्य था -- यह एक विलक्षण 
न्‍्याय-सिद्धांत हे कि किसी धनाढ्य मनुष्य का नोकर जो कुछ 


खरीदे, वह उसके स्वामी की चीज समझी जाय। इस सिद्धांत के 
अनुसार हमारी गवर्नमेंट को अपने कर्मचारियों की सारी सम्पत्ति 
पर कब्जा कर लेना चाहिए। यह स्वीकार करने में हमको कोई 
आपत्ति नहीं कि हम इतने रुपयों का प्रबंध न कर सकते थे ओर 
यह धन हमने स्वामी ही से ऋण लिया; पर हमसे ऋण चुकाने 
का कोई तकाजा न करके वह जायदाद ही माँगी जाती है। यदि 
हिसाब के कागजात दिखलाये जायूँ, तो वे साफ बता देंगे कि में 
सारा ऋण दे चुका। हमारे मित्र ने कहा कि ऐसी अवस्था में 
बहियों का गुम हो जाना भी अदालत के लिये एक सबूत होना 
चाहिए। में भी उनकी युक्ति का समर्थन करता हूँ। यदि में 
आपसे ऋण ले कर अपना विवाह करूँ तो क्‍या मुझसे मेरी नव- 
विवाहित वधू को छीन लेंगे? 


“हमारे सुयोग मित्र ने हमारे ऊपर अनाथों के साथ दगा करने का 
दोष लगाया है। अगर मुंशी सत्यनारायण की नीयत खराब होती, 
तो उनके लिए सबसे अच्छा अवसर वह था जब पंडित भृगुदत्त 
का स्वर्गवास हुआ था। इतने विलम्ब की क्‍या जरूरत थी? यदि 
आप शेर को फँसा कर उसके बच्चे को उसी वक्त नहीं पकड़ 
लेते, उसे बढ़ने ओर सबल होने का अवसर देते हैं, तो में आपको 
बुद्धिमान न कहूँगा। यथार्थ बात यह है कि मुंशी सत्यनारायण ने 
नमक का जो कुछ हक था, वह पूरा कर दिया। आठ वर्ष तक 


तन-मन से स्वामी के संतान की सेवा की। आज उन्हें अपनी 
साधुता का जो फल मिल रहा हे, वह बहुत ही दुःखजनक ओर 
हृदय-विदारक है। इसमें भानुकुँवरि का दोष नहीं। वे एक गुण- 
सम्पन्न महिला हैं; मगर अपनी जाति के अवगुण उनमें भी विद्यमान 
हैं। ईमानदार मनुष्य स्वभावत: स्पष्टभाषी होता है; उसे अपनी बातों 
में नमक-मिर्च लगाने की जरूरत नहीं होती। यही कारण हे कि 
मुंशी जी के मृदुभाषी मातहतों को उन पर आक्षेप करने का 
मौका मिल गया। इस दावे की जड़ केवल इतनी ही है, ओर 
कुछ नहीं। भानुकुँवरि यहाँ उपस्थित हैं। क्या वे कह सकती हें 
कि इस आठ वर्ष की मुद्दत में कभी इस गाँव का जिक्र उनके 
सामने आया? कभी उसके हानि-लाभ, आय-व्यय, लेन-देन की चर्चा 
उनसे की गयी? मान लीजिए कि में गवर्नमेंट का मुलाजिम हूँ। 
यदि में आज दफ्तर में आकर अपनी पत्नी के आय-व्यय और 
अपने टहलुओं के टेक्सों का पचड़ा गाने लगँ, तो शायद मुझे शीघ्र 
ही अपने पद से पृथक होना पड़े, और सम्भव हे, कुछ दिनों तक 
बरेली की अतिथिशाला में भी रखा जाऊँ। जिस गाँव से 
भानुकुँवरि का सरोवार न था, उसकी चर्चा उनसे क्‍यों की जाती? 


इसके बाद बहुत से गवाह पेश हुए; जिनमें अधिकांश आस-पास के 
देहातों के जमींदार थे। उन्होंने बयान किया कि हमने मुंशी 


सत्यनारायण असामियों को अपनी दस्तखती रसीदें ओर अपने नाम 
से खजाने में रुपया दाखिल करते देखा हे। 


इतने में संध्या हो गयी। अदालत ने एक सप्ताह में फेसला सुनाने 
का हुक्म दिया। 


सत्यनारायण को अब अपनी जीत में कोई सन्देह न था। वादी 
पक्ष के गवाह भी उखड़ गये थे ओर बहस भी सबूत से खाली 
थी। अब इनकी गिनती भी जमीदारों में होगी ओर सम्भव हे, यह 
कुछ दिनों में रईस कहलाने लगेंगे। पर किसी न किसी कारण से 
अब शहर के गणमान्य पुरुषों से आँखें मिलाते श्मते थे। उन्हें 
देखते ही उनका सिर नीचा हो जाता था। वह मन में डरते थे 
कि वे लोग कहीं इस विषय पर कुछ पूछताछ न कर बेढें। वह 
बाजार में निकलते तो दूकानदारों में कुछ कानाफूसी होने लगती 
ओर लोग उन्हें तिरछी दृष्टि से देखने लगते। अब तक लोग 
उन्हें विवेकशील और सच्चरित्र मनुष्य समझते, शहर के धनी-मानी 
उन्हें इज्जत की निगाह से देखते ओर उनका बड़ा आदर करते 
थे। यद्यपि मुंशी जी को अब तक इनसे टेढ़ी-तिरछी सुनने का 


संयोग न पड़ा था, तथापि उनका मन कहता था कि सच्ची बात 
किसी से छिपी नहीं हे। चाहे अदालत से उनकी जीत हो जाय, 
पर उनकी साख अब जाती रही। अब उन्हें लोग स्वार्थी, कपटी 
ओर दगाबाज समझेंगे। दूसरों की बात तो अलग रही, स्वयं 
उनके घरवाले उनकी उपेक्षा करते थे। बूढ़ी माता ने तीन दिन 
से मुँह में पानी नहीं डाला! स्त्री बार-बार हाथ जोड़ कर कहती थी 
कि अपने प्यारे बालकों पर दया करो। बुरे काम का फल कभी 
अच्छा नहीं होता! नहीं तो पहले मुझी को विष खिला दो। 


जिस दिन फेसला सुनाया जानेवाला था, प्रातःकाल एक कुंजड़िन 
तरकारियाँ लेकर आयी ओर मुंशियाइन से बोली -- 


“बहू जी! हमने बाजार में एक बात सुनी है। बुरा न मानों तो 
कहूँ? जिसको देखो, उसके मुँह से यही बात निकलती है कि लाला 
बाबू ने जालसाजी से पंडिताइन का कोई हलका ले लिया। हमें 
तो इस पर यकीन नहीं आता। लाला बाबू ने न सँभाला होता, तो 
अब तक पंडिताइन का कहीं पता न लगता। एक अंगुल जमीन 
न बचती। इन्हीं में एक सरदार था कि सबको सँभाल लिया। तो 
क्या अब उन्हीं के साथ बदी करेंगे? अरे बहू! कोई कुछ साथ 
लाया है कि ले जायगा? यही नेक-बदी रह जाती है। बुरे का फल 
बुरा होता है। आदमी न देखे, पर अल्लाह सब कुछ देखता है।' 


बहू जी पर घड़ों पानी पड़ गया। जी चाहता था कि धरती फट 
जाती, तो उसमें समा जाती। स्त्रियाँ स्वभावत: लज्जावती होती हें। 
उनमें आत्माभिमान की मात्रा अधिक होती है। निन्‍्दा-अपमान 
उनसे सहन नहीं हो सकता है। सिर झुकाये हुए बोली -- बुआ! 
में इन बातों को क्‍या जानू? मैंने तो आज ही तुम्हारे मुँह से सुनी 
है। कौन-सी तरकारियाँ हें? 


मुंशी सत्यनारायण अपने कमरे में लेटे हुए कुंजड़िन की बातें सुन 
रहे थे, उसके चले जाने के बाद आकर स्त्री से पूछने लगे -- यह 
शैतान की खाला क्‍या कह रही थी। 


स्त्री ने पति की ओर से मुँह फेर लिया और जमीन की ओर 
ताकते हुए बोली -- क्‍या तुमने नहीं सुना? तुम्हारा गुन-गान कर 
रही थी। तुम्हारे पीछे देखो, किस-किसके मुँह से ये बातें सुननी 
पड़ती हैं ओर किस-किससे मुँह छिपाना पड़ता हे। 


मुंशी जी अपने कमरे में लोट आये। स्त्री को कुछ उत्तर नहीं 
दिया। आत्मा लज्जा से परास्त हो गयी। जो मनुष्य सदैव सर्व- 
सम्मानित रहा हो; जो सदा आत्माभिमान से सिर उठा कर चलता 
रहा हो, जिसकी सुकृति की सारे शहर में चर्चा होती हो, वह कभी 
सर्वथा लज्जाशून्य नहीं हो सकता; लज्जा कुपथ की सबसे बड़ी 
शत्रु है। कुवासनाओं के भ्रम में पड़ कर मुंशी जी ने समझा था, 


में इस काम को ऐसी गुप्त-रीति से पूरा कर ले जाऊँगा कि किसी 
को कानों-कान खबर न होगी, पर उनका यह मनोरथ सिद्ध न 
हुआ। बाधाएँ आ खड़ी हुई। उनके हटाने में उन्हें बड़े दुस्साहस 
से काम लेना पड़ा; पर यह भी उन्होंने लज्जा से बचने के निमित्त 
किया। जिसमें यह कोई न कहे कि अपनी स्वामिनी को धोखा 
दिया। इतना यत्ञ करने पर भी निंदा से न बच सके। बाजार का 
सोदा बेचनेवालियाँ भी अब अपमान करतीं हैं। कुवासनाओं से 
दबी हुई लज्जा-शक्ति इस कड़ी चोट को सहन न कर सकी। 
मुंशी जी सोचने लगे, अब मुझे धन-सम्पत्ति मिल जायगी, ऐश्वर्यवान्‌ 
हो जाऊँगा, परन्तु निन्‍्दा से मेरा पीछा न छूटेगा। अदालत का 
फैसला मुझे लोक-निन्दा से न बचा सकेगा। ऐश्वर्य का फल 
क्या हे? -मान और मर्यादा। उससे हाथ धो बेठा, तो ऐश्वर्य को 
लेकर क्या करूँगा? चित्त की शक्ति खोकर, लोक-लज्जा सहकर, 
जनसमुदाय में नीच बन कर और अपने घर में कलह का बीज 
बोकर यह सम्पत्ति मेरे किस काम आयेगी? ओर यदि वास्तव में 
कोई न्याय-शक्ति हो और वह मुझे इस कुकृत्य का दंड दे, तो 
मेरे लिए सिवा मुख में कालिख लगा कर निकल जाने के ओर 
कोई मार्ग न रहेगा। सत्यवादी मनुष्य पर कोई विपत्ति पड़ती हें, 
तो लोग उनके साथ सहानुभूति करते हैं। दुष्टों की विपत्ति लोगों 
के लिए व्यंग्य की सामग्री बन जाती है। उस अवस्था में ईश्वर 


अन्यायी ठहराया जाता हे; मगर दुष्टों की विपत्ति ईश्वर के न्याय 
को सिद्ध करती है। परमात्मा! इस दुर्दशा से किसी तरह मेरा 
उद्धार करो! क्यों न जाकर में भानुकुँवरि के पेरों पर गिर पहूँ 
ओर विनय करूँ कि यह मुकदमा उठा लो? शोक! पहले यह बात 
मुझे क्‍यों न सूझी? अगर कल तक में उनके पास चला गया 
होता, तो बात बन जाती; पर अब क्‍या हो सकता है। आज तो 
फैसला सुनाया जायगा। 


मुंशी जी देर तक इसी विचार में पड़े रहे, पर कुछ निश्चय न कर 
सके कि क्‍या करें। 


भानुकुँवरि को भी विश्वास हो गया कि अब गाँव हाथ से गया। 
बेचारी हाथ मल कर रह गयी। रात-भर उसे नींद न आयी, रह- 
रहकर मुंशी सत्यनारायण पर क्रोध आता था। हाय पापी! ढोल 
बजा कर मेरा पचास हजार का माल लिए जाता है ओर में कुछ 
नहीं कर सकती। आजकल के न्याय करने वाले बिलकुल आँख 
के अन्धे हैं। जिस बात को सारी दुनिया जानती हे, उसमें भी 
उनकी दृष्टि नहीं पहुँचती। बस, दूसरों को आँखों से देखते हें। 
कोरे कागजों के गुलाम हैं। न्याय वह है जो दूध का दूध, पानी 
का पानी कर दे;यह नहीं कि खुद ही कागजों के धोखे में आ 
जाय, खुद ही पाखंडियों के जाल में फँस जाय। इसी से तो ऐसी 
छली, कपटी, दगाबाज, ओर दुरात्माओं का साहस बढ़ गया हे। 


खेर, गाँव जाता है तो जाय; लेकिन सत्यनारायण, तुम शहर में कहीं 
मुँह दिखाने के लायक भी न रहे। 


इस खयाल से भानुकुँवरि को कुछ शान्ति हुई। शत्रु की हानि 
मनुष्य को अपने लाभ से भी अधिक प्रिय होती हे, मानव-स्वभाव 
ही कुछ ऐसा है। तुम हमारा एक गाँव ले गये, नारायण चाहेंगे तो 
तुम भी इससे सुख न पाओगे। तुम आप नरक की आग में 
जलोगे, तुम्हारे घर में कोई दिया जलाने वाला न रह जायगा। 


फेसले का दिन आ गया। आज इजलास में बड़ी भीड़ थी। ऐसे- 
ऐसे महानुभाव उपस्थित थे, जो बगुलों की तरह अफसरों की 
बधाई ओर बिदाई के अवसरों ही में नजर आया करते हें। 
वकीलों ओर मुख्तारों की पलटन भी जमा थी। नियत समय पर 
जज साहब ने इजलास सुशोभित किया। विस्तृत न्याय भवन में 
सन्नाटा छा गया। अहलमद ने संदूक से तजबीज निकाली। लोग 
उत्सुक होकर एक-एक कदम और आगे खिसक गए। 


जज ने फैसला सुनाया -- मुद्दई का दावा खारिज। दोनों पक्ष 
अपना-अपना खर्च सह लें। 


यद्यपि फेसला लोगों के अनुमान के अनुसार ही था, तथापि जज के 
मुँह से उसे सुन कर लोगों में हलचल-सी मच गयी। उदासीन 


भाव से फेसले पर आलोचनाएँ करते हुए लोग धीरे-धीरे कमरे से 
निकलने लगे। 


एकाएक भानुकुँवरि घूँघट निकाले इजलास पर आकर खड़ी हो 
गयी। जानेवाले लोट पड़े। जो बाहर निकल गये थे, दोड़कर आ 
गये। ओर कोौतूहलपूर्वक भानुकुँवरि की तरफ ताकने लगे। 


भानुकुँवरि ने कंपित स्वर में जज से कहा -- सरकार, यदि हुक्म 
दें,तो में मुंशी जी से कुछ पूछुँ। 

यद्यपि यह बात नियम के विरुद्ध थी, तथापि जज ने दयापूर्वक 
अज्ञा दे दी। 


तब भानुकुँवरि ने सत्यनारायण की तरफ देख कर कहा -- लाला 
जी, सरकार ने तुम्हारी डिग्री तो कर ही दी। गाँव तुम्हें मुबारक 
रहे; मगर ईमान आदमी का सब कुछ है। ईमान से कह दो, गाँव 
किसका हे? 


हजारों आदमी यह प्रश्न सुन कर कोतूहल से सत्यनारायण की 
तरफ देखने लगे। मुंशी जी विचार-सागर में डूब गये। हृदय में 
संकल्प और विकल्प में घोर संग्राम होने लगा। हजारों मनुष्यों 
की आँखें उनकी तरफ जमी हुई थीं। यथार्थ बात अब किसी से 
छिपी न थी। इतने आदमियों के सामने असत्य बात मुँह से 
निकल न सकी। लज्जा से जबान बंद कर ली -- 'मेरा” कहने 


में काम बनता था। कोई बात न थी; किंतु घोरतम पाप का दंड 
समाज दे सकता हे, उसके मिलने का पूरा भय था। 'आपका' 
कहने से काम बिगड़ता था। जीती-जितायी बाजी हाथ से निकली 
जाती थी, सर्वोत्कृष्ट काम के लिए समाज से जो इनाम मिल 
सकता हे, उसके मिलने की पूरी आशा थी। आशा के भय को 
जीत लिया। उन्हें ऐसा प्रतीत हुआ, जेसे ईश्वर ने मुझे अपना मुख 
उज्जवल करने का यह अंतिम अवसर दिया है। में अब भी 
मानव-सम्मान का पात्र बन सकता हूँ। अब अपनी आत्मा की 
रक्षा कर सकता हूँ। उन्होंने आगे बढ़ कर भानुकुँवरि को प्रणाम 
किया और काँपते हुए स्वर से बोले -- आपका! 


हजारों मनुष्यों के मुँह से एक गगनस्पर्शी ध्वनि निकली -- सत्य 
की जय! 


जज ने खड़े होकर कहा -- यह कानून का न्याय नहीं, ईश्वरीय 
न्याय हे! 


इसे कथा न समझिएगा; यह सच्ची घटना है। भानुकुँवरि ओर 
सत्यनारायण अब भी जीवित हैं। मुंशीजी के इस नेतिक साहस 
पर लोग मुग्ध हो गए। मानवीय न्याय पर ईश्वरीय न्याय ने जो 
विलक्षण विजय पायी, उसकी चर्चा शहर भर में महीनों रही। 
भानुकुँवरि मुंशीजी के घर गयी, उन्हें मना कर लायीं। फिर अपना 


सारा कारोबार उन्हें सॉंपा ओर कुछ दिनों उपरांत यह गाँव उन्हीं 
के नाम हिब्बा कर दिया। मुंशी जी ने भी उसे अपने अधिकार में 
रखना उचित न समझा, कृष्णार्पण कर दिया। अब इसकी 
आमदनी दीन-दुखियों ओर विद्यार्थियों की सहायता में खर्च होती 

हे। 


ममता 


बाबू रामरक्षादास दिल्‍ली के एक ऐश्वर्यशाली खत्री थे, बहुत ही 
ठाठ-बाट से रहनेवाले। बड़े-बड़े अमीर उनके यहाँ नित्य आते- 
आते थे। वे आयें हुओं का आदर-सत्कार ऐसे अच्छे ढंग से 
करते थे कि इस बात की धूम सारे मुहल्ले में थी। नित्य उनके 
दरवाजे पर किसी न किसी बहाने से इष्ट-मित्र एकत्र हो जाते, 
टेनिस खेलते, ताश उड़ता, हारमोनियम के मधुर स्वरों से जी 
बहलाते, चाय-पानी से हृदय प्रफुल्लित करते, अधिक ओर क्‍या 
चाहिए? जाति की ऐसी अमूल्य सेवा कोई छोटी बात नहीं है। 
नीची जातियों के सुधार के लिये दिल्‍ली में एक सोसायटी थी। 
बाबू साहब उसके सेक्रेटरी थे, और इस कार्य को असाधारण 
उत्साह से पूर्ण करते थे। जब उनका बूढ़ा कहार बीमार हुआ 
ओर क्रिश्चियन मिशन के डाक्टरों ने उसकी सुश्रूषा की, जब 
उसकी विधवा स्त्री ने निर्वाह की कोई आशा न देख कर 
क्रिश्चियन-समाज का आश्रय लिया, तब इन दोनों अवसरों पर बाबू 
साहब ने शोक के रेजल्यूशन्स पास किये। संसार जानता है कि 


सेक्रेटरी का काम सभाएँ करना ओर रेजल्यूशन बनाना है। इससे 
अधिक वह कुछ नहीं कर सकता। 


मिस्टर रामरक्षा का जातीय उत्साह यही तक सीमाबद्ध न था। वे 
सामाजिक कुप्रथाओं तथा अंध-विश्वास के प्रबल शत्रु थे। होली 
के दिनों में जब कि मुहल्ले में चमार ओर कहार शराब से 
मतवाले होकर फाग गाते ओर डफ बजाते हुए निकलते, तो उन्हें, 
बड़ा शोक होता। जाति की इस मूर्खता पर उनकी आँखों में 
आँसू भर आते ओर वे प्रातः इस कुरीति का निवारण अपने हंटर 
से किया करते। उनके हंटर में जाति-हितेषिता की उमंग उनकी 
वक्तृता से भी अधिक थी। यह उन्हीं के प्रशंसनीय प्रयत्न थे, 
जिन्होंने मुख्य होली के दिन दिल्ली में हलचल मचा दी, फाग गाने 
के अपराध में हजारों आदमी पुलिस के पंजे में आ गये। सेकड़ों 
घरों में मुख्य होली के दिन मुहर्रम का-सा शोक फेल गया। इधर 
उनके दरवाजे पर हजारों पुरुष-स्त्रियाँ अपना दुखड़ा रो रही थीं। 
उधर बाबू साहब के हितेषी मित्रगण अपने उदारशील मित्र के 
सद्व्यवहार की प्रशंसा करते। बाबू साहब दिन-भर में इतने रंग 
बदलते थे कि उस पर 'पेरिस' की परियों को भी ईर्ष्या हो सकती 
थी। कई बेंकों में उनके हिस्से थे। कई दुकानें थीं; किंतु बाबू 
साहब को इतना अवकाश न था कि उनकी कुछ देखभाल 

करते। अतिथि-सत्कार एक पवित्र धर्म है। ये सच्ची देशहितेषिता 


की उमंग से कहा करते थे -- अतिथि-सत्कार आदिकाल से 
भारतवर्ष के निवासियों का एक प्रधान और सराहनीय गुण हे। 
अभ्यागतों का आदर-सम्मान करने में हम अद्वितीय हैं। हम इससे 
संसार में मनुष्य कहलाने योग्य हैं। हम सब कुछ खो बेटे हें, 
किन्तु जिस दिन हममें यह गुण शेष न रहेगा; वह दिन हिंदू-जाति 
के लिए लज्जा, अपमान ओर मृत्यु का दिन होगा। 


मिस्टर रामरक्षा जातीय आवश्यकताओं से भी बेपरवाह न थे। वे 
सामाजिक ओर राजनीतिक कार्यो में पूर्णरूपेण योग देते थे। यहाँ 
तक कि प्रतिवर्ष दो, बल्कि कभी-कभी तीन वक्त॒ताएँ अवश्य तैयार 
कर लेते। भाषणों की भाषा अत्यंत उपयुक्त, ओजस्वी ओर सर्वांग 
सुंदर होती थी। उपस्थित जन और इष्टमित्र उनके एक-एक 
शब्द पर प्रशंसासूचक शब्दों की ध्वनि प्रकट करते, तालियाँ 
बजाते, यहाँ तक कि बाबू साहब को व्याख्यान का क्रम स्थिर 
रखना कठिन हो जाता। व्याख्यान समाप्त होने पर उनके मित्र 
उन्हें गोद में उठा लेते और आश्चर्यचकित होकर कहते -- तेरी 
भाषा में जादू हे! सारांश यह कि बाबू साहब के यह जातीय प्रेम 
ओर उद्योग केवल बनावटी, सहायता-शून्य तथा फैशनेबिल था। 
यदि उन्होंने किसी सदुद्योग में भाग लिया था,तो वह सम्मिलित 
कुटुम्ब का विरोध था। अपने पिता के पश्चात वे अपनी विधवा 
माँ से अलग हो गए थे। इस जातीय सेवा में उनकी स्त्री विशेष 


सहायक थी। विधवा माँ अपने बेटे ओर बहू के साथ नहीं रह 
सकती थी। इससे बहू की स्वाधीनता में विध्न पड़ने से मन 
दुर्बल और मस्तिष्क शक्तिहीन हो जाता है। बहू को जलाना ओर 
कुढ़ाना सास की आदत है। इसलिए बाबू रामरक्षा अपनी माँ से 
अलग हो गये थे। इसमें संदेह नहीं कि उन्होंने मातृ-ऋण का 
विचार करके दस हजार रुपये अपनी माँ के नाम जमा कर दिये 
थे, कि उसके ब्याज से उनका निर्वाह होता रहे; कितु बेटे के इस 
उत्तम आचरण पर माँ का दिल ऐसा टूटा कि वह दिल्‍ली छोड़कर 
अयोध्या जा रहीं। तब से वहीं रहती हैं। बाबू साहब कभी-कभी 
मिसेज रामरक्षा से छिपकर उससे मिलने अयोध्या जाया करते थे, 
किंतु वह दिल्‍ली आने का कभी नाम न लेतीं। हाँ, यदि कुशल- 
क्षेम की चिट्ठी पहुँचने में कुछ देर हो जाती, तो विवश होकर 
समाचार पूछ देती थी। 


उसी मुहल्ले में एक सेठ गिरधारी लाल रहते थे। उनका लाखों 
का लेन-देन था। वे हीरे ओर रत्नों का व्यापार करते थे। बाबू 
रामरक्षा के दूर के नाते में साढू होते थे। पुराने ढंग के आदमी 


थे -- प्रातःकाल यमुना-स्नान करनेवाले तथा गाय को अपने हाथों 
से झाड़ने-पोंछनेवाले! उनसे मिस्टर रामरक्षा का स्वभाव न मिलता 
था; परन्तु जब कभी रुपयों की आवश्यकता होती, तो वे सेठ 
गिरधारी लाल के यहाँ से बेखटके मँगा लिया करते थे। आपस 
का मामला था, केवल चार अंगुल के पत्र पर रुपया मिल जाता 
था, न कोई दस्तावेज, न स्टाम्प, न साक्षियों की आवश्यकता। 
मोटरकार के लिए दस हजार की आवश्यकता हुई, वह वहाँ से 
आया। घुड़दोड़ के लिए एक आस्ट्रेलियन घोड़ा डेढ़ हजार में 
लिया गया। उसके लिए भी रुपया सेठजी के यहाँ से आया। 
धीरे-धीरे कोई बीस हजार का मामला हो गया। सेठजी सरल 
हृदय के आदमी थे। समझते थे कि उसके पास दुकानें हें, बेंकों 
में रूपया है। जब जी चाहेगा, रुपया वसूल कर लेंगे; किन्तु जब 
दो-तीन वर्ष व्यतीत हो गये और सेठजी तकाजों की अपेक्षा 
मिस्टर रामरक्षा की माँग ही का अधिक्य रहा तो गिरधारी लाल 
को सन्देह हुआ। वह एक दिन रामरक्षा के मकान पर आये ओर 
सभ्य-भाव से बोले -- भाई साहब, मुझे एक हुण्डी का रुपया देना 
है, यदि आप मेरा हिसाब कर दें तो बहुत अच्छा हो। 


यह कह कर हिसाब के कागजात और उनके पत्र दिखलायें। 
मिस्टर रामरक्षा किसी गार्डन-पार्टी में सम्मिलित होने के लिए 


तेयार थे। बोले -- इस समय क्षमा कीजिए; फिर देख लूँगा, जल्दी 
क्या है? 


गिरधारी लाल को बाबू साहब की रुखाई पर क्रोध आ गया, वे 
रुष्ट होकर बोले -- आपको जल्दी नहीं हे, मुझे तो हे! दो सो 
रुपये मासिक की मेरी हानि हो रही है! मिस्टर के असंतोष प्रकट 
करते हुए घड़ी देखी। पार्टी का समय बहुत करीब था। वे बहुत 
विनीत भाव से बोले -- भाई साहब, में बड़ी जल्दी में हूँ। इस 
समय मेरे ऊपर कृपा कीजिए। में कल स्वयं उपस्थित हूँगा। 


सेठजी एक माननीय और धन-सम्पन्न आदमी थे। वे रामरक्षा के 
कुरुचिपूर्ण व्यवहार पर जल गए। में इनका महाजन हूँ -- इनसे 
धन में, मान में, ऐश्वर्य में, बढ़ा हुआ, चाहूँ तो ऐसों को नोकर रख 
लूँ,इनके दरवाजे पर आऊँ ओर आदर-सत्कार की जगह उलटे 
ऐसा रुखा बर्ताव? वह हाथ बाँधे मेरे सामने न खड़ा रहे; किन्तु 
क्या में पान, इलायची, इत्र आदि से भी सम्मान करने के योग्य 
नहीं? वे तिनक कर बोले -- अच्छा, तो कल हिसाब साफ हो 
जाय। 


रामरक्षा ने अकड़कर उत्तर दिया -- हो जायगा। 


रामरक्षा के गोरवशील हृदय पर सेठजी के इस बर्ताव के प्रभाव 
का कुछ खेद-जनक असर न हुआ। इस काठ के कुन्दे ने आज 


मेरी प्रतिष्ठा धूल में मिला दी। वह मेरा अपमान कर गया। 
अच्छा, तुम भी इसी दिल्‍ली में रहते हो ओर हम भी यही हें। 
निदान दोनों में गाँठ पड़ गयी। बाबू साहब की तबीयत ऐसी गिरी 
ओर हृदय में ऐसी चिन्ता उत्पन्न हुई कि पार्टी में आने का ध्यान 
जाता रहा, वे देर तक इसी उलझन में पड़े रहे। फिर सूट उतार 
दिया ओर सेवक से बोले -- जा, मुनीमजी को बुला ला। 


मुनीमजी आये, उनका हिसाब देखा गया, फिर बेंकों का एकाउंट 
देखा; किन्तु ज्यों-ज्यों इस घाटी में उतरते गये, त्यों-त्यों अंधेरा 
बढ़ता गया। बहुत कुछ टटोला, कुछ हाथ न आया। अन्त में 
निराश होकर वे आराम-कुर्सी पर पड़ गए ओर उन्होंने एक ठंडी 
साँस ले ली। दुकानों का माल बिका; किन्तु रुपया बकाया में 
पड़ा हुआ था। कई ग्राहकों की दुकानें टूट गयी। और उन पर 
जो नकद रुपया बकाया था, वह डूब गया। कलककत्ते के आढ़तियों 
से जो माल मँगाया था, रुपये चुकाने की तिथि सिर पर आ पहुँची 
ओर यहाँ रुपया वसूल न हुआ। दुकानों का यह हाल, बेंकों का 
इससे भी बुरा। रात-भर वे इन्हीं चिन्ताओं में करवटें बदलते 

रहे। अब क्‍या करना चाहिए? गिरधारीलाल सज्जन पुरुष हैं। यदि 
सारा हाल उसे सुना दूँ,तो अवश्य मान जायगा, किन्तु यह 
कष्टप्रद कार्य होगा कैसे? ज्यों-ज्यों प्रातःकाल समीप आता था, 
त्यों-त्यों उनका दिल बेठा जाता था। कच्चे विद्यार्थी की जो दशा 


परीक्षा के सन्निकट आने पर होती है, यही हाल इस समय 
रामरक्षा का था। वे पलंग से न उठे। मुँह-हाथ भी न धोया, खाने 
को कोन कहे। इतना जानते थे कि दुःख पड़ने पर कोई किसी 
का साथी नहीं होता। इसलिए एक आपत्ति से बचने के लिए कई 
आपत्तियों का बोझा न उठाना पड़े, इस खयाल से मित्रों को इन 
मामलों की खबर तक न दी। जब दोपहर हो गया और उनकी 
दशा ज्यों की त्यों रही, तो उनका छोटा लड़का बुलाने आया। 
उसने बाप का हाथ पकड़ कर कहा - लाला जी, आज दाने क्‍यों 
नहीं तलते? 

रामरक्षा -- भूख नहीं हे। 

क्या काया हे? 

“मन की मिठाई।' 

“ओर क्‍या काया हे? 

मार।! 

'किसने मारा हे? 


“गगिरधारीलाल ने।!' 


लड़का रोता हुआ घर में गया ओर इस मार की चोट से देर तक 
रोता रहा। अन्त में तश्तरी में रखी हुई दूध की मलाई ने उसकी 
चोट पर मरहम का काम किया। 


रोगी को जब जीने की आशा नहीं रहती, तो ओषधि छोड़ देता 
है। मिस्टर रामरक्षा जब इस गुत्थी को न सुलझा सके, तो चादर 
तान ली ओर मुँह लपेट कर सो रहे। शाम को एकाएक उठ 
कर सेठजी के यहाँ पहुँचे ओर कुछ असावधानी से बोले -- 
महाशय, में आपका हिसाब नहीं कर सकता। 

सेठजी घबरा कर बोले -- क्‍यों? 

रामरक्षा -- इसलिए कि में इस समय दरिद्र-निहंग हूँ। मेरे पास 
एक कोड़ी भी नहीं है। आप का रुपया जैसे चाहे वसूल कर लें। 
सेठ -- यह आप केसी बातें कहते हैं? 

रामरक्षा -- बहुत सच्ची। 

सेठ - दुकानें नहीं हें? 


रामरक्षा -- दुकानें आप मुफ्त लो जाइए। 


सेठ -- बेंक के हिस्से? 
रामरक्षा -- वह कब के उड़ गये। 


सेठ -- जब यह हाल था,तो आपको उचित नहीं था कि मेरे गले 
पर छुरी फेरते? 


रामरक्षा -- (अभिमान) में आपके यहाँ उपदेश सुनने के लिए नहीं 
आया हूँ। 


यह कह कर मिस्टर रामरक्षा वहाँ से चल दिए। सेठजी ने तुरन्त 
नालिश कर दी। बीस हजार मूल, पाँच हजार ब्याज। डिगरी हो 
गयी। मकान नीलाम पर चढ़ा। पन्द्रह हजार की जायदाद पाँच 
हजार में निकल गयी। दस हजार की मोटर चार हजार में 
बिकी। सारी सम्पत्ति उड़ जाने पर कुल मिला कर सोलह हजार 
से अधिक रमक न खड़ी हो सकी। सारी गृहस्थी नष्ट हो गयी, 
तब भी दस हजार के ऋणी रह गये। मान-बड़ाई, धन-दोलत सभी 
मिट्टी में मिल गये। बहुत तेज दौड़ने वाला मनुष्य प्राय: मुँह के 
बल गिर पड़ता है। 


इस घटना के कुछ दिनों पश्चात्‌ दिल्‍ली म्युनिसिपेलिटी के मेम्बरों 
का चुनाव आरम्भ हुआ। इस पद के अभिलाषी वोटरों की सजाएँ 
करने लगे। दलालों के भाग्य उदय हुए। सम्मतियाँ मोतियों की 
तोल बिकने लगीं। उम्मीदवार मेम्बरों के सहायक अपने-अपने 
मुवक्विल के गुण गान करने लगे। चारों ओर चहल-पहल मच 
गयी। एक वकील महाशय ने भरी सभा में मुवक्विल साहब के 
विषय में कहा -- 


'मैं जिस बुजुर्ग का पैरोकार हूँ, बह कोई मामूली आदमी नहीं है। 
यह वह शख्स है, जिसने फरजंद अकबर की शादी में पचीस हजार 
रुपया सिर्फ रक्‍्स व सुरुर में सर्फ कर दिया था।' 

उपस्थित जनों में प्रशंसा की उच्च ध्वनि हुई 

एक दूसरे महाशय ने अपने मुहल्ले के वोटरों के सम्मुख मुवक्किल 
की प्रशंसा यों की -- 

'में यह नहीं कह सकता कि आप सेठ गिरधारीलाल को अपना 
मेम्बर बनाइए। आप अपना भला-बुरा स्वयं समझते हैं, और यह 
भी नहीं कि सेठजी मेरे द्वारा अपनी प्रशंसा के भूखें हों। मेरा 
निवेदन केवल यही हे कि आप जिसे मेम्बर बनायें, पहले उसके 
गुण-दोषों का भली भाँति परिचय ले लें। दिल्‍ली में केवल एक 
मनुष्य है, जो गत वर्षो से आपकी सेवा कर रहा है। केवल एक 


आदमी हे, जिसने पानी पहुँचाने ओर स्वच्छता-प्रबन्धों में हार्दिक 
धर्म-भाव से सहायता दी है। केवल एक पुरुष हे, जिसको श्रीमान 
वायसराय के दरबार में कुर्सी पर बेठने का अधिकार प्राप्त हे, ओर 
आप सब महाशय उसे जानते भी हें। ” 

उपस्थित जनों ने तालियाँ बजायीं। 

सेठ गिरधारीलाल के मुहल्ले में उनके एक प्रतिवादी थे। नाम था 
मुंशी फेजुलरहमान खाँ। बड़े जमींदार ओर प्रसिद्ध वकील थे। 
बाबू रामरक्षा ने अपनी दृढ़ता, साहस, बुद्धिमत्ता और मूदु भाषण से 
मुंशी जी साहब की सेवा करनी आरम्भ की। सेठ जी को परास्त 
करने का यह अपूर्व अवसर हाथ आया। वे रात और दिन इसी 
धुन में लगे रहते। उनकी मीठी और रोचक बातों का प्रभाव 
उपस्थित जनों पर बहुत अच्छा पड़ता। एक बार आपने 
असाधारण श्रद्धा-उमंग में आ कर कहा - में डंके की चोट पर 
कहता हूँ कि मुंशी फेजुल रहमान से अधिक योग्य आदमी 
आपको दिल्‍ली में न मिल सकेगा। यह वह आदमी है, जिसकी 
गजलों पर कविजनों में 'वाह-वाह' मच जाती है। ऐसे श्रेष्ठ 
आदमी की सहायता करना में अपना जातीय और सामाजिक धर्म 
समझता हूँ। अत्यंत शोक का विषय है कि बहुत-से लोग इस 
जातीय ओर पवित्र काम को व्यक्तिगत लाभ का साधन बनाते हें; 
धन ओर वस्तु हे, श्रीमान वायसराय के दरबार में प्रतिष्ठित होना 


ओर वस्तु, कितु सामाजिक सेवा तथा जातीय चाकरी ओर ही चीज 
है। वह मनुष्य, जिसका जीवन ब्याज-प्राप्ति, बेईमानी, कठोरता तथा 
निर्दयता और सुख-विलास में व्यतीत होता हो, इस सेवा के योग्य 

कदापि नहीं हे। 


सेठ गिरधारीलाल इस अन्योक्तिपूर्ण भाषण का हाल सुन कर क्रोध 
से आग हो गए। में बेईमान हूँ! ब्याज का धन खानेवाला हूँ! 
विषयी हूँ! कुशल हुई, जो तुमने मेरा नाम नहीं लिया; कितु अब भी 
तुम मेरे हाथ में हो। में अब भी तुम्हें जिस तरह चाहूँ, नचा 
सकता हूँ। खुशामदियों ने आग पर तेल डाला। इधर रामरक्षा 
अपने काम में तत्पर रहे। यहाँ तक कि 'वोटिंग-डे” आ पहुँचा। 
मिस्टर रामरक्षा को उद्योग में बहुत कुछ सफलता प्राप्त हुई थी। 
आज वे बहुत प्रसन्न थे। आज गिरधारीलाल को नीचा दिखाऊँगा, 
आज उसको जान पड़ेगा कि धन संसार के सभी पदार्थों को 
इकट्ठा नहीं कर सकता। जिस समय फेजुलरहमान के वोट 
अधिक निकलेंगे और में तालियाँ बजाऊँगा, उस समय 
गिरधारीलाल का चेहरा देखने योग्य होगा, मुँह का रंग बदल 


जायगा, हवाइयाँ उड़ने लगेगी, आँखें न मिला सकेगा। शायद, फिर 
मुझे मुँह न दिखा सके। इन्हीं विचारों में मगन रामरक्षा शाम को 
टाउनहाल में पहुँचे। उपस्थित जनों ने बड़ी उमंग के साथ 
उनका स्वागत किया। थोड़ी देर के बाद 'वोटिंग' आरम्भ हुआ। 
मेम्बरी मिलने की आशा रखनेवाले महानुभाव अपने-अपने भाग्य 
का अंतिम फल सुनने के लिए आतुर हो रहे थे। छह बजे 
चेयरमैन ने फेसला सुनाया। सेठजी की हार हो गयी। 
फेजुलरहमान ने मैदान मार लिया। रामरक्षा ने हर्ष के आवेग में 
टोपी हवा में उछाल दी ओर स्वयं भी कई बार उछल पड़े। 
मुहल्लेवालों को अचम्भा हुआ। चाँदनी चोक से सेठजी को हटाना 
मेरु को स्थान से उखाड़ना था। सेठजी के चेहरे से रामरक्षा को 
जितनी आशाएँ थीं, वे सब पूरी हो गयीं। उनका रंग फीका पड़ 
गया था। खेद और लज्जा की मूर्ति बने हुए थे। एक वकील 
साहब ने उनसे सहानुभूति प्रकट करते हुए कहा -- सेठजी, मुझे 
आपकी हार का बहुत बड़ा शोक है। में जानता कि खुशी के 
बदले रंज होगा, तो कभी यहाँ न आता। में तो केवल आपके 
ख्याल से यहाँ आया था। सेठजी ने बहुत रोकना चाहा, परंतु 
आँखों में आँसू डबडबा ही गये। वे निःस्पृह बनाने का व्यर्थ प्रयत्न 
करके बोले -- वकील साहब, मुझे इसकी कुछ चिन्ता नहीं, कौन 
रियासत निकल गयी? व्यर्थ उलझन, चिन्ता तथा झंझट रहती थी, 


चलो, अच्छा हुआ। गला छूटा। अपने काम में हरज होता था। 
सत्य कहता हूँ, मुझे तो हृदय से प्रसन्नता ही हुई। यह काम तो 
बेकाम वालों के लिए है,घर न बेंठे रहे, यही बेगार की। मेरी 
मूर्खता थी कि में इतने दिनों तक आँखें बंद किये बेठा रहा। 
परंतु सेठ जी की मुखाकृति ने इन विचारों का प्रमाण न दिया। 
मुखमंडल हृदय का दर्पण है, इसका निश्चय अलबत्ता हो गया। 


किंतु बाबू रामरक्षा बहुत देर तक इस आनन्द का मजा न लूटने 
पाये ओर न सेठ जी को बदला लेने के लिए बहुत देर तक 
प्रतीक्षा करनी पड़ी। सभा विसर्जित होते ही जब बाबू रामरक्षा 
सफलता की उमंग में ऐंठतें, मोंछ पर ताव देते ओर चारों ओर 
गर्व की दृष्टि डालते हुए बाहर आये, तो दीवानी की तीन 
सिपाहियों ने आगे बढ़ कर उन्हें गिरफ्तारी का वारंट दिखा 
दिया। अबकी बाबू रामरक्षा के चेहरे का रंग उतर जाने की, ओर 
सेठ जी के इस मनोवांछित दृश्य से आनन्द उठाने की बारी थी। 
गिरधारीलाल ने आनन्द की उमंग में तालियाँ तो न बजारयीं, परंतु 
मुस्कराकर मुँह फेर लिया। रंग में भंग पड़ गया। 

आज इस विषय के उपलक्ष्य में मुंशी फेजुलरहमान ने पहले ही 
से एक बड़े समारोह के साथ गार्डन पार्टी की तैयारियाँ की थीं। 
मिस्टर रामरक्षा इसके प्रबंधकर्त्ता थे। आज की 'आफ्टर डिनर! 
स्पीच उन्होंने बड़े परिश्रम से तेयार की थी;किंतु इस वारंट ने 


सारी कामनाओं का सत्यानाश कर दिया। यों तो बाब्‌ साहब के 
मित्रों में ऐसा कोई भी न था,जो दस हजार रुपये जमानत दे 
देता; अदा कर देने का तो जिक्र ही किया; किंतु कदाचित ऐसा 
होता भी तो सेठ जी अपने को भाग्यहीन समझते। दस हजार 
रुपये और म्युनिसिपेलिटी की प्रतिष्ठित मेम्बरी खोकर इन्हें इस 
समय यह हर्ष हुआ था। 


मिस्टर रामरक्षा के घर पर ज्योंही यह खबर पहुँची, कुहराम मच 
गया। उनकी स्त्री पछाड़ खा कर पृथ्वी पर गिर पड़ी। जब 
कुछ होश में आयी तो रोने लगी। ओर रोने से छुट्टी मिली तो 
उसने गिरधारीलाल को कोसना आरम्भ किया। देवी-देवता मनाने 
लगी। उन्हें रिश्वतें देने पर तेयार हुई कि ये गिरधारीलाल को 
किसी प्रकार निगल जायूँ। इस बड़े भारी काम में वह गंगा ओर 
यमुना से सहायता माँग रही थी, प्लेग ओर विसूचिका की खुशामरदें 
कर रही थी कि ये दोनों मिल कर उस गिरधारीलाल को हड़प ले 
जायूँ! किंतु गिरधारी का कोई दोष नहीं। दोष तुम्हारा है। बहुत 
अच्छा हुआ! तुम इसी पूजा के देवता थे। क्‍या अब दावतें न 
खिलाओगे? मैंने तुम्हें कितना समझया, रोयी, रुठी, बिगड़ी; किन्तु 
तुमने एक न सुनी। गिरधारीलाल ने बहुत अच्छा किया। तुम्हें 
शिक्षा तो मिल गयी; किन्तु तुम्हारा भी दोष नहीं। यह सब आग 
मेंने ही लगायी। मखमली स्लीपरों के बिना मेरे पाँव ही नहीं 


उठते थे। बिना जड़ाऊ कड़ों के मुझे नींद न आती थी। 
सेजगाड़ी मेरे ही लिए मँगवायी थी। अंगरेजी पढ़ने के लिए मेम 
साहब को मेंने ही रखा। ये सब काँटे मेंने ही बोये हें। 


मिसेज रामरक्षा बहुत देर तक इन्हीं विचारों में डूबी रही। जब 
रात भर करबटें बदलने के बाद वह सवेरे उठी, तो उसके विचार 
चारों ओर से ठोकर खा कर केवल एक केन्द्र पर जम गये। 
गिरधारीलाल बड़ा बदमाश ओर घमंडी है। मेरा सब कुछ ले कर 
भी उसे संतोष नहीं हुआ। इतना भी इस निर्दयी कसाई से न 
देखा गया। भिन्न-भिन्न प्रकार के विचारों ने मिल कर एक रुप 
धारण किया और क्रोधाग्नि को दहला कर प्रबल कर दिया। 
ज्वालामुखी शीशे में जब सूर्य की किरणें एक होती हैं, तब अग्नि 
प्रकट हो जाती हैं। स्त्री के हृदय में रह-रह कर क्रोध की एक 
असाधारण लहर उत्पन्न होती थी। बच्चे ने मिठाई के लिए हठ 
किया; उस पर बरस पड़ी; महरी ने चोका-बरतन करके चूल्हे में 
आग जला दी, उसके पीछे पड़ गयी -- में तो अपने दुःखों को रो 
रही हूँ,इस चुड़ेल को रोटियों की धुन सवार है। निदान नो बजे 
उससे न रहा गया। उसने यह पत्र लिख कर अपने हृदय की 
ज्वाला ठंडी की -- 

ससेठजी, तुम्हें अब अपने धन के घमंड ने अंधा कर दिया हे, किन्तु 
किसी का घमंड इसी तरह सदा नहीं रह सकता। कभी न कभी 


सिर अवश्य नीचा होता है। अफसोस कि कल शाम को, जब 
तुमने मेरे प्यारे पति को पकड़वाया हे, में वहाँ मोजूद न थी; नहीं 
तो अपना ओर तुम्हारा रक्त एक कर देती। तुम धन के मद में 
भूले हुए हो। में उसी दम तुम्हारा नशा उतार देती! एक स्त्री के 
हाथों अपमानित हो कर तुम फिर किसी को मुँह दिखाने लायक 
न रहते। अच्छा, इसका बदला तुम्हें किसी न किसी तरह जरूर 
मिल जायगा। मेरा कलेजा उस दिन ठंडा होगा, जब तुम निर्वश 
हो जाओगे ओर तुम्हारे कुल का नाम मिट जायगा।' 


सेठ जी पर यह फटकार पड़ी तो वे क्रोध से आग हो गये। 
यद्यपि क्षुद्र हृदय मनुष्य न थे, परंतु क्रोध के आवेग में सोजन्य 
का चिहन भी शेष नहीं रहता। यह ध्यान न रहा कि यह एक 
दुःखिनी की क्रेदन-ध्वनि है, एक सतायी हुई स्त्री की मानसिक 
दुर्बलता का विचार है। उसकी धन-हीनता ओर विवशता पर उन्हें 
तनिक भी दया न आयी। मरे हुए को मारने का उपाय सोचने 
लगे। 


इसके तीसरे दिन सेठ गिरधारीलाल पूजा के आसन पर बेठे हुए 
थे, महरा ने आकर कहा -- सरकार, कोई स्त्री आप से मिलने 
आयी हे। 


सेठजी ने पूछा -- कौन स्त्री हे? 


महरा ने कहा -- सरकार, मुझे क्या मालूम? लेकिन है कोई 
भलेमानुस! रेशमी साड़ी पहने हुए हाथ में सोने के कड़े हैं। पेरों 
में टाट के स्‍्लीपर हैं। बड़े घर की स्त्री जान पड़ती हें। 


यों साधारणत: सेठजी पूजा के समय किसी से नहीं मिलते थे। 
चाहे केसा ही आवश्यक काम क्‍यों न हो, ईश्वरोपासना में 
सामाजिक बाधाओं को घुसने नहीं देते थे। किन्तु ऐसी दशा में 
जब कि किसी बड़े घर की स्त्री मिलने के लिए आये, तो थोड़ी 
देर के लिए पूजा में विलम्ब करना निंदनीय नहीं कहा जा सकता, 
ऐसा विचार करके वे नोकर से बोले -- उन्हें बुला लाओं। 


जब वह स्त्री आयी तो सेठजी स्वागत के लिए उठ कर खड़े हो 
गये। तत्पश्चात अत्यंत कोमल बचनों के कारुणिक शब्दों से 
बोले -- माता, कहाँ से आना हुआ? ओर जब यह उत्तर मिला कि 
वह अयोध्या से आयी है, तो आपने उसे फिर से दंडवत किया 
ओर चीनी तथा मिश्री से भी अधिक मधुर ओर नवनीत से भी 
अधिक चिकने शब्दों में कहा -- अच्छा, आप श्री अयोध्या जी से 


आ रही हैं? उस नगरी का क्‍या कहना! देवताओं की पुरी हैं। बड़े 
भाग्य थे कि आपके दर्शन हुए। यहाँ आपका आगमन केसे हुआ? 


स्त्री ने उत्तर दिया -- घर तो मेरा यहीं है। 


सेठ जी का मुख पुन: मधुरता का चित्र बना। वे बोले -- अच्छा, 
तो मकान आपका इसी शहर में है? तो आपने माया-जंजाल को 
त्याग दिया? यह तो में पहले ही समझ गया था। ऐसी पवित्र 
आत्माएँ संसार में बहुत थोड़ी हैं। ऐसी देवियों के दर्शन दुर्लभ 
होते हैं। आपने मुझे दर्शन दिया, बड़ी कृपा की। में इस योग्य 
नहीं, जो आप-जेसी विदुषियों की कुछ सेवा कर सकूँ? किंतु जो 
काम मेरे योग्य हो -- जो कुछ मेरे किए हो सकता हो -- उसे 
करने के लिए में सब भाँति से तेयार हूँ। यहाँ सेठ-साहूकारों ने 
मुझे बहुत बदनाम कर रखा हे, में सबकी आँखों में खटकता हूँ। 
उसका कारण सिवा इसके ओर कुछ नहीं कि जहाँ वे लोग लाभ 
का ध्यान रखते हैं, वहाँ में भलाई पर रखता हूँ। यदि कोई बड़ी 
अवस्था का वृद्ध मनुष्य मुझसे कुछ कहने-सुनने के लिए आता हे, 
तो विश्वास मानों, मुझसे उसका वचन टाला नहीं जाता। कुछ 
बुढ़ापे का विचार; कुछ उसके दिल टूट जाने का डर; कुछ यह 
ख्याल कि कहीं यह विश्वासघातियों के फंदे में न फंस जाय, मुझे 
उसकी इच्छाओं की पूर्ति के लिए विवश कर देता है। मेरा यह 
सिद्धान्त है कि अच्छी जायदाद और कम ब्याज। किंतु इस 


प्रकार बातें आपके सामने करना व्यर्थ हे। आप से तो घर का 
मामला है। मेरे योग्य जो कुछ काम हो, उसके लिए में सिर 
आँखों से तेयार हूँ। 


वृद्ध स्त्री -- मेरा काम आप ही से हो सकता हे। 

सेठ जी -- (प्रसन्न हो कर) बहुत अच्छा; आज्ञा दो। 

स्त्री -- में आपके सामने भिखारिन बन कर आयी हूँ। आपको 
छोड़कर कोई मेरा सवाल पूरा नहीं कर सकता। 

सेठजी -- कहिए, कहिए। 

स्त्री -- आप रामरक्षा को छोड़ दीजिए। 

सेठजी के मुख का रंग उतर गया। सारे हवाई किले जो अभी- 


अभी तैयार हुए थे,गिर पड़े। वे बोले -- उसने मेरी बहुत हानि 
की है। उसका घमंड तोड़ डालूँगा, तब छोड़ूँगा। 


स्त्री -- तो क्‍या कुछ मेरे बुढ़ापे का, मेरे हाथ फेलाने का, कुछ 
अपनी बड़ाई का विचार न करोगे? बेटा, ममता बुरी होती हे। 
संसार से नाता टूट जाय; धन जाय; धर्म जाय, कितु लड़के का स्नेह 
हृदय से नहीं जाता। संतोष सब कुछ कर सकता हे। किंतु बेटे 
का प्रेम माँ के हृदय से नहीं निकल सकता। इस पर हाकिम 
का, राजा का, यहाँ तक कि ईश्वर का भी बस नहीं हैं। तुम मुझ 


पर तरस खाओ। मेरे लड़के की जान छोड़ दो, तुम्हें बड़ा यश 
मिलेगा। में जब तक जीऊँगी, तुम्हें आशीर्वाद देती रहूँगी। 


सेठजी का हृदय कुछ पसीजा। पत्थर की तह में पानी रहता हे; 
किंतु तत्काल ही उन्हें मिसेज रामरक्षा के पत्र का ध्यान आ 
गया। वे बोले -- मुझे रामरक्षा से कोई उतनी शत्रुता नहीं थी, 
यदि उन्होंने मुझे न छेड़ा होता, तो में न बोलता। आपके कहने 
से में अब भी उनका अपराध क्षमा कर सकता हूँ! परन्तु उसकी 
बीबी साहबा ने जो पत्र मेरे पास भेजा हे, उसे देखकर शरीर में 
आग लग जाती है। दिखाऊँ आपको! रामरक्षा की माँ ने पत्र ले 
कर पढ़ा तो उनकी आँखों में आँसू भर आये। वे बोलीं -- बेटा, 
उस स्त्री ने मुझे बहुत दुःख दिया हे। उसने मुझे देश से निकाल 
दिया। उसका मिजाज ओर जबान उसके वश में नहीं; किंतु इस 
समय उसने जो गर्व दिखाया है; उसका तुम्हें ख्याल नहीं करना 
चाहिए। तुम इसे भुला दो। तुम्हारा देश-देश में नाम है। यह 
नेकी तुम्हारे नाक को ओर भी फेला देगी। में तुमसे प्रण करती 
हूँ कि सारा समाचार रामरक्षा से लिखवा कर किसी अच्छे 
समाचार-पत्र में छपवा दूँगी। रामरक्षा मेरा कहना नहीं टालेगा। 
तुम्हारे इस उपकार को वह कभी न भूलेगा। जिस समय ये 
समाचार संवादपत्रों में छपेंगे, उस समय हजारों मनुष्यों को तुम्हारे 
दर्शन की अभिलाषा होगी। सरकार में तुम्हारी बड़ाई होगी ओर 


में सच्चे हृदय से कहती हूँ कि शीघ्र ही तुम्हें कोई न कोई पदवी 
मिल जायगी। रामरक्षा की अंगरेजों से बहुत मित्रता है, वे उसकी 
बात कभी न टालेंगे। 


सेठजी के हृदय में गुदगुदी पेदा हो गयी। यदि इस व्यवहार में 
वह पवित्र और माननीय स्थान प्राप्त हो जाय -- जिसके लिए 
हजारों खर्च किये, हजारों डालियाँ दीं, हजारों अनुनय-विनय कीं, 
हजारों खुशामदें कीं, खानसामों की झिड़कियाँ सहीं, बंगलों के चक्कर 
लगाये -- तो इस सफलता के लिए ऐसे कई हजार में खर्च कर 
सकता हूँ। निःसंदेह मुझे इस काम में रामरक्षा से बहुत कुछ 
सहायता मिल सकती हे; किंतु इन विचारों को प्रकट करने से क्या 
लाभ? उन्होंने कहा -- माता, मुझे नाम-नमूद की बहुत चाह नहीं 
हैं। बड़ों ने कहा है -- नेकी कर दरिया में डाल। मुझे तो 
आपकी बात का ख्याल है। पदवी मिले तो लेने से इनकार नहीं; 
न मिले तो तृष्णा नहीं, परंतु यह तो बताइए कि मेरे रुपयों का 
क्या प्रबंध होगा? आपको मालूम होगा कि मेरे दस हजार रुपये 
आते हें। 

रामरक्षा की माँ ने कहा -- तुम्हारे रूपये की जमानत में करती 
हूँ। यह देखो, बंगाल-बेंक की पास बुक है। उसमें मेरा दस 
हजार रुपया जमा है। उस रुपये से तुम रामरक्षा को कोई 
व्यवसाय करा दो। तुम उस दुकान के मालिक रहोगे, रामरक्षा 


को उसका मैनेजर बना देना। जब तक तुम्हारे कहे पर चले, 
निभाना; नहीं तो दूकान तुम्हारी है। मुझे उसमें से कुछ नहीं 
चाहिए। मेरी खोज-खबर लेनेवाला ईश्वर हे। रामरक्षा अच्छी 
तरह रहे, इससे अधिक मुझे ओर न चाहिए। यह कहकर पास- 
बुक सेठ जी को दे दी। माँ के इस अथाह प्रेम ने सेठ जी को 
विह्वल कर दिया। पानी उबल पड़ा, ओर पत्थर के नीचे ढँक 
गया। ऐसे पवित्र दृश्य देखने के लिए जीवन में कम अवसर 
मिलते हैं। सेठ जी के हृदय में परोपकार की एक लहर-सी उठी; 
उनकी आँखें डबडबा आयीं। जिस प्रकार पानी के बहाव से कभी- 
कभी बाँध टूट जाता है; उसी प्रकार परोपकार की इस उमंग ने 
स्वार्थ और माया के बाँध को तोड़ दिया। वे पास-बुक वृद्ध स्त्री 
को वापस देकर बोले -- माता, यह अपनी किताब लो। मुझे अब 
अधिक लज्जित न करो। यह देखो, रामरक्षा का नाम बही से 
उड़ा देता हूँ। मुझे कुछ नहीं चाहिए, मैंने अपना सब कुछ पा 
लिया। आज तुम्हारा रामरक्षा तुम को मिल जायगा। 


इस घटना के दो वर्ष उपरांत टाउनहाल में फिर एक बड़ा जलसा 
हुआ। बेंड बज रहा था, झंडियाँ ओर ध्वजाएँ वायु-मंडल में लहरा 
रही थीं। नगर के सभी माननीय पुरुष उपस्थित थे। लोंडों 
फिटन और मोटरों से सारा हाता भरा हुआ था। एकाएक मुश्ती 
घोड़ों की एक फिटन ने हाते में प्रवेश किया। सेठ गिरधारीलाल 


बहुमूल्य वस्त्रों से सजे हुए उसमें से उतरे। उनके साथ एक 
फेशनेबुल नवयुवक अंग्रेजी सूट पहने मुस्कराता हुआ उतरा। ये 
मिस्टर रामरक्षा थे। वे अब सेठजी की एक खास दुकान का 
मैनेजर हैं। केवल मैनेजर ही नहीं, किंतु उन्हें मैंनेजिंग प्रोप्राइटर 
समझना चाहिए। दिल्‍ली-दरबार में सेठजी को रायबहादुर का पद 
मिला है। आज डिस्ट्रिक्ट मेजिस्ट्रेट नियमानुसार इसकी घोषणा 
करेंगे ओर सूचित करेंगे कि नगर के माननीय पुरुषों की ओर से 
सेठ जी को धन्यवाद देने के लिए बैठक हुई है। सेठजी की ओर 
से धन्यवाद का वक्तव्य रामरक्षा करेंगे। जिन लोगों ने उनकी 
वक्त॒ताएँ सुनी हैं, वे बहुत उत्सुकता से उस अवसर की प्रतीक्षा 


कर रहे हें। 


बेठक समाप्त होने पर सेठजी रामरक्षा के साथ अपने भवन पर 
पहुँचे, तो मालूम हुआ कि आज वही वृद्धा उनसे फिर मिलने आयी 
है। सेठजी दोड़कर रामरक्षा की माँ के चरणों से लिपट गये। 
उनका हृदय इस समय नदी की भाँति उमड़ा हुआ था। 


'रामरक्षा ऐंड फ्रेडस' नामक चीनी बनाने का कारखाना बहुत 
उन्नति पर हैं। रामरक्षा अब भी उसी ठाट-बाट से जीवन व्यतीत 
कर रहे हें; कितु पार्टियाँ कम देते हैं और दिन-भर में तीन से 
अधिक सूट नहीं बदलते। वे अब उस पत्र को, जो उनकी स्त्री ने 
सेठजी को लिखा था, संसार की एक बहुत अमूल्य वस्तु समझते 


हैं ओर मिसेज रामरक्षा को भी अब सेठजी के नाम को मिटाने 
की अधिक चाह नहीं हे। क्‍योंकि अभी हाल में जब लड़का पेदा 
हुआ था, मिसेज रामरक्षा ने अपना सुवर्ण-केकण धाय को उपहार 
दिया था मनों मिठाई बाँटी थी। 


यह सब हो गया; कितु वह बात, जो अब होनी चाहिए थी,न हुई। 
रामरक्षा की माँ अब भी अयोध्या में रहती हैं ओर अपनी पुत्रवधू 
की सूरत नहीं देखना चाहती। 


मंत्र (2) 


संध्या का समय था। डाक्टर चड्ढा गोल्फ खेलने के लिए तैयार 
हो रहे थे। मोटर द्वार के सामने खड़ी थी कि दो कहार एक 
डोली लिये आते दिखायी दिये। डोली के पीछे एक बूढ़ा लाठी 
टेकता चला आता था। डोली ओषधालय के सामने आकर रूक 
गयी। बूढ़े ने धीरे-धीरे आकर द्वार पर पड़ी हुई चिक से झाँका। 
ऐसी साफ-सुथरी जमीन पर पेर रखते हुए भय हो रहा था कि 
कोई घुड़क न बेठे। डाक्टर साहब को खड़े देख कर भी उसे 
कुछ कहने का साहस न हुआ। 


डाक्टर साहब ने चिक के अंदर से गरज कर कहा -- कोन हे? 
क्या चाहता हे? 


डाक्टर साहब ने हाथ जोड़कर कहा - हुजूर बड़ा गरीब आदमी 
हूँ। मेरा लड़का कई दिन से... 


डाक्टर साहब ने सिगार जला कर कहा -- कल सबेरे आओ, 
कल सबेरे, हम इस वक्त मरीजों को नहीं देखते। 


बूढ़े ने घुटने टेक कर जमीन पर सिर रख दिया और बोला -- 
दुहाई हे सरकार की, लड़का मर जायगा! हुजूर, चार दिन से आँखें 
नहीं... 


डाक्टर चड्ढा ने कलाई पर नजर डाली। केवल दस मिनट समय 
और बाकी था। गोल्फ-स्टिक खूँटी से उतारने हुए बोले -- कल 
सबेरे आओ, कल सबेरे; यह हमारे खेलने का समय हे। 


बूढ़े ने पगड़ी उतार कर चोखट पर रख दी ओर रो कर बोला -- 
हुजूर, एक निगाह देख लें। बस, एक निगाह! लड़का हाथ से चला 
जायगा हुजूर, सात लड़कों में यही एक बच रहा हे, हुजूर। हम 
दोनों आदमी रो-रोकर मर जायेंगे, सरकार! आपकी बढ़ती होय, 
दीनबंधु! 

ऐसे उजड्ड देहाती यहाँ प्रायः रोज आया करते थे। डाक्टर साहब 
उनके स्वभाव से खूब परिचित थे। कोई कितना ही कुछ कहे; पर 
वे अपनी ही रट लगाते जायँगे। किसी की सुनेंगे नहीं। धीरे से 
चिक उठाई और बाहर निकल कर मोटर की तरफ चले। बूढ़ा 
यह कहता हुआ उनके पीछे दोड़ा -- सरकार, बड़ा धरम होगा। 
हुजूर, दया कीजिए, बड़ा दीन-दुखी हूँ; संसार में कोई और नहीं हे, 
बाबू जी! 


मगर डाक्टर साहब ने उसकी ओर मुँह फेर कर देखा तक 
नहीं। मोटर पर बेठ कर बोले -- कल सबेरे आना। 


मोटर चली गयी। बूढ़ा कई मिनट तक मूर्ति की भाँति निश्चल 
खड़ा रहा। संसार में ऐसे मनुष्य भी होते हैं, जो अपने आमोद- 
प्रमोद के आगे किसी की जान की भी परवाह नहीं करते, शायद 
इसका उसे अब भी विश्वास न आता था। सभ्य संसार इतना 
निर्मम, इतना कठोर है, इसका ऐसा मर्मभेदी अनुभव अब तक न 
हुआ था। वह उन पुराने जमाने की जीवों में था,जो लगी हुई 
आग को बुझाने, मुर्दे को कंधा देने, किसी के छुप्पर को उठाने 
ओर किसी कलह को शांत करने के लिए सदेव तेयार रहते थे। 
जब तक बूढ़े को मोटर दिखायी दी, वह खड़ा टकटकी लगाये 
उस ओर ताकता रहा। शायद उसे अब भी डाक्टर साहब के 
लोट आने की आशा थी। फिर उसने कहारों से डोली उठाने को 
कहा। डोली जिधर से आयी थी, उधर ही चली गयी। चारों ओर 
से निराश हो कर वह डाक्टर चड्ढा के पास आया था। इनकी 
बड़ी तारीफ सुनी थी। यहाँ से निराश हो कर फिर वह किसी 
दूसरे डाक्टर के पास न गया। किस्मत ठोक ली! 


उसी रात उसका हँसता-खेलता सात साल का बालक अपनी बाल- 
लीला समाप्त करके इस संसार से सिधार गया। बूढ़े माँ-बाप के 
जीवन का यही एक आधार था। इसी का मूँह देख कर जीते 


थे। इस दीपक के बुझते ही जीवन की अँधेरी रात भाँय-भाँय 
करने लगी। बुढ़ापे की विशाल ममता टूटे हुए हृदय से निकल 
कर अंधकार आर्त-स्वर से रोने लगी। 


कई साल गुजर गये। डाक्टर चड्ढा ने खूब यश और धन कमाया; 
लेकिन इसके साथ ही अपने स्वास्थ्य की रक्षा भी की, जो एक 
साधारण बात थी। यह उनके नियमित जीवन का आशीर्वाद था 
कि पचास वर्ष की अवस्था में उनकी चुस्ती ओर फुर्ती युवकों को 
भी लज्जित करती थी। उनके हरएक काम का समय नियत था, 
इस नियम से वह जो-भर भी न टलते थे। बहुधा लोग स्वास्थ्य 
के नियमों का पालन उस समय करते हैं, जब रोगी हो जाते हैं। 
डाक्टर चड्ढा उपचार और संयम का रहस्य खूब समझते थे। 
उनकी संतान-संध्या भी इसी नियम के अधीन थी। उनके केवल 
दो बच्चे हुए, एक लड़का और एक लड़की। तीसरी संतान न हुई, 
इसीलिए श्रीमती चड्ढा भी अभी जवान मालूम होती थीं। लड़की 
का तो विवाह हो चुका था। लड़का कालेज में पढ़ता था। वही 
माता-पिता के जीवन का आधार था। शील और विनय का 


पुतला, बड़ा ही रसिक, बड़ा ही उदार, विद्यालय का गौरव, युवक- 
समाज की शोभा। मुखमंडल से तेज की छंटा-सी निकलती थी। 
आज उसकी बीसवीं सालगिरह थी। 


संध्या का समय था। हरी-हरी घास पर कुर्सियाँ बिछी हुई थी। 
शहर के रईस ओर हुक्काम एक तरफ, कालेज के छात्र दूसरी 
तरफ बेठे भोजन कर रहे थे। बिजली के प्रकाश से सारा मैदान 
जगमगा रहा था। आमोद-प्रमोद का सामान भी जमा था। छोटा- 
सा प्रहसन खेलने की तेयारी थी। प्रहसन स्वयं केलाशनाथ ने 
लिखा था। वही मुख्य ऐक्टर भी था। इस समय वह एक रेशमी 
कमीज पहने, नंगे सिर, नंगे पाँव, इधर से उधर मित्रों की आव 
भगत में लगा हुआ था। कोई पुकारता -- कैलाश, जरा इधर 
आना; कोई उधर से बुलाता -- केलाश, क्या उधर ही रहोगे? सभी 
उसे छोड़ते थे, चुहलें करते थे, बेचारे को जरा दम मारने का 
अवकाश न मिलता था। सहसा एक रमणी ने उसके पास आकर 
पूछा -- क्‍यों केलाश, तुम्हारे साँप कहाँ हैं? जरा मुझे दिखा दो। 
कैलाश ने उससे हाथ मिला कर कहा -- मृणालिनी, इस वक्त 


क्षमा करो, कल दिखा दूँगा। 


मृणालिनी ने आग्रह किया -- जी नहीं, तुम्हें दिखाना पड़ेगा, मे 
आज नहीं मानने की। तुम रोज 'कल-कल' करते हो। 


मृणालिनी और केलाश दोनों सहपाठी थे ओर एक-दूसरे के प्रेम में 
पगे हुए। केलाश को साँपों के पालने, खेलाने ओर नचाने का 
शौक था। तरह-तरह के साँप पाल रखे थे। उनके स्वभाव ओर 
चरित्र की परीक्षा करता रहता था। थोड़े दिन हुए, उसने विद्यालय 
में 'साँपों' पर एक मार्के का व्याख्यान दिया था। साँपों को नचा 
कर दिखाया भी था! प्राणिशास्त्र के बड़े-बड़े पंडित भी यह 
व्याख्यान सुन कर दंग रह गये थे! यह विद्या उसने एक बड़े सँपेरे 
से सीखी थी। साँपों की जड़ी-बूटियाँ जमा करने का उसे मरज 
था। इतना पता भर मिल जाय कि किसी व्यक्ति के पास कोई 
अच्छी जड़ी हैे,फिर उसे चेन न आता था। उसे लेकर ही छोड़ता 
था। यही व्यसन था। इस पर हजारों रूपये फूँक चुका था। 
मृणालिनी कई बार आ चुकी थी; पर कभी साँपों को देखने के 
लिए इतनी उत्सुक न हुई थी। कह नहीं सकते, आज उसकी 
उत्सुकता सचमुच जाग गयी थी,या वह केलाश पर उसने 
अधिकार का प्रदर्शन करना चाहती थी;पर उसका आग्रह बेमोका 
था। उस कोठरी में कितनी भीड़ लग जायगी, भीड़ को देख कर 
साँप कितने चोकेंगें ओर रात के समय उन्हें छेड़ा जाना कितना 
बुरा लगेगा, इन बातों का उसे जरा भी ध्यान न आया। 


केलाश ने कहा -- नहीं, कल जरूर दिखा दूँगा। इस वक्त अच्छी 
तरह दिखा भी तो न सकूँगा, कमरे में तिल रखने को भी जगह न 
मिलेगी। 


एक महाशय ने छेड़कर कहा -- दिखा क्‍यों नहीं देते, जरा-सी 
बात के लिए इतना टाल-मटोल कर रहे हो? मिस गोविंद, हर्गिज न 
मानना। देखें केसे नहीं दिखाते! 


दूसरे महाशय ने ओर रद्दा चढ़ाया -- मिस गोविंद इतनी सीधी 
ओर भोली हें, तभी आप इतना मिजाज करते हें; दूसरे सुंदरी होती, 
तो इसी बात पर बिगड़ खड़ी होती। 


तीसरे साहब ने मजाक उड़ाया -- अजी बोलना छोड़ देती। भला, 
कोई बात है! इस पर आपका दावा हे कि मृणालिनी के लिए जान 
हाजिर हे। 

मृणालिनी ने देखा कि ये शोहदे उसे रंग पर चढ़ा रहे हैं, तो बोली 
-- आप लोग मेरी वकालत न करें, में खुद अपनी वकालत कर 
लूँगी। में इस वक्त साँपों का तमाशा नहीं देखना चाहती। चलो, 
छुट्टी हुई। 

इस पर मित्रों ने ठट्टा लगाया। एक साहब बोले -- देखना तो 
आप सब कुछ चाहे, पर दिखाये भी तो? 


कैलाश को मृणालिनी की झेंपी हुई सूरत को देखकर मालूम हुआ 
कि इस वक्त उनका इनकार वास्तव में उसे बुरा लगा हे। 

ज्योंही प्रीतिभोज समाप्त हुआ ओर गाना शुरू हुआ, उसने 
मृणालिनी और अन्य मित्रों को साँपों के दरबे के सामने ले जाकर 
महुअर बजाना शुरू किया। फिर एक-एक खाना खोलकर एक- 
एक साँप को निकालने लगा। वाह! क्या कमाल था! ऐसा जान 
पड़ता था कि वे कीड़े उसकी एक-एक बात, उसके मन का एक- 
एक भाव समझते हैं। किसी को उठा लिया, किसी को गरदन में 
डाल लिया, किसी को हाथ में लपेट लिया। मृणालिनी बार-बार 
मना करती कि इन्हें गर्दन में न डालों, दूर ही से दिखा दो। बस, 
जरा नचा दो। केलाश की गरदन में साँपों को लिपटते देख कर 
उसकी जान निकली जाती थी। पछता रही थी कि मैंने व्यर्थ ही 
इनसे साँप दिखाने को कहा; मगर केलाश एक न सुनता था। 
प्रेमिका के सम्मुख अपने सर्प-कला-प्रदर्शन का ऐसा अवसर पाकर 
वह कब चूकता! एक मित्र ने टीका की - दाँत तोड़ डाले होंगे। 


केलाश हँसकर बोला -- दाँत तोड़ डालना मदारियों का काम हे। 
किसी के दाँत नहीं तोड़ गये। कहिए तो दिखा दूँ?कह कर उसने 
एक काले साँप को पकड़ लिया और बोला - 'मेरे पास इससे 
बड़ा और जहरीला साँप दूसरा नहीं है, अगर किसी को काट ले, 


तो आदमी आनन-फानन में मर जाय। लहर भी न आये। इसके 
काटे पर मन्त्र नहीं। इसके दाँत दिखा दूँ? 


मृणालिनी ने उसका हाथ पकड़कर कहा -- नहीं-नहीं, केलाश, 
ईश्वर के लिए इसे छोड़ दो। तुम्हारे पेरों पड़ती हूँ। 


इस पर एक-दूसरे मित्र बोले -- मुझे तो विश्वास नहीं आता, 
लेकिन तुम कहते हो, तो मान लूँगा। 


कैलाश ने साँप की गरदन पकड़कर कहा -- नहीं साहब, आप 
आँखों से देख कर मानिए। दाँत तोड़कर वश में किया, तो क्‍्या। 
साँप बड़ा समझदार होता हें! अगर उसे विश्वास हो जाय कि इस 
आदमी से मुझे कोई हानि न पहुँचेगी, तो वह उसे हर्गिज न 
काटेगा। 


मृणालिनी ने जब देखा कि केलाश पर इस वक्त भूत सवार हे, तो 
उसने यह तमाशा न करने के विचार से कहा -- अच्छा भाई, अब 
यहाँ से चलो। देखा, गाना शुरू हो गया है। आज में भी कोई 
चीज सुनाऊँगी। यह कहते हुए उसने केलाश का कंधा पकड़ 
कर चलने का इशारा किया और कमरे से निकल गयी; मगर 
केलाश विरोधियों का शंका-समाधान करके ही दम लेना चाहता 
था। उसने साँप की गरदन पकड़ कर जोर से दबायी, इतनी जोर 
से दबायी कि उसका मुँह लाल हो गया, देह की सारी नसें तन 


गयीं। साँप ने अब तक उसके हाथों ऐसा व्यवहार न देखा था। 
उसकी समझ में न आता था कि यह मुझसे कया चाहते हैं। उसे 
शायद भ्रम हुआ कि मुझे मार डालना चाहते हैं, अतएब वह 
आत्मरक्षा के लिए तैयार हो गया। 


कैलाश ने उसकी गर्दन खूब दबाकर मुँह खोल दिया और उसके 
जहरीले दाँत दिखाते हुए बोला -- जिन सज्जनों को शक हो, 
आकर देख लें। आया विश्वास या अब भी कुछ शक हे? मित्रों ने 
आकर उसके दाँत देखें ओर चकित हो गये। प्रत्यक्ष प्रमाण के 
सामने सन्देह को स्थान कहाँ। मित्रों का शंका-निवारण करके 
केलाश ने साँप की गर्दन ढीली कर दी ओर उसे जमीन पर 
रखना चाहा, पर वह काला गेहुँवन क्रोध से पागल हो रहा था। 
गर्दन नरम पड़ते ही उसने सिर उठा कर केलाश की उँगली में 
जोर से काटा ओर वहाँ से भागा। केलाश की ऊँगली से टप-टप 
खून टपकने लगा। उसने जोर से उँगली दबा ली ओर अपने 
कमरे की तरफ दोड़ा। वहाँ मेज की दराज में एक जड़ी रखी 
हुई थी, जिसे पीसकर लगा देने से घातक विष भी रफू हो जाता 
था। मित्रों में हलचल पड़ गई। बाहर महफिल में भी खबर 
हुई। डाक्टर साहब घबराकर दोड़े। फौरन उँगली की जड़ 
कसकर बाँधी गयी ओर जड़ी पीसने के लिए दी गयी। डाक्टर 
साहब जड़ी के कायल न थे। वह उँगली का डसा भाग नश्तर से 


काट देना चाहते, मगर केलाश को जड़ी पर पूर्ण विश्वास था। 
मृणालिनी प्यानो पर बेठी हुई थी। यह खबर सुनते ही दोड़ी, और 
केलाश की उँगली से टपकते हुए खून को रूमाल से पोंछने 
लगी। जड़ी पीसी जाने लगी;पर उसी एक मिनट में केलाश की 
आँखें झपकने लगीं, ओठों पर पीलापन दोड़ने लगा। यहाँ तक कि 
वह खड़ा न रह सका। फर्श पर बेठ गया। सारे मेहमान कमरे 
में जमा हो गए। कोई कुछ कहता था। कोई कुछ। इतने में 
जड़ी पीसकर आ गयी। मृणालिनी ने उँगली पर लेप किया। एक 
मिनट ओर बीता। कैलाश की आँखें बन्द हो गयीं। वह लेट 
गया ओर हाथ से पंखा झलने का इशारा किया। माँ ने दोड़कर 
उसका सिर गोद में रख लिया ओर बिजली का टेबुल-फैन लगा 
दिया। 


डाक्टर साहब ने झुक कर पूछा केलाश, केसी तबीयत हे? केलाश 
ने धीरे से हाथ उठा लिए; पर कुछ बोल न सका। मृणालिनी ने 
करूुण स्वर में कहा -- क्‍या जड़ी कुछ असर न करेंगी? 


डाक्टर साहब ने सिर पकड़ कर कहा -- क्‍या बतलाऊँ, में 
इसकी बातों में आ गया। अब तो नश्तर से भी कुछ फायदा न 


होगा। 


आध घंटे तक यही हाल रहा। केलाश की दशा प्रतिक्षण बिगड़ती 
जाती थी। यहाँ तक कि उसकी आँखें पथरा गयी, हाथ-पाँव ठंडे 
पड़ गये, मुख की कांति मलिन पड़ गयी, नाड़ी का कहीं पता 

नहीं। मोत के सारे लक्षण दिखायी देने लगे। घर में कुहराम 
मच गया। मृणालिनी एक ओर सिर पीटने लगी; माँ अलग पछाड़े 
खाने लगी। डाक्टर चड्ढा को मित्रों ने पकड़ लिया, नहीं तो वह 
नश्तर अपनी गर्दन पर मार लेते। 


एक महाशय बोले -- कोई मंत्र झाड़ने वाला मिले, तो सम्भव हे, 
अब भी जान बच जाय। 

एक मुसलमान सज्जन ने इसका समर्थन किया -- अरे साहब 
कब्र में पड़ी हुई लाशें जिन्दा हो गयी हैं। ऐसे-ऐसे बा-कमाल पड़े 
हुए हैं। 

डाक्टर चड्ढा बोले -- मेरी अक्ल पर पत्थर पड़ गया था कि 
इसकी बातों में आ गया। नश्तर लगा देता, तो यह नोबत ही 
क्यों आती। बार-बार समझाता रहा कि बेटा, साँप न पालो, मगर 
कोन सुनता था! बुलाइए, किसी झाड़-फैँक करने वाले ही को 
बुलाइए। मेरा सब कुछ ले ले, में अपनी सारी जायदाद उसके 
पेरों पर रख दूँगा। लँगोटी बाँध कर घर से निकल जाऊँगा; मगर 


मेरा केलाश, मेरा प्यारा केलाश उठ बेठे। ईश्वर के लिए किसी 
को बुलवाइए। 


एक महाशय का किसी झाड़ने वाले से परिचय था। वह दोड़कर 
उसे बुला लाये; मगर केलाश की सूरत देखकर उसे मंत्र चलाने 
की हिम्मत न पड़ी। बोला -- अब क्या हो सकता है, सरकार? 
जो कुछ होना था, हो चुका? 


अरे मूर्ख, यह क्यों नही कहता कि जो कुछ न होना था, वह कहाँ 
हुआ? माँ-बाप ने बेटे का सेहरा कहाँ देखा? मृणालिनी का कामना- 
तरू क्‍या पल्‍लव ओर पुष्प से रंजित हो उठा? मन के वह स्वर्ण- 
स्वप्न जिनसे जीवन आनंद का स्त्रोत बना हुआ था, क्या पूरे हो 
गये? जीवन के नृत्यमय तारिका-मंडित सागर में आमोद की बहार 
लूटते हुए क्या उनकी नोका जलमग्न नहीं हो गयी? जो न होना 
था, वह हो गया। 

वही हरा-भरा मैदान था, वही सुनहरी चाँदनी एक निःशब्द संगीत 
की भाँति प्रकृति पर छायी हुई थी;वही मित्र-समाज था। वही 
मनोरंजन के सामान थे। मगर जहाँ हास्य की ध्वनि थी, वहाँ 
करूण क्न्दन और अश्रुप्रवाह था। 


शहर से कई मील दूर एक छोटे-से घर में एक बूढ़ा और बुढ़िया 
अँगीठी के सामने बेठे जाड़े की रात काट रहे थे। बूढ़ा नारियल 
पीता था ओर बीच-बीच में खाँसता था। बुढ़िया दोनों घुटनियों में 
सिर डाले आग की ओर ताक रही थी। एक मिट्टी के तेल की 
कुप्पी ताक पर जल रही थी। घर में न चारपाई थी,न बिछोना। 
एक किनारे थोड़ी-सी पुआल पड़ी हुई थी। इसी कोठरी में एक 
चूल्हा था। बुढ़िया दिन-भर उपले ओर सूखी लकड़ियाँ बटोरती 
थी। बूढ़ा रस्सी बट कर बाजार में बेच आता था। यही उनकी 
जीविका थी। उन्हें न किसी ने रोते देखा,न हँसते। उनका सारा 
समय जीवित रहने में कट जाता था। मोत द्वार पर खड़ी थी, रोने 
या हँसने की कहाँ फुरसत! बुढ़िया ने पूछा -- कल के लिए सन 
तो है नहीं, काम क्‍या करोंगे? 


“जाकर झगड़ू साह से दस सेर सन उधार लाऊँगा? 
“उसके पहले के पैसे तो दिये ही नहीं, ओर उधार केसे देगा? 


“न देगा न सही। घास तो कहीं नहीं गयी। दोपहर तक क्‍या दो 
आने की भी न काटूँगा? 


इतने में एक आदमी ने द्वार पर आवाज दी -- भगत, भगत, क्या 
सो गये? जरा किवाड़ खोलो। 


भगत ने उठकर किवाड़ खोल दिये। एक आदमी ने अन्दर 
आकर कहा - कुछ सुना, डाक्टर चड्ढा बाबू के लड़के को साँप 
ने काट लिया। 


भगत ने चोंक कर कहा -- चड्ढटा बाबू के लड़के को! वही चड्ढा 
बाबू हैं न,जो छावनी में बँगले में रहते हें? 

हाँ-हाँ वही। शहर में हल्ला मचा हुआ हे। जाते हो तो जाओं, 
आदमी बन जाओंगे।! 

बढ़े ने कठोर भाव से सिर हिलाकर कहा - में नहीं जाता! मेरी 
बला जाय! वही चड्ढा है। खूब जानता हूँ। भैया लेकर उन्हीं के 
पास गया था। खेलने जा रहे थे। पेरों पर गिर पड़ा कि एक 
नजर देख लीजिए; मगर सीधे मुँह से बात तक न की। भगवान 
बेठे सुन रहे थे। अब जान पड़ेगा कि बेटे का गम केसा होता 
है। कई लड़के हें। 


"नहीं जी, यही तो एक लड़का था। सुना हे, सबने जवाब दे दिया 


है 


'भगवान बड़ा कारसाज हे। उस बखत मेरी आँखें से आँसू निकल 
पड़े थे, पर उन्हें तनिक भी दया न आयी थी। में तो उनके द्वार 
पर होता, तो भी बात न पूछता।'* 


'तो न जाओगे? हमने जो सुना था,सो कह दिया। 


“अच्छा किया -- अच्छा किया। कलेजा ठंडा हो गया, आँखें ठंडी 
हो गयीं। लड़का भी ठंडा हो गया होगा! तुम जाओ। आज चेन 
की नींद सोऊँगा। (बुढ़िया से) जरा तम्बाकू ले ले!एक चिलम 
ओर पीऊँगा। अब मालूम होगा लाला को! सारी साहबी निकल 
जायगी, हमारा क्‍या बिगड़ा। लड़के के मर जाने से कुछ राज तो 
नहीं चला गया? जहाँ छ: बच्चे गये थे, वहाँ एक ओर चला गया, 
तुम्हारा तो राज सुना हो जायगा। उसी के वास्ते सबका गला 
दबा-दबा कर जोड़ा था न। अब क्‍या करोंगे? एक बार देखने 
जाऊँगा; पर कुछ दिन बाद मिजाज का हाल पूछूँगा।' 


आदमी चला गया। भगत ने किवाड़ बन्द कर लिये, तब चिलम 
पर तम्बाखू रख कर पीने लगा। 

बुढ़िया ने कहा -- इतनी रात गए जाड़े-पाले में कोन जायगा? 
अरे, दोपहर ही होता तो में न जाता। सवारी दरवाजे पर लेने 


आती, तो भी न जाता। भूल नहीं गया हूँ। पन्ना की सूरत आँखों 
में फिर रही है। इस निर्दयी ने उसे एक नजर देखा तक नहीं। 


क्या में न जानता था कि वह न बचेगा? खूब जानता था। चड्ढा 
भगवान नहीं थे,कि उनके एक निगाह देख लेने से अमृत बरस 
जाता। नहीं, खाली मन की दोड़ थी। अब किसी दिन जाऊँगा 
ओर कहूँगा -- क्‍यों साहब, कहिए, कया रंग हे? दुनिया बुरा कहेगी, 
कहे; कोई परवाह नहीं। छोटे आदमियों में तो सब ऐब हें। बड़ों 
में कोई ऐब नहीं होता, देवता होते हें।' 


भगत के लिए यह जीवन में पहला अवसर था कि ऐसा समाचार 
पा कर वह बेठा रह गया हो। अस्सी वर्ष के जीवन में ऐसा कभी 
न हुआ था कि साँप की खबर पाकर वह दौड़ न गया हो। माघ- 
पूस की अँधेरी रात, चेत-बेसाख की धूप और लू,सावन-भादों की 
चढ़ी हुई नदी ओर नाले, किसी की उसने कभी परवाह न की। 
वह तुरन्त घर से निकल पड़ता था -- निःस्वार्थ, निष्काम! लेन-देन 
का विचार कभी दिल में आया नहीं। यह सा काम ही न था। 
जान का मूल्य कोन दे सकता हे? यह एक पुण्य-कार्य था। 

सेकड़ों निराशों को उसके मंत्रों ने जीवन-दान दे दिया था;पर आप 
वह घर से कदम नहीं निकाल सका। यह खबर सुन कर सोने 
जा रहा है। 


बुढ़िया ने कहा -- तमाखू अँगीठी के पास रखी हुई है। उसके 
भी आज ढाई पैसे हो गये। देती ही न थी। 


बुढ़िया यह कह कर लेटी। बूढ़े ने कुप्पी बुझायी, कुछ देर खड़ा 
रहा, फिर बेठ गया। अन्त को लेट गया; पर यह खबर उसके 
हृदय पर बोझे की भाँति रखी हुई थी। उसे मालूम हो रहा था, 
उसकी कोई चीज खो गयी हे, जेसे सारे कपड़े गीले हो गये हे या 
पेरों में कीचड़ लगा हुआ हे, जेसे कोई उसके मन में बेठा हुआ 
उसे घर से निकालने के लिए कुरेद रहा है। बुढ़िया जरा देर में 
खर्राटे लेनी लगी। बूढ़े बातें करते-करते सोते है और जरा-सा 
खटा होते ही जागते हैं। तब भगत उठा, अपनी लकड़ी उठा ली, 
ओर धीरे से किवाड़ खोले। 

बुढ़िया ने पूछा -- कहाँ जाते हो? 

"कहीं नहीं, देखता था कि कितनी रात है।' 

“अभी बहुत रात है, सो जाओ।' 

“नींद, नहीं आती।' 

नींद काहे आवेगी? मन तो चड्ढा के घर पर लगा हुआ हे।' 


“चड्ढा ने मेरे साथ कौन-सी नेकी कर दी हे, जो वहाँ जाऊँ? वह आ 
कर पेरों पड़े,तो भी न जाऊँ।' 


“उठे तो तुम इसी इरादे से ही? 


“नहीं री, ऐसा पागल नहीं हूँ कि जो मुझे काँटे बोये, उसके लिए 
फूल बोता फिरूँ। 


बुढ़िया फिर सो गयी। भगत ने किवाड़ लगा दिए और फिर 
आकर बेठा। पर उसके मन की कुछ ऐसी दशा थी,जो बाजे की 
आवाज कान में पड़ते ही उपदेश सुनने वालों की होती हें। आँखें 
चाहे उपदेशक की ओर हों; पर कान बाजे ही की ओरे होते हें। 
दिल में भी बाप की ध्वनि गूँजती रहती हे। शर्म के मारे जगह 
से नहीं उठता। निर्दयी प्रतिघात का भाव भगत के लिए उपदेशक 
था, पर हृदय उस अभागे युवक की ओर था, जो इस समय मर 
रहा था, जिसके लिए एक-एक पल का विलम्ब घातक था। 

उसने फिर किवाड़ खोले, इतने धीरे से कि बुढ़िया को खबर भी न 
हुई। बाहर निकल आया। उसी वक्त गाँव को चोकीदार गश्त 
लगा रहा था, बोला -- केसे उठे भगत? आज तो बड़ी सरदी हे! 
कहीं जा रहे हो क्या? 

भगत ने कहा -- नहीं जी, जाऊँगा कहाँ! देखता था, अभी कितनी 
रात है। भला, के बजे होंगे। 

चोकीदार बोला -- एक बजा होगा ओर क्‍या, अभी थाने से आ 
रहा था, तो डाक्टर चड्ढा बाबू के बँगले पर बड़ी भड़ लगी हुई 
थी। उनके लड़के का हाल तो तुमने सुना होगा, कीड़े ने छू लिया 


है। चाहे मर भी गया हो। तुम चले जाओं तो साइत बच जाय। 
सुना है, इस हजार तक देने को तेयार हें। 


भगत - में तो न जाऊँ चाहे वह दस लाख भी दें। मुझे दस 
हजार या दस लाख लेकर करना क्‍या हैं? कल मर जाऊँगा, फिर 
कौन भोगनेवाला बेठा हुआ हेै। 


चोकीदार चला गया। भगत ने आगे पैर बढ़ाया। जेसे नशे में 
आदमी की देह अपने काबू में नहीं रहती, पेर कहीं रखता हे, 
पड़ता कहीं है, कहता कुछ हे, जबान से निकलता कुछ हे, वही 
हाल इस समय भगत का था। मन में प्रतिकार था;पर कर्म मन 
के अधीन न था। जिसने कभी तलवार नहीं चलायी, वह इरादा 
करने पर भी तलवार नहीं चला सकता। उसके हाथ काँपते हें, 
उठते ही नहीं। 


भगत लाठी खट-खट करता लपका चला जाता था। चेतना 
रोकती थी,पर उपचेतना ठेलती थी। सेवक स्वामी पर हावी था। 


आधी राह निकल जाने के बाद सहसा भगत रूक गया। हिंसा ने 
क्रिया पर विजय पायी -- मे यों ही इतनी दूर चला आया। इस 
जाड़े-पाले में मरने की मुझे कया पड़ी थी? आराम से सोया क्‍यों 
नहीं? नींद न आती, न सही; दो-चार भजन ही गाता। व्यर्थ इतनी 
दूर दोड़ा आया। चड्ढा का लड़का रहे या मरे, मेरी कला से। मेरे 


साथ उन्होंने ऐसा कोन-सा सलूक किया था कि मे उनके लिए 
मरूँ? दुनिया में हजारों मरते है, हजारों जीते है। मुझे किसी के 
मरने-जीने से मतलब! 


मगर उपचेतना ने अब एक दूसरा रूप धारण किया, जो हिंसा से 
बहुत कुछ मिलता-जुलता था -- वह झाड़-फूँक करने नहीं जा 
रहा है; वह देखेगा, कि लोग क्‍या कर रहे हैं। डाक्टर साहब का 
रोना-पीटना देखेगा, किस तरह सिर पीटते हें, किस तरह पछाड़ें 
खाते है! वे लोग तो विद्वान होते हैं, सबर कर जाते होंगे! हिंसा-भाव 
को यों धीरज देता हुआ वह फिर आगे बढ़ा। 


इतने में दो आदमी आते दिखायी दिये। दोनों बातें करते चले आ 
रहे थे -- चड्ढा बाबू का घर उजड़ गया, वही तो एक लड़का 

था। भगत के कान में यह आवाज पड़ी। उसकी चाल ओर भी 
तेज हो गयी। थकान के मारे पाँव न उठते थे। शिरोभाग इतना 
बढ़ा जाता था, मानों अब मुँह के बल गिर पड़ेगा। इस तरह वह 
कोई दस मिनट चला होगा कि डाक्टर साहब का बँगला नजर 
आया। बिजली की बत्तियाँ जल रही थीं; मगर सन्नाटा छाया हुआ 
था। रोने-पीटने के आवाज भी न आती थी। भगत का कलेजा 
धक-धक करने लगा। कहीं मुझे बहुत देर तो नहीं हो गयी? वह 
दोड़ने लगा। अपनी उम्र में वह इतना तेज कभी न दोड़ा था। 


बस, यही मालूम होता था, मानो उसके पीछे मोत दोड़ी आ रही 
है। 


दो बज गये थे। मेहमान विदा हो गये। रोने वालों में केवल 
आकाश के तारे रह गये थे। ओर सभी रो-रो कर थक गये थे। 
बड़ी उत्सुकता के साथ लोग रह-रह आकाश की ओर देखते थे 
कि किसी तरह सुबह हो ओर लाश गंगा की गोद में दी जाय। 


सहसा भगत ने द्वार पर पहुँच कर आवाज दी। डाक्टर साहब 
समझे, कोई मरीज आया होगा। किसी ओर दिन उन्होंने उस 
आदमी को दुत्कार दिया होता; मगर आज बाहर निकल आये। 
देखा एक बूढ़ा आदमी खड़ा है -- कमर झुकी हुई, पोपला मुँह, 
भोंहे तक सफेद हो गयी थीं। लकड़ी के सहारे काँप रहा था। 
बड़ी नम्रता से बोले -- क्या है भई, आज तो हमारे ऊपर ऐसी 
मुसीबत पड़ गयी है कि कुछ कहते नहीं बनता,फिर कभी 
आना। इधर एक महीना तक तो शायद में किसी भी मरीज को 
न देख सकूँगा। 


भगत ने कहा -- सुन चुका हूँ बाबू जी, इसीलिए आया हूँ। भैया 
कहाँ हे? जरा मुझे दिखा दीजिए। भगवान बड़ा कारसाज हे, मुरदे 
को भी जिला सकता है। कोन जाने, अब भी उसे दया आ जाय। 


चड्ढा ने व्यथित स्वर से कहा -- चलो, देख लो; मगर तीन-चार 
घंटे हो गये। जो कुछ होना था, हो चुका। बहुतेरे झाड़ने-फूँकने 
वाले देख-देख कर चले गये। 


डाक्टर साहब को आशा तो क्‍या होती। हाँ बढ़े पर दया आ 
गयी। अन्दर ले गये। भगत ने लाश को एक मिनट तक देखा। 
तब मुस्करा कर बोला -- अभी कुछ नहीं बिगड़ा हे, बाबू जी! यह 
नारायण चाहेंगे, तो आध घंटे में भेया उठ बेढेंगे। आप नाहक 
दिल छोटा कर रहे है। जरा कहारों से कहिए, पानी तो भरें। 


कहारों ने पानी भर-भर कर केलाश को नहलाना शुरू किया पाइप 
बन्द हो गया था। कहारों की संख्या अधिक न थी, इसलिए 
मेहमानों ने अहाते के बाहर के कुएँ से पानी भर-भर कर कहारों 
को दिया। मृणालिनी कलासा लिए पानी ला रही थी। बूढ़ा भगत 
खड़ा मुस्करा-मुस्करा कर मंत्र पढ़ रहा था, मानो विजय उसके 
सामने खड़ी है। जब एक बार मंत्र समाप्त हो जाता, वह वह एक 
जड़ी केलाश के सिर पर डाले गये ओर न-जाने कितनी बार भगत 
ने मंत्र फाका। आखिर जब उषा ने अपनी लाल-लाल आँखें खोली 


तो केलाश की भी लाल-लाल आँखें खुल गयी। एक क्षण में 
उसने अंगड़ाई ली ओर पानी पीने को माँगा। डाक्टर चड्ढा ने 
दोड़कर नारायणी को गले लगा लिया। नारायणी दोड़कर भगत 
के पैरों पर गिर पड़ी ओर मृणालिनी केलाश के सामने आँखों में 
आँसू-भरे पूछने लगी -- अब केसी तबियत हे! 


एक क्षण में चारों तरफ खबर फैल गयी। मित्रगण मुबारकवाद 
देने आने लगे। डाक्टर साहब बड़े श्रद्धाभाव से हर एक के 
सामने भगत का यश गाते फिरते थे। सभी लोग भगत के दर्शनों 
के लिए उत्सुक हो उठे; मगर अन्दर जाकर देखा, तो भगत का 
कहीं पता न था। नोकरों ने कहा -- अभी तो यहीं बेठे चिलम 
पी रहे थे। हम लोग तमाखू देने लगे,तो नहीं ली, अपने पास से 
तमाखू निकाल कर भरी। 

यहाँ तो भगत की चारों ओर तलाश होने लगी, ओर भगत लपका 
हुआ घर चला जा रहा था कि बुढ़िया के उठने से पहले पहुँच 
जाऊँ। 

जब मेहमान लोग चले गये, तो डाक्टर साहब ने नारायणी से कहा 
-- बुड्ढा न-जाने कहाँ चला गया। एक चिलम तमाखू का भी 
रवादार न हुआ। 


नारायणी -- मैंने तो सोचा था,इसे कोई बड़ी रकम दूँगी। 


चड्ढा -- रात को तो मैंने नहीं पहचाना, पर जरा साफ हो जाने पर 
पहचान गया। एक बार यह एक मरीज को लेकर आया था। 
मुझे अब याद आता है कि मे खेलने जा रहा था और मरीज को 
देखने से इनकार कर दिया था। आज उस दिन की बात याद 
करके मुझे जितनी ग्लानि हो रही है, उसे प्रकट नहीं कर 

सकता। में उसे अब खोज निकालूँगा और उसके पेरों पर गिर 
कर अपना अपराध क्षमा कराऊँगा। वह कुछ लेगा नहीं, यह 
जानता हूँ, उसका जन्म यश की वर्षा करने ही के लिए हुआ है। 
उसकी सज्जनता ने मुझे ऐसा आदर्श दिखा दिया है, जो अब से 
जीवनपर्यन्त मेरे सामने रहेगा। 


प्रायश्चित 


दफ्तर में जरा देर से आना अफसरों की शान है। जितना ही 
बड़ा अधिकारी होता हे, उत्तरी ही देर में आता है; ओर उतने ही 
सबेरे जाता भी । चपरासी की हाजिरी चोबीसों घंटे की। वह 
छुट्टी पर भी नहीं जा सकता। अपना एवज देना पड़ता हे। खेर, 
जब बरेली जिला-बोर्ड के हेड क्लर्क बाबू मदारीलाल ग्यारह बजे 
दफ्तर आये, तब मानो दफ्तर नींद से जाग उठा। चपरासी ने 
दोड़ कर पेरगाड़ी ली, अरदली ने दोड़कर कमरे की चिक उठा दी 
ओर जमादार ने डाक की किश्त मेज जर ला कर रख दी। 
मदारीलाल ने पहला ही सरकारी लिफाफा खोला था कि उनका 
रंग फक हो गया। वे कई मिनट तक आश्चर्यान्वित हालत में 
खड़े रहे, मानो सारी ज्ञानेन्द्रियाँ शिथिल हो गयी हों। उन पर बड़े- 
बड़े आघात हो चुके थे; पर इतने बदहवास वे कभी न हुए थे। 
बात यह थी कि बोर्ड के सेक्रेटरी की जो जगह एक महीने से 
खाली थी, सरकार ने सुबोधचन्द्र को वह जगह दी थी और 
सुबोधचन्द्र बह व्यक्ति था, जिसके नाम ही से मदारीलाल को घृणा 
थी। वह सुबोधचन्द्र, जो उनका सहपाठी था,जिस जक देने को 


उन्होंने कितनी ही चेष्टा की;पर कभी सफल न हुए थे। वही 
सुबोध आज उनका अफसर होकर आ रहा था। सुबोध की इधर 
कई सालों से कोई खबर न थी। इतना मालूम था कि वह फोज 
में भरती हो गया था। मदारीलाल ने समझा -- वहीं मर गया 
होगा; पर आज वह मानों जी उठा ओर सेक्रेटरी होकर आ रहा 
था। मदारीलाल को उसकी मातहती में काम करना पड़ेगा। इस 
अपमान से तो मर जाना कहीं अच्छा था। सुबोध को स्कूल ओर 
कालेज की सारी बातें अवश्य ही याद होंगी। मदारीलाल ने उसे 
कालेज से निकलवा देने के लिए कई बार मंत्र चलाए, झूठे आरोप 
किये, बदनाम किया। क्‍या सुबोध सब कुछ भूल गया होगा? नहीं, 
कभी नहीं। वह आते ही पुरानी कसर निकालेगा। मदारी बाबू 
को अपनी प्राणरक्षा का कोई उपाय न सूझता था। 


मदारी ओर सुबोध के ग्रहों में ही विरोध था। दोनों एक ही दिन, 
एक ही शाला में भरती हुए थे, और पहले ही दिन से दिल में 
ईर्ष्या और द्वेष की वह चिनगारी पड़ गयी, जो आज बीस वर्ष 
बीतने पर भी न बुझी थी। सुबोध का अपराध यही था कि वह 
मदारीलाल से हर एक बात में बढ़ा हुआ था। डील-डोल, रंग-रूप, 
रीति-व्यवहार, विद्या-बुद्धि ये सारे मैदान उसके हाथ थे। 

मदारीलाल ने उसका यह अपराध कभी क्षमा नहीं किया। सुबोध 
बीस वर्ष तक निरन्तर उनके हृदय का काँटा बना रहा। जब 


सुबोध डिग्री लेकर अपने घर चला गया ओर मदारी फेल होकर 
इस दफ्तर में नोकर हो गये, तब उनका चित शांत हुआ। किन्तु 
जब यह मालूम हुआ कि सुबोध बसरे जा रहा है, जब तो 
मदारीलाल का चेहरा खिल उठा। उनके दिल से वह पुरानी फाँस 
निकल गयी। पर हा हतभाग्य! आज वह पुराना नासूर शतगुण 
टीस और जलन के साथ खुल गया। आज उनकी किस्मत सुबोध 
के हाथ में थी। ईश्वर इतना अन्यायी हे!विधि इतना कठोर! 


जब जरा चित शांत हुआ, तब मदारी ने दफ्तर के क्लर्कों को 
सरकारी हुक्म सुनाते हुए कहा -- अब आप लोग जरा हाथ-पाँव 
सँभाल कर रहिएगा। सुबोधचन्द्र वे आदमी नहीं है, जो भूलो को 
क्षम कर दें? 


एक क्लर्क ने पूछा -- कया बहुत सख्त है। 


मदारीलाल ने मुस्करा कर कहा -- वह तो आप लोगों को दो- 
चार दिन ही में मालूम हो जाएगा। मे अपने मुँह से किसी की 
क्यों शिकायत करूँ? बस, चेतावनी दे दी कि जरा हाथ-पाँव सँभाल 
कर रहिएगा। आदमी योग्य है, पर बड़ा ही क्रोधी, बड़ा दम्भी। 
गुस्सा तो उसकी नाक पर रहता है। खुद हजारों हजम कर जाय 
ओर डकार तक न ले; पर क्‍या मजाल कि कोई मातहत एक 
कोड़ी भी हजम करने जाये। ऐसे आदमी से ईश्वर ही बचाये! में 


तो सोच राह हूँ कि छुट्टी लेकर घर चला जाऊँ। दोनों वक्त घर 
पर हाजिरी बजानी होगी। आप लोग आज से सरकार के नोकर 
नहीं, सेक्रेटटी साहब के नोकर हैं। कोई उनके लड़के को 
पढ़ायेगा। कोई बाजार से सोदा-सुलुफ लायेगा और कोई उन्हें 
अखबार सुनायेगा। और चपरासियों के तो शायद दफ्तर में दर्शन 
ही न हों। 

इस प्रकार सारे दफ्तर को सुबोधचन्द्र की तरफ से भड़का कर 
मदारीलाल ने अपना कलेजा ठंडा किया। 


इसके एक सप्ताह बाद सुबोधचन्द्र गाड़ी से उतरे, तब स्टेशन पर 
दफ्तर के सब कर्मचारियों को हाजिर पाया। सब उनका स्वागत 
करने आये थे। मदारीलाल को देखते ही सुबोध लपक कर 
उनके गले से लिपट गये ओर बोले -- तुम खूब मिले भाई। यहाँ 
कैसे आये? ओह! आज एक युग के बाद भेंट हुई! 


मदारीलाल बोले -- यहाँ जिला-बोर्ड के दफ्तर में हेड क्लर्क हूँ। 
आप तो कुशल से हे? 


सुबोध -- अजी, मेरी न पूछो। बसरा, फ्रांस, मिश्र और न-जाने 
कहाँ-कहाँ मारा-मारा फिरा। तुम दफ्तर में हो, यह बहुत ही 
अच्छा हुआ। मेरी तो समझ ही मे न आता था कि केसे काम 
चलेगा। में तो बिलकुल कोरा हूँ; मगर जहाँ जाता हूँ, मेरा सोभाग्य 
ही मेरे साथ जाता है। बसरे में सभी अफसर खट्ठ॒श थे। फांस में 
भी खूब चेन किये। दो साल में कोई पचीस हजार रूपये बना 
लाया ओर सब उड़ा दिया। वहाँ से आकर कुछ दिनों को- 
आपरेशन दफ्तर में मटरगश्ती करता रहा। यहाँ आया तब तुम 
मिल गये। (क्लर्कों को देख कर) ये लोग कोन हें? 


मदारीलाल के हृदय में बर्छिया-सी चल रही थीं। दुष्ट पचीस 
हजार रूपये बसरे में कमा लाया! यहाँ कलम घिसते-घिसते मर 
गये ओर पाँच सौ भी न जमा कर सके। बोले -- कर्मचारी हें। 
सलाम करने आये हे। 


सुबोध ने उन सब लोगों से बारी-बारी से हाथ मिलाया और बोला 
-- आप लोगों ने व्यर्थ यह कष्ट किया। बहुत आभारी हूँ। मुझे 
आशा हे कि आप सब सज्जनों को मुझसे कोई शिकायत न 
होगी। मुझे अपना अफसर नहीं, अपना भाई समझेए। आप सब 
लोग मिल कर इस तरह काम कीजिए कि बोर्ड की नेकनामी हो 
ओर में भी सुर्खरु रहूँ। आपके हेड क्लर्क साहब तो मेरे पुराने 
मित्र ओर लँगोटिया यार हे। 


एक वाकचतुर क्लर्क ने कहा -- हम सब हुजूर के ताबेदार हैं। 
यथाशक्ति आपको असंतुष्ट न करेंगे; लेकिन आदमी ही है, अगर 
कोई भूल हो भी जाय, तो हुजूर उसे क्षमा करेंगे। 

सुबोध ने नम्रता से कहा -- यही मेरा सिद्धान्त हे और हमेशा से 
यही सिद्धान्त रहा है। जहाँ रहा, मतहतों से मित्रों का-सा बर्ताव 
किया। हम ओर आज दोनों ही किसी तीसरे के गुलाम हैं। फिर 
रोब कैसा और अफसरी केसी? हाँ, हमें नेकनीयत के साथ अपना 
कर्तव्य पालन करना चाहिए। 


जब सुबोध से विदा होकर कर्मचारी लोग चले, तब आपस में बातें 
होनी लगीं -- 


“आदमी तो अच्छा मालूम होता है।' 


हेड क्लर्क के कहने से तो ऐसा मालूम होता था कि सबको 
कच्चा ही खा जायगा।! 


पहले सभी ऐसे ही बातें करते हे।' 
“ये दिखाने के दाँत है।' 


सुबोध को आये एक महीना गुजर गया। बोर्ड के क्लर्क, अरदली, 
चपरासी सभी उसके बर्ताव से खुश हें। वह इतना प्रसन्नचित हे, 
इतना नम्र हे कि जो उससे एक बार मिला हे, सदेव के लिए 
उसका मित्र हो जाता है। कठोर शब्द तो उनकी जबान पर 
आता ही नहीं। इनकार को भी वह अप्रिय नहीं होने देता; लेकिन 
द्वेष की आँखों में गुण ओर भी भयंकर हो जाता है। सुबोध के ये 
सारे सदगुण मदारीलाल की आँखों में खटकते रहते हैं। उसके 
विरूद्ध कोई न कोई गुप्त षडयंत्र रचते ही रहते हैं। पहले 
कर्मचारियों को भड़काना चाहा, सफल न हुए। बोर्ड के मेम्बरों 
को भड़काना चाहा, मुँह की खायी। ठेकेदारों को उभारने का 
बीड़ा उठाया, लज्जित होना पड़ा। वे चाहते थे कि भुस में आग 
लगा कर दूर से तमाशा देखें। सुबोध से यों हँस कर मिलते, यों 
चिकनी-चुपड़ी बातें करते, मानों उसके सच्चे मित्र हे, पर घात में 
लगे रहते। सुबोध में सब गुण थे, पर आदमी पहचानना न जानते 
थे। वे मदारीलाल को अब भी अपना दोस्त समझते हें। 


एक दिन मदारीलाल सेक्रेटरी साहब के कमरे में गए तब कुर्सी 
खाली देखी। वे किसी काम से बाहर चले गए थे। उनकी मेज 
पर पाँच हजार के नोट पुलिदों में बँधे हुए रखे थे। बोर्ड के 
मदरसों के लिए कुछ लकड़ी के सामान बनवाये गये थे। उसी 
के दाम थे। ठेकेदार वसूली के लिए बुलाया गया था। आज ही 


सेक्रेटरी साहब ने चेक भेज कर खजाने से रुपये मँगवाये थे। 
मदारीलाल ने बरामदे में झाँक कर देखा, सुबोध का कहीं जता 
नहीं। उनकी नीयत बदल गयी। ईर्ष्या में लोभ का सम्मिश्रण हो 
गया। काँपते हुए हाथों से पुलिंदे उठाये; पतलून की दोनों जेबों में 
भर कर तुरन्त कमरे से निकले ओर चपरासी को पुकार कर 
बोले -- बाबू जी भीतर हे? 

चपरासी आप ठेकेदार से कुछ वसूल करने की खुशी में फूला 
हुआ था। सामने वाले तमोली के दूकान से आकर बोला - जी 
नहीं, कचहरी में किसी से बातें कर रहे है। अभी-अभी तो गये 

हें। 

मदारीलाल ने दफ्तर में आकर एक क्लर्क से कहा -- यह 
मिसिल ले जाकर सेक्रेटरी साहब को दिखाओ। 


क्लर्क मिसिल लेकर चला गया। जरा देर में लोट कर बोला -- 
सेक्रेटरी साहब कमरे में न थे। फाइल मेज पर रख आया हूँ। 


मदारीलाल ने मुँह सिकोड़ कर कहा -- कमरा छोड़ कर कहाँ 
चले जाया करते हें? किसी दिन धोखा उठायेंगे। 


क्लर्क ने कहा -- उनके कमरे में दफ्तरवालों के सिवा और 
जाता ही कोन हे? 


मदारीलाल ने तीब्र स्वर में कहा -- तो क्‍या दफ्तरवाले सब के 
सब देवता हैं? कब किसकी नीयत बदल जाय, कोई नहीं कह 
सकता। मेंने छोटी-छोटी रकमों पर अच्छों-अच्छों की नीयतें 
बदलते देखी हें ।इस वक्त हम सभी साह हें; लेकिन अवसर पाकर 
शायद ही कोई चूके। मनुष्य की यही प्रकृति है। आप जाकर 
उनके कमरे के दोनों दरवाजे बन्द कर दीजिए। 


क्लर्क ने टाल कर कहा -- चपरासी तो दरवाजे पर बैठा हुआ 


है। 


मदारीलाल ने झुँझला कर कहा -- आप से मे जो कहता हूँ, वह 
कीजिए। कहने लगें, चपरासी बेठा हुआ हे। चपरासी कोई ऋषि 
है, मुनि है? चपरासी ही कुछ उड़ा दे,तो आप उसका क्‍या कर 
लेंगे? जमानत भी है तो तीन सो की। यहाँ एक-एक कागज लाखों 
का हे। 

यह कह कर मदारीलाल खुद उठे और दफ्तर के द्वार दोनों 
तरफ से बन्द कर दिये। जब चित्‌ शांत हुआ तब नोटों के 
पुलिंदे जेब से निकाल कर एक आलमारी में कागजों के नीचे 
छिपा कर रख दिये। फिर आकर अपने काम में व्यस्त हो गये। 


सुबोधचन्द्र कोई घंटे-भर में लोटे। तब उनके कमरे का द्वार 
बन्द था। दफ्तर में आकर मुस्कराते हुए बोले -- मेरा कमरा 
किसने बन्द कर दिया हे, भाई क्‍या मेरी बेदखली हो गयी? 


मदारीलाल ने खड़े होकर मृदु तिरस्कार दिखाते हुए कहा -- 
साहब, गुस्ताखी माफ हो, आप जब कभी बाहर जाय॑ँ, चाहे एक ही 
मिनट के लिए क्‍यों न हो, तब दरवाजा-बन्द कर दिया करें। 
आपकी मेज पर रुपये-पेसे ओर सरकारी कागज-पत्र बिखरे पड़े 
रहते हैं,न जाने किस वक्त किसकी नीयत बदल जाय। मेंने अभी 
सुना कि आप कहीं गये हैं, जब दरवाजे बन्द कर दिये। 
सुबोधचन्द्र द्वार खोल कर कमरे में गये ओर सिगार पीने लगें 
मेज पर नोट रखे हुए हे, इसके खबर ही न थी। 

सहसा ठेकेदार ने आकर सलाम किया। सुबोध कुर्सी से उठ बेठे 
ओर बोले -- तुमने बहुत देर कर दी, तुम्हारा ही इन्तजार कर 
रहा था। दस ही बजे रुपये मँगवा लिये थे। रसीद लिखवा लाये 
हो न? 

ठेकेदार -- हुजूर रसीद लिखवा लाया हूँ। 

सुबोध -- तो अपने रुपये ले जाओ। तुम्हारे काम से में बहुत 
खुश नहीं हूँ। लकड़ी तुमने अच्छी नहीं लगायी ओर काम में 


सफाई भी नहीं हे। अगर ऐसा काम फिर करोंगे, तो ठेकेदारों के 
रजिस्टर से तुम्हारा नाम निकाल दिया जायगा। 


यह कह कर सुबोध ने मेज पर निगाह डाली, तब नोटों के पुलिंदे 
न थे। सोचा, शायद किसी फाइल के नीचे दब गये हों। कुरसी 
के समीप के सब कागज उलट-पुलट डाले; मगर नोटों का कहीं 
पता नहीं। ऐं नोट कहाँ गये! अभी तो यही मेंने रख दिये थे। जा 
कहाँ सकते हैं। फिर फाइलों को उलटने-पुलटने लगे। दिल में 
जरा-जरा धड़कन होने लगी। सारी मेज के कागज छान डाले, 
पुलिंदों का पता नहीं। तब वे कुरसी पर बैठकर इस आध घंटे 
में होने वाली घटनाओं की मन में आलोचना करने लगे -- 
चपरासी ने नोटों के पुलिंदे लाकर मुझे दिये, खूब याद है। भला, 
यह भी भूलने की बात है ओर इतनी जल्द! मेने नोटों को लेकर 
यहीं मेज पर रख दिया, गिना तक नहीं। फिर वकील साहब आ 
गये, पुराने मुलाकाती हैं। उनसे बातें करता जरा उस पेड़ तक 
चला गया। उन्होंने पान मँगवाये, बस इतनी ही देर हुँ। जब गया 
हूँ तब पुलिंदे रखे हुए थे। खूब अच्छी तरह याद है। तब ये 
नोट कहाँ गायब हो गये? मेंने किसी संदूक, दराज या आलमारी में 
नहीं रखे। फिर गये तो कहाँ? शायद दफ्तर में किसी ने सावधानी 
के लिए उठा कर रख दिये हों, यही बात है। में व्यर्थ ही इतना 
घबरा गया। छि:! 


तुरन्त दफ्तर में आकर मदारीलाल से बोले -- आपने मेरी मेज 
पर से नोट तो उठा कर नहीं रख दिये? 


मदारीलाल ने भोंचक्रे होकर कहा -- क्‍या आपकी मेज पर नोट 
रखे हुए थे? मुझे तो खबर ही नहीं। अभी पंडित सोहनलाल एक 
फाइल लेकर गये थे, तब आपको कमरे में न देखा। जब मुझे 
मालूम हुआ कि आप किसी से बातें करने चले गये हें, वह 
दरवाजे बन्द करा दिये। क्‍या कुछ नोट नहीं मिल रहे हे? 


सुबोध आँखें फेला कर बोले -- अरे साहब, पूरे पाँच हजार के 
है। अभी-अभी चेक भुनाया हे। 

मदारीलाल ने सिर पीट कर कहा -- पूरे पाँच हजार! हा भगवान! 
आपने मेज पर खूब देख लिया हे? 

“अजी पंद्रह मिनट से तलाश कर रहा हूँ।' 

“वपरासी से पूछ लिया कि कौन-कौन आया था? 

“आइए, जरा आप लोग भी तलाश कीजिए। मेरे तो होश उड़े हुए 
है। 


सारा दफ्तर सेक्रेटरी साहब के कमरे की तलाशी लेने लगा। 
मेज, आलमारियाँ, संदूक सब देखे गये। रजिस्टरों के वर्क उलट- 
पुलट कर देखे गये; मगर नोटों का कहीं पता नहीं। कोई उड़ा 


ले गया, अब इसमें कोई शबहा न था। सुबोध ने एक लम्बी साँस 
ली ओर कुर्सी पर बेठ गये। चेहरे का रंग फक हो गया। जरा- 
सा मुँह निकल आया। इस समय कोई उन्हे देखता तो समझता 
कि महीनों से बीमार हे। 


मदारीलाल ने सहानुभूति दिखाते हुए कहा -- गजब हो गया और 
क्या! आज तक कभी ऐसा अंधेर न हुआ था। मुझे यहाँ काम 
करते दस साल हो गये, कभी धेले की चीज भी गायब न हुई। में 
आपको पहले दिन सावधान कर देना चाहता था कि रुपये-पेसे के 
विषय में होशियार रहिएगा; मगर शुदनी थी, ख्याल न रहा। जरूर 
बाहर से कोई आदमी आया ओर नोट उड़ा कर गायब हो गया। 
चपरासी का यही अपराध हे कि उसने किसी को कमरे में जाने 
ही क्‍यों दिया। वह लाख कसम खाये कि बाहर से कोई नहीं 
आया; लेकिन में इसे मान नहीं सकता। यहाँ से तो केवल पण्डित 
सोहनलाल एक फाइल लेकर गये थे; मगर दरवाजे ही से झाँक 
कर चले आये। 


सोहनलाल ने सफाई दी -- मैंने तो अन्दर कदम ही नहीं रखा, 
साहब! अपने जवान बेटे की कसम खाता हूँ, जो अन्दर कदम रखा 


भी हो। 


मदारीलाल ने माथा सिकोड़कर कहा -- आप व्यर्थ में कसम क्‍यों 
खाते हैं। कोई आपसे कुछ कहता? (सुबोध के कान में) बेंक में 
कुछ रूपये हों तो निकाल कर ठेकेदार को दे लिये जाय, वरना 
बड़ी बदनामी होगी। नुकसान तो हो ही गया, अब उसके साथ 
अपमान क्‍यों हो। 

सुबोध ने करुण-स्वर में कहा -- बेंक में मुश्किल से दो-चार सो 
रुपये होंगे, भाईजान! रुपये होते तो क्या चिन्ता थी। समझ लेता, 
जेसे पचीस हजार उड़ गये, वेसे ही तीस हजार भी उड़ गये। यहाँ 
तो कफन को भी कोड़ी नहीं। 


उसी रात को सुबोधचन्द्र ने आत्महत्या कर ली। इतने रुपयों का 
प्रबन्ध करना उनके लिए कठिन था। मृत्यु के परदे के सिवा 
उन्हें अपनी वेदना, अपनी विवशता को छिपाने की ओर कोई आड़ 
नथी। 


दूसरे दिन प्रातः: चपरासी ने मदारीलाल के घर पहुँच कर आवाज 
दीं मदारी को रात-भर नींद न आयी थी। घबरा कर बाहर 


आय। चपरासी उन्हें देखते ही बोला -- हुजूर! बड़ा गजब हो 
गया, सिकट्टरी साहब ने रात को गर्दन पर छुरी फेर ली। 
मदारीलाल की आँखें ऊपर चढ़ गयीं, मुँह फैल गया ओर सारी 
देह सिहर उठी, मानों उनका हाथ बिजली के तार पर पड़ गया 
हो। 


'छुरी फेर ली? 

'जी हाँ, आज सबेरे मालूम हुआ। पुलिसवाले जमा हैं। आपको 
बुलाया है।! 

“लाश अभी पड़ी हुई हें? 

जी हाँ, अभी डाक्टरी होने वाली हें।' 

“बहुत से लोग जमा हें? 

'सब बड़े-बड़े अफसर जमा हैं। हुजूर, लहास की ओर ताकते नहीं 
बनता। केसा भलामानुष हीरा आदमी था! सब लोग रो रहे हें। 
छोटे-छोटे दो बच्चे हें,एक सायानी लड़की हे ब्याहने लायक। 
बहू जी को लोग कितना रोक रहे हें, पर बार-बार दोड़ कर 


लहास के पास आ जाती हैं। कोई ऐसा नहीं हे, जो रूमाल से 
आँखें न पोंछ रहा हो। अभी इतने ही दिन आये हुए, पर सबसे 


कितना मेल-जोल हो गया था। रूपये की तो कभी परवा ही नहीं 
थी। दिल दरिया था! 


मदारीलाल के सिर में चक्कर आने लगा। द्वारा की चोखट पकड़ 
कर अपने को सँभाल न लेते, तो शायद गिर पड़ते। पूछा -- बहू 
जी बहुत रो रही थीं? 

कुछ न पूछिए, हुजूर। पेड़ की पत्तियाँ झड़ी जाती हैं। आँख फूल 
गर गूलर हो गयी है।' 

'कितने लड़के बतलाये तुमने?” 

हुजूर, दो लड़के हैं ओर एक लड़की।' 

"नोटों के बारे में भी बातचीत हो रही होगी? 

'जी हाँ,सब लोग यही कहते हैं कि दफ्तर के किसी आदमी का 
काम हे। दारोगा जी तो सोहनलाल को गिरफ्तार करना चाहते 


थे; पर साइत आपसे सलाह लेकर करेंगे। सिकट्टरी साहब तो 
लिख गए हें कि मेरा किसी पर शक नहीं है।' 


'क्या सेक्रेटरी साहब कोई खत लिखकर छोड़ गये हे? 


हाँ, मालूम होता है, छुरी चलाते बखत याद आयी कि शुबहे में 
दफ्तर के सब लोग पकड़ लिए जायेंगे। बस, कलक्टर साहब के 
नाम चिट्ठी लिख दी।! 


'चिट्टी में मेरे बारे में भी कुछ लिखा हे? तुम्हें यह क्या मालूम 
होगा? 


'हुजूर, अब में क्‍या जानूँ, मुदा इतना सब लोग कहते थे कि 

आपकी बड़ी तारीफ लिखी हे।' 

मदारीलाल की साँस ओर तेज हो गयी। आँखें से आँसू की दो 
बड़ी-बड़ी बूँदे गिर पड़ी। आँखें पोंछते हुए बोले -- वे ओर में 
एक साथ के पढ़े थे, नन्‍्दू! आठ-दस साल साथ रहा। साथ उठते- 
बेठते, साथ खाते, साथ खेलते। बस, इसी तरह रहते थे, जेसे दो 
सगे भाई रहते हों। खत में मेरी क्या तारीफ लिखी हे? मगर 
तुम्हें क्या मालूम होगा? 

“आप तो चल ही रहे है, देख लीजिएगा।' 

“कफन का इन्तजाम हो गया हे? 

“नही हुजूर, काह न कि अभी लहास की डाक्टरी होगी। मुदा अब 
जल्‍दी चलिए। ऐसा न हो, कोई दूसरा आदमी बुलाने आता हो।' 
“हमारे दफ्तर के सब लोग आ गये होंगे? 

'जी हाँ; इस मुहल्लेवाले तो सभी थे। 

“मदारीलाल जब सुबोधचन्द्र के घर पहुँचे, तब उन्हें ऐसा मालूम 
हुआ कि सब लोग उनकी तरफ संदेह की आँखें से देख रहे हें। 


पुलिस इंस्पेक्टर ने तुरन्त उन्हें बुला कर कहा -- आप भी अपना 
बयान लिखा दें ओर सबके बयान तो लिख चुका हूँ।' 


मदारीलाल ने ऐसी सावधानी से अपना बयान लिखाया कि पुलिस 
के अफसर भी दंग रह गये। उन्हें मदारीलाल पर शुबहा होता 
था, पर इस बयान ने उसका अंकुर भी निकाल डाला। 


इसी वक्त सुबोध के दोनों बालक रोते हुए मदारीलाल के पास 
आये और कहा -- चलिए, आपको अम्माँ बुलाती हैं। दोनों 
मदारीलाल से परिचित थे। मदारीलाल यहाँ तो रोज ही आते थे; 
पर घर में कभी नहीं गये थे। सुबोध की स्त्री उनसे पर्दा करती 
थी। यह बुलावा सुन कर उनका दिल धड़क उठा -- कही 
इसका मुझ पर शुबहा न हो। कहीं सुबोध ने मेरे विषय में कोई 
संदेह न प्रकट किया हो। कुछ झिझकते ओर कुछ डरते हुए 
भीतर गए, तब विधवा का करुण-विलाप सुनकर कलेजा काँप 
उठा। इन्हें देखते ही उस अबला के आँसुओं का कोई दूसरा 
स्रोत खुल गया और लड़की तो दोड़ कर इनके पेरों से लिपट 
गई। दोनों लड़को ने भी घेर लिया। मदारीलाल को उन तीनों 
की आँखें में ऐसी अथाह वेदना, ऐसी विदारक याचना भरी हुई 
मालूम हुई कि वे उनकी ओर देख न सके। उनकी आत्मा उन्हें 
घिक्कारने लगी। जिन बेचारों को उन पर इतना विश्वास, इतना 
भरोसा, इतनी आत्मीयता, इतना स्नेह था, उन्हीं की गर्दन पर 


उन्होंने छुरी फेरी! उन्हीं के हाथों यह भरा-पूरा परिवार धूल में 
मिल गया! इन असहायों का अब क्‍या हाल होगा? लड़की का 
विवाह करना हे; कोन करेगा? बच्चों के लालन-पालन का भार 
कोन उठाएगा? मदारीलाल को इतनी आत्मग्लानि हुई कि उनके 
मुँह से तसल्‍ली का एक शब्द भी न निकला। उन्हें ऐसा जान 
पड़ा कि मेरे मुख में कालिख पुती है, मेरा कद कुछ छोटा हो 
गया है। उन्होंने जिस वक्त नोट उड़ाये थे, उन्हें गुमान भी न था 
कि उसका यह फल होगा। वे केवल सुबोध को जिच (विवश) 
करना चाहते थे। उनका सर्वनाश करने की इच्छा न थी। 


शोकातुर विधवा ने सिसकते हुए कहा -- भैया जी, हम लोगों को 
वे मझधार में छोड़ गए। अगर मुझे मालूम होता कि मन में यह 
बात ठान चुके हैं तो अपने पास जो कुछ था; वह सब उनके 
चरणों पर रख देती। मुझसे तो वे यही कहते रहे कि कोई न 
कोई उपाय हो जायगा। आप ही के मार्फत वे कोई महाजन 
ठीक करना चाहते थे। आपके ऊपर उन्हें कितना भरोसा था कि 
कह नहीं सकती। 


मदारीलाल को ऐसा मालूम हुआ कि कोई उनके हृदय पर नश्तर 
चला रहा हैं। उन्हें अपने कंठ में कोई चीज फँसी हुई जान 
पड़ती थी। 


रामेश्वरी ने फिर कहा -- रात सोये, तब खूब हँस रहे थे। रोज 
की तरह दूध पिया, बच्चो को प्यार किया, थोड़ी देर हारमोनियम 
बजाया ओर तब कुल्ला करके लेटे। कोई ऐसी बात न थी 
जिससे लेशमात्र भी संदेह होता। मुझे चिन्तित देखकर बोले -- 
तुम व्यर्थ घबराती हों बाबू मदारीलाल से मेरी पुरानी दोस्ती हे। 
आखिर वह किस दिन काम आयेगी? मेरे साथ के खेले हुए हें। 
इन नगर में उनका सबसे परिचय है। रुपयों का प्रबन्ध आसानी 
से हो जायगा। फिर न जाने कब मन में यह बात समायी। में 
नसीबों-जली ऐसी सोयी कि रात को मिनकी तक नहीं। क्‍या 
जानती थी कि वे अपनी जान पर खेले जाएँगे? 


मदारीलाल को सारा विश्व आँखों में तेरता हुआ मालूम हुआ। 
उन्होंने बहुत जब्त किया; मगर आँसुओं के प्रभाव को न रोक 
सके। 

रामेश्वरी ने आँखें पों कर फिर कहा -- मैया जी, जो कुछ होना 
था, वह तो हो चुका; लेकिन आप उस दुष्ट का पता जरूर 
लगाइए, जिसने हमारा सर्वनाश कर दिया है। यह दफ्तर ही के 
किसी आदमी का काम है। वे तो देवता थे। मुझसे यही कहते 
रहे कि मेरा किसी पर संदेह नहीं है, पर है यह किसी दफ्तरवाले 
का ही काम। आप से केवल इतनी विनती करती हूँ कि उस 
पापी को बच कर न जाने दीजिएगा। पुलिसवाले शायद कुछ 


रिश्वत लेकर उसे छोड़ दें। आपको देख कर उनका यह होसला 
न होगा। अब हमारे सिर पर आपके सिवा कौन है। किससे 
अपना दुःख कहें? लाश की यह दुर्गति होनी भी लिखी थी। 


मदारीलाल के मन में एक बार ऐसा उबाल उठा कि सब कुछ 
खोल दें। साफ कह दें, मे ही वह दुष्ट, वह अधम, वह पामर हूँ। 
विधवा के पैरों पर गिर पड़ें ओर कहें, वही छुरी इस हत्यारे की 
गर्दन पर फेर दो। पर जबान न खुली; इसी दशा में बेठे-बेठे 
उनके सिर में ऐसा चक्कर आया कि वे जमीन पर गिर पड़े। 


तीसरे पहर लाश की परीक्षा समाप्त हुई। अर्थी जलाशय की ओर 
चली। सारा दफ्तर, सारे हुक्काम ओर हजारों आदमी साथ थे। 
दाह-संस्कार लड़को को करना चाहिए था पर लड़के नाबालिग 
थे। इसलिए विधवा चलने को तैयार हो रही थी कि मदारीलाल 
ने जाकर कहा -- बहू जी, यह संस्कार मुझे करने दो। तुम 
क्रिया पर बैठ जाओंगी, तो बच्चों को कोन सँभालेगा। सुबोध मेरे 
भाई थे। जिंदगी में उनके साथ कुछ सलूक न कर सका, अब 
जिंदगी के बाद मुझे दोस्ती का कुछ हक अदा कर लेने दो। 


आखिर मेरा भी तो उन पर कुछ हक था। रामेश्वरी ने रोकर 
कहा -- आपको भगवान ने बड़ा उदार हृदय दिया हे भेया जी, 
नहीं तो मरने पर कोन किसको पूछता है। दफ्तर के ओर लोग 
जो आधी-आधी रात तक हाथ बाँघे खड़े रहते थे झूठी बात पूछने 
न आये कि जरा ढाढ़स होता। 


मदारीलाल ने दाह-संस्कार किया। तेरह दिन तक क्रिया पर बेठे 
रहे। तेरहवें दिन पिंडदान हुआ; ब्राह्मणों ने भोजन किया, 
भिखारियों को अन्न-दान दिया गया, मित्रों की दावत हुई, और यह 
सब कुछ मदारीलाल ने अपने खर्च से किया। रामेश्वरी ने बहुत 
कहा कि आपने जितना किया उतना ही बहुत हे। अब मे आपको 
ओर जेरबार नहीं करना चाहती। दोस्ती का हक इससे ज्यादा 
ओर कोई क्‍या अदा करेगा, मगर मदारीलाल ने एक न सुनी। 
सारे शहर में उनके यश की धूम मच गर्यी, मित्र हो तो ऐसा हो। 


सोलहवें दिन विधवा ने मदारीलाल से कहा -- भेया जी, आपने 
हमारे साथ जो उपकार और अनुग्रह किये हैं, उनसे हम मरते दम 
तक उऋण नहीं हो सकते। आपने हमारी पीठ पर हाथ न रखा 
होता, तो न-जाने हमारी क्‍या गति होती। कहीं रूख की भी छाँह 
तो नहीं थी। अब हमें घर जाने दीजिए। वहाँ देहात में खर्च भी 
कम होगा ओर कुछ खेती बारी का सिलसिला भी कर लँगी। 


किसी न किसी तरह विपत्ति के दिन कट ही जायँगे। इसी तरह 
हमारे ऊपर दया रखिएगा। 


मदारीलाल ने पूछा -- घर पर कितनी जायदाद हे? 


रामेश्वरी -- जायदाद क्‍या है, एक कच्चा मकान है ओर दर-बारह 
बीघे की काश्तकारी है। पक्का मकान बनवाना शुरू किया था; 
मगर रूपये पूरे न पड़े। अभी अधूरा पड़ा हुआ है। दस-बारह 
हजार खर्च हो गये ओर अभी छत पड़ने की नोबत नहीं आयी। 
मदारीलाल -- कुछ रुपये बेंक में जमा हे,या बस खेती ही का 
सहारा हे? 

विधवा -- जमा तो एक पाई भी नहीं हैं, भेया जी! उनके हाथ में 
रूपये रहने ही नहीं पाते थे। बस, वही खेती का सहारा हे। 
मदारीलाल -- तो उन खेतों में इतनी पेदावार हो जायगी कि 
लगान भी अदा हो जाय ओर तुम लोगो की गुजर-बसर भी हो? 


रामेश्वरी -- ओर कर ही क्‍या सकते हें, भैया जी]किसी न किसी 
तरह जिंदगी तो काटनी ही है। बच्चे न होते तो मे जहर खा 
लेती। 


मदारीलाल -- ओर अभी बेटी का विवाह भी तो करना है। 


विधवा -- उसके विवाह की अब कोई चिन्ता नहीं। किसानों में 
ऐसे बहुत से मिल जायेंगे, जो बिना कुछ लिये-दिये विवाह कर 
लेंगे। 

मदारीलाल ने एक क्षण सोचकर कहा -- अगर में कुछ सलाह 
दूँ,तो उसे मानेंगी आप? 


रामेश्वरी -- भैया जी, आपकी सलाह न मानूगी तो किसकी सलाह 
मानूँगी ओर दूसरा है ही कोन? 


मदारी०-तो आप अपने घर जाने के बदले मेरे घर चलिए। जेसे 
मेरे बाल-बच्चे रहेंगें, वेसे ही आप के भी रहेंगे। आपको कष्ट न 
होगा। ईश्वर ने चाहा तो कन्या का विवाह भी किसी अच्छे कुल 
में हो जायगा। 


विधवा की आँखें सजल हो गयीं। बोली -- मगर भैया जी, 


मदारीलाल ने बात काट कर कहा - में कुछ न सोचूँगा ओर न 
कोई उज् सुनूँगा। कया दो भाइयों के परिवार एक साथ नहीं 
रहते? सुबोध को में अपना भाई समझता था ओर हमेशा 

समझँगा। 


विधवा का कोई उज्र न सुना गया। मदारीलाल सबको अपने 
साथ ले गये ओर आज दस साल से उनका पालन कर रहे है। 
दोनों बच्चे कालेज में पढ़ते है ओर कन्या का एक प्रतिष्ठित कुल 
में विवाह हो गया हे। मदारीलाल और उनकी स्त्री तन-मन से 
रामेश्वरी की सेवा करते हें ओर उनके इशारों पर चलते हें। 
मदारीलाल सेवा से अपने पाप का प्रायश्चित कर रहे हें। 


कप्तान साहब 


जगत सिंह को स्कूल जान कुनैन खाने या मछली का तेल पीने 
से कम अप्रिय न था। वह सेलानी, आवारा, घुमक्कड़ युवक था। 
कभी अमरूद के बागों की ओर निकल जाता ओर अमरूदों के 
साथ माली की गालियाँ बड़े शोक से खाता। कभी दरिया की सेर 
करता ओर मल्लाहों को डोंगियों में बेठकर उस पार के देहातों में 
निकल जाता। गालियाँ खाने में उसे मजा आता था। गालियाँ 
खाने का कोई अवसर वह हाथ से न जाने देता। सवार के घोड़े 
के पीछे ताली बजाना, इक्को को पीछे से पकड़ कर अपनी ओर 
खींचना, बूढ़ों की चाल की नकल करना, उसके मनोरंजन के विषय 
थे। आलसी काम तो नहीं करता; पर दुर्व्यसनों का दास होता हे, 
ओर दुर्व्यसन धन के बिना पूरे नहीं होते। जगतसिंह को जब 
अवसर मिलता घर से रुपये उड़ा ले जात॥। नकद न मिले, तो 
बरतन ओर कपड़े उठा ले जाने में भी उसे संकोच न होता था। 
घर में शीशियाँ ओर बोतलें थीं, वह सब उसने एक-एक करके 
गुदड़ी बाजार पहुँचा दी। पुराने दिनों की कितनी चीजें घर में पड़ी 
थीं, उसके मारे एक भी न बची। इस कला में ऐसा दक्ष ओर 


निपुण था कि उसकी चतुराई और पटुता पर आश्चर्य होता था। 
एक बार बाहर ही बाहर, केवल कार्निसों के सहारे अपने दो- 
मंजिला मकान की छत पर चढ़ गया ओर ऊपर ही से पीतल की 
एक बड़ी थाली लेकर उतर आया। घरवाले को आहट तक न 
मिली। 


उसके पिता ठाकुर भक्तसिंह अपने कस्बे के डाकखाने के मुंशी 
थे। अफसरों ने उन्हें शहर का डाकखाना बड़ी दोड़-धूप करने 
पर दिया था; किन्तु भक्तसिंह जिन इरादों से यहाँ आये थे, उनमें से 
एक भी पूरा न हुआ। उलटी हानि यह हुई कि देहातों में जो 
भाजी-साग, उपले-ईंधन मुफ्त मिल जाते थे, वे सब यहाँ बंद हो 
गये। यहाँ सबसे पुराना घराँव था। न किसी को दबा सकते थे, 
न सता सकते थे। इस दुरवस्था में जगतसिंह की हथ-लपकियाँ 
बहुत अखरती। उन्होंने कितनी ही बार उसे बड़ी निर्दयता से 
पीटा। जगतसिंह भीमकाय होने पर भी चुपके में मार खा लिया 
करता था। अगर वह अपने पिता के हाथ पकड़ लेता, तो वह 
हल भी न सकते; पर जगतसिंह इतना सीनाजोर न था। हाँ, मार- 
पीट, घुड़की-धमकी किसी का भी उस पर असर न होता था। 


जगतसिंह ज्यों ही घर में कदम रखता; चारों ओर से काँव-काँव 
मच जाती, माँ दुर-दुर करके दोड़ती, बहनें गालियाँ देने लगती; मानो 
घर में कोई साँड़ घुस आया हो। घर ताले उसकी सूरत से जलते 


थे। इन तिरस्कारों ने उसे निर्लज्ज बना दिया था। कष्टों के 
ज्ञान से वह निर््वन्द्रणसा हो गया था। जहाँ नींद आ जाती, वहीं पड़ 
रहता; जो कुछ मिल जात, वही खा लेता। 


ज्यों-ज्यों घर वाले को उसकी चोर-कला के गुप्त साधनों का ज्ञान 
होता जाता था, वे उससे चोकज्ने होते जाते थे। यहाँ तक कि एक 
बार पूरे महीनेभर तक उसकी दाल न गली। चरस वाले के कई 
रूपये ऊपर चढ़ गये। गाँजे वाले ने धुआँधार तकाजे करने शुरू 
किय। हलवाई कड़वी बातें सुनाने लगा। बेचारे जगत को 
निकलना मुश्किल हो गया। रात-दिन ताक-झाँक में रहता; पर 
घात न मिलती थी। आखिर एक दिन बिल्ली के भागों छींका 
टूटा। भक्तसिंह दोपहर को डाकखाने से चले, जो एक बीमा- 
रजिस्ट्री जेब में डाल ली। कोन जाने कोई हरकारा या डाकिया 
शरारत कर जाय; कितु घर आये तो लिफाफे को अचकन की जेब 
से निकालने की सुधि न रही। जगतसिंह तो ताक लगाये हुए था 
ही। पेसे के लोभ से जेब टटोली, तो लिफाफा मिल गया। उस 
पर कई आने के टिकट लगे थे। वह कई बार टिकट चुरा कर 
आधे दामों पर बेच चुका था। चट लिफाफा उड़ा दिया। यदि 
उसे मालूम होता कि उसमें नोट हैं, तो कदाचित वह न छूता; 
लेकिन जब उसने लिफाफा फाड़ डाला और उसमें से नोट निक 
पड़े तो वह बड़े संकट में पड़ गया। वह फटा हुआ लिफाफा 


गला-फाड़कर उसके दुष्कृत्य को धिक्कारने लगा। उसकी दशा 
उस शिकारी की-सी हो गयी, जो चिड़ियों का शिकार करने जाय 
ओर अनजान में किसी आदमी पर निशाना मार दे। उसके मन 
में पश्चाताप था, लज्जा थी, दुःख था, पर उसे भूल का दंड सहने 
की शक्ति न थी। उसने नोट लिफाफे में रख दिये ओर बाहर 
चला गया। 


गरमी के दिन थे। दोपहर को सारा घर सो रहा था;पर जगत 
की आँखें में नींद न थी। आज उसकी बुरी तरह कुंदी होगी -- 
इसमें संदेह न था। उसका घर पर रहना ठीक नहीं, दस-पाँच 
दिन के लिए उसे कहीं खिसक जाना चाहिए। तब तक लोगों का 
क्रोध शांत हो जाता। लेकिन कहीं दूर गये बिना काम न 
चलेगा। बस्ती में वह क्रोध दिन तक अज्ञातवास नहीं कर 
सकता। कोई न कोई जरूर ही उसका पता देगा ओर वह पकड़ 
लिया जायगा। दूर जाने केक लिए कुछ न कुछ खर्च तो पास 
होना ही चाहिए। क्‍यों न वह लिफाफे में से एक नोट निकाल 
ले? यह तो मालूम ही हो जायगा कि उसी ने लिफाफा फाड़ा हे, 
फिर एक नोट निकल लेने में कया हानि है? दादा के पास रूपये 
तो है ही,झक मार कर दे देंगे। यह सोचकर उसने दस रूपये 
का एक नोट उड़ा लिया; मगर उसी वक्त उसके मन में एक नयी 
कल्पना का प्रादुर्भाव हुआ। अगर ये सब रुपये लेकर किसी दूसरे 


शहर में कोई दूकान खोल ले, तो बड़ा मजा हो। फिर एक-एक 
पैसे के लिए उसे क्‍यों किसी की चोरी करनी पड़े! कुछ दिनों में 
वह बहुत-सा रुपया जमा करके घर आयेगा; तो लोग कितने 
चकित हो जायेंगे! 


उसने लिफाफे को फिर निकाला। उसमें कुल दो सो रुपए के 
नोट थे। दो सो में दूध की दूकान खूब चल सकती है। आखिर 
मुरारी की दूकान में दो-चार कढ़ाव और दो-चार पीतल के थालों 
के सिवा ओर क्‍या हे? लेकिन कितने ठाट से रहता हे! रुपयों की 
चरस उड़ा देता हे। एक-एक दाँव पर दस-दस रुपए रख देते हे, 
नफा न होता, तो वह ठाट कहाँ से निभाता? इस आनन्द-कल्पना 
में वह इतना मग्न हुआ कि उसका मन उसके काबू से बाहर हो 
गया, जेसे प्रवाह में किसी के पाँव उखड़ जायें ओर वह लहारों में 
बह जाय। 


उसी दिन शाम को वह बम्बई चल दिया। दूसरे ही दिन मुंशी 
भक्तसिंह पर गबन का मुकदमा दायर हो गया। 


बम्बई के किले के मेदान में बेंड बज रहा था ओर राजपूत 
रेजिमेंट के सजीले सुंदर जवान कवायद कर रहे थे, जिस प्रकार 
हवा बादलों को नए-नए रूप में बनाती ओर बिगाड़ती हे, उसी 
भाँति सेना नायक सेनिकों को नए-नए रूप में बनाती ओर 
बिगाड़ती हे, उसी भाँति सेना नायक सेनिकों को नए-नए रूप में 
बना बिगाड़ रहा था। 


जब कवायद खत्म हो गयी, तो एक छरहरे डील का युवक नायक 
के सामने आकर खड़ा हो गया। नायक ने पूछा -- क्‍या नाम हे? 
सैनिक ने फौजी सलाम करके कहा -- जगतसिंह? 


'क्या चाहते हो।! 

“फौज में भरती कर लीजिए।' 
“मरने से तो नहीं डरते? 

“बिलकुल नहीं -- राजपूत हूँ।' 
“बहुत कड़ी मेहनत करनी पड़ेगी। 
“इसका भी डर नहीं।! 

“अदन जाना पड़ेगा।' 


खुशी से जाऊँगा। ' 


कप्तान ने देखा, बला का हाजिर-जवाब, मनचला, हिम्मत का धनी 
जवान हे, तुरंत फोज में भरती कर लिया। तीसरे दिन रेजिमेंट 
अदन को रवाना हुआ। मगर ज्यों-ज्यों जहाज आगे चलता था, 
जगत का दिल पीछे रह जाता था। जब तक जमीन का किनारा 
नजर आता रहा, वह जहाज के डेक पर खड़ा अनुरक्त नेत्रों से 
उसे देखता रहा। जब वह भूमि-तट जल में विलीन हो गया तो 
उसने एक ठंडी साँस ली ओर मुँह ढाँप कर रोने लगा। आज 
जीवन में पहली बर उसे प्रियजनों की याद आयी। वह छोटा-सा 
कस्बा, वह गाँजे की दूकान, वह सैर-सपाटे, वह सुहृद-मित्रों के 
जमघट आँखों में फिरने लगे। कोन जाने, फिर कभी उनसे भेंट 
होगी या नहीं। एक बार वह इतना बेचेन हुआ कि जी में आय, 
पानी में कूद पड़े। 


जगतर्सिंह को अदन में रहते तीन महीने गुजर गए। भाँति-भाँति 
की नवीनताओं ने कई दिन तक उसे मुग्ध किये रखा; लेकिन 
पुराने संस्कार फिर जाग्रत होने लगे। अब कभी-कभी उसे 
स्नेहमयी माता की याद आने लगी, जो पिता के क्रोध, बहनों के 


धिक्कार ओर स्वजनों के तिरस्कार में भी उसकी रक्षा करती थी। 
उसे वह दिन याद आया, जब एक बार वह बीमार पड़ा था। 
उसके बचने की कोई आशा न थी,पर न तो पिता को उसकी 
कुछ चिन्ता थी,न बहनों को। केवल माता थी, जो रात की रात 
उसके सिरहाने बेठी अपनी मधुर, स्नेहमयी बातों से उसकी पीड़ा 
शांत करती रही थी। उन दिनों कितनी बार उसने उस देवी को 
नीव रात्रि में रोते देखा था। वह स्वयं रोगों से जीर्ण हो रही थी; 
लेकिन उसकी सेवा-शुश्रूषा में वह अपनी व्यथा को ऐसी भूल गयी 
थी, मानो उसे कोई कष्ट ही नहीं। क्‍या उसे माता के दर्शन फिर 
होंगे? वह इसी क्षोभ ओर नेराश्य में समुद्र-तट पर चला जाता और 
घण्टों अनंत जल-प्रवाह को देखा करता। कई दिनों से उसे घर 
पर एक पत्र भेजने की इच्छा हो रही थी,कितु लज्जा ओर ग्लानि 
के कारण वह टालता जाता था। आखिर एक दिन उससे न रहा 
गया। उसने पत्र लिखा ओर अपने अपराधों के लिए क्षमा माँग। 
पत्र आदि से अन्त तक भक्ति से भरा हुआ था। अंत में उसने 
इन शब्दों में अपनी माता को आश्वासन दिया था -- माता जी, 
मैने बड़े-बड़े उत्पात किये हैं, आप लेग मुझसे तंग आ गयी थी, मे 
उन सारी भूलों के लिए सच्चे हृदय से लज्जित हूँ और आपको 
विश्वास दिलाता हूँ कि जीता रहा, तो कुछ न कुछ करके 
दिखाऊँगा। तब कदाचित आपको मुझे अपना पुत्र कहने में 


संकोच न होगा। मुझे आशीर्वाद दीजिए कि अपनी प्रतिज्ञा का 
पालन कर सकूँ।!' 


यह पत्र लिखकर उसने डाकखाने में छोड़ा ओर उसी दिन से 
उत्तर की प्रतीक्षा करने लगा;कितु एक महीना गुजर गया और 
कोई जवाब न आया। उसका जी घबड़ाने लगा। जवाब क्‍यों 
नहीं आता -- कहीं माता जी बीमार तो नहीं हैं? शायद दादा ने 
क्रोध-वश जवाब न लिखा होगा? कोई ओर विपत्ति तो नहीं आ 
पड़ी? केम्प में एक व॒क्ष के नीचे कुछ सिपाहियों ने शालिग्राम की 
एक मूर्ति रख छोड़ी थी। कुछ श्रद्धालु सेनिक रोज उस प्रतिमा 
पर जल चढ़ाया करते थे। जगतसिंह उनकी हँसी उड़ाया करता; 
पर आप वह विक्षिप्तों की भाँति प्रतिमा के सम्मुख जाकर बड़ी देर 
तक मस्तक झुकाये बेठा रहा। वह इसी ध्यानावस्था में बेठा था 
कि किसी ने उसका नाम लेकर पुकार, यह दफ्तर का चपरासी 
था ओर उसके नाम की चिट्ठी लेकर आया था। जगतसिंह ने पत्र 
हाथ में लिया, तो उसकी सारी देह काँप उठी। ईश्वर की स्तुति 
करके उसने लिफाफा खोला ओर पत्र पढ़ा। लिखा था -- 
"तुम्हारे दादा को गबन के अभियोग में पाँच वर्ष की सजा हो 
गई। तुम्हारी माता इस शोक में मरणासन्न है। छुट्टी मिले, तो 
घर चले आओ।! 


जगतसिंह ने उसी वक्त कप्तान के पास जाकर कह - हुजूर, मेरी 
माँ बीमार हे, मुझे छुट्टी दे दीजिए। 


कप्तान ने कठोर आँखों से देखकर कहा -- अभी छुट्टी नहीं मिल 
सकती। 


'तो मेरा इस्तीफा ले लीजिए।! 

“अभी इस्तीफा नहीं लिया जा सकता।! 

'मे अब एक क्षण भी नहीं रह सकता।' 

रहना पड़ेगा। तुम लोगों को बहुत जल्द लाभ पर जाना पड़ेगा।! 


“लड़ाई छिड़ गयी! आह, तब में घर नहीं जाऊँगा? हम लोग कब 
तक यहाँ से जायेंगे?” 


“बहुत जल्द, दो ही चार दिनों में।* 


चार वर्ष बीत गए। केप्टन जगतसिंह का-सा योद्धा उस रेजिमेंट 
में नहीं हैं। कठिन अवस्थाओं में उसका साहस ओर भी उत्तेजित 
हो जाता है। जिस मुहिम में सबकी हिम्मत जवाब दे जाती हे, 


उसे सर करना उसी का काम हेै। हल्ले ओर धावे में वह सदेव 
सबसे आगे रहता हे, उसकी त्योरियों पर कभी मेल नहीं आता; 
उसके साथ ही वह इतना विनम्र, इतना गंभीर, इतना प्रसन्नचित हे 
कि सारे अफसर ओर मातहत उसकी बड़ाई करते हैं, उसका 
पुनर्जीवन-सा हो गया। उस पर अफसरों को इतना विश्वास हे 
कि अब वे प्रत्येक विषय में उससे परामर्श करते हैं। जिससे 
पूछिए, वही वीर जगतसिंह की विरुदावली सुना देगा -- कैसे 
उसने जर्मनों की मेगजीन में आग लगायी, केसे अपने कप्तान को 
मशीनगनों की मार से निकाला, केसे अपने एक मातहत सिपाही 
को कंधे पर लेकर निकल आया। ऐसा जान पड़ता है, उसे अपने 
प्राणों का मोह नही, मानो वह काल को खोजता फिरता हो! 


लेकिन नित्य रात्रि के समय, जब जगतसिंह को अवकाश मिलता 
है, वह अपनी छोलदारी में अकेले बेठकर घरवालों की याद कर 
लिया करता है -- दो-चार आँसू की बूँदे अवश्य गिरा देता हे। 
वह प्रतिमास अपने वेतन का बड़ा भाग घर भेज देता है, ओर ऐसा 
कोई सप्ताह नहीं जाता जब कि वह माता को पत्र न लिखता हो। 
सबसे बड़ी चिन्ता उसे अपने पिता की है,जो आज उसी के 
दुष्कर्मों के कारण कारावास की यातना झेल रहे हैं। हाय! वह 
कोन दिन होगा, जब कि वह उनके चरणों पर सिर रखकर अपना 


अपराध क्षमा करायेगा, और वह उसके सिर पर हाथ रखकर 
आशीर्वाद देंगे? 


सवा चार वर्ष बीत गए। संध्या का समय है। नेनी जेल के द्वार 
पर भीड़ लगी हुई है। कितने ही कैदियों की मियाद पूरी हो गयी 
है। उन्हें लिवा जाने के लिए उनके घरवाले आये हुए है; किन्तु 
बूढ़ा भक्तसिंह अपनी अँधेरी कोठरी में सिर झुकाये उदास बेठा 
हुआ हे। उसकी कमर झुक कर कमान हो गयी हे। देह अस्थि- 
पंजर-मात्र रह गयी हे। ऐसा जान पड़ता हैं, किसी चतुर शिल्पी ने 
एक अकाल-पीड़ित मनुष्य की मूर्ति बनाकर रख दी है। उसकी 
भी मीयाद पूरी हो गयी है; लेकिन उसके घर से कोई नहीं 

आया। आये कोन? आने वाल था ही कोन? 


एक बूढ़े किन्तु हृष्ट-पुष्ट केदी ने आकर उसका कंधा हिलाया 
ओर बोला -- कहो भगत, कोई घर से आया? 


भक्तसिंह ने कंपित कंठ-स्वर से कहा -- घर पर हे ही कौन? 
घर तो चलोगे ही? 


'ममेरे घर कहाँ हे? 
“तो क्‍या यही पड़े रहोंगे?' 
“अगर ये लोग निकाल न देंगे, तो यहीं पड़ा रहूँगा।' 


आज चार साल के बाद भगतसिंह को अपने प्रताड़ित, निर्वासित 
पुत्र की याद आ रही थी। जिसके कारण जीतन का सर्वनाश हो 
गया; आबरू मिट गयी; घर बरबाद हो गया, उसकी स्मृति भी 
असहय थी; किन्तु आज नेराश्य ओर दुःख के अथाह सागर में 
डूबते हुए उन्होंने उसी तिनके का सहारा लिया। न-जाने उस 
बेचारे की क्‍या दशा हुई। लाख बुरा है, तो भी अपना लड़का हे। 
खानदान की निशानी तो हे। मरूँगा तो चार आँसू तो बहायेगा; दो 
चिल्लू पानी तो देगा। हाय! मेने उसके साथ कभी प्रेम का 
व्यवहार नहीं किया जरा भी शरारत करता, तो यमदूत की भाँति 
उसकी गर्दन पर सवार हो जाता। एक बार रसोई में बिना पेर 
धोये चले जाने के दंड में मेंने उसे उलटा लटका दिया था। 
कितनी बार केवल जोर से बोलने पर मैंने उस तमाचे लगाये थे। 
पुत्र-सा रत्न पाकर मैंने उसका आदर न किया उसी का दंड है। 
जहाँ प्रेम का बन्धन शिथिल हो, वहाँ परिवार की रक्षा केसे हो 
सकती हे? 


सबेरा हुआ। आशा की सूर्य निकला। आज उसकी रश्मियाँ 
कितनी कोमल ओर मधुर थीं, वायु कितनी सुखद, आकाश कितना 
मनोहर, वृक्ष कितने हरे-भरे, पक्षियों का कलरव कितना मीठा! सारी 
प्रकृति आशा के रंग में रंगी हुई थी; पर भक्तसिंह के लिए चारों 
ओर धरे अंधकार था। 

जेल का अफसर आया। केदी एक पंक्ति में खड़े हुए। अफसर 
एक-एक का नाम लेकर रिहाई का परवाना देने लगा। केदियों 
के चेहरे आशा से प्रफुल्लित थे। जिसका नाम आता, वह खुश- 
खुश अफसर के पास जात, परवाना लेता, झुककर सलाम करता 
ओर तब अपने विपत्तिकाल के संगियों से गले मिलकर बाहर 
निकल जाता। उसके घरवाले दोड़कर उससे लिपट जाते। कोई 
पैसे लुटा रहा था, कहीं मिठाइयाँ बाँटी जा रही थीं, कहीं जेल के 
कर्मचारियों को इनाम दिया जा रहा था। आज नरक के पुतले 
विनम्रता के देवता बने हुए थे। 


अन्त में भक्तसिंह का नाम आया। वह सिर झुकाये आहिस्ता- 
आहिस्ता जेलर के पास गये और उदासीन भाव से परवाना लेकर 
जेल के द्वार की ओर चले, मानो सामने कोई समुद्र लहरें मार रहा 


है। द्वार से बाहर निकल कर वह जमीन पर बेठ गये। कहाँ 
जायँ? 


सहसा उन्होंने एक सेनिक अफसर को घोड़े पर सवार, जेल की 
ओर आते देखा। उसकी देह पर खाकी वरदी थी, सिर पर 
कारचोबी साफा। अजीब शान से घोड़े पर बेठा हुआ था। उसके 
पीछे-पीछे एक फिटन आ रही थी। जेल के सिपाहियों ने अफसर 
को देखते ही बन्दूकें सँभाली ओर लाइन में खड़े हाकर सलाम 
किया। 


भक्तससिंह ने मन में कहा -- एक भाग्यवान वह हे, जिसके लिए 
फिटन आ रही है; ओर एक अभागा मे हूँ, जिसका कहीं ठिकाना 
नहीं। 


फोजी अफसर ने इधर-उधर देखा ओर घोड़े से उतर कर सीधे 
भक्तसिंह के सामने आकर खड़ा हो गया। 


भक्तसिंह ने उसे ध्यान से देखा ओर तब चोॉंककर उठ खड़े हुए 
ओर बोले -- अरे! बेटा जगतसिंह! 


जगतसिंह रोता हुआ उनके पेरों पर गिर पड़ा। 


इस्तीफा 


दफ्तर का बाब्‌ एक बेजबान जीव है। मजदूरों को आँखें 
दिखाओ, तो वह त्योरियाँ बदल कर खड़ा हो जायगा। कुली को 
एक डाँट बताओं, तो सिर से बोझ फेंक कर अपनी राह लेगा। 
किसी भिखारी को दुत्कारों, तो वह तुम्हारी ओर गुस्से की निगाह 
से देख कर चला जाएगा। यहाँ तक कि गधा भी कभी-कभी 
तकलीफ पाकर दो लत्तियाँ झड़ने लगता हे; मगर बेचारे दफ्तर के 
बाबू को आप चाहे आँखें दिखायें, डाँट बतायें, दुत्कारें या ठोकरें 
मारों, उसके माथे पर बल न आयेगा। उसे अपने विकारों पर जो 
अधिपत्य होता है, वह शायद किसी संयमी साधु में भी न हो। 
संतोष का पुतला, सब्र की मूर्ति, सच्चा आज्ञाकारी, गरज उसमें 
तमाम मानवी अच्छाइयाँ मोजूद होती हैं। खंडहर के भी एक दिन 
भाग्य जाते हे दीवाली के दिन उस पर भी रोशनी होती है, बरसात 
में उस पर हरियाली छाती हे, प्रकृति की दिलचस्पियों में उसका 
भी हिस्सा है। मगर इस गरीब बाबू के नसीब कभी नहीं जागते। 
इसकी अँधेरी तकदीर में रोशनी का जलावा कभी नहीं दिखाई 
देता। इसके पीले चेहरे पर कभी मुस्कराहट की रोशनी नजर 


नहीं आती। इसके लिए सूखा सावन हे, कभी हरा भादों नहीं। 
लाला फतहचंद ऐसे ही एक बेजबान जीव थे। 


कहते हें, मनुष्य पर उसके नाम का भी असर पड़ता है। फतहचंद 
की दशा में यह बात यथार्थ सिद्ध न हो सकी। यदि उन्हें 
'हारचंद' कहा जाए तो कदाचित यह अत्युक्ति न होगी। दफ्तर में 
हार, जिंदगी में हार, मित्रों में हार, जीतन में उनके लिए चारों ओर 
निराशाएँ ही थीं। लड़का एक भी नहीं, लड़कियाँ थी; भाई एक भी 
नहीं, भोजाइयाँ दो, गाँठ में कोड़ी नहीं, मगर दिल में आया ओर 
मुरव्वत, सच्चा मित्र एक भी नहीं -- जिससे मित्रता हुई, उसने 
धोखा दिया, इस पर तंदुरूस्ती भी अच्छी नहीं -- बत्तीस साल की 
अवस्था में बाल खिचड़ी हो गये थे। आँखों में ज्योति नहीं, हाजमा 
चोपट, चेहरा पीला, गाल चिपके, कमर झुकी हुई, न दिल में 
हिम्मत, न कलेजे में ताकत। नो बजे दफ्तर जाते ओर छ: बजे 
शाम को लोट कर घर आते। फिर घर से बाहर निकलने की 
हिम्मत न पड़ती। दुनिया में कया होता है; इसकी उन्हें बिलकुल 
खबर न थी। उनकी दुनिया लोक-परलोक जो कुछ था, दफ्तर 
था। नोकरी की खेर मनाते और जिंदगी के दिन पूरे करते थे। 
न धर्म से वास्ता था,न दीन से नाता। न कोई मनोरंजन था,न 
खेल। ताश खेले हुए भी शायद एक मुद्दत गुजर गयी थी। 


जाड़ों के दिन थे। आकाश पर कुछ-कुछ बादल थे। फतहचंद 
साढ़े पाँच बजे दफ्तर से लोटे तो चिराग जल गये थे। दफ्तर से 
आकर वह किसी से कुछ न बोलते; चुपके से चारपाई पर लेट 
जाते ओर पंद्रह-बीस मिनट तक बिना हिले-डुले पड़े रहते तब 
कहीं जाकर उनके मुँह से आवाज निकलती। आज भी प्रतिदिन 
की तरह वे चुपचाप पड़े थे कि एक ही मिनट में बाहर से किसी 
ने पुकारा। छोटी लड़की ने जाकर पूछा तो मालूम हुआ कि 
दफ्तर का चपरासी है। शारदा पति के मुँह-हाथ धोने के लिए 
लोटा-गिलास माँज रही थी। बोली -- उससे कह दे, क्या काम 
है। अभी तो दफ्तर से आये ही हैं, ओर बुलावा आ गया हे? 


चपरासी ने कहा है, अभी फिर बुला लाओ। कोई बड़ा जरूरी 
काम हे। 


फतहचंद की खामोशी टूट गयी। उन्होंने सिर उठा कर पूछा -- 
क्या बात हे? 


शारदा -- कोई नहीं दफ्तर का चपरासी है। 


फतहचंद ने सहम कर कहा -- दफ्तर का चपरासी! क्या साहब 
ने बुलाया है? 


शारदा -- हाँ, कहता हे, साहब बुला रहे हे। यहाँ केसा साहब हे 
तुम्हारा जब देखा, बुलाया करता हे? सबेरे के गए-गए अभी मकान 
लोटे हो, फिर भी बुलाया आ गया! 

फतहचंद न सँभल कर कहा -- जरा सुन लूँ, किसलिए बुलाया 
है। मेंने सब काम खत्म कर दिया था, अभी आता हूँ। 

शारदा -- जरा जलपान तो करते जाओ, चपरासी से बातें करने 
लगोगे, तो तुम्हें अन्दर आने की याद भी न रहेंगी। 

यह कह कर वह एक प्याली में थोड़ी-सी दालमोट और सेव 
लायी। फतहचंद उठ कर खड़े हो गये, किन्तु खाने की चीजें 
देखकर चारपाई पर बेठ गये और प्याली की ओर चाव से देख 
कर चारपाई पर बेठ गये ओर प्याली की ओर चाव से देख कर 
डरते हुए बोले -- लड़कियों को दे दिया है न? 

शारदा ने आँखें चढ़ाकर कहा -- हाँ-हाँ; दे दिया है, तुम तो 
खाओ। 

इतने में छोटी में चपरासी ने फिर पुकारा -- बाबू जी, हमें बड़ी 
देर हो रही हें। 


शारदा -- कह क्‍यों नहीं दते कि इस वक्त न आयेंगें। 


फतहचन्द ने जल्दी-जल्दी दालमोट की दो-तीन फंकियाँ लगायी, 
एक गिलास पानी पिया ओर बाहर की तरफ दोड़े। शारदा पान 
बनाती ही रह गयी। 


चपरासी ने कहा -- बाबू जी! आपने बड़ी देर कर दी। अब जरा 
लपक चलिए, नहीं तो जाते ही डॉट बतायेगा। 


फतहचन्द ने दो कदम दोड़ कर कहा - चलेंगे तो भाई आदमी 
ही की तरह चाहे डाँट लगायें या दाँत दिखायें। हमसे दोड़ा नहीं 
जाता। बंगले ही पर है न? 


चपरासी -- भला, वह दफ्तर क्‍यों आने लगा। बादशाह हे कि 
दिल्‍लगी? 


चपरासी तेज चलने का आदी था। बेचारे बाबू फतहचन्द धीरे-धीरे 
जाते थे। थोड़ी ही दूर चल कर हाँफ उठे। मगर मर्द तो थे ही, 
यह केसे कहते कि भाई जरा ओर धीरे चलो। हिम्मत करके 
कदम उठाते जाते थे। यहाँ तक कि जाँघों में दर्द होने लगा और 
आधा रास्ता खत्म होते-होते पेरों ने उठने से इनकार कर दिया। 
सारा 


शरीर पसीने से तर हो गया। सिर में चक्र आ गया। आँखों के 
सामने तितलियाँ उड़ने लगीं। 


चपरासी ने ललकारा -- जरा कदम बढ़ा, चलो, बाब्‌! 
फतहचन्द बड़ी मुश्किल से बोले -- तुम जाओ, में आता हूँ। 


वे सड़क के किनारे पटरी पर बेठ गये ओर सिर को दोनों हाथों 
से थाम कर दम मारने लगें चपरासी ने इनकी यह दशा देखी, तो 
आगे बढ़ा। फतहचन्द डरे कि यह शैतान जाकर न-जाने साहब 
से क्‍या कह दे, तो गजब ही हो जायगा। जमीन पर हाथ टेक 
कर उठे ओर फिर चलें मगर कमजोरी से शरीर हॉफ रहा था। 
इस समय कोई बच्चा भी उन्हें जमीन पर गिरा सकता था। 
बेचारे किसी तरह गिरते-पड़ते साहब बंगले पर पहुँचे। साहब 
बँगले पर टहल रहे थे। बार-बार फाटक की तरफ देखते थे 
ओर किसी को आता न देख कर मन में झल्लाते थे। 


चपरासी को देखते ही आँखें निकाल कर बोल -- इतनी देर कहाँ 
था? 

चपरासी ने बरामदे की सीढ़ी पर खड़े-खड़े कहा -- हुजूर! जब वह 
आयें तब तो; में दोड़ा चला आ रहा हूँ। 

साहब ने पेर पटक कर कहा -- बाबू क्‍या बोला? 


चपरासी -- आ रहे हे हुजूर, घंटा-भर में तो घर में से निकले। 


इतने में फतहचन्द अहाते के तार के उदर से निकल कर वहाँ 
आ पहुँचे ओर साहब को सिर झुककर सलाम किया। 


साहब ने कड़ककर कहा -- अब तक कहाँ था? 


फतहचन्द ने साहब का तमतमाया चेहरा देखा, तो उनका खून 
सूख गया। बोले -- हुजूर, अभी-अभी तो दफ्तर से गया हूँ, ज्यों ही 
चपरासी ने आवाज दी, हाजिर हुआ। 


साहब -- झूठ बोलता हे, झूठ बोलता हे, हम घंटे-भर से खड़ा हे। 


फतहचन्द -- हुजूर, में झूठ नहीं बोलता। आने में जितनी देर हो 
गयी हो, मगर घर से चलने में मुझे बिल्कुल देर नहीं हुई। 


साहब ने हाथ की छड़ी घुमाकर कहा -- चुप रह सूअर, हम 
घण्टा-भर से खड़ा है, अपना कान पकड़ो! 


फतहचन्द ने खून की घूँट पीकर कहा -- हुजूर मुझे दस साल 
काम करते हो गए, कभी.....। 


साहब -- चुप रह सूअर, हम कहता है कि अपना कान पकड़ो! 
फतहचन्द -- जब मैंने कोई कुसूर किया हो? 


साहब -- चपरासी! इस सूअर का कान पकड़ो। 


चपरासी ने दबी जबान से कहा -- हुजूर, यह भी मेरे अफसर हे, 
मे इनका कान केसे पकड़ूँ? 


साहब -- हम कहता है, इसका कान पकड़ो, नहीं हम तुमको 
हंटरों से मारेगा। 


चपरासी -- हुजूर, मे यहाँ नोकरी करने आया हूँ, मार खाने नहीं। 
में भी इज्जतदार आदमी हूँ। हुजूर, अपनी नोकरी ले लें! आप जो 
हुक्म दें, वह बजा लाने को हाजिर हूँ, लेकिन किसी की इज्जत 
नहीं बिगाड़ सकता। नोकरी तो चार दिन की है। चार दिन के 


लिए क्‍यों जमाने-भर से बिगाड़ करें। 


साहब अब क्रोध को न बर्दाश्त कर सके। हंटर लेकर दोड़े। 
चपरासी ने देखा, यहाँ खड़े रहने में खेरियत नहीं है, तो भाग खड़ा 
हुआ। फतहचन्द अभी तक चुपचाप खड़े थे। चपरासी को न 
पाकर उनके पास आया ओर उनके दोनों कान पकड़कर हिला 
दिया। बोला -- तुम सूअर गुस्ताखी करता है? जाकर आफिस से 
फाइल लाओ। 


फतहचन्द ने कान हिलाते हुए कहा -- कौन-सा फाइल? तुम 
बहरा हे सुनता नहीं? हम फाइल माँगता हे। 


फतहचन्द ने किसी तरह दिलेर होकर कहा -- आप कोन-सा 
फाइल माँगते हें? 


साहब -- वही फाइल जो हम माँगता हे। वही फाइल लाओ। 
अभी लाओं। बेचारे फतहचन्द को अब ओर कुछ पूछने की 
हिम्मत न हुई। साहब बहादुर एक तो यों ही तेज-मिजाज थे, इस 
पर हुकूमत का घमंड ओर सबसे बढ़कर शराब का नशा। हंटर 
लेकर पिल पड़ते, तो बेचार क्या कर लेते? चुपके से दफ्तर की 
तरफ चल पड़े। 


साहब ने कहा -- दोड़ कर जाओ-दोड़ो। 
फतहचन्द ने कहा -- हुजूर, मुझसे दोड़ा नहीं जाता। 


साहब -- ओ, तुम बहुत सुस्त हो गया हे। हम तुमको दोड़ना 
सिखायेगा। दोड़ो (पीछे से धक्का देकर) तुम अब भी नहीं दोड़ेगा? 


यह कहकर साहब हंटर लेने चले। फतहचन्द दफ्तर के बाबू 
होने पर भी मनुष्य ही थे। यदि वह बलवान होते, तो उस 
बदमाश का खून पी जाते। अगर उनके पास कोई हथियार होता, 
तो उस पर जरूर चला देते; लेकिन उस हालत में तो मार खाना 
ही उनकी तकदीर में लिखा था। वे बेतहाशा भागे ओर फाटक 
से बाहर निकल कर सड़क पर आ गये। 


फतहचन्द दफ्तर न गये। जाकर करते ही क्या? साहब ने फाइल 
का नाम तक न बताया। शायद नशा में भूल गया। धीरे-धीरे घर 
की ओर चले, मगर इस बेइज्जती ने पेरों में बेड़िया-सी डाल दी 
थीं। माना कि वह शारीरिक बल में साहब से कम थे, उनके हाथ 
में कोई चीज भी न थी, लेकिन क्या वह उसकी बातों का जवाब 
न दे सकते थे? उनके पेरो में जूते तो थे। क्या वह जूते से काम 
न ले सकते थे?फिर क्‍यों उन्होंने इतनी जिल्‍्लत बर्दाश्त की? 


मगर इलाज की क्या था? यदि वह क्रोध में उन्हें गोली मार देता, 
तो उसका क्‍या बिगड़ता। शायद एक-दो महीने की सादी केद हो 
जाती। सम्भव हे, दो-चार सो रुपये जुर्माना हो जात। मगर इनका 
परिवार तो मिट्टी में मिल जाता। संसार में कोन था, जो इनके 
स्त्री-बच्चों की खबर लेता। वह किसके दरवाजे हाथ फेलाते? यदि 
उसके पास इतने रूपये होते, जिसे उनके कुटुम्ब का पालन हो 
जाता, तो वह आज इतनी जिल्‍लत न सहते। या तो मर ही जाते, 
या उस शैतान को कुछ सबक ही दे देते। अपनी जान का उन्हें 
डर न था। जिन्दगी में ऐसा कोन सुख था, जिसके लिए वह इस 
तरह डरते। ख्याल था सिर्फ परिवार के बरबाद हो जाने का। 


आज फतहचन्द को अपनी शारीरिक कमजोरी पर जितना दुःख 
हुआ, उतना ओर कभी न हुआ था। अगर उन्होंने शुरू ही से 
तंदुरूस्ती का ख्याल रखा होता, कुछ कसरत करते रहते, लकड़ी 
चलाना जानते होते, तो क्या इस शैतान की इतनी हिम्मत होती 
कि वह उनका कान पकड़ता। उसकी आँखें निकला लेते। कम 
से कम उन्हें घर से एक छुरी लेकर चलना था! ओर न होता, तो 
दो-चार हाथ जमाते ही - पीछे देखा जाता, जेल जाना ही तो होता 
या ओर कुछ? 

वे ज्यों-ज्यों आगे बढ़ते थे, त्यों-त्यों उनकी तबीयत अपनी कायरता 
ओर बोदेपन पर ओर भी झल्लाती थीं अगर वह उचक कर 
उसके दो-चार थप्पड़ लगा देते, तो क्या होता -- यही न कि 
साहब के खानसामें, बेरे सब उन पर पिल पड़ते ओर मारते-मारते 
बेदम कर देते। बाल-बच्चों के सिर पर जो कुछ पड़ती-पड़ती। 
साहब को इतना तो मालूम हो जाता कि गरीब को बेगुनाह 
जलील करना आसान नही। आखिर आज में मर जाऊँ, तो क्‍या 
हो? तब कोन मेरे बच्चों का पालन करेंगा? तब उनके सिर जो 
कुछ पड़ेगी, वह आज ही पड़ जाती, तो क्‍या हर्ज था। 


इस अन्तिम विचार ने फतहचन्द के हृदय में इतना जोश भर 
दिया कि वह लोट पड़े ओर साहब से जिल्‍लत का बदला लेने के 
लिए दो-चार कदम चले, मगर फिर खयाल आया, आखिर जो कुछ 


जिल्लत होनी थी;वह तो हो ही ली। कोन जाने, बँगले पर हो या 
क्लब चला गया हो। उसी समय उन्हें शारदा की बेकसी ओर 
बच्चों का बिना बाप के जाने का खयाल भी आ गया। फिर लोटे 
ओर घर चले। 


घर में जाते ही शारदा ने पूछा -- किसलिए बुलाया था, बड़ी देर 
हो गयी? 

फतहचन्द ने चारपाई पर लेटते हुए कहा -- नशे की सनक थी, 
ओर क्या? शैतान ने मुझे गालियाँ दी, जलील किया। बस, यहीं रट 
लगाए हुए था कि देर क्‍यों की? निर्दयी ने चपरासी से मेरा कान 
पकड़ने को कहा। 


शारदा ने गुस्से में आकर कहा -- तुमने एक जूता उतार कर 
दिया नहीं सूअर को? 

फतहचन्द -- चपरासी बहुत शरीफ है। उसने साफ कह दिया 
-- हुजूर, मुझसे यह काम न होगा। मैंने भले आदमियों की 


इज्जत उतारने के लिए नोकरी नहीं की थी। वह उसी वक्त 
सलाम करके चला गया। 


शारदा -- यही बहादुरी हे। तुमने उस साहब को क्‍यों नही 
फटकारा? 


फतहचन्द -- फटकारा क्‍यों नहीं -- मेंने भी खूब सुनायी। वह 
छड़ी लेकर दोड़ा -- मैंने भी जूता सँभाला। उसने मुझे छड़ियाँ 

जमायी -- मैंने भी कई जूते लगाये! 

शारदा ने खुश होकर कहा -- सच? इतना-सा मुँह हो गया होगा 
उसका! 


फतहचन्द -- चेहरे पर झाड़ू-सी फिरी हुई थी। 
शारदा -- बड़ा अच्छा किया तुमने ओर मारना चाहिए था। में 
होती, तो बिना जान लिए न छोड़ती। 


फतहचन्द -- मार तो आया हूँ; लेकिन अब खेरियत नहीं हे। 
देखो, क्या नतीजा होता हे? नोकरी तो जायगी ही, शायद सजा भी 
काटनी पड़े। 


शारदा -- सजा क्‍यों काटनी पड़ेगी? क्या कोई इंसाफ करने वाला 
नहीं हे? उसने क्‍यों गालियाँ दीं, क्यों छड़ी जमायी? 


फतहचन्द -- उसने सामने मेरी कोन सुनेगा? अदालत भी उसी 
की तरफ हो जायगी। 


शारदा -- हो जायगी, हो जाए; मगर देख लेना अब किसी साहब 
की यह हिम्मत न होगी कि किसी बाबू को गालियाँ दे बेठे। 
तुम्हें चाहिए था कि ज्योंही उसके मुँह से गालियाँ निकली, लपक 
कर एक जूता रसीद कर देते। 


फतहचन्द -- तो फिर इस वक्त जिंदा लोट भी न सकता। जरूर 
मुझे गोली मार देता। 


शारदा -- देखी जाती। 
फतहचन्द ने मुस्करा कर कहा -- फिर तुम लोग कहाँ जाती? 


शारदा -- जहाँ ईश्वर की मरजी होती। आदमी के लिए सबसे 
बड़ी चीज इज्जत हे। इज्जत गँवाकर बाल-बच्चों की परवरिश 
नही की जाती। तुम उस शैतान को मार का आये होते तो में 
गरूर से फूली नहीं समाती। मार खाकर उठते, तो शायद मे 
तुम्हारी सूरत से भी घृणा करती। यों जबान से चाहे कुछ न 
कहती, मगर दिल से तुम्हारी इज्जत जाती रहती। अब जो कुछ 
सिर पर आयेगी, खुशी से झेल लूँगी.....। कहाँ जाते हो, सुनो-सुनो 
कहाँ जाते हो? 


फतहचन्द दीवाने होकर जोश में घर से निकल पड़े। शारदा 
पुकारती रह गयी। वह फिर साहब के बँगले की तरफ जा रहे 
थे। डर से सहमे हुए नहीं; बल्कि गरूर से गर्दन उठाये हुए। 

पक्का इरादा उनके चेहरे से झलक रहा था। उनके पेरों में वह 
कमजोरी, आँखें में वह बेकसी न थी। उनकी कायापलट सी हो 
गयी थी। वह कमजोर बदन, पीला मुखड़ा दुर्बल बदनवाला, दफ्तर 
के बाबू की जगह अब मर्दाना चेहरा, हिम्मत भरा हुआ, मजबूत 
गठा और जवान था। उन्होंने पहले एक दोस्त के घर जाकर 
उसका डंडा लिया ओर अकड़ते हुए साहब के बँँगले पर जा 
पहुँचे। 


इस वक्त नो बजे थे। साहब खाने की मेज पर थे। मगर 
फतहचन्द ने आज उनके मेज पर से उठ जाने का इंतजार न 
किया, खानसामा कमरे से बाहर निकला और वह चिक उठा कर 
अंदर गए। कमरा प्रकाश से जगमगा रहा था। जमीन पर ऐसी 
कालीन बिछी हुई थी; जेसी फतहचन्द की शादी में भी नहीं बिछी 
होगी। साहब बहादुर ने उनकी तरफ क्रोधित दृष्टि से देख कर 
कहा -- तुम क्‍यों आया? बाहर जाओं, क्‍यों अन्दर चला आया? 
फतहचन्द ने खड़े-खड़े डंडा संभाल कर कहा -- तुमने मुझसे 
अभी फाइल माँगा था, वही फाइल लेकर आया हूँ। खाना खा लो, 
तो दिखाऊँ। तब तक में बेठा हूँ। इतमीनान से खाओ, शायद 


वह तुम्हारा आखिरी खाना होगा। इसी कारण खूब पेट-भर खा 
लो। 


साहब सजन्नाटे में आ गये। फतहचन्द की तरफ डर ओर क्रोध 
की दृष्टि से देख कर काँप उठे। फतहचन्द के चेहरे पर पक्का 
इरादा झलक रहा था। साहब समझ गये, यह मनुष्य इस समय 
मरने-मारने के लिए तैयार होकर आया है। ताकत में फतहचन्द 
उनसे कम भी नहीं था। लेकिन यह निश्चय था कि वह ईट का 
जवाब पत्थर से नहीं, बल्कि लोहे से देने को तैयार हे। यदि वह 
फतहचन्द को बुरा-भला कहते हे, तो क्या आश्चर्य है कि वह 
डंडा लेकर पिल पड़े। हाथापाई करने में यद्यपि उन्हें जीतने में 
जरा भी संदेह नहीं था, लेकिन बेठे-बेठाये डंडे खाना भी तो कोई 
बुद्धिमानी नहीं है। कुत्ते को आप डंडे से मारिये, ठुकराइये, जो 
चाहे कीजिए; मगर उसी समय तक, जब तक वह गुर्राता नहीं। 
एक बार गुर्स कर दोड़ पड़े, तो फिर देखे आप हिम्मत कहाँ जाती 
हैं? यही हाल उस वक्त साहब बहादुर का था। जब तक यकीन 
था कि फतहचन्द घुड़की, गाली, हंटर, ठोकर सब कुछ खामोशी से 
सह लेगा, तब तक आप शेर थे; अब वह त्योरियाँ बदले, डंडा 
सँभाले, बिल्ली की तरह घात लगाये खड़ा है। जबान से कोई 
कड़ा शब्द निकला ओर उसने डंडा चलाया। वह अधिक से 
अधिक उसे बरखास्त कर सकते हें। अगर मारते हैं, तो मार 


खाने का भी डर हैे। उस पर फोजदारी में मुकदमा दायर हो 
जाने का संदेशा -- माना कि वह अपने प्रभाव और ताकत को 
जेल में डलवा देंगे; परन्तु परेशानी और बदनामी से किसी तरह न 
बच सकते थे। एक बुद्धिमान और दूरंदेश आदमी की तरह 
उन्होंने यह कहा -- ओहो, हम समझ गया, आप हमसे नाराज हें। 
हमने क्या आपको कुछ कहा हे? आप क्‍यों हमसे नाराज हें? 


फतहचन्द ने तनकर कहा -- तुमने अभी आध घंटा पहले मेरे 
कान पकड़े थे, और मुझसे सेंकड़ों ऊल-जलूल बातें कही थीं। 
क्या इतनी जल्दी भूल गये? 


साहब -- मेने आपका कान पकड़ा, आ-हा-हा-हा-हा! क्या मजाक 
है? क्या में पागल हूँ या दीवाना? 


फतहचन्द -- तो क्‍या मे झूठ बोल रहा हूँ? चपरासी गवाह हे। 
आपके नोकर-चाकर भी देख रहे थे। 


साहब -- कब की बात हे? 


फतहचन्द -- अभी-अभी, कोई आधा घण्टा हुआ, आपने मुझे 
बुलवाया था ओर बिना कारण मेरे कान पकड़े और धक्के दिये थे। 


साहब -- ओ बाबू जी, उस वक्त हम नशा में था। बेहरा ने 
हमको बहुत दे दिया था। हमको कुछ खबर नहीं, क्या हुआ माई 
गाड़! हमको कुछ खबर नहीं। 


फतहचन्द -- नशा में अगर तुमने गोली मार दी होती, तो क्‍या में 
मर न जाता? अगर तुम्हें नशा था ओर नशा में सब कुछ मुआफ 
हे, तो मे भी नशे मे हूँ। सुनो मेरा फैसला, या तो अपने कान 
पकड़ो कि फिर कभी किसी भले आदमी के संग ऐसा बर्ताव न 
करोगे, या में आकर तुम्हारे कान पकड/ूँगा। समझ गये कि नहीं! 
इधर उधर हिलो नहीं, तुमने जगह छोड़ी ओर मेनें डंडा चलाया। 
फिर खोपड़ी टूट जाए, तो मेरी खता नहीं। में जो कुछ कहता हूँ, 
वह करते चलो; पकड़ों कान! 

साहब ने बनावटी हँसी हँसकर कहा -- वेल बाबू जी, आप बहुत 
दिल्‍लगी करता हैे। अगर हमने आपको बुरा बात कहता हे, तो 
हम आपसे माफी माँगता हे। 

फतहचन्द -- (डंडा तोलकर) नहीं, कान पकड़ो! 

साहब आसानी से इतनी जिल्‍लत न सह सके। लपककर उठे 
ओर चाहा कि फतहचन्द के हाथ से लकड़ी छीन लें; लेकिन 
फतहचन्द गाफिल न थे। साहब मेज पर से उठने न पाये थे कि 
उन्होने डंडें का भरपूर ओर तुला हुआ हाथ चलाया। साहब तो 


नंगे सिर थे ही; चोट सिर पर पड़ गई। खोपड़ी भज्ना गयी। एक 
मिनट तक सिर को पकड़े रहने के बाद बोले -- हम तुमको 
बरखास्त कर देगा। 


फतहचन्द -- इसकी मुझे परवाह नहीं, मगर आज में तुमसे बिना 
कान पकड़ाये नहीं जाऊँगा। कान पकड़कर वादा करो कि फिर 
किसी भले आदमी के साथ ऐसा बेअदबी न करोगे, नहीं तो मेरा 
दूसरा हाथ पडना ही चाहता हे! 


यह कहकर फतहचन्द ने फिर डंडा उठाया। साहब को अभी 
तक पहली चोट न भूली थी। अगर कहीं यह दूसरा हाथ पड़ 
गया, तो शायद खोपड़ी खुल जाए। कान पर हाथ रखकर बोले 
-- अब अप खुश हुआ? 


'फिर तो कभी किसी को गाली न दोगे?' 
'कभी नही। ' 


'अगर फिर कभी ऐसा किया, तो समझ लेना, में कहीं बहुत दूर 
नहीं हूँ।' 
'अब किसी को गाली न देगा।' 


'अच्छी बात हे, अब में जाता हूँ, आप से मेरा इस्तीफा हे। में 
कल इस्तीफा में यह लिखकर भेजूगा कि तुमने मुझे गालियाँ दीं, 
इसलिए में नोकरी नहीं करना चाहता, समझ गये? 


साहब -- आप इस्तीफा क्‍यों देता हे? हम तो हम तो बरखास्त 
नहीं करता। 


फतहचन्द -- अब तुम जेसे पाजी आदमी की मातहती नहीं 
करूँगा। 


यह कहते हुए फतहचन्द कमरे से बाहर निकले ओर बड़े 
इतमीनान से घर चले। आज उन्हें सच्ची विजय की प्रसन्नता का 
अनुभव हुआ। उन्हें ऐसी खुशी कभी नहीं प्राप्त हुई थी। यही 
उनके जीवन की पहली जीत थी। 


